

श्रीगुरुभ्यो नमः॥

प्रथमस्कन्धः ॥

अथ प्रथमोऽध्यायः ॥

जन्माद्यस्य यतोऽन्वयादितरतः शास्त्रेष्वभिज्ञः स्वराट् तेने ब्रह्म हृदा य आदिकवये मुह्यन्ति यं सूरयः ।
तेजोवारिमृदां यथा विनिमयो यत्र त्रिसर्गो मृषा धाम्ना स्वेन सदा निरस्तकुहकं सत्यं परं धीमहि
॥१॥

सृष्टिस्थित्यप्ययेहानियतिदृशितमोबन्धमोक्षाश्च यस्माद् अस्य

श्रीब्रह्मरुद्रप्रभृतिसुरनरद्यूषीशशच्चात्मकस्य ।

विष्णोर्व्यस्ताः समस्ताः सकलगुणनिधिः सर्वदोषव्यपेतः पूर्णानन्दोऽव्ययो यो गुरुरपि परमः चिन्तये तं
महान्तम् ॥१॥

जन्माद्यस्येत्यादि । तं परं धीमहि । अन्वयात् । "यतो वा इमानि" इत्यादिश्रुतिस्मृतिभ्यः । इतरतः
तर्कतः चेतनाद्धि पित्रादेः पुत्रादिरुत्पद्यते । अभिज्ञः सर्वज्ञः । अतो युज्यते "यं कामये तं तमुग्रं
कृणोमि" । "मम योनिः" इत्यन्येषां तदपेक्षत्वात् । न चान्यापेक्षोसौ । स्वराट् । कुतः । तेने ब्रह्म
हृदा य आदिकवये । स हि "विश्वा जातानि परिता बभूव" नान्यः । हृदा स्नेहात् । "यो ब्रह्माणं"
इति च । स्वात्मत एव हि तस्य बुद्धिप्रकाशः । न च प्रसादं विना ज्ञातुं शक्यः । मुह्यन्ति यं सूरयः
। न चातृप्तः प्रवर्तते । किन्तु मृषा वृथैव । "भित्वा मृषाश्रुः" इतिवत् । "देवस्यैष स्वभावोऽयं" इति
च । यत्रेतिविशेषणान्नान्यत्र । स्ववर्षिष्य एव वृथा । जीवेश्वरजडानां सर्गस्त्रिसर्गः । एकस्य
तेजसो बहुत्ववदीश्वरसर्गः । वारिनिमित्तप्रतिबिम्बवज्जीवसर्गः । मृदो
घटादिवदव्यक्ताज्जडसर्गः । न च मायामयी सृष्टिः । धाम्ना स्वेन सदा निरस्तकुहकम् ।
तद्धाम्ना श्रियो निरस्तकुहकत्वं मुक्तानां च । न च मुक्तवत्पूर्वं बन्धभाक्त्वम् । सदा
निरस्तकुहकत्वात् । सत्यं निर्दुःखनित्यनिरतिशयानन्दानुभवरूपम् । परं सम्पूर्णगुणम् । परत्वसाधकं
जन्मादीत्यादि । तन्त्रभागवते च ।

सृष्टिस्थित्यप्ययेहादेः श्रुतिस्मृतिसमन्वयात् । युक्तित्थेत्पूर्वादेः श्रीब्रह्मभवपूर्विणः ॥

सुरगन्धर्वमनुजपितृदैत्यात्मनः पृथक् । कर्ता विष्णुरजो नित्यः सर्वज्ञत्वान्न चापरः ॥

अनन्याधिपतिश्चासौ गरीयान् ब्रह्मणो यतः । तत्प्रसादमृते तस्य नान्यो वेतास्ति कश्चन ॥

तेजसो रूपवद्रूपं बहुधा कुरुते हरिः । वारिस्थतेजःप्रतिमा जीवास्तस्माद् विनिर्गताः ॥

कुलालेन मृदा यद्वन्निर्मियन्ते घटादयः । विष्णुनैवं प्रकृत्यैव निर्म्यते जगदीदृशम् ॥

एष त्रिसर्गो विष्णोस्तु वृथा लोकस्य चावृथा । इन्द्रजालविधां सृष्टिं मन्यन्ते ज्ञानदुर्बलाः ॥

नित्यं निरस्तेन्द्रजाले स्वत एव कथं भवेत् । अक्षमाः सत्यसृष्टौ हि मायासृष्टिं वितन्वते ॥

अनन्ताचिन्त्यविभवः कथं तामीहते हरिः । निर्दुःखपूर्णानन्दत्वाद्यमाहुः सत्यमच्युतम् ॥

निर्दोषगुणपूर्णत्वात् परं चाहर्जनादनम् । एवंविधानुभावो यः स कथं निन्दितं सृजेत् ॥

स्वप्नादिकं परो देवः प्राणादिस्थस्तनोत्यसौ । केवलस्य परस्यास्य मायासृष्टिर्न युज्यते ॥

तस्माद् बाधायुताः सर्वे स्वप्नाद्या ये त्वकेवलाः । इदं न बाध्यते सर्वं जगत्केवलजं यतः ॥
मोक्षवत् केवलस्यास्य शक्त्या सम्यग्विजृम्भितम् । एतद्रहस्य परमं ब्रह्मसूत्रपदोदितम् ॥
ये त्वेवं न विजानन्ति ते हि यान्त्यधरं तमः । ये त्वेतदभ्यसूयन्तो नानुतिष्ठन्ति मे मतम् ॥
सर्वज्ञानविमूढांस्तान् विद्धि नष्टानचेतसः । ये त्वेतदनुतिष्ठन्ति पारम्पर्यागतं मम ॥
ते यान्ति परमं स्थानं ममैवोदितमञ्जसा ॥ इत्यादि ।
"वैधर्म्याच्च न स्वप्नादिवत्" "प्र घा न्वस्य महतो महानि सत्या सत्यस्य करणानि वोचम्"
इत्यादि । ब्रह्मसूत्रमहाभारतगायत्रीवेदसम्बन्धश्चायं ग्रन्थः । उक्तं च गारुडे ।
अथोयं ब्रह्मसूत्राणां भारतार्थविनिर्णयः । गायत्रीभाष्यरूपोसौ वेदार्थपरिबृंहितः ॥
पुराणानां साररूपः साक्षाद्भगवतोदितः । द्वादशस्कन्धसंयुक्तोयं शतविच्छेदसंयुतः ॥
ग्रन्थोष्टादशसाहस्रः श्रीमद्भागवताभिधः ॥ इति ॥१॥

धर्मः प्रोज्झितकैतवोत्र परमो निर्मत्सराणां सतां वेद्यं वास्तवमत्र वस्तु शिवदं तापत्रयोन्मूलनम् ।
श्रीद्भागवते महामुनिकृते किं वा परैरीश्वरः सद्यो हृद्यवरुध्यतेत्र कृतिभिः शुश्रूषुभिस्तत्क्षणात् ॥२॥
अधिकारिविषयफलान्युच्यन्ते- धर्म इति ॥ प्रोज्झितकैतवः फलानपेक्षया । ईश्वरापर्णेन परमः ।
तितिक्षवः कारुणिकाः सुहृदः सर्वदेहिनाम् । अजातशत्रवः शान्ताः साधवः साधुभूषणाः ॥
मय्यनन्येन भावेन भक्तिं कुर्वन्ति ये दृढाम् ॥ इत्यादि सतां लक्षणम् ।
सतां च मात्सर्यमर्जुनस्य एकलव्य इव कुत्रचिद् दृश्यते । तद्वर्जनीयमुत्तमेषु ज्ञानार्थिना ।
महासंहितायां च -
उत्तमे स्वात्मनो नित्यं मात्सर्यं परिवर्जयेत् । कुरुते यत्र मात्सर्यं तत्तत्तस्य विहीयते ॥ इति ।
नित्यनिरस्तदोषपूर्णगुणं वास्तवम् । नित्यसंहितायां च -
निरस्ताखिलदोषं यदानन्दादिमहागुणम् । सर्वदा परमं ब्रह्म तस्माद्वास्तवमीयते ॥ इति ।
वस्तु अप्रतिहतं नित्यम् च । स्कान्दे च -
वसनाद् वासनाद्वस्तु नित्याप्रतिहतं यतः । वासनेदं यतस्तुन्नमतस्तद्ब्रह्म शब्द्यते ॥ इति ।
किं वा परैः अर्थकामादिकथनैः । गारुडे च -
धर्मार्थकाममोक्षाणामेकमेव पदं यतः । अवरोधो हृदीशस्य पृथग्वक्ष्ये न तानहम् ॥ इति ।
सद्यःशब्दः आपेक्षिक इति तत्क्षणादिति । न चासम्पूर्णाधिकारिणां तत्क्षणादवरुध्यते इति सद्यःशब्दः ।
अधिकारिविषयफलानां स्मरणात् फलाधिक्यं भवति । वामने च-
अधिकारं फलं चैव प्रतिपाद्यं च वस्तु यत् । स्मृत्वा प्रारभतो ग्रन्थं करोतीशो महत्फलम् ॥ इति
॥२॥

निगमकल्पतरोर्गिलतं फलं शुकमुखादमृतद्रवसंयुतम् ।
पिबत भागवतं रसमालयं मुहुरहो रसिका भुवि भावुकाः ॥३॥

ज्ञानफलस्यापि प्रशंसाविधिभ्यां क्षिप्रप्रवृत्तिर्भवतीति प्रशस्य विधत्ते । निगमकल्पतरोरिति । भगवता
गिलतम् । शुकेन द्रवीकृतम् । उक्तं च ब्रह्माण्डे -
धर्मपुष्पस्त्वर्थपत्रः कामपल्लवसंयुतः । महामोक्षफलो वृक्षो वेदोऽयं समुदीरितः ॥
शातितानि फलानीह कृष्णद्वैपायनेन तु । भारताख्यानि यानीह तथा भागवतं भुवि ॥
आद्रीकृतानि तानीह शुकप्रभृतिभिर्जनैः । ख्यापयद्भिर्गुरुप्रोक्तान् वेदार्थान् ग्रन्थनिष्ठितान् ॥
कानिचित् दर्शयामास वृक्षस्याग्रे फलानि तु । व्याचक्षमाणो वेदार्थं भगवांल्लोकपूजितः ॥
एतेषामथ तेषां वा रसान् पिबत सज्जनाः । आमोक्षान्महती तृप्तिरहो मे पश्यतो भवेत् ॥ इति ॥३॥

नैमिषेनिमिषक्षेत्रे ऋषयः शौनकादयः । सत्रं स्वर्गाय लोकाय सहस्रसममासत ॥४॥
प्रकारान्तरेण पुरुषार्थशङ्कानिवृत्त्यर्थमाख्यायिका । पाद्मे च -
आख्यायिकाः प्रदर्शयन्ते सर्ववेदेषु सर्वशः । द्योतयन्त्यस्तु महतां तात्पर्यं तत्र तत्र ह ॥
अलाभः पुरुषार्थस्य प्रोक्तमर्थमृते त्विति । द्योतनाय महाराज श्रद्धावृद्ध्यर्थमेव च ॥ इति ॥४॥

यानि वेदविदां श्रेष्ठो भगवान् बादरायणः । अन्ये च मुनयः सूत परापरविदो विदुः ॥७॥
वेत्थं त्वं सौम्य तत्सर्वं तत्त्वतस्तदनुग्रहात् । ब्रूयुः स्निग्धस्य शिष्यस्य गुरवो गुह्यमप्युत ॥८॥
यानि भगवज्ज्ञातान्यन्यैरप्यृषिभिः ज्ञायन्ते तानि वेत्थ । उक्तं च ब्रह्माण्डे -
द्वैपायनेन यद्बुद्धं ब्रह्माद्यैस्तन्न बुध्यते । सर्वबुद्धं स वै वेद तद्बुद्धं नान्यगोचरम् ॥७-८॥

आपन्नः संसृतिं घोरां यन्नाम विवशो गृणन् । ततः सद्यो विमुच्येत यं बिभेति स्वयं भवः ॥१४॥
विवशः बह्वभ्यासात् । उक्तं च स्कान्दे-
शारीराद् वाचिकाभ्यासो वाचिकान्मानसो भवेत् । मानसाद्विवशान्मुच्येन्नान्यथा मुक्तिरिष्यते ॥ इति
॥१४॥

अथाख्याहि हरेर्धीणान्नवतारकथाः शुभाः । लीला विदधतः स्वैरं ईश्वरस्यात्ममायया ॥१८॥
आत्ममायया स्वरूपभूतेच्छया ।
महामायेत्यविद्येति नियतिर्मोहिनीति च । प्रकृतिर्वासनेत्येव तवेच्छानन्त कथ्यते ॥ इति स्कान्दे ॥
विष्णुसंहितायां च -
इच्छाशक्तिर्ज्ञानशक्तिः क्रियाशक्तिरिति त्रिधा । शक्तिशक्तिमतोश्चापि न भेदः कश्चनेष्यते ॥ इति ॥१८॥
॥ इति प्रथमोऽध्यायः ॥

अथ द्वितीयोऽध्यायः
यं प्रव्रजन्तमनुपेतमपेतकृत्यं द्वैपायनो विरहकातर आजुहाव ।
पुत्रेति तन्मयतया तरवोपि नेदुस्तं सर्वभूतहृदयं मुनिमानतोस्मि ॥२॥

अनुपेतं देहादिभिः । अनभिमानात् । अकातरः कातरवददर्शयत् । उक्तं च स्कान्दे ।
नित्यतृप्तः परानन्दो योव्ययः परमेश्वरः । यस्य पुत्रफलं नैव यज्जातं जगदीदृशम् ॥
यदधीनश्रियोपाङ्गाद् ब्रह्मरुद्रादिसंस्थितिः । स पुत्रार्थं तपस्तेपे व्यासो रुद्रस्य चेश्वरः ॥
कातर्यं दर्शयामास वियोगे लौकिकं हरिः । कुतः कातरता तस्य नित्यानन्दमहोदधेः ॥ इति ।
ईशन्नपि हि लोकस्य सर्वस्य जगतो हरिः । कर्माणि कुरुते विष्णुः कीनाश इव दुर्बलः ॥ इति
चोद्योगे ।

"देवत्वे देववच्चेष्टा मानुषत्वे च मानुषी" इति श्रीविष्णुधर्मे । सर्वभूतहृदयोहङ्कारात्मकत्वात् ।
"अहङ्कारात्मको रुद्रः शुको द्वैपायनात्मजः" इति स्कान्दे ॥२॥

यः स्वानुभावमखिलश्रुतिसारमेकमध्यात्मदीपमतितितीर्षतां तमोन्धम् ।
संसारिणां करुणयाह पुराणगुह्यं तं व्याससूनुमुपयामि गुरुं मुनीनाम् ॥३॥
स्वानुभावं ब्रह्म ॥३॥

वदन्ति तत्तत्त्वविदस्तत्त्वं यज्ज्ञानमद्वयम् । ब्रह्मेति परमात्मेति भगवानिति शब्दते ॥१॥
अद्वयं असमाधिकम् । तथा च भाल्लवेयश्रुतिः "स पुरुषः सोद्वय इति न ह्येनमभि कश्चन न ह्येनमपि
कश्चनेति" इति । "सोद्वयः पुरुषस्तस्मान्न समो नाधिको ह्यतः" इति महासंहितायाम् ।
तत्त्वशब्दार्थस्तत्रैवोक्तः ।
अतीतानागते काले यतादृशमुदीर्यते । कुतश्चिदन्यथा नेयात् तत्त्वं तत्त्वतो विदुः ॥ इति ॥१॥

सत्तामात्रं तु यत्किञ्चित् सदसच्चाविशेषणम् । उभाभ्यां भाष्यते साक्षात् भगवान् केवलः स्मृतः
॥१२॥

सत्तामात्रमानन्दमात्रम् । तथा च पैङ्गिश्रुतिः- "अथ कस्मादुच्यते सत्तेति नन्दति नन्दयति चेति"
इति । न कार्यकारणविषयविशेषितवैषयिकज्ञानम् । केवलमेव तज्ज्ञानम् । स्रष्टृत्वादिभिः
कार्यकारणविशेषितं च । तन्त्रभागवते च
विषयापेक्षि न ज्ञानं विषयैश्च विशेषितम् । यत्तदानन्दमात्रं च तद्ब्रह्मेत्यवधार्यताम् ॥ इति ।
यत्किञ्चित् अलोकसिद्धम् ॥१२॥

तच्छ्रद्धधाना मुनयो ज्ञानवैराग्ययुक्तया । पश्यन्त्यात्मनि चात्मानं भक्त्या श्रुतिगृहीतया ॥१३॥
यस्मात् परमात्मैव तत्त्वं तस्मात् तमेव पश्यन्ति मुनयः ॥१३॥

भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि दृष्ट एवात्मनीश्वरे ॥२॥
आत्मनीश्वरे इति न जीवैक्यमुच्यते । परेषामपि ब्रह्मादीनां यतोवरत्वं स परावरः ।

"भेददृष्ट्याभिमानेन" इति च कापिलेये । "ब्रह्म प्रधानमुपयान्त्यगताभिमानाः" इति च ।
"विद्यात्मनि भिदाबोधः" "यत्र हि द्वैतमिव भवति" "अन्यमीशमस्य महिमानमिति" "अनश्नन्त्यो

अभिचाकशीति' "छायातपौ ब्रह्मविदो वदन्ति' "एको बहूनां यो विदधाति कामान्' "सत्यः सो अस्य महिमा गृणे शवो यज्ञेषु विप्रराज्ये' "सत्यमेनमनु विश्वे मदन्ति' "यत्र पूर्वं साध्याः सन्ति देवाः' "शृण्वे वीर उग्रमुग्रं दमायन्' इत्यादि च । "मग्नस्य हि परेज्ञाने किं न दुःखतरं भवेत्' बहवः पुरुषाः ब्रह्मन्नुताहो एक एव तु । नैतदिच्छन्ति पुरुषमेकं कुरुकुलोद्वह ॥ इत्यादि मोक्षधर्मे । "भेददृष्ट्याभिमानेन पश्यन्तो यान्ति तत्पदम्' इति वायुप्रोक्ते । "अनुपपत्तेस्तु न शारीरः' "भेदव्यपेशाच्च' "शारीरश्चोभयेपि हि भेदेनैनमधीयते' "पृथगुपदेशात्' इत्यादि च । सत्यत्वं च भेदस्योक्तं भाल्लवेयश्रुतौ । "स्थाणुर्होच्चक्राम स प्रजापतिमुवाच कोसि के स्म कः स इति स होवाच । योस्मि ये स्थ यः स इति । अथ हैनमुपाक्रोशत् । सत्यं भिदा सत्यं भिदा सत्यं भिदेति । मैवारुवण्यो मैवारुवण्यो मैवारुवण्य इति' इति । "सत्यमेनम्' "सत्यः सो अस्य' इति चोक्तम् । महासंहितायां च

त्रिविधं जीवसङ्घं च परमात्मानमव्ययम् । तेषां भेदं च ये सत्यं विदुर्मोहविवजिताः ॥
ते यान्ति परमं स्थानं विष्णोरेवाचलं ध्रुवम् । जीवेश्वरभिदां भ्रान्तिं केचिदाहुरपण्डिताः ॥
अनारतं तमो यान्ति परमात्मविनिन्दनात् । पराधीनश्च बद्धश्च स्वल्पज्ञानसुखेहितः ॥
अल्पशक्तिः सदोषश्च जीवात्मानोदृशः परः । वदता तु तयोरैक्यं किं तेनादुष्कृतं कृतम् ॥
अन्तर्याम्यैक्यवाचीनि वचनानीहि यानि तु । तानि दृष्ट्वा भ्रमन्तीह दुरात्मानोल्पचेतसः ॥
अस्यास्मि त्वमहं स्वात्मेत्यभिधागोचरो यतः । सर्वान्तरत्वात् पुरुषस्त्वन्तर्यामी नियामयन् ॥
अतो भ्रमन्ति वचनैरासुरा मोहतत्परैः । तन्मोहने परा प्रीतिर्देवानां परमस्य च ॥
अतो महान्धकारेषु पतन्त्यज्ञानमोहिताः ॥ इत्यादि ॥२२॥

सत्त्वं रजस्तम इति प्रकृतेर्गुणास्तैर्युक्तः परः पुरुष एक इहास्य धत्ते ।
स्थित्यादये हरिविरिञ्चहरेति संज्ञाः श्रेयांसि तत्र खलु सत्त्वतनौ नृणां स्युः ॥२४॥
विष्णोरेव त्रिसंज्ञाः । वामनपुराणे च-
ब्रह्मविष्ण्वीशरूपाणि त्रीणि विष्णोर्महात्मनः । ब्रह्मणि ब्रह्मरूपः स शिवरूपी शिवे स्थितः ॥
पृथगेव स्थितो देवो विष्णुरूपो जनार्दनः ॥ इति ।
त्रयोपि गुणा विष्णवाश्रयाः । तथापि सत्त्ववती जीवे श्रेयांसि स्युः ॥२४॥

पार्थिवाद्धारुणो धूमस्तस्मादग्निस्त्रयीमयः । तमसस्तु रजस्तस्मात् सत्त्वं यद्ब्रह्मदर्शनम् ॥२५॥
मेघरूपत्वात् धूम उत्तमः ॥२५॥

मुमुक्षवो घोरमूढान् हित्वा भूतपतीनथ । नारायणकलाः शान्ताः भजन्ति ह्यनसूयवः ॥२७॥
सात्त्विकानां वासुदेवे भक्तिरुत्पद्यते ॥२७॥

रजस्तमः प्रकृतयः समशीलान् भजन्ति वै । पितृभूतप्रजेशादीन् श्रियैश्वर्यप्रजेप्सवः ॥२८॥

भूतेशप्रजेशादीन् ॥२८॥

स एवेदं ससर्जादौ भगवानात्ममायया । सदसद्रूपया चासौ गुणमय्यागुणो विभुः ॥३१॥
आत्ममायया स्वेच्छया । सदसद्रूपया प्रकृत्या च ॥३१॥

तया विलसितेष्वेषु गुणेषु गुणवानिव । अन्तः प्रविष्ट आभाति विज्ञानेन विजृम्भितः ॥३२॥
तया सदसद्रूपया । विज्ञानेन विजृम्भितः विज्ञानेन सम्पूर्णः ॥३२॥

असौ गुणमयैर्भावैः भूतसूक्ष्मेन्द्रियात्मभिः । स्वनिर्मितेषु निर्विष्टो भुङ्क्ते भूतेषु तद्गुणान् ॥३४॥
तद्गुणानेव भुङ्क्ते न दोषान् । "सर्वत्र सारभुग् देवो नासारं स कदाचन" इति वामनपुराणे ।
अनश्नन्तित्यशुभापेक्षया परवशत्वापेक्षया क्लृप्त्यपेक्षया च ।
अक्लृप्त्या च स्वतन्त्रत्वादशुभस्य च वर्जनात् । अभोक्ता शुभभोक्तृत्वाद् भोक्तेत्येव च तं विदुः ॥
अन्यूनानधिकत्वाच्च पूर्णस्वानन्दभोजनात् । विरागाच्च परस्यास्य भोक्तृत्वप्रतिषेधनम् ॥ इति
स्कान्दे ॥३४॥
॥ इति द्वितीयोऽध्यायः ॥

अथ तृतीयोऽध्यायः

जगृहे पौरुषं रूपं भगवान् महदादिभिः । सम्भूतं षोडशकलमादौ लोकसिसृक्षया ॥१॥
व्यक्त्यपेक्षया जगृह इति । तथा च तन्त्रभागवते-
अहेयमनुपादेयं यद्रूपं नित्यमव्ययम् । स एवापेक्ष्य रूपाणां व्यक्तिमेव जनार्दनः ॥
अगृह्णद् व्यसृजच्चेति कृष्णरामादिकां तनुम् । पठ्यते भगवानीशो मूढबुद्धिव्यपेक्षया ॥
तमसा ह्युपगूढस्य यत्तमः पानमीशितुः । एतत्पुरुषरूपस्य ग्रहणं समुदीर्यते ॥
कृष्णरामादिरूपाणां लोकव्यक्तिमपेक्षया ॥ इति ॥
महदादिभिः सम्भूतं अन्तर्गतमहदादि । न महदादिशरीरम् । "यस्मिन्नेताः षोडशकलाः प्रभवन्ति" इति हि श्रुतिः ।
यत्किञ्चिदिह लोकेस्मिन् देहबद्धं विशां पते । सर्वं पञ्चभिराविष्टं भूतैरीश्वरबुद्धिजैः ॥
ईश्वरो हि जगत्स्रष्टा प्रभुर्नारायणो विराट् । भूतान्तरात्मा विज्ञेयः सगुणो निर्गुणोऽपि च ॥
भूतप्रलयमव्यक्तं शुश्रूषुर्नृपसत्तम ॥ इति मोक्षधर्मे ।
"नासीदहो न रात्रिरासीन्नाशदासीत् तन्महद्वपुस्तदाभवद्विश्वरूपं सा विश्वरूपस्य रजनी" इति
भाल्लवेयश्रुतिः ।
न तस्य प्राकृता मूर्तिर्मासमेदोस्थिसम्भवा । न योगित्वादीश्वरत्वात् सत्यरूपोच्युतो विभुः ॥ इति
वाराहे ।
सर्वे नित्या शाश्वताश्च देहास्तस्य परात्मनः । हानोपादानरहिता नैव प्रकृतिजाः क्वचित् ॥

परमानन्दसन्दोहा ज्ञानमात्राश्च सर्वतः । सर्वे सर्वगुणैः पूर्णाः सर्वे भेदविवर्जिताः ॥
अन्यूनानधिकाश्चैव गुणैः सर्वैश्च सर्वतः । देहिदेहभिदा चात्र नेश्वरे विद्यते क्वचित् ॥
तत्स्वीकारादिशब्दस्तु हस्तस्वीकारवत् स्मृतः । वैलक्षण्यान्न वा तत्र ज्ञानमात्रार्थमीरितम् ॥
केवलैश्वर्यसंयोगादीश्वरः प्रकृतेः परः । जातो गतस्त्विदं रूपं तदित्यादि व्यवहियते ॥ इति महावाराहे ।

"एकमेवाद्वितीयं" "नेह नानास्ति किञ्चन" "एवं धर्मान् पृथक् पश्यन्" इत्यादि च ।

तस्यैवास्थूलत्वाद्यैश्वर्ययोगात् । तथा च कौर्मै ।

अस्थूलश्चानुश्वैव स्थूलोऽनुश्वैव सर्वतः । अवर्णः सर्वतः प्रोक्तः श्यामो रक्तान्तलोचनः ॥

ऐश्वर्याद्भगवान् विरुद्धार्थोऽभिधीयते । तथापि दोषाः परमे नैवाहार्याः कथञ्चन ॥

गुणा विरुद्धा अपि तु समाहार्याश्च सर्वतः ॥ इति ।

विष्णुधर्मोत्तरे च

गुणाः सर्वेऽपि युज्यन्ते ह्यैश्वर्यात् पुरुषोत्तमे । दोषाः कथञ्चिन्नैवात्र युज्यन्ते परमो हि सः ॥

गुणदोषौ माययैव केचिदाहुरपण्डिताः । न तत्र माया मायी वा तदीयौ तौ कुतो ह्यतः ॥

तस्मान्न मायया सर्वं सर्वमैश्वर्यसम्भवम् । अमायो हीश्वरो यस्मात् तस्मात् तं परमं विदुः ॥ इति

॥१॥

यस्यावयवसंस्थानैः कल्पितो लोकविस्तरः । तद्वै भगवतो रूपं विशुद्धं सत्त्वमूर्जितम् ॥३॥

यस्यावयवसंस्थानैः "नाभ्या आसीदन्तरिक्षम्" इत्यादि । सत्त्वं साधुगुणवत्त्वम् । ज्ञानबलरूपं वा ।

"बलज्ञानसमाहारः सत्त्वमित्यभिधीयते" इति मात्स्ये ॥३॥

एतन्नानावताराणां निधानं बीजमव्ययम् । यस्यांशांशेन सृज्यन्ते देवतिर्यङ्नरादयः ॥५॥

निधानं अत्रैकीभवन्त्यन्त इति । अंशांशेन सामर्थ्यैकदेशेन । ब्राह्मे च "यच्छक्त्यैकांशसम्भूतं

जगदेतच्चराचरम्" इति ॥५॥

स एव प्रथमं देवः कौमारं सर्गमास्थितः । चचार दुश्चरं ब्रह्म ब्रह्मचर्यमखण्डितम् ॥६॥

कुमारो नाम भगवान् स्वयं स्वस्मादजायत । दिदेश ब्रह्मणे ब्रह्म ब्रह्मचर्यं स्थतो विभुः ॥

यस्मात् सनत्कुमारश्च ब्रह्मचर्यमपालयत् । यः स्थाणोः स्थाणुतां प्रादाद् भगवानव्ययो हरिः ॥ इति

ब्राह्मे ॥६॥

तृतीयमृषिसर्गं वै देवर्षित्वमुपेत्य सः । तन्त्रं सात्वतमाचष्ट नैष्कर्म्यं कर्मणां यतः ॥८॥

अवतारस्तृतीयोऽस्य देवर्षिः प्रथितो दिवि । महिदासस्तवैतरेयो यस्तन्त्रं नारदेवदत् ॥ इति च ॥८॥

तुर्यं धर्मकलासर्गं नरनारायणावृषी । भूत्वात्मोपशमोपेतमकरोद् दुश्चरं तपः ॥९॥

धर्मकलासर्गः धर्मे स्वांशावतारः । लोकदृष्ट्यात्मशमोपेतम् ॥९॥

पञ्चमः कपिलो नाम सिद्धेशः कालविप्लुतम् । प्रोवाचासुरये साङ्ख्यं तत्त्वग्रामविनिर्णयम् ॥10॥
तन्त्रं साङ्ख्यं वेदानुसारि । पाद्रे च -
कपिलो वासुदेवाख्यस्तन्त्रं साङ्ख्यं जगाद ह । ब्रह्मादिभ्यश्च देवेभ्यो भृगवादिभ्यस्तथैव च ॥
तथैवासुरये सर्ववेदार्थैरुपबृंहितम् । सर्ववेदविरुद्धं च कपिलोन्यो जगाद ह ॥
साङ्ख्यमासुरयेन्यस्मै कुतर्कपरिबृंहितम् ॥ इति ॥10॥

षष्ठमत्रैरपत्यत्वं वृतः प्राप्नोतसूयया । आन्वीक्षिकीमलर्काय प्रह्लादादिभ्य ऊचिवान् ॥11॥
आन्वीक्षिकीं तत्त्वविद्याम् । "आन्वीक्षिकी कुतर्काख्या तथैवान्वीक्षिकी परा" इति मात्स्ये ॥11॥

ऋषिभिर्याचितो भेजे नवमं पार्थिवं वपुः । दुग्धवानोषधीर्विप्रास्तेनायं च उशतमः ॥14॥
पृथुशरीराविष्टरूपम् । "आविवेश पृथुं देवः शङ्खी चक्री चतुर्भुजः" इति पाद्रे । उश इच्छायाम् ।
सत्यकामः ॥14॥

ततः सप्तदशे जातः सत्यवत्यां पराशरात् । चक्रे वेदतरोः शाखा दृष्ट्वा पुंसोल्पमेधसा ॥21॥
रामात् पूर्वमप्यस्ति व्यासावतारः । "तृतीयं युगमारभ्य व्यासो बहुषु जज्ञिवान्" इति कौर्म ॥21॥

एकोनविंशे विंशतिमे वृष्णिषु प्राप्य जन्मनी । रामकृष्णाविति भुवो भगवानहरद्भरम् ॥23॥
आवेशो बलभद्रे ।
शङ्खचक्रभृदीशेशः श्वेतवर्णो महाभुजः । आविष्टः श्वेतकेशात्मा शेषांशं रोहिणीसुतम् ॥ इति महावाराहे
॥23॥

ततः कलौ सम्प्रवृत्ते सम्मोहाय सुरद्विषाम् । बुद्धो नाम्ना जिनसुतो कीकटेषु भविष्यति ॥24॥
मोहनार्थं दानवानां बालरूपी पथि स्थितः । पुत्रं तं कल्पयामास मूढबुद्धिर्जिनः स्वयम् ॥
ततः सम्मोहयामास जिनाद्यानसुरांशकान् । भगवान् वाग्भिरुग्राभिरहिंसावाचिभिर्हरिः ॥ इति ब्रह्माण्डे
॥24॥

अवतारा ह्यसङ्ख्येया हरेः सत्त्वनिधेर्द्विजाः । यथा विदासिनः कुल्याः सरसः स्युः सहस्रशः ॥26॥
विदासिनः उन्नतात् भिन्नाद्वा । "त्रिविधाः पुरुषा लोके नीचमध्यविदासिनः" इति ब्राह्मे । "चतुर्धा
वर्णरूपेण जगदेतद्विदासितम्" इति च ॥26॥

एते स्वांशकलाः पुंसः कृष्णस्तु भगवान् स्वयम् । इन्द्रारिव्याकुलं लोकं मृढयन्ति युगे युगे ॥28॥
एते प्रोक्तावताराः । मूलरूपी कृष्णः स्वयमेव ।

जीवास्तत्प्रतिबिम्बांशा वराहाद्याः स्वयं हरिः । दृश्यते बहुधा विष्णुरैश्वर्यादिक एव तु ॥ इति ब्रह्मवैवर्ते
॥२८॥

एतद्रूपं भगवतो ह्यरूपस्य चिदात्मनः । मायागुणैर्विरचितं महदादिभिरात्मनि ॥३०॥

एतज्जडरूपम् ।

नारायणवराहाद्याः परमं रूपमीशितुः । जैवं तु प्रतिबिम्बाख्यं जडमारोपितं हरेः ॥

एवं हि त्रिविधं तस्य रूपं विष्णोर्महात्मनः ॥ इति पाद्रे ॥३०॥

यथा नभसि मेघौघाः रेणुर्वा पाथिवोनिले । एवं द्रष्टरि दृश्यत्वमारोपितमबुद्धिभिः ॥३१॥

दृश्यत्वं जडरूपत्वम् ।

अविज्ञाय परं देहमानन्दात्मानमव्ययम् । आरोपयन्ति जनिमत् पञ्चभूतात्मकं जडम् ॥ इति स्कान्दे

॥३१॥

अतः परं यदव्यक्तमव्यूढगुणबृंहितम् । अदृष्टाश्रुतवस्तुत्वात् स जीवो यः पुनर्भवः ॥३२॥

अतः परं जडेश्वररूपयोः परम् । अव्यूढगुणबृंहितं अनादिकाले । कदाचिदप्यनपगतसत्त्वादिगुणबृंहितम्
। अदृष्टाश्रुतवस्तुत्वात् पुनर्भवः ॥३२॥

यत्रेमे सदसद्रूपे प्रतिषिद्धे स्वसंविदा । अविद्यात्मनि कृते इति तद्ब्रह्मदर्शनम् ॥३३॥

अविद्यया जीवकृते परमेश्वरे प्रतिषिद्धे इति ब्रह्मदर्शनम् ॥३३॥

यद्येषोपरता देवी माया वैशारदी मतिः । सम्पन्न एवेति विदुर्महिम्नि स्वे महीयते ॥३४॥

विशारदः परमेश्वरः । तन्मतिर्माया । यदा नैनं शोचयामीत्युपरता तदा सम्पन्न एव ॥३४॥

एवं जन्मानि कर्माणि ह्यकर्तुरजनस्य च । वर्णयन्ति स्म कवयो वेदगुह्यानि हृत्पतेः ॥३५॥

अप्रयत्नात् स्वतन्त्रत्वात् फलानां च विवर्जनात् । क्रियायाश्च स्वरूपत्वादकर्तेति च तं विदुः ॥

कर्तृत्वं भ्रान्तिजं प्राहुरतस्तत्त्वविदो जनाः । ऐश्वर्यजं तु कर्तृत्वं सम्यक् तत्त्ववेदिनः ॥३५॥

इदं भागवतं नाम पुराणं ब्रह्मसम्मितम् । उत्तमश्लोकचरितं चकार भगवानृषिः ॥४०॥

धर्मः कं शरणं गत इत्यस्य तमेव व्यासरूपिणमिति परिहार उच्यते "इदं भागवतम्" इत्यादिना

॥४०॥

इति तृतीयोऽध्यायः ॥

अथ चतुर्थोऽध्यायः

तस्य पुत्रो महायोगी समदृङ् निर्विकल्पकः । एकान्तगतिरुन्निद्रो गूढो मूढ इवेयते ॥४१॥

निर्विकल्पकः मदीयं तदीयमिति भेदमपहाय सर्वमीश्वराधीनमिति विज्ञाय स्थितः ।
साम्यमीश्वररूपेषु सर्वत्र तदधीनताम् । पश्यति ज्ञानसम्पत्त्या विनिद्रो यः स योगवित् ॥ इति ब्राह्मे
॥४॥

द्वापरे समनुप्राप्ते तृतीये युगपर्यये । जातः पराशराद्योगी वासव्यां कलया हरेः ॥१३॥
तृतीये द्वापरे युगे पर्यवसाने प्राप्ते सति ॥१३॥

दुर्भगांश्च जनान् वीक्ष्य मुनिर्दिव्येन चक्षुषा । सर्वधर्माश्रमाणां यद्वध्यौ चिरममोघदृक् ॥१४॥
नित्यज्ञानस्य चिद्दृष्टिर्लोकदृष्ट्यपेक्षया ।
सर्वज्ञोप्यज्ञवद्देवः सर्वशक्तिरशक्तिवत् । प्रत्याययति लोकानामज्ञानं मोहनाय च ॥ इति कौर्मे ॥१४॥

स्त्रीशूद्रब्रह्मबन्धूनां त्रयी न श्रुतिगोचरा । कर्मश्रेयसि मूढानां श्रेय एवं भवेदिह ॥
इति भारतमाख्यानं कृपया मुनिना कृतम् ॥२४॥
भारतं ब्राह्मणादीनां वेदार्थपरिवित्तये । त एव वेदास्त्वन्येषां नर्ते तत्कस्यचित् सुखम् ॥ इति स्कान्दे
॥२४॥

एवं प्रवृत्तस्य सदा भूतानां श्रेयसि द्विजाः । सर्वात्मकेनापि यदा नातुष्यद् हृदयं ततः ॥२५॥
अतोषोनलम्बुद्धिः । "श्रुत्वा कथां न तुष्यामि हरेरद्भुतकर्मणः" इति मात्स्ये ॥२५॥

नातिप्रसन्नहृदयः सरस्वत्यास्तटे शुचौ । वितर्कयन् विविक्तस्थ इदं प्रोवाच धर्मवित् ॥२६॥
अप्रसादश्च स एव । "कः प्रसन्नो भवेद् दिव्यां कथां शृण्वन् हरेः पराम्" इति च ॥२६॥

धृतव्रतेन हि मया छन्दांसि गुरवोग्नयः । मानिता निर्व्यलीकेन गृहीतं चानुशासनम् ॥२७॥
आचारापेक्षया धृतव्रतत्वादि परिपूर्णस्य ॥२७-२८॥

अथापि बत मे दैह्यो ह्यात्माचैवात्मना विभुः । असम्पन्न इवाभाति ब्रह्मवर्चस्विसत्तमः ॥२९॥
दैह्यः देहरूपः । आत्मना विभुः स्वत एव व्यासः ।
तस्य सर्वावतारेषु न विशेषोस्ति कश्चन । देहदेहिभिर्भेदश्च न परे विद्यते क्वचित् ॥
सर्वेवतारा व्यासाश्च सर्वे सूक्ष्माश्च तत्त्वतः । ऐश्वर्ययोगाद् भगवान् क्रीडत्येवं जनार्दनः ॥ इति
महासंहितायाम् ।
अवतारप्रयोजनासम्पत्त्यासम्पन्न इव । ब्रह्मवर्चसयुक्तानामुत्तमः ॥२९॥

किं वा भागवता धर्मा न प्रायेण निरूपिताः । प्रियाः परमहंसानां त एव ह्यच्युतप्रियाः ॥३०॥
पुनरपेक्षितत्वान्न प्रायेण निरूपिताः ।

यथा तु भारते देवो न तथान्येषु केषुचित् । उच्यते न तथापीशं जानन्त्यज्ञा जनार्दनम् ॥ इति स्कान्दे ॥३०॥

तस्यैवं खिन्नमात्मानं मन्यमानस्य खिद्यतः । कृष्णस्य नारदोभ्यागादाश्रमं प्रागुदाहृतम् ॥३१॥
खेदोनलम्बुद्धिः ।

अतुष्टिरप्रसादश्च खेदोत्सिस्तथैव च । अनलत्वं वदन्त्येते सर्वे पर्यायवाचकाः ॥ इति ब्राह्मे ।
मन्यमानस्य स्वेच्छया ॥३१॥
॥ इति चतुर्थोऽध्यायः ॥

अथ पञ्चमोऽध्यायः

पाराशर्य महाभाग भवतः कच्चिदात्मना । परितुष्यति शारीर आत्मा मानस एव वा ॥२॥
शारीरमानसयोरभेदादुभयथापि युज्यते । स्वतन्त्रत्वादात्मनैव ह्यलम्बुद्धिः ॥२॥

जिज्ञासितमधीतं च ब्रह्म यत्तत् सनातनम् । तथापि शोचस्यात्मानमकृतार्थ इव प्रभो ॥४॥
शोचति प्रकाशयति । "अजस्रेण शोचिषा शोशुचानः" इति श्रुतिः ॥४॥

अस्त्येव मे सर्वमिदं त्वयोक्तं तथापि नात्मा परितुष्यते मे ।
तन्मूलमव्यक्तमगाधबोधं पृच्छामहे त्वात्मभवात्मभूतम् ॥५॥
ज्ञानशक्तिस्वरूपोपि ह्यज्ञाशक्तं वदेद्धरिः । अज्ञानां मोहनायेशस्तेन मुह्यन्ति मोहिताः ॥ इति पाद्मे ॥५॥

यथा धर्मादयो ह्यर्था मुनिवर्यानुवर्णिताः । न तथा वासुदेवस्य महिमा ह्यनुवर्णितः ॥९॥
धर्मादीनाल्पकथनेन पूर्तिः । न वासुदेवमहिम्नोत्तिकथितस्यापि ॥९॥

न यद्वचश्चित्रपदं हरेर्यशो जगत्पवित्रं न गृणीत कर्हिचित् ।
तद्वायसं तीर्थमुशन्ति मानसा न यत्र हंसा न्यपतन् मिमङ्क्षया ॥१०॥
वायसं तीर्थं वयोमात्रानुजीवि शास्त्रम् ॥१०॥

नैष्कर्म्यमप्यच्युतभाववर्जितं न शोभसे ज्ञानमलं निरञ्जनम् ।
कुतः पुनः शश्वदभद्रमीश्वरे न चार्पितं कर्म यदप्यकारणम् ॥१२॥
परोक्षज्ञानं न शोभते अपरोक्षज्ञानं न भक्त्या विनोत्पद्यते । "यस्य देवे परा भक्तिः" "यमेवैष वृणुते तेन लभ्यः" "यद्वासुदेवाशरणा विदुरञ्जसैव" इत्यादेः ॥१२॥

अतो महाभाग भवानमोघदृक् शुचिश्रवाः सत्यरतो धृतव्रतः ।

उरुक्रमस्याखिलबन्धमुक्तये समाधिनानुस्मर यद्विचेष्टितम् ॥13॥

शुचिश्रवाः विष्णुः । समाधिना समाधिभाषया । स्मरणं ग्रन्थकृतिः । "स्मरन्ति च" इत्यादेः ॥13॥

जुगुप्सितं धर्मकृतेनुशासनं स्वभावरक्तस्य महान् व्यतिक्रमः ।

यद्वाक्यतो धर्म इतीतरः स्थितो न मन्यते तस्य निवारणं जनः ॥15॥

प्रवृत्तधर्मकृते ॥15॥

विचक्षणोऽस्याहति वेदितुं विभोरनन्तपारस्य निवृत्तिः सुखम् ।

प्रवृत्तमानस्य गुणैरनात्मनस्ततो भवान् दर्शय चेष्टितं विभोः ॥16॥

अनन्तपारस्य विभोः सकाद्यत् सुखम् ॥16॥

इदं हि विश्वं भगवानिवेतरो यतो जगत्स्थाननिरोधसम्भवः ।

तद्धि स्वयं वेद भवांस्तथापि प्रादेशमात्रं भवतः प्रदर्शितम् ॥20॥

इतरोपि भगवान् विश्वमिव । स्वातन्त्र्यात् ॥20॥

तस्मिंस्तदा लब्धरुचेर्महामुने प्रियश्रवस्यस्खिलता मर्तिमम् ।

यथाहमेतत्सदसद् स्वमायया पश्ये मयि ब्रह्मणि कल्पितं परे ॥27॥

मयि स्थिते ब्रह्मणि स्थीयतामत्रेतीश्वरेच्छया कल्पितम् ॥27॥

त्वमप्यदभ्रश्रुतं विश्रुतं विभोः समाप्यते येन विदां बुभुत्सितम् ।

प्रख्याहि दुःखैर्मुहुर्दितात्मनां संक्लेशनिर्वाणमुशन्ति नान्यथा ॥40॥

त्वमीश्वरोपि ॥40॥

इति पञ्चमोऽध्यायः ॥

अथ षष्ठोऽध्यायः

स्फीतान् जनपदांश्चतुर पुरग्रामव्रजाकरान् । खेटान् पट्टनवार्तींश्च वनान्युपवनानि च ॥11॥

मृगयाजीविनां खेटो वाटी पुष्पोपजीविनाम् । ग्रामो बहुजनाकीर्णो राजराजाश्रयं पुरम् ॥

जलस्थलायतिस्फीतं पट्टनं कीर्त्यते बुधैः ॥ इति स्कान्दे ॥11॥

प्रेमातिभारनिर्भिन्नपुलकाङ्गोतिनिर्वृतः । आनन्दसम्प्लवे लीनो नापश्यमुभयं मुने ॥21॥

उभयं द्वितीयं नापश्यं तमेवापश्यम् ॥21॥

इति षष्ठोऽध्यायः ॥

अथ सप्तमोऽध्यायः

ब्रह्मनद्याः सरस्वत्याः आश्रमः पश्चिमे तटे । शम्याप्रास इति प्रोक्त ऋषीणां सत्रवर्धनः ॥२॥
शम्यां प्रास्य तत्र शालां कृत्वा यत्र यज्ञः क्रियते स शम्याप्रासः ॥२॥

भक्तियोगेन मनसि सम्यक्प्रणिहिते मले । अपश्यत् पुरुषं पूर्णं मायां च तदपाश्रयाम् ॥४॥
भक्तियोगेन सम्यक् प्रणिहिते लोकानां मनसि ॥४॥

भर्तुः प्रियं द्रौणिरिति स्म पश्यन् कृष्णासुतानां स्वपतां शिरांसि ।
अपाहरद्विप्रियमेतदस्य जुगुप्सितं कर्म विर्गहयन्ति ॥१४॥
स्वात् एव विप्रियं न भर्तुः । प्रयोजनाभावाद् विप्रियमिव च तस्य प्रियमिति हि प्रस्वापोक्तम् ॥१४॥

माता सुतानां निधनं शिशूनां निशम्य घोरं परितप्यमाना ।
तदारुदद् बाष्पकलाकुलाक्षी तां सान्त्वयन्नाह किरीटमाली ॥१५॥
स्वप्नोयम् ।

पार्थानुयातमात्मानं द्रौणिः स्वप्ने ददर्श ह । बन्धनं चात्मनस्तत्र द्रौपद्या चैव मोक्षणम् ॥ इति
स्कान्दे ।

तस्मान्नैषीकविरोधः ॥१५-५७॥

इति सप्तमोऽध्यायः ॥

अथ अष्टमोऽध्यायः

तथा परमहंसानां मुनीनाममलात्मनाम् । भक्तियोगविधानार्थं कथं पश्येमहि स्त्रियः ॥२३॥
भक्तियोगविधानविषयम् ॥२३॥

विपदः सन्तु नः शश्वत् तत्र तत्र जगत्पते । भवतो दर्शनं यत् स्यादपुनर्भवदर्शनम् ॥२८॥
अपुनर्भवं दर्शयति ॥२८॥

मन्ये त्वां कालमीशानमनादिनिधनं परम् । समं चरन्तं सर्वत्र भूतानां यन्मिथः किलः ॥३१॥
तत्तद्योग्यतया समत्वम् ॥३१॥

ते वयं नामरूपाभ्यां यदुभिः सह पाण्डवाः । भवतो दर्शनं यर्हि हृषीकाणामिवेशितुः ॥४१॥
यर्हि भवतो दर्शनं तदा यदूनामस्माकं च नामरूपे ॥४१॥
इति अष्टमोऽध्यायः ॥

अथ नवमोऽध्यायः

नैनो राज्ञः प्रजाभर्तुः धर्मो युद्धे वधो द्विषाम् । इति मे न तु बोधाय कल्पते शाश्वतं वचः ॥५॥

"यः पदातिं हन्ति स भवति चातुर्मास्ययाजी यः सादिनं सोग्निष्टोमस्य यो हन्ति गजरथौ सोश्वमेधराजसूयाभ्याम्' इत्यादि शाश्वतं वचः ॥५॥

शितविशिखहतो विशीर्णदंशः क्षतज परिप्लुत आततायिनो मे ।
प्रशभमभिससार मद्बधार्थं स भवतु मे भगवान् मुदे मुकुन्दः ॥४५॥
असङ्गश्चाव्यथोभेद्योनिग्राह्योशोष्य एव च । विद्धोसृगञ्चितो बद्ध इति विष्णुः प्रदर्श्यते ॥
असुरान्मोहयन् देवः क्रीडयैव सुरेष्वपि । मानुषान् मध्यया दृष्ट्या न मुक्तेषु कथञ्चन ॥ इति
स्कान्दे ॥४१-४५॥
इति नवमोऽध्यायः ॥

अथ दशमोऽध्यायः

निशम्य भीष्मोक्तमथाच्युतोदितं प्रवृत्तविज्ञानविधूतविभ्रमः ।
शशास गामिन्द्र इवाजिताश्रयः प्रणिध्युपात्तामनुजानुवर्तितः ॥४॥
अमात्या मन्त्रिणो दूताः श्रेणयश्च पुरोहिताः । पुरं जनपदं चेति सप्त प्रणिधयः स्मृताः ॥ इति ब्राह्मे
॥४॥

अश्रूयन्ताशिषः सत्यास्तत्र तत्र द्विजेरिताः । नानुरूपानुरूपाश्च निर्गुणस्य गुणात्मनः ॥२०॥
पालनानुग्रहजयान् गौणेण्डे संस्थितो हरिः । करोत्यसौ बहिःसंस्थो न करोतीव निर्गुणः ॥ इति पाद्मे
॥२०॥

स वै किलायं पुरुषः पुरातनो य एक आसीदविशेष आत्मनि ।
अग्रे गुणेभ्यो जगदात्मनीश्वरे निमीलिततात्मा निशि सुप्तशक्तिषु ॥२२॥
सत्त्वादिशक्तिषु ॥२२॥

स एव भूयो निजवीर्यचोदितां स्वजीवमायां प्रकृतिं सिसृक्षतीम् ।
अनामरूपात्मनि रूपनामनी विधित्समानोनुससार शास्तिकृत् ॥२३॥
श्रीर्भूर्दुर्गेति या भिन्ना जीवमाया महात्मनः । आत्ममाया तदिच्छा स्याद् गुणमाया जडात्मिका ॥
इति महासंहितायाम् ॥
अप्रसिद्धेस्तद्गुणानामनामासौ प्रकीर्तितः । अप्राकृतत्वात् रूपस्याप्यरूपोसावुदीर्यते ॥ इति
वासुदेवाध्यात्मम् ॥२३॥

यदा ह्यधर्मेण तमोधिका नृपा जीवन्ति तत्रैव हि सात्वतः किल ।
धर्मं भगं सत्यमृतं दयां यशो भवाय रूपाणि दधद्युगे युगे ॥२६॥
सात्त्विकानामनुग्राहकः ।

अगुणोपि परो देवो ह्यनुगृह्णाति सात्त्विकान् । देवांस्तु मानवान् मध्यानुपेक्ष्य क्लेशयतेसुरान् ॥ इति
ब्रह्मदर्शने ।

"सात्त्वतः सात्त्विकस्नेहात् सत्त्वो ह्यानन्दरूपतः" इति ब्रह्मवैवर्ते ।
धारकत्वाद्धर्मरूपो ह्यैश्वर्यादेर्भगो ह्यसौ । सत्य आनन्दरूपत्वादृतो ज्ञानस्वरूपतः ॥
यशो ह्यलं प्रसिद्धत्वाद् दया हि करुणाकरः ॥ इति तन्त्रभागवते ।
एवं गुणस्वरूपाणि दधद्युगे युगे ॥26॥

एताः पुरा स्त्रीत्वमवासये समं निरस्तशोकं बत साधु कुर्वते ।
यासां गृहात् पुष्करलोचनः पतिर्न जात्वपैत्याकृतिभिर्हृदि स्पृशन् ॥31॥
अग्निपुत्राः महात्मानस्तपसा स्त्रीत्वमापिरे । भर्तारं च जगद्योनिं वासुदेवमजं विभुम् ॥ इति महाकौर्म
॥31॥

अजातशत्रुः पृतनां गोपीथाय मधुद्विषः । परेभ्यः शङ्कितः स्नेहात् प्रायुङ्क्त चतुरङ्गिणीम् ॥33॥
स्नेहमात्रात् ॥33॥
तत्र तत्र च तत्रत्यैर्हरिः प्रत्युद्यतार्हणः । सायं भेजे दिशं पश्चात् गविष्ठो गां गतस्तदा ॥37॥
गविष्ठ आदित्यः । "असौ वाव गविष्ठोप्सूदेत्यप्स्वस्तमेति" इति माध्यन्दिनायनश्रुतिः ॥37॥

यर्हम्बुजाक्षाञ्चति माधवो भवान् कुरुन् मधून् वाथ सुहृदिदृक्षया ।
तत्राब्दकोटिप्रतिमः क्षणो भवेद्रवेर्विनाक्षणामिव नस्तवाच्युत ॥46॥
कुरुणां मधूनां च नः ॥46॥

यत्तदीशनमीशस्य प्रकृतिस्थोपि तद्गुणः । न युज्यते सदात्मस्थैः यथा बुद्धिस्तदाश्रया ॥75॥
तदाश्रया बुद्धिः । तज्ज्ञानिनामपि प्रकृतिस्थानां न तत्सङ्गः किमु तस्येति व्यत्यासदृष्टान्तः ।
व्यत्यासोनन्वयश्चैव प्रसिद्धो भूत एव च । सर्वसांहारिकश्चेति दृष्टान्तः पञ्चधा स्मृतः ॥ इति ब्राह्मे
॥75॥

तं मेनिरे खला मूढाः स्त्रैणं चानुव्रतं हरेः । अप्रमाणविदो भर्तुरीश्वरं मतयो यथा ॥76॥
मतयो यथा यथामति मेनिरे ॥
॥ इति दशमोऽध्यायः ॥

अथ एकादशोऽध्यायः

पार्थ प्रजाविता साक्षादिक्ष्वाकुरिव मानवः । ब्रह्मण्यः सत्यसन्धश्च रामो दाशरथिर्यथा ॥19॥
रामो दाशरथिर्यथा अधिकदृष्टान्तः ।

ऊर्णनाभ्यादिको विष्णोर्विष्णुर्विष्णोस्तथैव च । विष्णुर्जीवस्य दृष्टान्त ऊनसाम्याधिकः क्रमात् ॥ इति ब्राह्मे ॥१९॥

स राजपुत्रो ववृध आशु शुक्ल इवोडुपः । आपूर्यमाणः पितृभिः काष्ठाभिरिव चान्वहम् ॥३१॥
"पूरयन्ति दिशः सोमं देवा गावः सरस्वती" इति गारुडे ॥३१॥
॥ इति एकादशोऽध्यायः ॥

अथ द्वादशोऽध्यायः

प्रत्युज्जग्मुः प्रहर्षेण प्राणांस्तन्व इवागतान् । अभिसङ्गम्य विधिवत् परिष्वङ्गाभिवादनैः ॥५॥
"तत्प्राणे प्रपन्न उदतिष्ठत्" इति श्रुतिः ॥५॥

इत्युक्तो धर्मराजेन सर्वं तत्समवर्णयत् । यथानुभूतं भ्रमता विना यदुकुलक्षयम् ॥१२॥

यदुकुलक्षयं एष्यत् ।

शापं श्रुत्वा ब्राह्मणानामुद्धवः खिन्नमानसः । उदासीनं तथा कृष्णमिव सुप्रीतमेव च ॥
नशिष्यमाणं स्वकुलं स्वर्यियासुं च केशवम् । ज्ञात्वा पप्रच्छ भगवत्स्वरूपं तमुपह्वरे ॥
मैत्रेयोपि तदैवागाज्जिज्ञासुस्तत्त्वमुत्तमम् । तयोरदात् स भगवान् ज्ञानं निर्मलमञ्जसा ॥
षड्विंशद्वत्सरात् पूर्वं स्वर्गतेः पुरुषोत्तमाः । प्रेषयामास च हरिरुद्धवं बदरीमनु ॥
कलापग्रामिणां वक्तुमेतत् तत्त्वमशेषतः । विदुरं तीर्थयात्रास्थमन्तराले स उद्धवः ॥
दृष्ट्वा नशिष्यमाणं च कुलं जिगमिषु हरिम् । कथयित्वा बदर्यां च कलापग्रामवासिनाम् ॥
प्रोच्य तत्त्वमशेषेण वासुदेवमुखोद्गतम् । षड्विंशद्वर्षगमनो पुनरागतिमात्मनः ॥
तेषामुक्त्वा पुनः कृष्णसन्निधौ विचचार ह । मैत्रेयो विदुरायैतदूचिवान् कृष्णचोदितः ॥
विदुरः पाण्डवानां च विना यदुविनाशनम् । षड्विंशद्वर्षतः पूर्वं ज्ञात्वाप्यप्रियमेव तत् ॥
नावोचद्विदुरो धीमांस्तस्मान्नाप्रियमावदेत् ॥ इति पाद्मे ॥
"तावच्छास क्षितिमेकचक्रामेकातपत्रामजितेन पार्थः" इति चोपरि । "विदुरं चागतं पुनः" इति च ।
भारते चैकविंशद्वर्षात् पूर्वं विदुरस्य युधिष्ठिरभाव उक्तः ॥१२॥

अबिभ्रदर्यमा दण्डं यथाघमघकारिषु । यावद्वभार शूद्रत्वं शापाद् वर्षशतं यमः ॥१५॥

योर्यमा दण्डमबिभ्रत् स वर्षशतं यावच्छूद्रत्वं बभार ।

न देवानां न दैवीनां सामस्त्येन जनिर्भुवि । अंशांशेनैव जायन्ते सर्वे त्वाजानजादयः ॥१५॥

प्रतिक्रिया न यस्येह कुतश्चित् कर्हिचित् प्रभो । स एष भगवान् कालः सर्वेषां नः समागतः ॥२०॥
संहर्ता भगवान् विष्णुः काल इत्यभिधीयते । अथवा गुणसर्वस्वं कालशब्दो व्यनक्ति हि ॥ इति हि स्कान्दे ॥२०॥

अथोदीचीं दिशं यातु स्वैरज्ञातगतिर्भवान् । इतोर्वाक् प्रायशः कालः पुंसां गुणविकर्षणः ॥28॥
स्वैरज्ञातगतिः विविक्तगतिः ॥28॥

अजातशत्रुः कृतमैत्रो हुताग्निर्विप्रान् नत्वा तिलगोवस्त्ररुक्मैः ।
गृहान् प्रविष्टो गुरुवन्दनाय न चापश्यत् पितरौ सौबलीं च ॥31॥
पितरौ कुन्तीधृतराष्ट्रौ । न चापश्यत् । तस्य मनसि तेषां विपद्भावो बभूव । अन्यथा
महाभारतविरोधात् । स्कान्दे च -
भीमसन्तर्जितो राजस्त्वनुज्ञां प्राप्य यत्नतः । धृतराष्ट्रो वनेवासमकरोद् वत्सरत्रयम् ॥
विदुरस्तदिदृक्षार्थमागतेषु वनं पुरात् । पाण्डवेषु तु राजानं प्रविश्यैकत्वमागतः ॥
ततो दावाग्निना दग्धं धृतराष्ट्रं च सौबलीम् । श्रुत्वा कुन्तीं च चिन्तां ते प्रापुः पाण्डुसुतास्तदा ॥
तांस्तदा नारदो विद्वान् शमयामास धर्मवित् । उक्तवोत्तमां गतिं तेषां निष्ठां तात्कालिकीं तथा ॥
इत्यादि ॥31॥

तत्र सञ्जयमासीनं पप्रच्छोद्विग्नमानसः । गावद्गणे क्व नस्तातो वृद्धो हीनश्च नेत्रयोः ॥
अम्बा च हतपुत्रार्ता पितृव्यः क्व गतो इतः ॥32॥
ब्रह्माण्डे च ।
धृतराष्ट्रे मृते सूतः सञ्जयः पाण्डुसूनवे । गतिं शशंस कुन्त्याश्च गान्धारीधृतराष्ट्रयोः ॥ इत्यादि ।
पितृव्योपि धृतराष्ट्र एव । द्विरुक्तिस्तात्पर्यार्था ।
यत्राधिकं तत्परता बहुवारमपि ध्रुवम् । तद्वदन्ति महाप्राज्ञा लोकवेदानुसारतः ॥ इति ब्रह्मवैवर्ते
॥32॥

पितर्युपरते पाण्डौ सर्वान्नः सुहृदः शिशून् । अरक्षतां व्यसनतः पितृव्यौ क्व गतावितः ॥34॥
पितृव्यौ गान्धारीधृतराष्ट्रौ ॥34॥

अहं च व्यंसितो राजन् पित्रोर्वः कुलनन्दन । न वेद साध्व्या गान्धार्या मुषितोस्मि महात्मभिः
॥37॥
मुषितोस्मीति प्रलापः ॥37॥

नाहं वेद गतिं पित्रोर्भगवन् क्व गतावितः । अम्बा च हतपुत्रार्ता क्व गता च तपस्विनी ॥
कर्णधार इवापारे सीदतां पारदर्शनः ॥40॥
क्व गतिं तात्पर्यदृष्टापेक्षया ॥40॥

यन्मन्यसे ध्रुवं लोकमध्रुवं चाथवोभयम् । सर्वथा हि न शोच्यास्ते स्नेहादन्यत्र मोहजात् ॥44॥
अपरिहार्यत्वादशोच्याः ॥44॥

धृताराष्ट्रः सह भ्रात्रा गान्धार्या च स्वभार्यया । दक्षिणेन हिमवत ऋषीणामाश्रमं गतः ॥51॥
गमनकाले सह भ्रात्रा ॥51॥

स्नात्वा त्रिषणवं तस्मिन् हुत्वा चाग्नीन् यथाविधि । अब्भक्ष उपशान्तात्मा स आस्ते विगतेक्षणः ॥53॥

आस्त इत्याद्यतीतार्थे । "स एष तर्ह्यध्यास्त आसनं पार्थिवोचितम्" इत्यादिवत् ।
सुसिद्धपग्रहिलङ्गनराणां कालहलच्चस्वरकर्तृयडां च । व्यत्ययमिच्छति शास्त्रकृदेषां सोपि च सिद्ध्यति
बाहुलकेन ॥
इति महाव्याकरे ।
व्यासादयो वर्तमानमतीतानागते तथा । व्यत्यस्यापि वदन्त्यद्वा मोहनार्थं दुरात्मनाम् ॥
पौर्वापर्यं यतो नैव सदैव परिवर्तनात् । अतश्च व्यत्ययादेतद्वदन्ति ज्ञानचक्षुषः ॥ इति ब्राह्मे ॥53॥

विज्ञानात्मनि संयोज्य क्षेत्रज्ञे प्रविलाप्य तम् । ब्रह्मण्यात्मानमाधारे घटाम्बरमिवाम्बरे ॥55॥
विज्ञानात्मा विरिञ्चोयं यस्तस्मिंल्लीयते जगत् । यादांसि सागरे यद्वत् स क्षेत्रज्ञे जनार्दने ॥
हृदिस्थे च स च व्याप्ते स्वात्मन्येकीभवत्युत । प्रलयौ भेदवन्तौ तु पूर्वोक्तौ ब्रह्मकृष्णयोः ॥
अन्तस्थस्य बहिष्ठे तु तस्य तस्मिन्नभेदतः ॥ इति ब्रह्मवैवर्ते ।
काले तस्य तत्र लयो भविष्यतीति ध्यानमात्रं विलापनम् ।
अविद्यमानमपि यो ध्यायेतैवं विनिश्चितः । उच्यते तस्य कर्तेति तथैव मुनयोमलाः ॥
जगद्विलापयामासुरित्युच्यन्तेथ तत्स्मृतेः । न च तत्स्मृतिमात्रेण लयो भवति निश्चितम् ॥ इति हि
नारदीये ।

स्वरूपं जायमानं च आकाशं च घटे द्विधा । स्वरूपं जायमाने तु घटे निभेदमेव हि ॥
भिन्नवद् व्यवहारस्य समर्थं तल्लये च तत् । तद्वदेवावतारेषु देहस्थश्च हरिः स्वयम् ॥
भिन्नवद् व्यवहाराय शक्तो लीने जगत्पि । स एव पूर्ववज्ज्ञेयो निर्विशेषेण केशवः ॥
जायमानं घटे जाते जायते तल्लये तु न । तस्माद्भिन्नं महाकाशादेवं जीवोपि कीर्तितः ॥
उपाधेश्चैव नित्यत्वान्नैव जीवो विनश्यति । स्वरूपत्वादुपाधेश्च न भिन्नोपाधिकल्पनम् ॥
न चाभिन्नत्वमीशेन चिन्मात्रत्वं च युज्यते ॥ इति ब्रह्मतर्क ॥55॥

ध्वस्तमायागुणोद्रेको निरुद्धकरणाशयः । निवर्तिताखिलाहार आस्ते स्थाणुरिवाधुना ॥56॥
त्रिगुणात्मिका तथा ज्ञानं विष्णुशक्तिस्तथैव च । मायाशब्देन भण्यन्ते शब्दतत्त्वार्थवेदिभिः ॥ इति
नाममहोदधौ ॥

अत्र सत्त्वादयो मायागुणाः ॥56॥

स वा अद्यतनाद् राजा परतः पञ्चमेहनि । कलेवरं हास्यति ह तच्च भस्मीभविष्यति ॥57॥

"परावरे तथैवारादुभयार्थाभिधायिनः" इति च ॥57॥

विदुरस्तु तदाश्चर्यं निशाम्य कुरुनन्दन । हर्षशोकयुतस्तस्माद् गन्ता तीर्थनिषेवकः ॥60॥

एतत्सर्वं पूर्वमेव ज्ञात्वा तस्मादेव कारणात् विदुरस्तीर्थानि ययौ ॥60॥

॥ इति द्वादशोऽध्यायः ॥

॥ अथ त्रयोदशोऽध्यायः ॥

व्यतीताः कतिचिन्मासास्तदा तु शतशो नृपः । ददर्श घोररूपाणि निमित्तानि भृगूद्वह ॥2॥

मासशब्देनाहान्युच्यन्ते । तथाहि महाभारते-

अहस्तु मासशब्दोक्तं यत्र चिन्तायुतं व्रजेत् । एवं संवत्सराद्यं च विपरीते विपर्ययः ॥ इति
नाममहोदधौ ॥2॥

अपि देवर्षिणादिष्टः स कालोऽयमुपस्थितः । यदात्मनोऽङ्गमाक्रीडं भगवानुत्सिसृक्षति ॥8॥

अङ्गं पृथिवीम् ।

यदा त्यागादिरुच्येत पृथिव्याद्याङ्गकल्पना । तदा ज्ञेया न हि स्वाङ्गं कदाचिद् विष्णुरुत्सृजेत् ॥
इति ब्रह्मतर्कः ॥8॥

मृत्युदूतः कपोतोऽगनावुलूकः कम्पयन् मनः । प्रत्युलूकश्च हुङ्कारैरनिद्रौ शून्यमिच्छतः ॥14॥

अग्नौ पदं करोति । "यदुलूको वदति मोघमेतद्यत्कपोतः पदमग्नौ करोति" इति हि श्रुतिः ॥14॥

भगवानपि गोविन्दो ब्रह्मण्यो भक्तवत्सलः । कच्चित् पुरे सुधर्मायां सुखमास्ते सुहृदृतः ॥34॥

यथान्येषां सुखं भविष्यति तथा । नित्यसुखत्वाद्धरेः ।

अत्युत्तमानां कुशलप्रश्नो लोकसुखेच्छया । नित्यदाससुखत्वात् न तेषां युज्यते क्वचित् ॥ इति
नारदीये ॥34॥

कच्चित् तेनामयं तात भ्रष्टतेजा विभासि मे । अलब्धमानोऽवज्ञातः किं वा तात चिरोषितः ॥39॥

पूर्वं चिरोषितः ॥39॥

॥ इति त्रयोदशोऽध्यायः ॥

अथ चतुर्दशोऽध्यायः

पत्न्यस्तवापि मखक्लृप्तमहाभिषेकक्षाधिष्ठचारुकबरं कितवैस्सभायाम् ।

स्पृष्टं विकीर्य पदयोः पतिताश्रुमुख्यो यैस्तत् स्त्रियो न्यकृत तत्स विमुक्तकेश्यः ॥10॥

यत्पादयोः पतिताश्रुप्रधानो यैः कबरं स्पृष्टं तत्स्त्रियः तत्पदयोः पतितत्वादेव । स विमुक्तकेश्यो न्यकृत
॥10॥

तद्वै धनुस्त इषवः स रथो हयास्ते सोहं रथी नृपतयो यत आमनन्ति ।

सर्वं क्षणेन तदभूदसदीशरिकं भस्मन्हुतं कुहकराद्धमिवोसमूषे ॥२१॥

स रथो हयास्ते । तादृशा इत्यर्थः । त इषव इतिवत् ।

सदृशे वा प्रधाने वा कारणे वा तदित्ययम् । शब्दः सङ्घटते भेदे विद्यमानेषु तत्त्वतः ॥ इति ब्रह्मतर्कः ।

तद्रथहयानां दाहोक्तेः ॥२१॥

॥ इति चतुर्दशोऽध्यायः ॥

अथ पञ्चदशोऽध्यायः

वासुदेवाङ्घ्र्यभिध्यानपरिवृंहितरंहसा । भक्त्या निर्मथिताशेषकषायधिषणोर्जुनः ॥१॥

ज्ञानिनां प्रारब्धस्यैव निर्मथनं योग्यस्यैव ।

महता कारणेनैव प्रारब्धान्यपि कानिचित् । कर्माणि क्षयमायान्ति ब्रह्मदृष्टिमतः क्वचित् ॥ इति भविष्यत्पर्वणि ।

तेषामपि काम्यकर्मफलदृष्टेश्च ॥१॥

गीतं भगवता ज्ञानं यत्तत्सङ्ग्राममूर्धनि । कालकर्मतमोरुद्धं पुनरध्यगमद्विभुः ॥२॥

तमआदिरोधश्च प्रारब्धकर्मणैव ।

ज्ञानादिव्यक्तिरव्यक्तिः सुखदुःखादिकं तथा । सदृष्टब्रह्मतत्त्वानां भवत्यारब्धकर्मणा ॥ इति ब्रह्मवैवर्ते ॥२॥

विशोको ब्रह्मसम्पत्त्या सञ्छिन्नद्वैतसंशयः । लीनप्रकृतिनैर्गुण्यादिलङ्गत्वादसम्भवः ॥३॥

ब्रह्मसम्पत्तिरवगतिः ।

भगवन्तं विनान्यत्र प्रवृत्त्यादिप्रकाशनम् । प्रारब्धकर्मणैव स्यात् कदाचिज्ज्ञानिनामपि ॥

तां द्वैतदृष्टिं मे देव च्छिन्धि ज्ञानवरासिना ॥ इति ब्राह्मे ।

तदेव सञ्छिन्नद्वैतसंशयत्वम् । लीनप्रकृतित्वं नैर्गुण्यं च लीनप्रकृतिनैर्गुण्यम् । तस्मादसूक्ष्मशरीरत्वाद्

अनारब्धकर्ममूलत्वात् । असम्भवः पुनरुत्पत्तिवर्जितः । ज्ञानोदयकाल एवैवंभूतः सन् पुनरध्यगच्छत् ।

प्रकृतिं स्वात्मसंश्लिष्टां गुणान् सत्वादिकानपि । कर्माणि सूक्ष्मदेहं च जायमाना हरेर्दृशिः ॥

दहेदथापि सन्दग्धेन्धनवत् पुनः पुनः । यावदारब्धकर्म स्यादाविर्वापि तिरो व्रजेत् ॥ इति ब्रह्मतर्कः

॥३॥

स्वराट् पौत्रं विनीतं तमात्मनोनवमं गुणैः । तोयनीव्याः पतिं भूमेरभ्यषिञ्चद् गजाह्वये ॥७॥

पौत्रयोग्यत्वमनवमत्वम् ।

इन्द्रादद्युतमतान्येषां समता वा स्वके कुले । उत्तमत्वमुपास्त्यादियोग्यता वा निगद्यते ॥ इति च
ब्रह्मतर्क ॥७॥

वाचं जुहाव मनसि तत्प्राण इतरे परम् । धृत्या ह्यपानं सोत्सर्गं तत्परत्वे ह्यजोहवीत् ॥१०॥
त्रित्वे हुत्वाथ पञ्चत्वं तच्चैकत्वेजुहोन्मुनिः । सर्वमात्मन्यजुहवीद् ब्रह्मण्यात्मानमव्यये ॥११॥
प्राणमपाने तं व्याने । समानोदानौ तेषु । तांश्च मूलप्राणे । आत्मा हृदिस्थो विष्णुः । ब्रह्म सर्वगतम्
।

उमा वागात्मिका रुद्राज्जाता सा मनआत्मनः । प्राणाह्यात् स वायोश्च सोपानादात्मरूपतः ॥
स्वरूपादेव स व्यानादुदानो व्यानतस्तथा । तस्मात् समानो व्यानाच्चाप्यपानः प्राण एव च ॥
अपानात् तिसृभिश्चापि समानोदानयोर्जनिः । त्रयाणामथ पञ्चानामनाद्वा प्राणतो भवः ॥
एकस्यैव स्वरूपाणि प्राणस्यैतानि पञ्च च । स च प्राणो हरेर्जातो हृदिस्थादात्मनो मतः ॥
स आत्मा ब्रह्मणो जातो विश्वरूपाज्जनार्दनात् । एतेषां ब्रह्मपर्यन्तं विलयोत्पत्तिचिन्तनम् ॥
ब्रह्मयज्ञ इति प्रोक्तः सर्वसंसारमोचकः ॥ इति नारायणाध्यात्मे ।
अस्यास्मिन् विलयो भावीत्येवं विज्ञानमाहुतिः । न तु तत्कालविलयस्त्वन्यो वा तस्य दर्शनात् ॥
इति ब्रह्मतर्क ॥१०-११॥

उदीचीं प्रविवेशां गतपूर्वा महात्मभिः । हृदि ब्रह्मपरं ध्यायन्नावर्तेत यतो यतः ॥१३॥
नावर्तेत वीरगतिं गतः ॥१३॥

ते साधु कृतसर्वार्था ज्ञात्वात्यन्तिकमात्मनः । मनसा धारयामासुर्वैकुण्ठचरणाम्बुजम् ॥१५॥
आत्मनः स्वरूपमात्यन्तिकं ज्ञात्वा ॥१५॥
इति पञ्चदशोऽध्यायः ॥

अथ षोडशोऽध्यायः

कस्य हेतोर्निजग्राह किलं दिग्विजये नृपः । नृदेवचिह्नयुक् शूद्रः कोसौ गां यः पदाहनत् ॥५॥
कोसावित्याक्षेपः । किलमित्युक्तत्वात् ॥५॥

तत्कथ्यतां महाभाग यदि विष्णुकथाश्रयम् । अथवास्य पदाम्भोजमकरन्दिलहं सताम् ॥६॥
अथेति कथान्तरे । वा यदि ॥६॥

किमन्यैरसदालापैरायुषो यदसद्व्ययः । क्षुद्रायुषां नृणामङ्ग मर्त्यानां मृतिमृच्छताम् ॥७॥
अन्यथा चेदायुषो सद्व्ययः इत्यर्थः । "यद्यर्थं च विकल्पार्थं वाशब्दः समुदीर्यते" इति नाममहोदधौ
॥७॥

एतदर्थं हि भगवान् आहूतः परमर्षिभिः । अहो नृलोके पीयेत हरिलीलामृतं वचः ॥१॥
एतदर्थं हि मृत्युरूपहृतः । अहो नृलोके पीयेतेति ॥१॥

सारथ्यपार्षदसेवनसख्यदौत्यवीरासनानुगमनस्तवनप्रणामैः ।
स्निग्धेषु पाण्डुषु जगत्प्रणतस्य विष्णोर्भक्तिं करोति नृपतिश्चरणारविन्दे ॥१७॥
स्निग्धेषु पाण्डुषु विष्णोः सारथ्यादिभिर्विशेषतो भक्तिं करोति ॥१७॥

सत्यं शौचं दया दानं त्यागः सन्तोष आर्जवम् । शमो दमस्तपः साम्यं तितिक्षोपरतिः श्रुतम् ॥२७॥
त्यागो मिथ्याभिमानवर्जनम् । "मिथ्याभिमानविरतिस्त्याग इत्यभिधीयते" इति नारायणाध्यात्मे
॥२७॥

ज्ञानं विरक्तिरैश्वर्यं शौर्यं तेजो धृतिः स्मृतिः । स्वातन्त्र्यं कौशलं कान्तिः सौभगं मार्दवं क्षमा ॥२८॥
एकान्ततः शुभभागित्वं सौभाग्यम् । "शुभैकभागी सुभगो दुर्भगस्तद्विपर्ययः" इति गीताकल्पे ॥२८॥

प्रागल्भ्यं प्रश्रयः शीलं सह ओजो बलं भगः । गाम्भीर्यं स्थैर्यमास्तिक्यं कीर्तिर्मानोऽहङ्कृतिः ॥२९॥
शमः प्रियादिबुद्ध्युज्झा क्षमा क्रोधाद्यनुत्थितिः । महाविरोधकर्तुश्च सहनं तु तितिक्षणम् ॥ इति पाद्मे
।

"स्वयं सर्वस्य कर्तृत्वात् कुतस्तस्य प्रियाप्रिये" इति च पाद्मे ।
प्रियमेव यतः सर्वमप्रियं नास्ति कुत्रचित् । स्वयमेव यतः कर्ता शान्तोतो हरिरीश्वरः ॥ इति ब्रह्मतर्के
॥

मानः परेषाम् ॥२९॥

इमे चान्ये च भगवन्नित्या यत्र महागुणाः । प्रार्थ्या महत्त्वमिच्छद्भिर्न च यान्ति स्म कर्हिचित्
॥३०॥

गुणैः स्वरूपभूतैस्तु गुण्यसौ हरिरीश्वरः । न विष्णोर्न च मुक्तानां कोपि भिन्नो गुणो मतः ॥ इति
ब्रह्मतर्के ॥३०॥

॥ इति षोडशोध्यायः॥

अथ सप्तदशोध्यायः

वृषं मृणालधवलं मेहन्तमिव बिभ्यतम् ।
वेपमानं पदैकेन सीदन्तं शूद्रपीडितम् ॥२॥
बिभ्यन्तमिव मेहन्तम् ॥२॥

धर्मं ब्रवीषि धर्मज्ञ धर्मोसि वृषरूपधृक् ।

यदधर्मकृतः स्थानं सूचकस्यापि तद्भवेत् ॥21॥

असतां सूचकस्य न दोषस्तथापि सतां न सूचनीयमिति दर्शयितुम् । ज्ञातुं शक्यत्वाच्च राज्ञः ।

यद्यधर्मः कृतः सद्भिर्न स वाच्यः कथञ्चन ।

असत्कृतमधर्मं तु वदन् धर्ममवाप्नुयात् ॥ इति व्यासस्मृतौ ॥21॥

अथवा देवमायाया नूनं गतिरगोचरा ।

चेतसो वचसश्चापि भूतानामिति निश्चयः ॥22॥

तस्य गोचरत्वे भूतानामगोचरेति ज्ञापयितुं वा ॥22॥

न वर्तितव्यं तदधर्मबन्धो धर्मेण सत्येन च वर्तितव्ये ।

ब्रह्मावर्ते यत्र यजन्ति यज्ञैर्यज्ञेश्वरं ब्रह्मवितानयज्ञाः ॥32॥

ब्रह्मयज्ञाः वितानयज्ञाश्च ॥32॥

यस्मिन् हरिर्भगवानीज्यमान इच्छात्ममूर्तिर्यजतां शं तनोति ।

कामानमोघान् स्थिरजङ्गमानामन्तर्बहिर्वायुरिवेश आत्मा ॥33॥

इष्टात्ममूर्तिरिच्छातनुः ॥33॥

अथैतानि न सेवेत बुभूषुः पुरुषः क्वचित् ।

विशेषतो धर्मशीलो राजा लोकपतिर्गुरुः ॥40॥

विहितातिरेकेण न सेवेत ॥40॥

इति सप्तदशोऽध्यायः ॥

अष्टादशोऽध्यायः ॥

उत्सृज्य सर्वतः सङ्गं विज्ञानार्जितसंस्थितिः । वैयासकेर्जहौ शिष्यो गङ्गायां स्वकलेवरम् ॥3॥

"विज्ञानमात्मयोग्यं स्याज्ज्ञानं साधारणं स्मृतम्" इति भागवततन्त्रे ॥3॥

तुलयाम लवेनापि न स्वर्गं नापुनर्भवम् । भगवत्सङ्गिसङ्गस्य मर्त्यानां किमुताशिषः ॥13॥

सम्यक्स्वरूपस्याव्यक्तिरभावो जननस्य च । अल्पयत्नात् ततो वृद्धिहेतोः सत्सङ्गतिर्वरा ॥ इति

वायुप्रोक्ते ॥13॥

कुतः पुनर्गुणतो नाम तस्य महत्तमैकान्तपरायणस्य ।

योनन्तशक्तिर्भगवाननन्तो महद्गुणत्वदायमनन्तमाहुः ॥19॥

अनन्तः कालतो देशतश्च ॥19॥

यत्रानुरक्ताः सहसैव धीरा व्यपोह्य देहादिषु सङ्गमूढम् ।

व्रजन्ति यत्परमहंस्य सत्यं यस्मिन्नहिसोपरमश्च धर्मः ॥२२॥
परमहंसाश्रमप्राप्यं सत्यं ब्रह्म ॥२२॥

प्रतिरुद्धेन्द्रियप्राणमनोबुद्धिमुपागतम् । स्थानत्रयात् परं प्राप्तं ब्रह्मभूतमविक्रियम् ॥२६॥
"स्वतो मनःस्थितिर्विष्णौ ब्रह्मभाव उदाहृतः" इति ब्रह्माण्डे ॥२६॥

अभूतपूर्वः सहसा क्षुत्तृड्भ्यामर्दितात्मनः । ब्राह्मणं प्रत्यभूद्ब्रह्मन् मत्सरो मन्युरेव च ॥२९॥
"अप्रीतिर्मद्वशो नायमिति मत्सर ईरितः" इति नाममहोदधौ ॥२९॥

इत्युक्त्वा रोषताम्राक्षो वयस्यानृषिबालकान् । कौशिक्यप उपस्पृश्य वाग्वज्रं विससर्ज ह ॥३६॥
कौशिकी कुशपाणिः ॥३६॥

अरक्षमाणे नरदेवनाम्नि रथाङ्गपाणावयमङ्ग लोकः ।
तदैव चोरप्रचुरो विनङ्क्षत्यरक्ष्यमाणो विवरूथवत् क्षणात् ॥४३॥
"सेना वरूथिनी प्रोक्ता वरूथो गुप्तिरुच्यते" इत्यभिधाने ॥४३॥

तदद्य नः पापमुपैत्यनन्वयं यन्नष्टनाथस्य पशोर्विलुम्पकाः ।
परस्परं घ्नन्ति शणन्ति वृञ्जते पशून् स्त्रियोरर्थान् पुरुदस्यवो जनाः ॥४४॥
"विद्राष्ट्रं पशुरुत्सेको भ्रमरश्चेति कथ्यते" इति च ॥४४॥

साधवः प्रायशो लोके परैर्द्वन्द्वेषु योजिताः । न व्यथन्ति न हृष्यन्ति यत आत्मा गुणाश्रयः ॥५०॥
स्वकृतो गुणः स्वस्यैव यतः ॥५०॥
॥ इति अष्टादशोऽध्यायः ॥

अथ एकोनविंशोऽध्यायः ॥
इति स्म राजा व्यवसाययुक्तः प्राचीनमूलेषु कुशेषु धीरः ।
उदङ्मुखो दक्षिणकूल आस्ते समुद्रपत्न्याः स्वसुते न्यस्तभारः ॥१७॥
गङ्गायामुदक एव किञ्चिद्दक्षिणभागे प्रासादे । तथाहि महाभारते ॥१७॥
इति एकोनविंशोऽध्यायः

अथ विंशोऽध्यायः ॥
श्यामं सदापीच्यवयोङ्गलक्ष्म्या स्त्रीणां मनोज्ञं रुचिरस्मितेन ।
प्रत्युत्थिता मुनयश्चासनेभ्यस्तल्लक्षणज्ञा अपि गूढवर्चसम् ॥४॥
"कैशोरयौवनाभ्यन्तः काल आवीच्यमुच्यते" इत्यभिधानात् ॥४॥

इति विंशोऽध्यायः॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये प्रथमस्कन्धः ॥

द्वितीयस्कन्धः॥

अथ प्रथमोऽध्यायः ॥

वरीयानेष ते प्रश्नः कृतो लोकहितं नृप । आत्मवित्सम्मतः पुंसां श्रोतव्यादिषु यः परः ॥१॥

यः पर इति ॥१॥

श्रोतव्यानीह राजेन्द्र नृणां सन्ति सहस्रशः । अपश्यतामात्मतत्त्वं गृहेषु गृहमेधिनाम् ॥२॥

अपश्यतां निद्रया ॥३॥

देहापत्यकलत्रादिष्वात्मदैन्येष्वसत्स्वपि । तेषु प्रसक्तो निधनं पश्यन्नपि न पश्यति ॥४॥

असत्सु अभद्रेषु । "सद्भावे साधुभावे च" इति वचनात् ॥४॥

प्रायेण मुनयो राजन्निवृत्ता विधिनिषेधतः । नैर्गुण्यस्था रमन्ते स्म गुणानुकथने हरेः ॥७॥

ध्यानापेक्षया प्रायेण । नैर्गुण्यस्था मुक्ताः । "एतत्सामगायन्नासे" इति श्रुतेः ॥७॥

इदं भागवतं नाम पुराणं ब्रह्मसम्मितम् । अधीतवान् द्वापरादौ पितुर्द्वेपायनादहम् ॥८॥

द्वापरे च आदौ च । कृष्णावतारापेक्षया । "व्यासः षट्शतवर्षीयो धृतराष्ट्रमजीजनत्" इति स्कान्दे ॥८॥

परिनिष्ठितोऽपि नैर्गुण्य उत्तमश्लोकलीलया । गृहीतचेता राजर्षे आख्यानं यदधीतवान् ॥९॥

परिनिष्ठितोऽपि मुक्तिरस्य भविष्यतीति निश्चितोऽपि । "उदरं संशयं प्रोक्तं परिनिष्ठा विनिश्चयः"

इत्यभिधाने

ऋष्युत्तमा देवताश्च विमुक्तौ परिनिष्ठिताः । तथाप्यधिकसौख्यार्थं यतन्ते शुभकर्मसु ॥

विमुक्तास्तु स्वभावेन नित्यं ध्यानादितत्पराः ॥ इति गारुडे ॥९॥

नियच्छेद्विषयेभ्योऽक्षान् मनसा बुद्धिसारथिः । मनः कर्मभिराक्षिप्तं शुभार्थं धारयेद्विया ॥१८॥

शुभार्थं भगवति ॥१८॥

तत्रैकावयवं ध्यायेदव्युच्छिन्नेन चेतसा । मनो निर्विषयं युङ्क्वा ततः किञ्चिन्न संस्मरेत् ॥१९॥

विषयेभ्यो निर्गत्य तत्रैव मनोयुङ्क्वान्यन्न संस्मरेत् ॥१९॥

यस्यां सन्धार्यमाणायां योगिनो भक्तिलक्षणः । आशु सम्पद्यते योग आश्रयं भद्रमीक्षतः ॥२१॥

भद्रं हरिम् ॥21॥

यथा सन्धार्यते ब्रह्मन् धारणा यत्र सम्मता । यादृशी वा हरेदाशु पुरुषस्य मनोमलम् ॥22॥
यच्छब्दः प्रश्ने । "यतश्चोदेति सूर्यः" इत्यादिवत् । "यच्छब्दस्तु परामर्शे प्रश्नार्थे चाभिभण्यते" इत्यभिधाने ॥22॥

जितासनो जितश्वसो जितसङ्गो जितेन्द्रियः । स्थूले भगवतो रूपे मनः सन्धारयेद् धिया ॥23॥
यथेत्यस्य जितासन इत्यादि । यत्र स्थूले । यादृशीत्यस्य विशेष इत्यादि ॥23॥

विशेषस्तस्य देहोयं स्थविष्ठश्च स्थवीयसाम् । यत्रेदं दृश्यते विश्वं भूतं भव्यं भवच्च यत् ॥24॥
विशेष आण्डकोशः ।
शिलावत् तस्य देहोयमाण्डकोशस्तु सावृतिः । ततन्त्रत्वान्न तत्संशतदुःखभोगोस्य न क्वचित् ॥ इति
ब्रह्मवैवर्ते ॥24॥

आण्डकोशे शरीरेस्मिन् सप्तावरणसंयुते । वैराजः पुरुषो योसौ भगवान् धारणाश्रयः ॥25॥
आण्डकोशो विराट्प्रोक्तो विशेषेण प्रकाशनात् । वैराजस्तद्रतो विष्णुस्थवा सर्वतो वरः ॥ इति
भागवततन्त्रे ॥25॥

पातालमेतस्य हि पादमूलं पठन्ति पाष्णिप्रपदे रसातलम् ।
महातलं विश्वसृजः सुगुल्फौ तलातलं वै पुरुषस्य जङ्घे ॥26॥
प्रतिमापेक्षयाङ्गानि स्वरूपापेक्षया तज्जतानि तदाश्रितानि च ॥26॥

छन्दांस्यनन्तस्य गिरो गृणन्ति दंष्ट्रार्यमेन्दुङ्गणा द्विजानि ।
हासो जनोन्मादकरी च माया दुरन्तसर्गो यदपाङ्गमोक्षः ॥31॥
बहुरूपत्वाद् दंष्ट्रार्यमेन्द्रित्यादि ।
प्रतिमापेक्षयाङ्गानि भूरादीनि स्वरूपतः । तदाश्रितानि तज्जानि बह्वङ्गत्वं बहुत्वतः ॥ इति ब्रह्मतर्के
॥31॥
इति प्रथमोऽध्यायः ॥

अथ द्वितीयोऽध्यायः

शब्दस्य हि ब्रह्मण एष पन्था यन्नामभिर्ध्यायति धीरपार्थः ।
परिभ्रमंस्तत्र न विन्दतेर्थान् मायामये वासनया शयानः ॥2॥
एषः हरिः । यदपार्थेर्ध्यायति । तत्रार्थान् न विन्दते ।

सर्वनामा यतो विष्णुस्तदन्यार्थान्न तु स्मरेत् । स्मरंस्तु यावदर्थः स्यादन्यथा स्वात्महा स्मृतः ॥
इति ब्रह्माण्डे ॥२॥

एवं स्वचित्ते स्वत एव सिद्ध आत्माप्रियोर्थो भगवाननन्तः ।
तं निर्वृतो नियतार्थो भजेत संसारहेतूपरमश्च यत्र ॥६॥
"एतमितः प्रेत्याभिसम्भवितास्मि" इति नियतार्थः ॥६॥

स सर्वविद्ययनुभूश्च सर्व आत्मा यथा सुसजनेक्षितैकः ।
तं सत्यमानन्दनिधिं भजेत सर्वात्मनातो न्यत आत्मघातः ॥७॥
यथैकस्तु बहून् सुसानसुसः पश्यति प्रभुः । एवमीशे बहूञ्जीवानज्ञान् पश्यति नित्यदृक् ॥ इति
व्योमसंहितायाम् ।
"स्वप्नेन शारीरमभिप्रहृत्यासुसः सुसानभिचाकशीति" इति च ।
यथेष्टभवनाद्विष्णुरनुभूः परिकीर्तितः । उदधिः कर्मणामीशः सर्वः पूर्णगुणो यतः ॥
सत्यः केवलसारत्वान्नियमो नियतेरजः ॥ इति बृहत्संहितायाम् ॥७॥

अदीनलीलाहसितेक्षणोल्लसद्भूभङ्गसंसूचितभूर्यनुग्रहः ।
ईक्षेत चिन्तामयमेनमीश्वरं यावन्मनो धारणयावतिष्ठते ॥१३॥
चिन्तामयं चिन्ताप्रधानम् ।
यस्मात् सञ्चिन्तितो विष्णुश्चिन्तितं प्रददात्यजः । तस्माच्चिन्तामयं देवं वदन्ति ज्ञानचक्षुषः ॥ इति
च ॥१३॥

यावन्न जायेत परावरेस्मिन् विश्वेश्वरे द्रष्टरि भक्तियोगः ।
तावत् स्थवीयः पुरुषस्य रूपं क्रियावसाने प्रयतः स्मरेत ॥१५॥
स्थवीयः पातालमेतस्येत्यादि ॥१५॥

स्थिरं सुखं चासनमास्थितो यर्तियदा जिहासुरिममङ्ग लोकम् ।
काले च देशे च मनो न सज्जेत् प्राणान्नियच्छेन्मनसा जितासुः ॥१६॥
"भक्त्या प्राणं वशं नीत्वा जितप्राणो भवत्युत" इति षाड्गुण्ये ॥१६॥

मनश्च बुद्ध्यामलया नियम्य क्षेत्रज्ञ एतां निनयेत् तमात्मनि ।
आत्मानमात्मन्यवरुध्य धीरो लब्धोपशान्तिर्विरमेत कृत्यात् ॥१७॥
जीवस्थो भगवान् विष्णुः क्षेत्रज्ञ इति गीयते । हृद्गतस्तु स एवात्मा व्याप्तोऽप्यात्मेति भण्यते ॥ इति
तत्त्वनिर्णये ।

हरौ हरेर्भवेन्नीतिस्तदेकत्वस्य चिन्तनम् । अन्यत्र तन्नियम्यादिचिन्तनं नीतिरुच्यते ॥ इति
प्रकाशसंहितायाम् ॥17॥

न यत्र कालोनिमिषां परः प्रभुः कुतो न देवा जगतां य ईशिरे ।
न यत्र सत्त्वं न रजस्तमश्च न वै विकारो न महान् प्रधानम् ॥18॥
कालो वायुः ।

हरिश्च प्रकृतिश्चैव ब्रह्मवायू तथैव च । सुपर्णशेषरुद्राश्च शक्रः सूर्ययमावपि ॥
अग्निर्यमानुजश्चैव कालशब्दोदिताः क्रमात् । पूर्वोक्तास्त्वपरोक्तानां प्रभवः सर्वशो मताः ॥
इत्युद्दामसंहितायाम् ॥18॥

नाभ्यां स्थितं हृद्यधिरोप्य तस्मादुदानगत्योरसि तं नयेन्मुनिः ।
ततोनुसन्धाय धिया मनस्वी स्वतालुमूलं शनकैर्नयेत् ॥21॥
उदानगत्या ब्रह्मनाड्या । "अथैकयोर्ध्वं उदानः" इति श्रुतेः ।
प्राणापानाविडायां च पिङ्गलायां च वर्ततः । व्यानः सन्धिषु सर्वत्र उदानो ब्रह्मनाडिगः ॥
सर्वत्रैव समानस्तु समं चरति सर्वगः ॥ इति भारते ॥21॥

तस्माद् भुवोरन्तरमुन्नयेत् निरुद्धसप्ताश्वपथोनपेक्षः ।
स्थित्वा मुहूर्तार्धमकुण्ठदृष्टिर्निर्भिद्य मूर्धन् विसृजेत् परङ्गतः ॥22॥
परं चिन्तनम् ॥22॥

यदि प्रयास्यत्यथ पारमेष्ठ्यं वैहायसानामुत यद्विहारम् ।
अष्टाधिपत्यं गुणसन्निवाये सहैव गच्छेन्मनसेन्द्रियैश्च ॥23॥
चिन्मात्राणीन्द्रियाणाण्याहुर्मुक्तानामन्यदैव तु । तान्येव जडयुक्तानि विभिन्नानि स्वरूपतः ॥ इति ब्राह्मे
॥23॥

योगेश्वराणां गतिमामनन्ति बहिस्त्रिलोक्याः पवनान्तरात्मा ।
न कर्मभिस्तां गतिमाप्नुवन्ति विद्यातपोयोगसमाधिभाजाम् ॥24॥
पवनस्याप्यन्तरात्मा यः तम् । पवनश्चासावन्तरात्मा चेति वा ।
ईयुस्त्रीन् कर्मणा लोकान् ज्ञानेनैव तदुत्तरान् । तत्र मुख्या हरिं यान्ति तदन्ये वायुमेव तु ॥
अपक्वा ये न ते यान्ति वायुं वा हरिमेव वा । स्थानमात्राश्रितास्ते तु पुनर्जनिविवर्जिताः ॥ इति
ब्रह्मतर्क ॥24॥

वैश्वानरं याति विहायसा गतः सुषुम्नया ब्रह्मपथेन शोचिषा ।
विधूतकल्कोथ हरेरुदस्तात् प्रयाति चक्रं नृप शैशुमारम् ॥25॥

हरेः शिंशुमारं चक्रम् । वैश्वानरोदस्तात् ।

वैश्वानरे द्युनद्यां वा सूर्ये वा देह एव वा । विधूय सर्वपापानि यान्ति किंस्तुघ्नकेशवम् ॥ इति ब्रह्माण्डे ॥25॥

योन्तः पचति भूतानां यस्तपत्यण्डमध्यगः । सोऽग्निर्वैश्वानरो मार्गो देवानां पितॄणां मुनेः ॥26॥

पितॄयानं देवयानं ब्रह्मयानमिति त्रिधा । गच्छन् वैश्वानरं याति तस्मात् मार्गः स ईरितः ॥26॥

देवयानं पिङ्गलाभिरहान्येति शतायुषा । रात्रीरिडाभिः पितॄणां विषुवतां सुषुम्नया ॥27॥

दक्षिणाः पिङ्गलाः सर्वा इडा वामाः प्रकीर्तिताः । नाड्योथ मध्यमाः प्रोक्ताः सुषुम्ना वेदपारगैः ॥ इति भागवततन्त्रे ।

देवयानस्य मार्गस्था अहःशब्दाभिसञ्ज्ञिताः । पितॄयानस्य मार्गस्था रात्रिशब्दाह्वया मताः ॥ इति बृहत्तन्त्रे ।

"शतायुर्मरणं चैव कालिकं पारमावृत्तिः" इत्यभिधाने । पिङ्गलाभिः शतायुषा अहःसञ्ज्ञं देवयानमेति । इडाभी रात्रिसञ्ज्ञं पितॄयानम् ।

विषुवता ब्रह्मयानो विशेषेण सुखं यतः । पिङ्गला देवयानं स्यात् पिङ्गाख्यसुखदं यतः ॥

इडान्नदानात् पितॄणामेवं मार्गाः प्रकीर्तिताः ॥ इति ब्रह्मतर्के ॥27॥

तद्विश्वनाभिं त्वभिपद्य विष्णोरणीयसा विरजेनात्मनैकम् ।

नमस्कृतं ब्रह्मविदामुपैति कल्पायुषो यद्विबुधा रमन्ते ॥28॥

अशेषजगदाधारः शिंशुमारो हरिः परः । सर्वे ब्रह्मविदो नत्वा तं यान्ति परमं पदम् ॥ इति ब्रह्माण्डे ॥28॥

न यत्र शोको न जरा न मृत्युर्नाधिर्न चोद्वेग ऋते कुतश्चित् ।

यश्चित्ततोदः क्रिययानिदंविदां दुरन्तदुःखप्रभवानुदर्शनात् ॥30॥

ऋते सत्यलोके । अनिदंविदां अब्रह्मविदाम् । दुरन्तदुःखं च प्रभवश्च ।

सर्वदुःखविहीना ये मुक्ताः प्रायस्तु तादृशाः । अमुक्तास्ते जनाद्येषु विशेषेण तु सत्यगाः ॥ इति वाराहे ।

विष्णोर्लोकं तदैवेके यान्ति कालान्तरे परे ।

आज्ञयैव हरेः केचिदपूर्तेः केचिदञ्जसा । विहृत्यैवान्यलोकेषु मुच्यन्ते ब्रह्मणा सह ॥ इति वामने ॥30॥

ततो विशेषं प्रतिपद्य निर्भयस्तेनात्मनापोनलमूध्नि च त्वरन् ।

ज्योतिर्मयो वायुमुपेत्य काले वाय्वात्मना खं बृहदात्मिलङ्गम् ॥31॥

ब्रह्मणा सह विशेषं पृथिवीम् । तेनात्मना पृथिव्यत्मना । ज्योतिर्मय अग्निप्रधानः । आकाशवत्
सर्वगतश्च नित्य इति परमात्मसदृशं किञ्चित् ।
ज्ञानिनः प्रलये सर्वे ब्रह्मणा सह पार्थिवम् । परमात्मानमाविश्य वारिस्थं तत्समन्विताः ॥
अग्निस्थं तद्युताश्चैव तेन नीताश्च वायुगम् । नभोगतं तेन नीताः मनस्थं तद्युतास्तथा ॥
ततो बुद्धिस्थमीशेशं ततोहङ्कारगं हरिम् । ततो विज्ञाननामानं महत्तत्त्वगतं हरिम् ॥
तत आनन्दनामानमव्यक्तस्थं जनार्दनम् । प्राप्य नावृत्तिमायान्ति शान्तीभूता निरामयाः ॥
येषां पदान्तरापेक्षा वाय्वादीनां महात्मनाम् । आवृत्त्य ते पुनर्यान्ति ज्ञानिनोपि निरामयाः ॥
अनावृत्तिमसंमूढाः परानन्दैकभागिनः ॥ इति ब्रह्मतर्कः ।
भूम्यब्जगमन्ननामानं प्राणमग्न्यादिसंस्थितम् । मानसं मनआदिस्थं विज्ञानं महति स्थितम् ॥
आनन्दमव्यक्तगतं क्रमशो यान्ति देवताः । ब्रह्माद्याः केचिदेवात्र तदन्ये क्रमशोपरान् ॥ इति बृहत्तन्त्रे
॥३१॥

घ्राणेन गन्धं रसनेन वै रसं रूपं तु दृष्ट्या स्पर्शं त्वचैव ।
श्रोत्रेण चोपेत्य नभोगुणं तत् प्रायेण नावृत्तिमुपैति योगी ॥३२॥
पञ्चेन्द्रियैर्ये विषया एष्टव्याः सर्वतो वराः । मानसांश्चाखिलान् प्राप्य मुक्ता मोदन्ति देवताः ॥
तथोद्विक्तनिजानन्दा नित्यानन्दा असंवृताः ॥ इति षाड्गुण्ये ॥३२॥

स भूतसूक्ष्मेन्द्रियसन्निकर्षात् सनातनोसौ भगवाननादिः ।
मनोमयं देवमयं विकार्यं संसाद्य मत्या सह तेन याति ॥३३॥
भूतसूक्ष्मेन्द्रियैश्च सह अनादिर्भगवानाकाशगो मनोमयं याति । नादवत्त्वात् सनातनः । "नादेन तेन
महता सनातन इति स्मृतः" इति मोक्षधर्मः । विविधकार्ययुक्तं विकार्यम् । देवमयं देवप्रधानम् ।
मनःस्थितो हरिर्नित्यं सर्वदेवेषु संस्थितः । देवप्रधानकाल्लोकान् करोत्यनुगतः सदा ॥ इति वाराहे ।
भूतसूक्ष्माणि पञ्चभूतानि जीवाश्च ।
पञ्चभूतैश्च शब्दाद्यैरिन्द्रियैर्जीवराशिभिः । युक्त आकाशगो विष्णुर्मनःस्थमुपगच्छति ॥ इति वामने ।
योसावनादिर्मनोमयस्तमिति वा । विपर्ययश्चेत् तस्यैव गन्तृत्वमिति ज्ञापयितुम् । मतिस्थेन तेन
मनःस्थेन च सह विज्ञानतत्त्वं याति ॥३३॥

विज्ञानतत्त्वं गुणसन्निरोधं तेनात्मनात्मानमुपैति शान्तिम् ।
आनन्दमानन्दमयोवसाने सर्वात्मके ब्रह्मणि वासुदेवे ॥३४॥
एतां गतिं भागवतो गतो यः स वै पुनर्नेह विषज्जतेङ्ग ।
एते सृती ते नृप वेदगीते त्वयाभिपृष्टे सनातने च ।
ये वै पुरा ब्रह्मण आह पृष्ट आराधितो भगवान् वासुदेवः ॥३५॥
गुणसंनिरोधं निर्गुणं वासुदेवम् । वासुदेवे एतां गतिं गतो न विषज्जते ।

वासुदेवाश्रिता देवा ब्रह्माद्या मुक्तबन्धनाः । भेददृष्ट्याभिमानेन चावृत्तिं नैव यान्ति ते ॥
भुञ्जते तु पृथग्भोगान्नानन्दं तत्स्वरूपकम् । स्वरूपं च पृथक् तेषामाविष्टग्रहवद् भवेत् ॥ इति
ब्रह्माण्डे ॥ 34-35॥

न ह्यतोऽन्यः शिवः पन्था विश्रुतः संसृताविह । वासुदेवे भगवति भक्तियोगो यतो भवान् ॥36॥
यद्भगवानाह । अतो भागवताख्याद् ग्रन्थाच्छिवः पन्था न ॥36॥

भगवान् ब्रह्म कात्स्नर्येन त्रिरन्वीक्ष्य मनीषया । तदपश्यद्धि कूटस्थे रतिसात्मन्यतो भवेत् ॥37॥
तद्भागवतं पुराणमपश्यत् ।
नित्यज्ञानेन सिद्धं च पुनः पुनरवेक्ष्यते । लीलयैव परो देवो दुष्टानां मोहनाय च ॥ इति ब्रह्मतर्के
॥37॥

भगवान् सर्वभूतेषु लक्षितश्चात्मना हरिः । दृश्यैर्बुद्ध्यादिभिर्द्रष्टा लक्षणैरनुमापकैः ॥38॥
लक्षितश्चास्मिन् पुराणे बुद्ध्यादीनां पारवश्यदर्शनादन्यो नियन्तास्तीति ।
समाधावसमाधौ च निःस्वतन्त्रस्य देहिनः । अन्यो नियन्ता भगवान् वासुदेवः परः पुमान् ॥ इति
ब्रह्मतर्के ॥38॥

तस्मात् सर्वात्मना राजन् हरिः सर्वत्र सर्वदा । श्रोतव्यः कीर्तितव्यश्च स्मर्तव्यो भगवान्नृणाम् ॥39॥
यस्माद् भगवतैष एवोक्तस्तस्मात् स एव श्रोतव्यादिः ॥39॥
इति द्वितीयोऽध्यायः ॥

अथ तृतीयोऽध्यायः
अकामः सर्वकामो वा मोक्षकाम उदारधीः । तीव्रेण भक्तियोगेन यजेत पुरुषं परम् ॥10॥
अकामो धर्मकामो वा मोक्षकामोपि यो भवेत् । अथवा सर्वकामो यः स विष्णुं पुरुषं यजेत् ॥ इति
स्कान्दे ॥10॥

आयुर्हरति वै पुंसां उद्यन्नस्तञ्च यन्नसौ । तस्यर्ते यः क्षणो नीतः उत्तमश्लोकवार्तया ॥17॥
तस्यायुषो यत्तमश्लोकवार्तयार्ते क्षणः स नीत एव वृथा ॥17॥
इति तृतीयोऽध्यायः ॥

अथ चतुर्थोऽध्यायः
आत्मजायासुतागारपशुद्रविणबन्धुषु । राज्ये चाविकले नित्यं निरूढां ममतां जहौ ॥2॥
अन्येषां नित्यनिरूढाम् । तदा विशेषतो जहौ ॥2॥

संस्थां विज्ञाय सन्यस्य कर्म त्रैवर्गिकं च यत् । वासुदेवे भगवति स्वात्मभावं दृढं गतः ॥४॥
आसेः सर्वगुणानां य आत्मनामतया हरिम् । उपास्ते नित्यशो विद्वानासकामस्तदा भवेत् ॥ इति
वामने ॥४॥

नमः परस्मै पुरुषाय भूयसे सदुद्भवस्थाननिरोधलीलया ।
गृहीतशक्तित्रितयाय देहिनामन्तधर्खायानुपलभ्यवर्त्मने ॥१२॥
गृहीतशक्तित्रितयायेति ।
इच्छा ज्ञानं क्रिया चेति नित्याः शक्तय ईशितुः । स्वरूपभूता अपि तु भेदवद् व्यावहारिकाः ॥
इति प्रकाशसंहितावचनान्नित्यगृहीतत्वमेव ॥१२॥

भूयो नमः सद्वृजिनच्छिदेसतामसम्भवायाखिलसत्त्वमूर्तये ।
पुंसां पुनः पारमहंस्य आश्रमे व्यवस्थितानामनुमृग्यदाशुषे ॥१३॥
अखिलसत्त्वमूर्तये पूर्णसाधुभावस्वरूपाय । "निःशेषगुणपूर्णत्वात् सत्त्व इत्येव तं विदुः" इति
महासंहितायाम् ॥१३॥

स एष आत्मात्मवतामधीश्वरस्त्रयीमयो धर्ममयस्तपोमयः ।
गतव्यलीकैरजशङ्करादिभिर्वितर्क्यलङ्गो भगवान् प्रसीदताम् ॥१९॥
वेदानुसारिवशगः स्वेच्छया तु हरिर्यतः । अतः स्वतन्त्रमप्याहुः प्राज्ञाः वेदमयेति ह ॥ इत्यध्यात्मे
॥१९॥
॥ इति चतुर्थोऽध्यायः ॥

अथ पञ्चमोऽध्यायः
देवदेव नमस्तेस्तु भूतभावन पूर्वज । तद्विजानीहि यज्ज्ञानमात्मतत्त्वनिदर्शनम् ॥१॥
विजानीहि विज्ञापय । "व्यत्ययो भेदस्वातन्त्र्यकरणेषु" इति वचनात् ॥१॥

यद्रूपं यदधिष्ठानं यतः सृष्टमिदं विभो । यत्संस्थं यत्परं यच्च तत् तत्त्वं वद तत्त्वतः ॥२॥
"तद्वशत्वादिदं रूपं हरेर्नैव स्वरूपतः" इति मानसंहितायाम् ।
अधिष्ठानमिति प्रोक्तं मूलाधारं विचक्षणैः । यत्स्थितं दृश्यते वस्तु संस्थानं तदुदीरितम् ॥
उभयं हरिरेवास्य जगतो मुनिपुङ्गव ॥ इति वामने ।
हरिः परोस्य जगतो ह्यव्यक्तादेश्च कृत्स्नशः । अतस्तत्परमेवेदं वदन्ति मुनयोमलाः ॥ इति
सात्वतसंहितायाम् ॥
यदधीना यस्य सत्ता तत् तदित्येव भण्यते । विद्यमाने विभेदेऽपि मिथो नित्यं स्वरूपतः ॥ इति
भविष्यत्पर्वणि ॥२॥

एकः सृजति भूतानि भूतैरेवात्ममायया । आत्मन् भावयसे तानि न पराग् भावयेः स्वयम् ॥
आत्मशक्तिमवष्टभ्य सूत्रनाभिरिवाक्लमः ॥४॥
तदधिकं ज्ञातुं पूर्वपक्षं दर्शयति । एकः सृजसीत्यादिना ॥४॥

नाहं वेद परन्त्वस्मान्नावरं न समं विभो । नामरूपगुणैर्भाव्यं सदसत् किञ्चिदन्यतः ॥६॥
त्वदधीना यतः सत्ता अवरस्यापि केशव । अतः स्वरूपतः सम्यक्सति भेदेपि तद्भवान् ॥ इति मात्स्ये ॥६॥

नानृतं बत तच्चापि यथा मां प्रब्रवीषि भो । अविज्ञाय परं मत एतावत्त्वं यतो हि मे ॥१०॥
नानृतमित्यक्षेपः ॥१०॥

तस्मै नमो भगवते वासुदेवाय धीमहि । यन्मायया दुर्जयया मां वदन्ति जगद्गुरुम् ॥१२॥
विलज्जमानया यस्य स्थातुमीक्षापथेमुया । विमोहिता विकत्थन्ते ममाहमिति दुर्धियः ॥१३॥
मुख्या माया हरेः शक्तिरमुख्या प्रकृतिर्मता । अथामुख्यतमा चैव माया दीना प्रकीर्तिता ॥१२-१३॥

द्रव्यं कर्म च कालश्च स्वभावो जीव एव च । वासुदेवात् परो ब्रह्मन् नैवान्योर्थोस्ति तात्त्वतः ॥१४॥
परः अधिकः । "तद्वदेव स्थितं यत्तु तात्त्वतं तत्प्रचक्षते" इति कौर्म ॥१४॥

नारायणपरा वेदा देवा नारायणाङ्गजाः । नारायणपरा लोका नारायणपरा मखाः ॥१५॥
नारायणपरो योगो नारायणपरं तपः । नारायणपरं ज्ञानं नारायणपरा गतिः ॥१६॥
वेदप्रतिपाद्येषु स पर इत्यादि ।
गम्येज्यजेयवाच्येषु योगेषु च परो हरिः । तपसा पूज्यमानानां सर्वलोकेभ्य एव च ॥ इति वाराहे ॥१५-१६॥

सत्त्वं रजस्तम इति निर्गुणस्य गुणास्त्रयः । स्थितिसर्गनिरोधेषु गृहीता मायया विभोः ॥१८॥
युगपत्क्रमशोपि वेत्यस्य परिहारः सत्त्वं रजस्तम इति ॥
नित्यं गृहीताः सत्त्वाद्या स्थित्यादिषु विशेषतः । युगपत् क्रमशश्चैव गृह्णाति भगवान् स्वयम् ॥ इति
ब्रह्मवैवर्ते ॥१८॥

कार्यकारणकर्तृत्वे द्रव्यज्ञानक्रियाश्रयाः । बध्नन्ति नित्यदा मुक्तं मायिनं पुरुषं गुणाः ॥१९॥
ज्ञानेन्द्रियैश्च मनसा सत्त्वं बध्नाति पूरुषम् । रजः कर्मेन्द्रियैर्नित्यं शरीरेण तमस्तथा ॥
आन्तरं यत्तु कर्तृत्वं तत्सत्त्वेनाभिमन्यते । रजसा त्वभिमन्येत करणैः कर्मकारणैः ॥
शारीरं वेदनाद्यं तु तमसा ह्यभिमन्यते । अकर्ता करणैर्हीनः शरीरेण विवर्जितः ॥
नित्यज्ञानस्वरूपोसौ गुणैरेवाभिमन्यते । एवं जीवः परेणैव प्रेरितः संसृतिं व्रजेत् ॥

न परः संसृतिं क्वापि स्वातन्त्र्यादधिकत्वतः । एवं जीवपरौ भिन्नौ किमन्यच्छ्रोतुमिच्छसि ॥ इति पाद्रे ।

मायिनं ज्ञानिनं स्वतः ॥19॥

स एष भगवान् िलङ्गैस्त्रिभिरेतैरधोक्षजः । स्वलक्षितगतिब्रह्मन् सर्वेषां मम चेश्वरः ॥20॥
िलङ्गैः ज्ञापकैः । त्रिगुणैः । एतैर्लिङ्गैः । स्वप्रसादाज्जीवेन लक्षितगतिः । "स्वप्रसादादिमं जीवः पश्येतेन स्वलक्षितः" इति षाड्गुण्ये ॥20॥

कालं कर्म स्वभावं च मायेशो मायया स्वया । आत्मन् यदृच्छया प्राप्तं विबुभूषुरुपाददे ॥21॥

स्वया मायया स्वशक्त्या ।

यत्रान्यहेत्वभावः स्यादीश्वरेच्छादिना विना । तदिच्छा हि यदृच्छा स्यादतस्तत्र यदृच्छया ॥ इति ब्रह्मतर्क ।

कालकर्मस्वभावादि नित्ययेशेच्छया सदा । प्राप्तमेव विशेषेण सृष्ट्यादावुन्नयत्यजः ॥ इति च ।
विबुभूषुः बहुधा बुभूषुः ।

ईशो बह्वीः पुरः सृष्ट्वा तत्रैव बहुरूपताम् । ततन्नियामकतया प्राप्तुं कालायुपाददे ॥ इति च ॥21॥

कालाद् गुणव्यतिकरात् परिणामस्वभावतः । कर्मणो जन्म महतः पुरुषाधिष्ठितादभूत् ॥22॥

प्रकृतेः परिणामस्वभावतः ।

गुणकालस्वभावेभ्यः ईशेनाधिष्ठितत्वतः । जगदादि महत्तत्त्वमभूत् तस्येच्छया हरेः ॥ इति षाड्गुण्ये ॥22॥

महतस्तु विकुर्वाणाद्रजःसत्त्वोपबृंहितात् । तमःप्रधानस्त्वभवद् द्रव्यज्ञानक्रियात्मकः ॥23॥

भूतानि द्रव्यनामानि ज्ञानं ज्ञानेन्द्रियाण्यपि । क्रियां कर्मेन्द्रियाण्याहुस्तन्मूलत्वादहं त्रिधा ॥ इति गारुडे ॥23॥

सोहङ्कार इति प्रोक्तो विकुर्वन् समभूत् त्रिधा । वैकारिकस्तैजसश्च तामसश्चेति यद्विदा ॥24॥

विशिष्टकार्यशक्तित्वाद् देवा वैकारिकाः स्मृता । अतिजाज्वल्यमानत्वात् तैजसानीन्द्रियाण्यपि ॥

तामसानि तु भूतानि यतस्तावन्न तूभयम् ॥ इति पाद्रे ॥24॥

द्रव्यशक्तिः क्रियाशक्तिः ज्ञानशक्तिरिति प्रभोः । तामसादपि भूतादेर्विकुर्वाणामादभून्नभः ॥25॥

ज्ञानेन्द्रियाणि देवानां ज्ञानशक्तिरुदीरिता । क्रिया कर्मेन्द्रियाणां च भूतानां द्रव्यशक्तिता ॥ इति स्कान्दे ।

द्रव्यं तु द्रवणप्राप्यं द्वयोर्विवदमानयोः । पूर्वं वेगाभिसम्बन्धादाकाशस्तु प्रदेशतः ॥ इति

प्रकाशसंहितायाम् ॥25॥

तस्य मात्रागुणः शब्दो िलङ्गं यद् द्रष्टृदृश्ययोः । नभसोथ विकुर्वाणादभूत् स्पर्शगुणोनिलः ॥26॥
"पञ्चेन्द्रियाभिमेयत्वात् मात्रा गुण इतीरिताः" इति मात्स्ये । "शब्देनैव परो द्रष्टा ज्ञायते जगदेव
च" इति विष्णुसंहितायाम् ॥26॥

परान्वयाच्छब्दवांश्च प्राण ओजः सहो बलम् । वायोरपि विकुर्वाणात् कालकर्मस्वभावतः ॥
उदपद्यत तेजो वै रूपवत् स्पर्शशब्दवत् ॥27॥
सर्वचेष्टयितृत्वात् तु प्राणोभिभवशक्तिः । ओजस्त्वनभिभाव्यत्वात् सहश्च स्वेच्छया कृतेः ॥
बलं विधारकत्वाच्च विधृतिर्वायुरुच्यते ॥ इति भारते ॥27॥

वैकारिकान्मनो जज्ञे देवा वैकारिका दश । दिग्वातार्कप्रचेतोश्चिवह्नीन्द्रोपेन्द्रमित्रकाः ॥30॥
अनाद्यनन्तोपि हरिर्वैकारिकगणेष्वजः । अवतीर्णः पदाङ्गुष्ठमध्यास्ते विश्वभुग् विभुः ॥
पाददेवस्तु यज्ञोन्यस्तं प्रविश्य हरिः स्वयम् । सर्वं विधारयन् देहे वर्ततेनन्तशक्तिधृक् ॥ इति
वह्निपुराणे ॥30॥

तदा संहृत्य चान्योन्यं भगवच्छक्तिचोदिताः । सदसत्त्वमुपादाय नो भयं ससृजुर्हृदः ॥33॥
सदसत्त्वं व्यक्ताव्यक्तम् । नः भयम् । अदो ब्रह्माण्डम् । ब्रह्माण्डं हि वदन्तीति जीवानां भयकारणम् ।
तत्र हि संसृतिः ।
आकाशवायू त्वव्यक्तावितरेण्डे प्रकाशिताः । तथात्वाद् बाह्यभूतानामण्डस्थानां च सा गतिः ॥ मात्स्ये
॥33॥

वर्षपूगसहस्रान्ते तदण्डमुदकेशयम् । कालकर्मस्वभावस्थो जीवजीवमजीजनत् ॥34॥
कालकर्मस्वभावस्थ अजीवः परमेश्वरः । अजीवं स्वात्मानमजीजनत् । तदण्डं यथा स्वात्मानं प्रसूते
तथा चकार ।
यः प्राणधारणं प्राणप्रसादात् कुरुतेनिशम् । स जीव इति सन्दिष्टस्तदन्योजीव उच्यते ॥
यत्प्रसादात् स तु प्राणः कुरुते स्वस्य धारणम् ॥ इति वायुप्रोक्ते ।
कालकर्मस्वभावस्थो वासुदेवः परः पुमान् । अकरोदण्डमुदृद्धमात्मप्रसवकारणम् ॥ इति ब्रह्माण्डे ।
जीव इति वा ।
प्राणं धारयते यस्मात् स जीवः परमेश्वरः । अजीवोपि महातेजास्त्वथवा जीवयन् जगत् ॥ इति
स्कान्दे ॥34॥

स एष पुरुषस्तस्मादण्डं निर्भिद्य निर्गतः । सहस्रोर्वङ्घ्रिबाह्वक्षिः सहस्राननशीर्षवान् ॥35॥
अण्डे जातौ पुमांसौ द्वौ हरिर्ब्रह्मा तथैव च । अनादिस्तु हरिस्तत्र ब्रह्मा सादिरुदाहृतः ॥ इति च
॥35॥

यस्येहावयवैर्लोकान् कल्पयन्ति मनीषिणः । ऊर्वादिभिरधः सप्त सप्तोर्ध्वं जघनादिभिः ॥३६॥
हरेरवयवैर्लोकाः सृष्टा इति विकल्पनम् । साक्षात् सत्यमतोन्यस्माद् व्यावहारिकमुच्यते ॥ इति
मात्स्ये ॥३६॥

पुरुषस्य मुखं ब्रह्म क्षत्रमेतस्य बाहवः । ऊर्वोर्वेश्यो भगवतः पद्भ्यां शूद्रो व्यजायत ॥३७॥
ब्राह्मणो मुखमित्येव मुखाज्जातत्वहेतुतः । यथावदच्छ्रुतौ तद्वज्जीवो ब्रह्मेति वाग्भवेत् ॥ इति ब्राह्मे
॥३७॥
॥ इति पञ्चमोऽध्यायः ॥

अथ षष्ठोऽध्यायः

रूपाणां तेजसां चक्षुर्दिवः सूर्यस्य चाक्षिणी । कर्णौ दिशां च तीर्थानां श्रोत्रमाकाशशब्दयोः ॥३८॥
तीर्थानां शास्त्राणाम् ॥३८॥

रोमाण्युद्विजजातीनां यैर्वा यज्ञस्तु सम्भृतः । केशश्मश्रुनखान्यस्य शिलालोहाभ्रविद्युताम् ॥३९॥
याज्ञिका रोममूलस्था रोमान्तस्थास्तु तत्परे । उद्भिदो वासुदेवस्य िलङ्गगास्तु जरायुजाः ॥ इति
पाद्मे ।

"हरेः श्मश्राश्रया विद्युच्छिला लोहा नखाश्रयाः" इत्याग्नेये ॥३९॥

बाहवो लोकपालानां प्रायशः क्षेमकर्मणाम् । विक्रमो भूर्भुवः स्वश्च क्षेमस्य शरणस्य च ॥४०॥
सर्वकामवरस्यापि हरेश्चरण आस्पदम् ॥४०॥

ब्राह्मणवैश्यादीन् वर्जयितुं प्रायश इति । "मोक्षः शान्तिश्च शरणं निर्वाणं चाभिधीयते" इति ब्राह्मे ।
"भेजे खगेन्द्रध्वजपादमूलम्" इति च ।

स्वोत्पत्त्यङ्गेषु देवानामन्येषां पादमूलतः । मुक्तिस्तु विहिता विष्णोर्निदिष्टेषु यथावचः ॥ इत्यध्यात्मे
॥४०-४१॥

धर्मस्य मम तुभ्यं च कुमारानां भवस्य च ॥४१॥

विज्ञानस्य च तत्त्वस्य परस्यात्मा परायणम् ॥४२॥

"कुमारब्रह्मरुद्राद्या हरेर्मध्यात् समुद्रताः" इति वामने ।

आत्मेति मध्यदेहश्च सर्वदेहोपि वा भवेत् । मनोबुद्धिरहङ्कारश्चित्तं जीवश्च कथ्यते ॥

अथवा स्वयमेवेति वायुबर्हरापि वा भवेत् । मुख्यतो ब्रह्म परमात्मशब्देन भण्यते ॥ इति
नाममहोदधौ ॥४१-४२॥

सर्वं पुरुष एवेदं भूतं भव्यं भवच्च यत् । तेनेदमावृतं विश्वं वितस्तिमधितिष्ठता ॥४३॥

देहेन्द्रियादिभेदेन निर्भेदोपि हरिः स्वयम् । भण्यते केवलैश्वर्यादनाद्यानन्दचिद्धनः ॥ इति गारुडे ॥
सर्वं पुरुष एवेति भण्यते भेदवज्जगत् । तदधीनं तु सत्तादि यतो ह्यस्य सदा भवेत् ॥ इति ब्रह्मतर्के ।
"वितस्तिमात्रं हृदयमास्थाय व्याप्नुते जगत्" इति गारुडे ॥15॥

स्वधिष्ण्यं प्रतपन् प्राणो बहिश्च प्रतपत्यसौ । एवं विराजं प्रतपंस्तपत्यन्तर्बहिः पुमान् ॥16॥
पश्यन् स्वधिष्ण्यं देहं स बहिष्ठान् विषयानपि । एवमण्डान्तरं पश्यन् बहिः सर्वं च पश्यति ॥ इति
वामने ॥16॥

सोमृतस्याभयस्येशो मर्त्यमन्नं यदत्यगात् । महिमैष ततो ब्रह्मन् पुरुषस्य दुरत्ययः ॥
पादोस्य सर्वा भूतानि पुंसः स्थितिविदो विदुः ॥18॥
अव्यक्तमात्मनोन्नं च महदादि विनाशि च । यदतीतः परो विष्णुः स एवातो विमोक्षदः ॥ इति
नारदीये ॥18॥

अमृतं क्षेममभयं त्रिमूर्धन्नाधायि मूर्धसु । पादास्त्रयो बहिस्त्वासन्न प्रजानां य आश्रयाः ॥19॥
स्वरूपांशो विभिन्नांश इति द्वेधांश इष्यते । अनन्तासनवैकुण्ठपद्मनाभाः स्वयं हरिः ॥
जीवा इमे विभिन्नांशा धर्माधर्मादिसंयुताः ॥ इति वामने ॥19॥

अन्तस्त्रिलोक्यास्त्वपरो गृहमेधैर्बृहद्भुतः । सृती विचक्रमे विष्वक् साशनानशने उभे ॥20॥
यदविद्या च विद्या च पुरुषस्तूभयाश्रयः । तस्मादण्डाद्विराड् जज्ञे भूतेन्द्रियगुणाश्रयः ॥21॥
सर्वस्य यथावत् स्थितिविदः ।
त्रिमूर्धा सन् हरिर्धत्ते युत्रयं मूर्धभिस्त्रिभिः । अनन्तासनवैकुण्ठनारायणपुराणि तु ॥
बहुलक्षोच्छ्रितेष्वेषु स वसत्यमृतो हरिः ॥ इति मात्स्ये ।
अनन्तासनवैकुण्ठनारायणपुराणि तु । त्रीणि धामानि वै विष्णोस्त्रिलोकाद् बहिरेव हि ॥
अदायादास्तु पुत्राणामुद्रिक्तज्ञानचक्षुषः । नारायणपरा देवा एवं तान्याप्नुवन्त्युत ॥
स एवान्यस्वरूपेण शक्रलोकसमीपगः । इज्यो यज्ञपुमान्नाम ज्ञानिनां गृहिणां पदम् ॥
यतीनां ध्रुवलोकस्थो वनिनां मेरुमध्यगः । आदित्यमण्डलस्थस्तु ज्ञानिनां ब्रह्मचारिणाम् ॥ इति
ब्रह्माण्डे ।

त्रिपात् स एव भगवान् सर्वप्राणिषु संस्थितः । निरन्नेषु च विद्वत्सु त्रिदशेष्वितरेषु च ॥ इत्यध्यात्मे
॥

तस्माद्धरेरण्डमभूदण्डादपि चतुर्मुखः । स विराण्नामकस्तस्मादधिको हरिरेव तु ॥20-21॥

तद्द्रव्यमत्यगाद्विश्वं गोभिः सूर्य इवाश्रयम् । यदास्य नाभ्यान्निलनादहमासं महात्मनः ॥22॥
अण्डाज्जातस्य तस्यान्यद्रूपं पद्मादभूद्धरेः । यदोभयात्मको जज्ञे ब्रह्मा लोकपितामहः ॥

तदैव सोतिरिक्तोभूच्छर्वपूर्वपराज्जनात् ॥22॥

नाविन्दं यज्ञ सम्भारान् पुरुषावयवानृते । तेषु यज्ञाश्च पशवः सवनस्पतयः कुशाः ॥23॥
त्रिलोकस्थानगं विष्णुमयजच्च समाहितः । तद्रूपभूतांस्त्रील्लोकान् पशून् कृत्वा महामनाः ॥ इति
गारुडे ॥23-27॥

नामधेयानि मन्त्राश्च दक्षिणाश्च व्रतानि च । देवतानुक्रमः कल्पः सङ्कल्पः सूत्रमेव च ॥25॥
सूत्रं मीमांसासूत्रम् ॥26॥

नारायणे भगवति तदिदं विश्वमाहितम् । गृहीतमायोरुगुणे सर्गादावगुणे स्वतः ॥30॥
यस्मात् तमेवायजन् तस्मादिदं तस्मिन्नाहितम् ।
नित्यं गृहीताः सत्वाद्याः जीववज्जडवन्न तु । मिथ्यामानात् स्वरूपत्वात् स्वातन्त्र्याद् बहिरेव तु ॥
इति ब्रह्मतर्क ॥30॥

इति तेभिहितं तात यथेदमनुपृच्छसि । नान्यद् भगवतः किञ्चिद्भाव्यं सदसदात्मकम् ॥32॥
सदिति व्यक्तमुद्दिष्टमसदव्यक्तमुच्यते । गम्यागम्यस्वरूपत्वात् तत्सत्तादिर्हरेर्यतः ॥
अतस्तस्मादन्यदेव ह्यनन्य इति कथ्यते ॥ इति च ॥32॥

नतोऽस्म्यहं तच्चरणं समीयुषां भवच्छिदं स्वस्त्ययनं सुमङ्गलम् ।
यः स्वात्ममायाविभवं स्वयं गतो नाहं नभस्वास्तमथापरे कुतः ॥35॥
सर्वजीवनिकायेषु ब्रह्मवायू हरेर्विदौ । न चान्यस्तादृशो वेत्ता यावद्वेति हरिः स्वयम् ॥
तावतावपि नो विष्णुं जानीतो लोकनन्दिनी ॥ इति ब्रह्माण्डे ॥35॥

स एष आद्यः पुरुषः कल्पे कल्पे सृजत्यजः । आत्मात्मन्यात्मनात्मानं स संयच्छति पाति च
॥38॥
स्वयमेव स्वरूपाणि मत्स्यकूर्मादिकान्यजः । स्वात्मन्येवेच्छया सृष्ट्वा तैर्देवादीन् प्रपात्यसौ ॥
संयच्छत्यसुरान् विष्णुः कल्पे कल्पे जगत्प्रभुः । तिरोहितं स्वरूपं च प्रकाशयति शास्त्रतः ॥ इति
भागवततन्त्रे ॥38॥

विशुद्धं केवलं ज्ञानं प्रत्यग्सम्यगव्यवस्थितम् । सत्यं पूर्णमनाद्यन्तं निर्गुणं नित्यमद्वयम् ॥39॥
ऋतं विन्दन्ति मुनयः प्रशान्तात्मेन्द्रियाशयाः । यदा तदैवासत्तर्कैस्तिरोधीयेत विप्लुतम् ॥40॥
ऋतं तदात्मना जप्तेः सत्यं साधुत्वतः परम् । सम्यक्संस्थमदूष्यत्वाच्छुद्धं दोषोज्झितत्वतः ॥
केवलं तादृशाभावात् प्रत्यगन्तरवस्थितेः । एतदेतादृशं तत्त्वं यो वेद स विमुच्यते ॥ इति ब्रह्मतर्क
॥39-40॥

आद्योवतारः पुरुषः परस्य स्वभावः सदसन्मनश्च ।

द्रव्यं विकारो गुण इन्द्रियाणि विराट् स्वराट् स्थास्नु चरिष्णु भूम्नः ॥41॥

अहं भवो यज्ञ इमे प्रजेशा दक्षादयो ये भवदादयश्च ।

स्वर्लोकपालाः खगलोकपाला नृलोकपालास्तललोकपालाः ॥42॥

अन्ये च ये प्रेतपिशाचभूतकूष्माण्डयादोमृगपश्वधीशाः ।

यत्किञ्च लोके भगवन्महस्वदोजः सहस्वद्वलवत् क्षमावत् ।

ह्रीः श्रीर्विभूत्यात्मवदद्भुतार्णं तत्तत् परं रूपवदस्वरूपम् ॥44॥

यः शेते प्रलये विष्णुः शून्यनामा महाकृतिः । स तु नारायणो नाम नराणामयनत्वतः ॥

रूपं द्वितीयं भवति दीपाद् दीपान्तरं यथा । सिंसृक्षोस्तस्य पुरुष इत्याहुस्तद्विदो जनाः ॥

स रमाया द्वितीये तु रूपे प्रकृतिसञ्ज्ञिके । वीर्यमाधत्त पुरुषो महांस्तस्मादजायत ॥

योसौ हिरण्यगर्भाख्यः पुरुषः सोऽपि भण्यते । श्रद्धेत्युक्ता तु तत्पत्नी सापि प्रकृतिरुच्यते ॥

प्रलये त्वशरीरौ तौ विभागेन व्यवस्थितौ । शरीरं प्राप्य पुरुषात् संयोगं तौ प्रचक्रतुः ॥

ततः पुनर्महत्तत्वं प्रजातं जगदङ्कुरम् । स्वस्यैव पुत्रतां यातमहङ्कारस्ततोजनि ॥ इति

व्योमसंहितायाम् ।

पुरुषस्तस्यैवाद्योवतारः । कालादयो रूपवत् । अस्वरूपमपि प्रियत्वात् ।

पुरुषाद्या हरे रूपं ब्रह्माद्यास्तत्प्रियाः स्मृताः । स्वरूपभूता नैवैते तत्सन्निधियुता अपि ॥ इति पाद्रे ।

कालो वस्तुस्वभावश्च प्रकृतिः प्राण एव च । मनश्च पञ्चभूतानि विकारास्त्रिगुणा अपि ॥

न स्वरूपं हरेरेतत् तथाप्येषु हरिः स्थितः ॥ इति ब्राह्मे ।

सत् प्राणः । "सदिति प्राणः" इति श्रुतेः ।

द्रव्यं तु पञ्चभूतानि विकारोऽण्डमुदाहृतम् । विराजं गरुडं प्राहुः स्वराडिन्द्र उदाहृतः ॥ इति षाड्गुण्ये ।

सर्वे तु रूपवद्विष्णोर्विशेषेण विभूतिमत् । अतिप्रियत्वान्नैवैतत्स्वरूपमपि भण्यते ॥ इति स्कान्दे ।

स्वतो महत्त्वं तु महो विशेषप्राप्तिशक्तिता । विभूतिर्लक्षणोन्नाहो लक्ष्मीशब्देन भण्यते ॥ इति ब्रह्मतर्के

॥44॥

प्राधान्यतो यानृषय आमनन्ति लीलावतारान् पुरुषस्य भूम्नः ।

आपीयता कर्मकषायशोषाननुक्रमिष्ये त इमान् सुपेशलान् ॥45॥

प्रधानत्वेन सर्वस्मात् मत्स्यकूर्मादयो हरेः । अवताराः श्रुतौ ख्याताः स एवैते ततः स्मृता ॥

न स्वरूपं तु ब्रह्माद्याः स्मृता मायाविभूतयः । स्वेच्छयैषां विशिष्टत्वं कुरुते ततथा स्मृतः ॥ इति

व्योमसंहितायाम् ॥

यज्ञशब्दोदितौ द्वौ तु देवौ लोकपुरस्कृतौ । एको नारायणस्तत्र रुद्रच्छिन्नस्तथापरः ॥

स तु यज्ञाभिमानी स्यात् तत्पतिः केशवः स्मृतः ॥ इति पाद्रे ॥45॥

॥ इति षष्ठोऽध्यायः ॥

अथ सप्तमोऽध्यायः

जातो रुचेरजनयत् सुयशाः सुयज्ञ आकूतिसूनुरमरानथ दक्षिणायाम् ।

लोकत्रयस्य महतीमहरद्यदार्तिं स्वायम्भुवेन मनुना हरिरित्यनूक्तः ॥२॥

"क्रियाभिमानाद्यज्ञोसाविन्द्रसूनुः प्रकीर्तितः । यज्ञेशत्वात् स्वयं विष्णुर्ज्ञेयो रुचिसुतः स्मृतः ॥" इति पाद्रे ।

हरिरिति ज्ञात्वा "ईशावास्यम्" इत्यादिनानूक्तः । "त्रयी श्रुतिर्नित्यवाक्य वेदोनुवचनं तथा" इति ह्यभिधानम् ॥२॥

अत्रैरपत्यमभिकाङ्क्षत आह तुष्टो दत्तो मयाहमिति यद्गगवान् स दत्तः ।

यत्पादपङ्कजपरागपवित्रदेहा योगार्थिमापुरमयीं यदुहैहयाद्याः ॥४॥

अमयीं विष्णुप्रधानम् ॥४॥

तप्तं तपो विविधलोकसिसृक्षया म आदौ सनात्सुतपसस्तपतः स नोभूत् ।

प्राक्कल्पसम्प्लवविनष्टमिहात्मतत्त्वं सम्यग्जगाद मुनयो यदचक्षतात्मन् ॥५॥

मे तपतः सतः । स नः नोर्थे । सनात् पूर्वम् ।

ब्रह्मणस्तपतः पूर्वं विष्णुर्जात उरुक्रमः । सर्वलोकहितार्थाय येन रूपं प्रकाशितम् ॥

यश्च पाति सदा लोकानजितो जयतां वरः । तस्माद् रुद्रः समुत्पन्नः सर्वसंहारकृद्विभुः ॥

एते त्रिपुरुषाः प्रोक्ताः सृष्टिस्थित्यन्तकारिणः । निमित्तमात्रं तौ देवौ विष्णुः सर्वस्य कारणम् ॥ इति स्कान्दे ॥५॥

धर्मस्य दक्षदुहितर्यजनि स्वमूर्त्या नारायणो नर इति स्वतपःप्रभावः ।

दृष्टात्मनो भगवतो नियमावलोपं देव्यस्त्वनङ्गपृतना घटितुं न शेकुः ॥६॥

नरो नारायणश्चैव हरिः कृष्णस्तथैव च । चत्वारो धर्मतनया हरिरेव त्रयो मताः ॥

अनन्तो नरनामात्र तस्मिंस्तु नरनामवान् । विशेषेण स्वयं विष्णुर्निवसत्यम्बुजेक्षणः ॥

तस्माच्चतुर्धा धर्मस्य जातो विष्णुरितीर्यते ॥ इति षाड्गुण्ये ॥६॥

विद्धः सपत्न्युदितपत्रिभिरन्ति राज्ञो बालोपि सन्नुपगतस्तपसे वनाय ।

तस्मा अदाद् ध्रुवगतिं गृणते प्रसन्नो दिव्याः स्तुवन्ति मुनयो यदुपर्यधस्तात् ॥८॥

अवतारो महाविष्णोर्वासुदेव इतीरितः । यो ध्रुवाय निजं प्रादात् स्थानमन्यानधिष्ठितम् ॥ इति

प्रकाशसंहितायाम् ॥८॥

यद्वेनमुत्पथगतं द्विजवाक्यवज्रनिष्पिष्टपौरुषभगं निरये पतन्तम् ।

ज्ञात्वार्थितो जगति पुत्रपदं च लेभे दुग्धा वसूनि वसुधा सकालानि येन ॥९॥
पृथुर्नाम महाराजस्तत्र विष्णुः स्वयं प्रभुः । पृथुनामा चतुर्बाहुः प्रविष्टस्तेन चार्थितः ॥ इति
महासंहितायाम् ॥१०॥

नाभेरसावृषभ आस सुदेविसूनुर्यो वै चचार समदृग् हृदि योगचर्याम् ।
यत्पारमहंस्यमृषयः पदमामनन्ति स्वस्थः प्रशान्तकरणः परिमुक्तसङ्गः ॥१०॥
यद्रूपं परमहंसप्राप्यं पदमामनन्ति ॥१०॥

सत्रे ममास भगवान् हयशीर्ष एषः साक्षात् स यज्ञपुरुषस्तपनीयवर्णः ।
छन्दोमयो मखमयोखिलदेवतात्मा वाचो बभूवुरुशतीः श्वसतोस्य नस्तः ॥११॥
छन्दांसि च मखाश्चैव देवा लोकाश्च सर्वशः । सर्वे विष्णौ स्थिताः यस्मादतः सर्वमयो ह्यसौ ॥ इति
महासंहितायाम् ॥११॥

मत्स्यो युगान्तसमये मनुनोपलब्धः क्षोणीमयो निखिल जीवनीकायकेतः ।
विस्रंसितानुरुभये सिलले मुखान्म आदाय तत्र विजहार ह वेदमार्गान् ॥१२॥
क्षोणीमयनौकाश्रयत्वात् क्षोणीमयः ॥१२॥

स्मृत्वा हरिस्तमरणार्थिनमप्रमेयश्चक्रायुधः पतगराजभुजाधिरूढः ।
चक्रेण नक्रवदनं विनिपाठ्य तस्माद्वस्ते प्रगृह्य भगवान् कृपयोज्जहार ॥१६॥
हरिस्तापसनामासौ जातस्तपसि वै मनुः । गजेन्द्रं मोचयामास ससर्ज च जगद्विभुः ॥ इति मात्स्ये
॥१६॥

नार्थो बलेरयमुरुक्रमपादशौचमम्भः शिवं धृतवतो विबुधाधिपत्यम् ।
यो वै प्रतिश्रुतमृतेपि च शीर्यमाणमात्मन्यमङ्ग मनसा हरयेभिमेने ॥१८॥
ऐन्द्रं पदं नान्तरीयं फलं तु हरितोषणम् । जगद्वातुर्बलेर्यस्मादानन्दोद्विक्ता भवेत् ॥ इति ब्रह्मतर्क ।
शीर्षाख्यं मानम् ॥१८॥

तुल्यं च नारद भृशं भगवान् विवृद्धभावेन साधु परितुष्ट उवाच योगम् ।
ज्ञानं च भागवतमात्मसुतत्त्वदीपं यद्वासुदेवशरणा विदुरञ्जसैव ॥१९॥
ऐतरेयो हरिः प्राह नारदाय स्वकां तनुम् । यत्प्रापुर्वेष्णवा नान्ये यद्वते न सुखं परम् ॥ इति ब्राह्मे
॥१९॥

चक्रं च दिक्ष्वविहतं दशसु स्वतेजो मन्वन्तरेषु मनुवंशधरो बिभर्ति ।
दुष्टेषु राजसु दमं विदधत्स्वकीर्तिं सत्ये निविष्ट उशतीं प्रथयंश्चरित्रैः ॥२०॥

मन्वन्तरेषु भगवान् चक्रवर्तिषु संस्थितः । चतुर्भुजो जुगोपैतद्दुष्टराजन्यनाशकः ॥
राजराजेश्वेत्याहुर्मन्यश्चक्रवर्तिनाम् । वीर्यदं परमात्मानं शङ्खचक्रगदाधरम् ॥ इति सत्यसंहितायाम्
॥२०॥

कृत्स्नप्रसादसुमुखः कलया कलेश इक्ष्वाकुवंश अवतीर्य गुरोर्निदेशे ।
तिष्ठन् वनं सदयितानुज आविवेश यस्मिन् विरुध्य दशकन्धर आर्तिमाच्छत् ॥२३॥
प्राणादिकलेशः ॥२३॥

तस्मा अदादुदधिरूढभयाङ्गवेपो मार्गं सपद्यरिपुरं हरवद्विधक्षोः ।
दूरेसुहृन्मथितरोषसुशोषदृष्ट्या तातप्यमानमकरोरगनक्रचक्रः ॥२४॥
दूरस्था सुहृद् यस्य भगवतः स दूरेसुहृत् । सुशोषोग्निः । "अग्निः सुशोषः
कक्षघ्नस्तिमिरारिर्हिरण्यदः" इति ह्यभिधाने ॥२४॥

वक्षस्थलस्पर्शरुग्णमहेन्द्रवाहदन्तैर्विलम्बितककुब्जयरूढहासः ।
सद्योसुभिः सह विनेष्यति दारहर्तुर्विस्फूर्जितैर्धनुष उच्चरितैस्ससैन्यः ॥२५॥
विनेष्यति विनाशं एष्यति । दारहर्तुः भगवतः ।
धनुर्विस्फूर्जितैर्नष्टो रावणः पूर्वमेव तु । पुनः शरैः राममुक्तैः सानुबन्धो विनश्यति ॥ इति स्कान्दे
॥२५॥

भूमेः सुरेतरवरूथविमर्दितायाः क्लेशव्ययाय कलया सितकृष्णकेशः ।
जातः करिष्यति जनानुपलक्ष्यमार्गः कर्माणि चात्ममहिमोपनिबन्धनानि ॥२६॥
राम एको ह्यनन्तांशस्तत्र रामाभिधो हरिः । शुक्लकेशात्मकस्तिष्ठन् रमयामास वै जगत् ॥ इति ब्राह्मे
।
"विष्णोर्नान्येन कर्माणि परेषां तन्निबन्धनम्" इति मात्स्ये ॥२६॥

तोकेन जीवहरणं यदुलूपिकायास्त्रैमासिकस्य च पदा शकटोपवृत्तः ।
यद्विङ्गतोन्तरगतेन दिविस्पृशोर्वा उन्मूलनं त्वितरयार्जुनयोर्न भाव्यम् ॥२७॥
"सहस्रधनुषस्तूर्ध्वं द्युशब्देनापि भण्यते" इति तन्त्रमालायाम् । इतरथा विष्णुर्न चेत् ।
स्वमहिमनिबन्धनत्वेन न भाव्यम् ॥२७॥

तत्कर्म दिव्यमिव यन्निशि निःशयानं दावग्निनाशु विपिने परिदह्यमाने ।
उन्नेष्यति ब्रजमितोवसितान्तकालं नेत्रे पिधाय्य सबलोनधिगम्यवीर्यः ॥२९॥
दिव्यमिव स्तुत्यमिव । तदपेक्षया । अन्येषां स्तुत्यमेव यत् तस्य तच्च दिव्यमिव ॥२९॥

नन्दञ्च मोचयति भयाद्वरुणस्य पाशाद् गोपान् बिलेषु पिहितान् मयसूनुना च ।
जल्प्यावृतं निशि शयानमतिश्रमेण लोके विकुण्ठ उपधास्यति गोकुलं सः ॥३१॥
"अन्यथाज्ञानहेतुर्या वाक् सा जल्पिः प्रकीर्तिता' इति तन्त्रमालायाम् । "यत्तु सर्वात्मनाज्ञानं निशा
सा परिकीर्तिता' इति कौर्म ॥३१॥

क्रीडन् वने निशि निशाकररश्मिगौर्या रासोन्मुखः कलपदायतमूर्च्छितेन ।
उद्धीपितस्मररुजां व्रजसद्वधूनां हर्तुर्हरिष्यति शिरो धनदानुगस्य ॥३३॥
कलपदं च आयतं च । "सप्तस्वरसमाहारो मूर्च्छनेत्यभिधीयते' इति गान्धर्व ॥३३॥

ये च प्रलम्बखरदर्दुरकेश्यरिष्टमल्लेभकंस यवनाः कुजपौण्ड्रकाद्याः ।
अन्येपि शाल्वकपिबल्वलदन्तवक्रसप्तोशम्बरविदूरथरुक्मिमुख्याः ॥३४॥
ये वा मृधे समितिशािलन आतचापाः काम्बोजमत्स्यकुरुसृञ्जयकैकयाद्याः ।
यास्यन्त्यदर्शनमिता बलपार्थभीमव्याजाह्वयेन हरिणा निलयं तदीयम् ॥३५॥
विद्वेषिणोप्युदासीना भक्ता अपि न संशयः । हरेर्हि सदनं यान्ति व्यक्तं भक्तैस्तु गम्यते ॥
आरभ्य तम आमुक्तेः कृष्णस्य सदनं यतः । अव्यक्तहरिलोकत्वादन्येषामन्यलोकता ॥ इति
बृहत्संहितायाम् ।
रामभीमार्जुनादीनि विष्णोर्नामानि सर्वशः । रमणाभयवर्णाद्याः शब्दवृत्तेर्हि हेतवः ॥
हरिर्हि तत्र तत्रस्थो रमणादीन् करोत्यजः । अतस्तस्यैव नामानि व्याजादन्यगतानि तु ॥
व्यवहारप्रवृत्त्यर्थं दुष्टानां मोहनाय च ॥ इति स्कान्दे ॥३४-३५॥

कालेन मीलितदृशामवमृश्य नृणां तोकायुषां स्वनिगमो बत दूरपारः ।
आविर्हितस्त्वनुयुगं स हि सत्यवत्यां वेदद्रुमं विटपशो विभजिष्यति स्म ॥३६॥
तृतीये सप्तमे चैव षोडशे पञ्चविंशके । अष्टाविंशे युगे कृष्णः सत्यवत्यामजायत ॥
व्यासाचार्यस्तु पूर्वेषु चरमे स्वयमेव तु । विव्यास वेदांश्चक्रे च भारतं वेदसंमितम् ॥ इति च ॥३६॥

सर्गे तु योहमृषये नव ये प्रजेशाः स्थानेथ धर्ममखमन्वमरावनीशाः ।
अन्ते त्वधर्महरमन्युवशासुराद्या मायाविभूतय इमाः पुरुशक्तिभाजः ॥३९॥
हरीच्छया विभूतिर्या ब्रह्मादीनां सदा भवेत् । इच्छया वा बहुविधस्तेषु विष्णुः स्वयं स्थितः ॥
अतो मायाविभूतित्वं तेषां मत्स्यादिकाः स्वयम् ॥ इत्यध्यात्मे ॥३९॥

नान्तं विदम्यहममी मुनयः प्रजेशाः मायाबलस्य पुरुषस्य कुतोपरे ये ।
गायन् गुणान् दशशतानन आदिदेवः शेषोधुनापि समवस्यति नास्य पारम् ॥४१॥
विदुः नान्तम् । अनन्तत्वात् ॥४१॥

येषां स एव भगवान् दययेदनन्तः सर्वात्मनाश्रितपदो यदि निर्व्यलीकम् ।
ते वै विदन्त्यतितरन्ति च देवमायां येषां ममाहमिति धीः श्वसृगालभक्ष्ये ॥४२॥
देवमायां विदन्ति । संसारमतितरन्ति च ॥४२॥

ते वै विदन्त्यतितरन्ति च देवमायां स्त्रीशूद्रहूणशबरा अपि पापजीवाः ।
यद्यद्भुतक्रमपरायणशीलशिक्षास्तिर्यग् जना अपि किमु श्रुतधारणा ये ॥४६॥
तत्परायणास्तच्छीलास्तच्छिक्षाश्च ॥४६॥

शश्वत्प्रशान्तमभयं प्रतिबोधमात्रं शुद्धं समं सदसतः परमात्मतत्त्वम् ।
शब्दो न यत्र पुरुकारकवान् क्रियार्थो माया परैत्यभिमुखे च विलज्जमाना ॥४७॥
अव्यक्ताद्यनहंमानादत्मतत्त्वं हरिः स्मृतः । अशब्दश्चाप्रसिद्धत्वाच्छान्तः पूर्णसुखत्वतः ॥ इति ब्रह्मतर्कः
॥४७॥

स श्रेयसामपि विभुर्भगवान् यतोस्य भावस्वभावविहितस्य सतः प्रसिद्धः ।
देहे स्वधातुविगमे तु विशीर्यमाणे व्योमेव तत्र पुरुषो न विशीर्यतेजः ॥४९॥
भावस्वभावो भक्तिस्वभावः । तेन निर्मितस्य सत्पुरुषस्य प्रसिद्धः । "भावो भक्तिः प्रणामश्च
प्रावण्यमपि चादरः" इत्यभिधानात् ॥४९॥

सोयं तेभिहितस्तात भगवान् विश्वभावनः । समासेन हरेर्नान्यदन्यस्मात् सदसच्च यत् ॥५०॥
सत्तादिर्यत्स्वतो विष्णोस्तस्मादन्यः स सर्वतः । यत्सत्तादिरतोन्यस्य नान्यत्वं भेदिनोपि तु ॥ इति
ब्रह्माण्डे ॥५०॥

नृजन्मनि न तुष्येत किं फलं यमनश्चरे । कृष्णे यद्यपवर्गेशे भक्तिः स्यादनपायिनी ॥५३॥
किं स्याद् वर्णाश्रमाचारैः किं दानैः किं तपःश्रुतैः । सर्वाघघ्नोत्तमश्लोके न चेद् भक्तिरधोक्षजे ॥५४॥
आक्षिप्यते किमित्येतद्यतोल्पफलता भवेत् । वस्तुनो यस्य चाल्पत्वं पुंसो वा नेति चोच्यते ॥ इति
प्रकाशसंहितायाम् ॥५३-५४॥
॥ इति सप्तमोऽध्यायः ॥

अथ अष्टमोऽध्यायः

पुरुषावयवैर्लोकाः सपालाः पूर्वकल्पिताः । लोकैरमुष्यावयवाः सपालैरिति शुश्रुम ॥११॥
निजावयवैभ्यः सृष्टाः । बाह्यावयवा लोकैः कल्प्यन्ते ॥११॥

यस्मिन् कर्मसमवायो यथा येनोपगृह्यते । गुणानां गुणिनां चैव परिमाणं सुविस्तरम् ॥१४॥

जीवे कर्मसमवायः । परमेश्वरेण गृह्यते । गुणिनां महदादिजीवानां सामर्थ्यं परिमाणम् । "देवासुरेभ्यो मघवान्" इत्यादि ॥14॥

नृणां साधारणो धर्मः सविशेषाश्च यादृशः । श्रेणीनां राजर्षीणां च धर्मः कृच्छ्रेषु जीवताम् ॥18॥
श्रेणीनामङ्गरक्षकाणां युद्धेषूच्यते ॥18॥

तत्त्वानां परिसङ्ख्यानं लक्षणं हेतुलक्षणम् । पुरुषाराधनविधिर्योगस्याध्यात्मिकस्य च ॥19॥
हेतुलक्षणं ब्रह्मलक्षणम् ॥19॥

योगेश्वरैश्वर्यगतिं िलङ्गभङ्गं च योगिनाम् । वेदोपवेदधर्माणामितिहासपुराणयोः ॥20॥
योगतो िलङ्गभङ्गः पूर्वोक्तः । पानेन ते देवेत्यादि पश्चात् ॥20॥

यथात्मतन्त्रो भगवान् विक्रीडत्यात्ममायया । विसृज्य च यथा मायामुदास्ते साक्षिवद्विभुः ॥23॥
द्वेधा वात्ममायया तद्रूपा तद्वशेति । तद्वशया संसारयति । "स्वरूपया विमोचयत्युदास्ते तद्वशां
विमुक्तस्य इतरयैनं रमयत्येष आत्मैष आनन्दः" इति सौकरायणश्रुतिः ॥23॥

स उपामन्त्रितो राजा कथायामिति सत्पतेः । ब्रह्मरातो भृशं प्रीतो विष्णुरातेन संसदि ॥27॥
बालोपि स गुरुत्वेन मुनिभ्यो ब्रह्मणा यतः । दत्तोतो ब्रह्मरातेति नाम वैयासकेरभूत् ॥ इति पाद्मे
॥27॥

आह भागवतं नाम पुराणं ब्रह्मसम्मितम् । ब्रह्मणे भगवत्प्रोक्तं ब्रह्मकल्प उपागते ॥28॥
"यत्र ब्रह्मान्तरोत्पत्तिः ब्रह्मकल्पः स ईरितः" इति च ॥28॥
इति अष्टमोऽध्यायः ॥

अथ नवमोऽध्यायः

आत्ममायामृते राजन् परस्यानुभवात्मनः । न घटेतार्थसम्बन्धः स्वप्ने द्रष्टुरिवाञ्जसा ॥1॥
बहुरूप इवाभाति मायया बहुरूपया । रममाणो गुणेष्वस्या ममाहमिति मन्यते ॥2॥
परस्य अर्थव्यतिरिक्तस्य । यदधातुमतः इत्यस्य ह्युत्तरम् ।
अशरीरस्य जीवस्य शरीरोत्पत्तिकारणम् । ईश्वरेच्छा प्राथमिकी तां विना न हि किञ्चन ॥
द्वितीया प्रकृतिः प्रोक्ता तद्रूपा हि गुणास्त्रयः । तेषां सम्पातजो भावो ममाहमिति या मतिः ॥
देहात् परस्य देहित्वमहंभावमृते कुतः । यथा रजस्तमोभावैर्विना स्वप्नो न जायते ॥
निद्रा कामाद्यभावेन तद्वद्देहः क्व तान् विना । तस्मात् प्रकृत्यैव पुमान् मानुषादिविकारया ॥
मानुषादिरिवाभाति नित्यचैतन्यरूपवान् ॥1-2॥

यर्हि चायं महित्वे स्वे परस्मिन् कालमाययोः । रमते गतसम्मोहस्त्यक्तवोदास्ते तदोभयम् ॥३॥
यदा स्वरूपं जानाति कालप्रकृतिवर्जितम् । वासुदेवप्रसादेन तदा मुक्तो भवत्यसौ ॥ इति
भविष्यत्पुराणे ॥३॥

आत्मतत्त्वविशुद्ध्यर्थं यदाह भगवानृतम् । ब्रह्मणेदर्शयद्रूपमव्यलीकव्रतादतः ॥४॥
यतो भगवदुक्तं प्रमाणमतस्तदुक्तं पुराणं त्वत्प्रश्नानामुत्तरत्वेन वक्ष्ये ॥४॥

दिव्यं सहस्राब्दममोघदर्शनो जितानिलात्मा विजितोभयेन्द्रियः ।
अतप्यत स्माखिललोकतापनं तपस्तपीयांस्तपतां समाहितः ॥८॥
तपो ब्रह्म । "तपसोध्यजायत" इति श्रुतेः । अखिललोकप्रकाशनं तत् तदालोचयामास । तपतां
तपीयानित्यनेनात्युत्तमोत्तमत्वमुक्तं भवति ।
महान् महीयसामादि ब्रूयादत्युत्तमोत्तमम् । यत्राधिकं वदेत् किञ्चिज्ज्ञेयार्थस्तत्र चाधिकः ॥ इति
व्यासनिरुक्ते ।
"तपोरूपं परं ब्रह्म ब्रह्माचिन्तयदञ्जसा" इति षाड्गुण्ये ॥८॥

तस्मै स्वलोकं भगवान् सभाजितः सन्दर्शयामास परं न यत्पदम् ।
व्यपेतसङ्क्लेशविमोहसाध्वसं सन्दृष्टवद्भिर्विबुधैरभिष्टुतम् ॥९॥
यत् यतः । "यत्तदित्यादयः शब्दाः पञ्चम्यन्ताः प्रकीर्तिताः" इति च ॥९॥

न वर्तते यत्र रजस्तमस्तयोः सत्त्वं न मिश्रं न च कालविभ्रमः ।
न यत्र माया किमुतापरे हरेरनुव्रता यत्र सुरासुरार्चिताः ॥१०॥
मायातीतत्वात् ॥१०॥

श्रीर्यत्र रूपिण्युरुगायपादयोः करोति मानं बहुधा विभूतिभिः ।
प्रेङ्खश्रिता याः कुसुमाकरानुगैर्विगीयमाना प्रियकर्म गायती ।
ददर्श तत्राखिलसात्वतां पतिः श्रियं पतिं यज्ञपतिं जगत्पतिम् ॥१४॥
प्रेङ्खश्रिताः याः विभूतयः । "सत्त्वं तु शोभनत्वं स्यात् तद्युक्ताः सात्वता मताः" इत्यध्यात्मे ॥१४॥

सुनन्दनन्दप्रबलार्हणादिभिः स्वपार्षदमुख्यैः परिसेवितं विभुम् ।
भृत्यप्रसादाभिमुखं दृगासवैः प्रसन्नहासारुणलोचनाननम् ॥१५॥
मुक्तैः स्वपार्षदैः पूर्वैर्ब्रह्माद्यैश्चैव संयुतम् । ब्रह्मा ददर्श तपसा भगवन्तं हरिं प्रभुम् ॥ इति गारुडे
॥१५॥

किरीटिनं कुण्डिलनं चतुर्भुजं पीतांशुकं वक्षसि लक्षितं श्रिया ।

अध्यर्हणीयासनमास्थितं विभुं वृतं चतुःषोडशपञ्चशक्तिभिः ॥
युक्तं भगैः स्वैरितरत्र चाध्रुवैः स्व एव धामन् रममाणमीश्वरम् ॥16॥
इच्छाया मोचिकायाश्च अणिमायाश्च शक्तयः ।
प्रदिष्टा वासुदेवाद्या दामोदरपरास्तथा । अङ्गानि विमलाद्यास्तु प्रह्व्याद्यात्मादिका मताः ॥
एवं षोडशभिश्चैव पञ्चभिश्चैव हरिः स्वयम् । चतुर्भिश्च वृतो नित्यं तत्स्वरूपाश्च शक्तयः ॥ इति
भागवततन्त्रे ॥16॥

मनीषितानुभावोयं मम लोकावलोकनम् । यदुपश्रुत्य रहसि चकर्थ परमं तपः ॥22॥
मनीषितं तपः ॥22॥

प्रत्यादिष्टं मया तत्र त्वयि कर्मविमोहिते । तपो मे हृदयं साक्षादात्माहं तपसोनघ ॥23॥
सृजामि तपसैवेदं ग्रसामि तपसा पुनः । बिभर्मि तपसा विश्वं वीर्यं मे दुस्तरं तपः ॥24॥
कर्मविमोहिते इदंकार्यमित्यजानति । हृदयं प्रियम् । "प्रियं हृदयमुद्रितं कान्तमित्यभिधीयते"
इत्यभिधानात् ।
तपः प्रियं सदा विष्णोस्तपसैवाप्यते हरिः । स्वयं च तपसैवेदं बिभर्ति ज्ञानमेव हि ॥
तपःशब्दाभिधं प्रोक्तं ज्ञानरूपो हरिर्यतः । ज्ञानवीर्यो ज्ञानबलो ज्ञानानन्द इतीरितः ॥ इति
बृहत्संहितायाम् ॥23-24॥

ज्ञानं परमगुह्यं मे यद्विज्ञानसमन्वितम् । सरहस्यं तदङ्गं च गृहाण गदितं मया ॥31॥
येन येन यथा ज्ञात्वा नियतं मुक्तिराप्यते । तद्विज्ञानमिति प्रोक्तं ज्ञानं साधारणं स्मृतम् ॥ इति
वामने ॥31॥

अहमेवासमेवाग्रे नान्यद्यत् सदसत्परम् । पश्चादहं त्वमेतच्च योवशिष्येत सोऽस्म्यहम् ॥33॥
परं स्वतन्त्रं च ।
विष्णोरधीनं प्राक् सृष्टेस्तथैव च लयादनु । अस्य सत्त्वप्रवृत्त्यादि विशेषेणाधिगम्यते ॥
स्वातन्त्र्यं स्थितिकाले तु कथञ्चिद् बुद्धिमोहतः । प्रतीयमानमपि तु तस्मान्नैवेति गम्यताम् ॥
जनिष्येहं लयिष्येहमिति न ह्यभिसन्धितः । अतो जीवनमप्येतद्भवेदीशाभिसन्धितः ॥
अतः स्वरूपभेदेऽपि ह्यात्मैवेदमिति श्रुतिः । वदत्यस्येशतन्त्रत्वाद्यथाशक्तस्त्वसन्निति ॥
विद्यन्ते हि तदा जीवाः कालकर्मादिकं तथा । क्वान्यथा हि पुनः सृष्टिः पूर्वकर्मानुसारिणी ॥ इति
ब्रह्मतर्कः ।
त्वमेतच्च परं न भवति । स्वतन्त्रं न ॥33॥

ऋतेर्थं यत्प्रतीयेत न प्रतीयेत चात्मनि । तद्विद्यादात्मनो मायां यथाभासो यथा तमः ॥34॥

अर्थवदिव प्रतीयते । न च परमात्मन्यर्थवत् प्रतीयते । अर्थ प्रयोजनमृते । न हि जीवप्रकृतिभ्यामीश्वरस्यार्थः ।

मुख्यतो विष्णुशक्तिर्हि मायाशब्देन भण्यते । उपचारतस्तु प्रकृतिर्जीवश्चैव हि भण्यते ॥ इति च । यथाभासो जीवः ।

सर्वं परे स्थितमपि नैव तत्रेति भण्यते । यतो हरेर्न जीवेन जीवनं न हरौ ततः ॥

जीवः प्रकृतिरप्यत्र यतो नैव हि बन्धकृत् । कर्म चाफलदातृत्वात् कालश्चापरिणामनात् ॥

यथा छत्रधराद्यास्तु रथस्था अपि सर्वशः । रथिनो नैव भण्यन्त एवं हरिगता अपि ॥३४॥

यथा महान्ति भूतानि भूतेषूच्चावचेषु च । प्रविष्टान्यप्रविष्टानि तथा तेषु न तेष्वहम् ॥३५॥

यथा महान्ति भूतानि शरीरेषु बहिस्तथा । एवं हरिश्च भूतेषु बहिश्च व्याप्तिहेतुतः ॥

तस्मात् तत्स्थो न तत्स्थश्च प्रोच्यते हरिरीश्वरः ॥ इति च ॥३५॥

एतावदेव जिज्ञास्यं तत्त्वजिज्ञासुनात्मनः । अन्वयव्यतिरेकाभ्यां यत्स्यात् सर्वत्र सर्वदा ॥३६॥

अन्यभावाभावकाले देशे च तद्विद्यमानाशक्तिमदित्यन्वयव्यतिरेकः ॥३६॥

अन्तर्हितेन्द्रियार्थाय हरये विहिताञ्जलिः । सर्वभूतमयो विश्वं ससर्जदं स पूर्ववत् ॥३७॥

"सर्वस्यापि प्रधानत्वात् स सर्वमय ईर्यते" इति च ॥३७॥

मायां विविदिषुविष्णोर्मायेशस्य महामुनिः । महाभागवतो राजन् पितरं पर्यतोषयत् ॥४२॥

मायां माहात्म्यं विविदिषुः । अन्येषां माहात्म्यपतेः ।

मुख्यतो विष्णुमाहात्म्यं मायाशब्दोदितं भवेत् । प्रधानत्वाच्च मातृत्वान्मेयत्वं चैव तस्य हि ॥ इति च ॥४२॥

नारदः प्राह मुनये सरस्वत्यास्तटे नृप । ध्यायते ब्रह्म परमं व्यासायामिततेजसे ॥४५॥

हरिर्व्यासादिरूपेण सर्वज्ञोपि स्वयं प्रभुः । शृणोति नारदादिभ्यो मोहायैषां प्रसिद्धये ॥ इति पाद्मे

॥४५॥

यदुताहं त्वया पृष्ठो वैराजात् पुरुषादिदम् । यथासीत् तदुपाख्यास्ये प्रश्नानन्यांश्च कृत्स्नशः ॥४६॥

विराड् ब्रह्मा समुद्दिष्टस्तद्रतः परमो यतः । अतो वैराजमित्येनमाहुरीशत्वतो विराट् ॥ इति

बृहत्संहितायाम् ॥४६॥

॥ इति नवमोऽध्यायः ॥

अथ दशमोऽध्यायः

भूतमात्रेन्द्रियधियां जन्म सर्ग उदाहृतः । ब्रह्मणो गुणवैषम्याद्विसर्गः पौरुषः स्मृतः ॥३॥

महदाद्यण्डपर्यन्तं सर्गोण्डे ब्रह्मणस्तु यः । अनुसर्ग इति प्रोक्तः पौरुषश्चेति कथ्यते ॥
पञ्चभूतसमूहेन जातः पुरुष उच्यते । बहुत्वात् तत्र भूतानां तावत् त्वात्तत्त्वमेकजम् ॥ इति
व्योमसंहितायाम् ॥३॥

निरोधोस्यानुशयनमात्मनः सह शक्तिभिः । मुक्तिर्हित्वान्यथा रूपं स्वरूपेण व्यवस्थितिः ॥६॥
अनुप्रविश्य परमं जीवस्य शयनं तु यत् । सहैव शक्तिभिः स्वीयैरिच्छाद्यैरप्रकाशितैः ॥
सन्निरोधं इति प्रोक्तो विमुक्तिर्यत्र मोक्षिणाम् ॥ इति नारदीये ॥६॥

आभासश्च निरोधश्च यतस्तद्यत्रमीयते । स आश्रयः परं ब्रह्म परमात्मेति शब्द्यते ॥७॥
सृष्टिस्थित्यप्ययाभासा यद्वलाद्यत्र च स्थिताः । तद्ब्रह्म जगदाधारं वासुदेवेति तद्विदुः ॥ इति
भागवततन्त्रे ॥७॥

आध्यात्मिकोयं पुरुषः सोसावेवाधिदैविकः । यस्तत्रोभयविच्छेदः स स्मृतो ह्यधिभौतिकः ॥८॥
आधिभौतिकेन रूपेण हि चक्षुःप्रकाशयोः सम्यक्त्वपरिज्ञानम् ॥८॥

एतदेकतमाभावे यदा नोपलभामहे । त्रितयं तत्र यो वेद स आत्मा स्वाश्रयाश्रयः ॥९॥
सुप्तावपि यः सर्वं वेति जीवानां स परः । "स्वप्नेन शारीरमभिप्रहृत्यासुप्तः सुप्तानभिचाकशीति" इति
हि श्रुतिः । सुष्ट्वाश्रयाणामप्याश्रयः ॥९॥

पुरुषोण्डं विनिर्भिय यदासौ स विनिर्गतः । आत्मनोयनमन्विच्छन्नपोसाक्षीञ्छुचिः शुचीः ॥१०॥
तास्ववात्सीत् स्वसृष्टासु सहस्रपरिवत्सरान् । तेन नारायणो नाम यदापः पुरुषोद्भवाः ॥११॥
विनिर्गतः प्रकाशितः ।
अण्डं प्रविष्टो यो विष्णुः सोण्डं भित्त्वा प्रकाशितः । सोपोसृजत् ततो नारा नरोनाशात् परो यतः ॥
इति नारायणाध्यात्मे ॥१०-११॥

एको नानात्वमन्विच्छन् योगतल्पात् समुत्थितः । वीर्यं हिरण्मयं देवो मायया व्यसृजत् त्रिधा ॥१३॥
तत्तन्नियामकत्वेन बहुत्वं प्राप्नुमीश्वरः । अण्डं स्ववीर्यं तत्स्थः सन् कामादन्तस्त्रिधा व्यधात् ॥ इति
च ।

अन्तःस्थितहरेः कामादण्डे ब्रह्मतनोर्जनिः । तत्र देवाश्च सञ्जाताः पुनस्तत्त्वात्मकाः प्रभोः ॥ इति च
॥१३॥

उत्सिसृक्षोर्धातुमलं निरभिद्यत वै गुदम् । ततः पायुस्ततो मित्र उत्सर्ग उभयाश्रयः ॥२७॥
मलादिकं कदाचित् तु ब्रह्मा लोकाभिपत्तये । आत्मनो निर्ममे कामात् सर्वेषामभवत् ततः ॥
वशित्वात् तस्य दिव्यत्वादिच्छया भवति प्रभोः ॥ इति च ॥२७॥

एतद्भगवतो रूपं स्थूलं ते व्याहृतं मया । मह्यादिभिश्चावरणैरष्टभिर्बहिरावृतम् ॥३३॥
स्थूलं भगवतो रूपं ब्रह्मदेह उदाहृतः । तत्तन्त्रत्वाच्च सूक्ष्मं च शङ्खचक्रगदाधरम् ॥ इति चाध्यात्मे ॥३३॥

अतः परं सूक्ष्मतममव्यक्तं निर्विशेषणम् । अनादिमध्यनिधनं नित्यं वाङ्मनसोः परम् ॥३४॥
निर्विशेषणं निरतिशयम् । "अस्य काव्यस्य कवयो न समर्था विशेषणे" इतिवत् ॥३४॥

अमुनी भगवद्रूपे मया ते ह्यनुवर्णिते । उभे अपि न गृह्णन्ति मायासृष्टेविपश्चितः ॥३५॥
मायासृष्टे जगति ये अविपश्चितः ॥३५॥

स वाच्यवाचकतया भगवान् ब्रह्मरूपधृक् । नामरूपक्रिया धत्ते सकर्माकर्मकः परः ॥३६॥
नामैव वाचकत्वेन नामरूपक्रिया अपि । वाच्यत्वेन हरिर्देवो नियामयति चैकराट् ॥ इति च ।
"कर्तृत्वात् तु सकर्मासौ निष्फलत्वादकर्मकः" इति च ॥३६॥

प्रजापतीन् मनून् देवानृषीन् पितृगणान् पृथक् । सिद्धचारुगन्धर्वान् विद्याधासुरगुह्यकान् ॥३७॥
किन्नराप्सरसो नागान् सर्पान् किम्पुरुषानपि । मातृरक्षःपिशाचांश्च प्रेतभूतविनायकान् ॥३८॥
कूष्माण्डोन्मादवेतालान् यातुधानान् ग्रहानपि । खगान् मृगान् पशून् वृक्षान् गिरीन् नृप सरीसृपः ॥३९॥

विविधा चतुर्विधा येन्ये जलस्थलनभौकसः । कुशलाकुशलमिश्राणां कर्मणां गतयस्त्विमाः ॥४०॥
प्रजापत्यादीन् धत्ते ॥३७-४०॥

सत्त्वं रजस्तम इति तिस्रः सुरनृनारकाः । तत्राप्येकैकशो राजन् भिद्यन्ते गतयस्त्रिधा ॥४१॥
तामसास्तामसाः दैत्याः प्रधाना देवशत्रवः । तामसाराजसास्तेषामनुगास्तेषु सात्विकाः ॥
अनाख्यातासुराः प्रोक्ताः मानुषा दुष्टचारिणः । राजसास्तामसाश्चैव मध्या राजसराजसाः ॥
राजसाः सात्विकास्तत्र मानुषेषूत्तमा गणाः । देवा पृथगनाख्याताः स्मृताः सात्विकतामसाः ॥
अतात्विकास्तथाख्याताः स्मृता सात्विकराजसाः । सात्विकाः सात्विकास्तत्र तात्विकाः परिकीर्तिताः ॥

तेषां च सात्विकाः शेषगरुत्मद्रुद्रतत्स्त्रियः । ततोपि देवी ब्रह्माणी ब्रह्मा चैव ततः स्वयम् ॥४१॥

यदैवैकतमोन्याभ्यां स्वभाव उपहन्यते । तदैवेदं जगद्धाता भगवान् धर्मरूपधृक् ॥
पुष्पाति स्थापयन् विश्वं तिर्यङ्नरसुरात्मभिः ॥४२॥
सात्विकेषु त्रिषु यदा त्वेकस्य प्रतिबाधनम् । रजस्तमोभ्यां विष्णुर्हि तदा प्रादुर्भवत्यजः ॥
राजसांस्तामसान् हत्वा सात्विकान् वर्धयिष्यति ॥ इति स्कान्दे ॥४२॥

ततः कालाग्निरुद्रात्मा यत्सृष्टमिदमात्मनः । सन्नियच्छति तत्काले घनानीकमिवानिलः ॥४३॥
मत्स्यादिरूपी पोषयति नृसिंहो रुद्रसंस्थितः । विलापयेद् विरिञ्चस्थः सृजते विष्णुरव्ययः ॥ इति
वामने ॥४३॥

इत्थंभावेन कथितो भगवान् भगवत्तमः । नेत्थम्भावेन हि परं द्रष्टुमर्हन्ति सूरयः ॥४४॥
भगवत्तमः ना पुरुषः ॥४४॥

न चास्य जन्मकर्माणि परस्य न विधीयते । कर्तृत्वं प्रतिषेधार्थं माययारोपितं हि तत् ॥४५॥
जन्मकर्माणि विधीयत इति क्रियाविशेषणम् ।
प्रतिषेधाय बन्धस्य जीवानां परमेशितुः । स्वेच्छयैव तु कर्तृत्वं नित्यारूढं चिदात्मकम् ॥ इति
भविष्यत्पुराणे ।
रूपोपरिभावे इति धातुः । "सुभद्रां रथमारोप्य" इत्यादिवच्च । "स्वाभाविकी ज्ञानबलक्रिया च" इति
च ॥४५॥

अयं तु ब्रह्मणः कल्पः सविकल्पः उदाहृतः । विधिः साधारणो यत्र सर्गाः प्राकृतवैकृताः ॥४६॥
अन्यकल्पानां साधारणः । यत्रैव प्राकृतवैकृताः सर्वे सर्गाः । अन्यब्रह्मकल्पानां च साधारणः ॥४६॥
॥ इति दशमोऽध्यायः ॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये द्वितीयस्कन्धः ॥

तृतीयस्कन्धः ॥

अथ प्रथमोऽध्यायः

एवमेतत् पुरा पृष्ठो मैत्रेयो भगवान् किल । क्षत्रा वनं प्रविष्टेन त्यक्त्वा स्वगृहमूर्जितम् ॥१॥
यदा त्वयं मन्त्रकृद्वो भगवानखिलेश्वरः । कौरवेन्द्रपुरं हित्वा प्रविवेशात्मसात्कृतम् ॥२॥
युद्धकाले तु विदुरस्तीर्थयात्रां गतोऽपि सन् । प्राय आस्ते गजपुरे पाण्डवानां व्यपेक्षया ॥ इति स्कान्दे
॥१-२॥

यदा तु राजा स्वसुतानसाधून् पुष्पन्नधर्मेण विनष्टदृष्टिः ।

भातुर्यविष्टस्य सुतान् विबन्धून् प्रवेश्य लाक्षाभवने ददाह ॥६॥

यदा सभायां कुरुदेव देव्याः केशाभिमर्शं सुतकर्म गह्वम् ।

न वारयामास नृपः स्नुषायाः अस्मैर्हरन्त्याः कुचकुङ्कुमानि ॥७॥

यदा ददाह यदा केशाभिमर्शः प्राप्तः इति यदाशब्दो हेत्वर्थः । "यदा तदेति हेत्वर्थे कालार्थे चापि
भण्यते" इत्यभिधानम् ॥६-७॥

तत्राथ शुश्राव सुहृद्विनष्टिं वनं यथा वेणुजवह्निनाश्रयम् ।

संस्पर्धया दग्धमथानुशोचन् सरस्वतीं प्रत्यगियाय तूष्णीम् ॥21॥
सुहृद्विनष्टिं यदुकुलविनष्टिमेष्याम् ।
विदुरस्तु प्रभासस्थः शापं सङ्क्षेपतश्ृणोत् । यदूनां विस्तरात् पश्चादुद्गवाद्यमुनामनु ॥ इति स्कान्दे ।
भारतविरोधाच्चान्यथा ॥21॥

अन्यानि चेह द्विजदेवदेवैः कृतानि नानायतनानि विष्णोः ।
प्रत्यङ्कमुख्याङ्कितमन्दिराणि यद्दर्शनात् कृष्णमनुस्मरन्ति ॥23॥
प्रत्यङ्कमुख्यो विष्णुः । "ब्रह्मा प्रत्यङ्कवान् विष्णुः सम्यग्लक्षणवतमः" इति तन्त्रमालायाम् ॥23॥

क्वचित् पुराणौ पुुरुषौ स्वनाभ्यपद्मानुवृत्त्येह किलावतीर्णौ ।
आसात उर्च्याः कुशलं विधाय कृतक्षणौ कुशलं शूरगेहे ॥26॥
"पद्मो ब्रह्मा समुद्दिष्टः पद्मा श्रीरपि कथ्यते" इति ब्राह्मे ।
लोकानां सुखकर्तृत्वमपेक्ष्य कुशलं विभोः । पृच्छयते सततानन्दात् कथं तस्यैव पृच्छयते ॥ इति पाद्मे
॥26॥

क्वचित् कुरूणां परमः सुहृन्नो भामः स आस्ते सुखमङ्ग शौरिः ।
यो वै स्वसृणां पितृवद्ददाति वरान् वदान्यो वरतर्पणेन ॥27॥
वरतर्पणेन भर्तृतर्पणेन ॥27॥
क्वचित् सुखं सात्वत वृष्णिभोजदशार्हकाणामधिपः स आस्ते ।
यमभ्यषिञ्चच्छतपत्रनेत्रो नृपासनाधिं परिहृत्य दूरात् ॥29॥
"आधिर्मनोवरुथं च आत्मा स्वमिति चोच्यते" इत्यभिधानम् ॥29॥

किं वा कृतघेष्वघमत्यमर्षी भीमोहिवद्दीर्घतमं व्यमुञ्चन् ।
यस्याङ्घ्रिपातं रणभून् सेहे मार्गं गदायाश्चरतो विचित्रम् ॥37॥
अघं व्यमुञ्चत् । पुनरपराधबुद्धिं मुक्त्वास्ते ॥37॥

अजस्य जन्मोत्पथनाशनाय कर्माण्यकर्तुर्ग्रहणाय पुंसाम् ।
न त्वन्यथा कोर्हति देहयोगं परो गुणानामुत कर्मतन्त्रम् ॥44॥
"न देहयोगो हि जनिर्विष्णोर्व्यक्तिर्जनिः स्मृता" इत्याग्नेये । "हरिः कर्ताप्यकर्तेति फलाभावेन
भण्यते" इति च ॥44॥
॥ इति प्रथमोऽध्यायः ॥

अथ द्वितीयोऽध्यायः
यद्धर्मसूनुर्बत राजसूये निरीक्ष्य दृक्स्वस्त्ययनं त्रिलोकः ।

कात्स्न्येन चात्रोपगतं विधातुरर्वाक्सृतौ कौशलमित्यमन्यत ॥13॥

त्रिलोकस्याज्ञानं बत ।

आनन्दरूपं दृष्ट्वापि लोको भौतिकमेव तु । मन्यते विष्णुरूपं च अहो भ्रान्तिर्बहुस्थिता ॥ इति स्कान्दे ॥13॥

मन्येसुरान् भागवतांस्त्र्यधीशे संरम्भमार्गाभिनिविष्टचित्तान् ।

ये संयुगेचक्षत ताक्ष्यपुत्रस्यांसे सुनाभायुधमापतन्तम् ॥24॥

असुरा अपि ये विष्णुं शङ्खचक्रगदाधरम् । भक्तिपूर्वमवेक्षन्ते ज्ञेया भागवता इति ॥

विद्विषन्ति तु ये विष्णुमृषिपुत्रा अपि स्फुटम् । असुरास्तेपि विज्ञेया गच्छन्ति च सदातमः ॥

जीवद्वयसमायोगाद्विरण्यकमुखाः परे । भक्तिद्वेषयुताश्च स्युर्गतिस्तेषां यथा निजम् ॥

कंसपूतनिकायाश्च बान्धवाद्युता यतः । जीवद्वयसमायोगाद् गतिद्वयजिगीषवः ॥

सर्वथा भक्तितो मुक्तिर्द्वेषात् तम उदीरितम् । नियमस्त्वनयोर्नित्यं मोहायान्यवचो भवेत् ॥ इति ब्रह्मवैवर्ते ॥24॥

॥ इति द्वितीयोऽध्यायः ॥

अथ तृतीयोऽध्यायः

समाहृता भीष्मककन्यया ये श्रिया सवर्णेन जिहीर्षयैषाम् ।

गान्धर्ववृत्त्या मिषतां स्वभागं जह्ने पदं मूधिर्न दधत्सुपर्णः ॥3॥

भीष्मकन्याया अर्थे सवर्णेन सवर्णमात्रतया आहूताः । एषां श्रियो जिहीर्षयाह्वानबुद्धिर्भगवता कृता ।

"सुपर्णः सुपरानन्दात् काकुत्स्थो वाचि संस्थितः" इति पाद्मे ॥3॥

तास्वपत्यान्यजनयदात्मतुल्यानि सर्वतः । एकैकस्यां दश दश प्रकृतेर्विबुभूषया ॥9॥

"उत्तमैः सर्वतः साम्यं किञ्चित् साम्यमुदीर्यते" इत्याग्नेये ॥9॥

भगवानपि विश्वात्मा लोकवेदपथानुगः । कामान् सिषेवे द्वार्वत्यामसक्तः साङ्ख्यमास्थितः ॥19॥

"केवलं भगवज्ज्ञानं साङ्ख्यमित्यभिधीयते" इत्याग्नेये ॥19॥

तस्येत्थं रममाणस्य संवत्सरगणान् बहून् । गृहमेधेषु योगेषु विरागः समजायत ॥22॥

सर्वदापि विरक्तः सन् भासयीत विरागिवत् । कादाचित्कः कुतस्तस्य लोकशिक्षार्थमिष्यते ॥ इति पाद्मे ॥22॥

दैवाधीनेषु कामेषु दैवाधीनः स्वयं पुमान् । को विस्रम्भेत योगेन योगेश्वरमनुव्रतः ॥23॥

तेनापि विरागः प्रदर्शितः । अतः कोन्यो विस्रम्भं कुर्यात् ॥23॥

ततः कतिपयैर्मासैर्वृष्णिभोजान्धकादयः । ययुः प्रभासं संहृष्टा रथैर्देवविमोहिताः ॥25॥
तत्र स्नात्वा पितृन् देवान् ऋषींश्चैव तदम्भसा । तर्पयित्वाथ विप्रेभ्यो गावो बहुगुणा ददुः ॥26॥
हिरण्यं रजतं शय्यां वासांस्यजिनकम्बलान् । हयान् रथानिभान् कन्यां धरां वृत्तिकरीमपि ॥27॥
अन्नं चोरुरसं तेभ्यो दत्वा भगवदर्पणम् । गोविप्रार्थासवः शूराः प्रणेमुर्भुवि मूर्धभिः ॥28॥
एष्यच्च निश्चितं यत्तदतीतत्वेन भण्यते । चक्रवत् परिवृत्तेर्वा दुष्टानां मोहनाय वा ॥ इति नारदीये
॥25-28॥

॥ इति तृतीयोऽध्यायः ॥

अथ चतुर्थोऽध्यायः

भगवानात्ममायाया गतिं तामवलोक्य सः । सरस्वतीमुपस्पृश्य वृक्षमूलमुाविशत् ॥3॥
अहं चोक्तो भगवता प्रसन्नार्तिहरेण ह । बदरीं त्वं प्रयाहीति स्वकुलं सञ्जिहीर्षुणा ॥4॥
आत्ममायायाः आत्मसामर्थ्यस्य गतिं पूर्वमेवावलोक्य ।
ज्ञात्वा कतिपयैर्वर्षैः पूर्वमेव जनार्दनः । मौसलं ज्ञानसन्तत्या उद्धवं बदरीं नयत् ॥
स ज्ञानं तत्र विस्तीर्य पुनर्द्वारवतीं ययौ ॥3-4॥
पूर्वमेवोपदिष्टोपि हरिणा ज्ञानमुद्धवः । स्वर्गारोहणकाले तु पुनः पप्रच्छ केशवम् ॥
पुनः श्रुत्वा बदर्यां तु वर्षत्रयमुवास ह । ज्ञानं संस्थाप्य पश्चाच्च स्वेच्छया स्वर्गतः प्रभुः ॥ इति
गारुडे ॥5-9॥

निधनमुपगतेषु वृष्णिभोजेष्वधिरथयूथपयूथपेषु मुख्यः ।
स तु कथमवशिष्टः उद्धवो यद्दुरिरपि तत्त्यज आकृतिं त्र्यधीशः ॥28॥
आकृतिं पृथिवीम् । "शरीरमाकृतिर्देहः कुः पृथ्वी च मही तथा" इत्यभिधानम् ।
पृथिवीलोकसन्त्यागो देहत्यागो हरेः स्मृतः । चिदानन्दस्वरूपत्वादन्त्यन्नैवोपलभ्यते ॥
दर्शयेज्जनमोहाय सदृशीं मृतकाकृतिम् । नटवद्भगवान् विष्णुः परज्ञानाकृतिः सदा ॥ इति स्कान्दे ।
"राजन् परस्य तनुभृज्जननाप्ययेहां मायाविडम्बनमवैहि यथा नटस्य" इति च ॥28॥

नोद्धवोऽपि मन्मथो यद्गुणैर्निर्जितः प्रभुः । अतो मद्वत्पुनर्लोकं ग्राहयन्निह तिष्ठतु ॥31॥
उत्तमैरधिकत्वं वा साम्यं वा विजयोपि वा । उच्यतेपि तु नीचानां मोहार्थं वाप्युपेक्षया ॥
मूढदृष्ट्यनुसाराद्वा किञ्चित् साम्येन वा क्वचित् ॥ इति ब्रह्मतर्के ॥31॥
॥ इति चतुर्थोऽध्यायः ॥

अथ पञ्चमोऽध्यायः

परावरेषां भगवन् कृतानि श्रुतानि मे व्यासमुखादभीक्ष्णम् ।
न तृप्नुमः कर्णसुखावहानां तेषामृते कृष्णकथामृतौघात् ॥10॥

ऋते अवगमे । ऋ गताविति धातोः । तेषां तात्पर्यावगमे कृष्णकथामृतौघ एवासौ यतः ॥10॥

मुनिर्विवक्षुर्भगवद्गुणानां सखापि ते भारतमाह कृष्णः ।

यस्मिन्नृणां ग्राम्यसुखानुवादैर्मतिर्गृहिता न हरेः कथायाम् ॥12॥

यस्मिन् भारते अभ्यस्यमाने हरेः कथायां ग्राम्यसुखानुवादैर्मतिर्न गृहीता ।

भारतान्नाधिकं विष्णोर्महिमावाचकं क्वचित् । भारतान्न विरागाय भारतान्न विमुक्तये ॥ इति पाद्रे ॥12॥

सा श्रद्धधानस्य विवर्धमाना विरक्तिमन्यत्र करोति पुंसः ।

हरेः सदानुस्मृतिनिर्वृतस्य समस्तदुःखात्ययमाशु धत्ते ॥13॥

सा ग्राम्यसुखानुवादैर्न गृहीता हरेः कथायां विवर्धमाना मतिः ॥13॥

॥ इति पञ्चमोऽध्यायः ॥

अथ षष्ठोऽध्यायः

भगवानेक आसेदमग्र आत्मात्मनां विभुः । आत्मेच्छानुगतो ह्यात्मा नानाशक्त्युपलक्षितः ॥1॥

आत्मनां विभुर्जीवाधिपः ॥1॥

स वा एष तदा द्रष्टा नापश्यद्विश्वमेकराट् । मेनेसन्तमिवात्मानं सुप्तशक्तिरसुप्तहक् ॥2॥

परमात्मा यतो जीवं मेनेसन्तमशक्तिः । असन्नसावतो नित्यं सत्यज्ञानो यतो हरिः ॥ इत्याग्नेये ।

"शक्यत्वाच्छक्तयो भार्याः शक्तिः सामर्थ्यमुच्यते" इति ब्रह्मतर्कः ।

सुप्तिस्तु प्रकृतेः प्रोक्ता अतीव भगवद्रतिः । अनास्थान्यत्र च प्रोक्ता विष्णोश्चक्षुर्निमीलनम् ॥ इति व्योमसंहितायाम् ॥2॥

सोऽप्यंशगुणकालात्मा भगवद्दृष्टिगोचरः । आत्मानं व्यकरोदात्मा विश्वस्यास्य सिसृक्षया ॥6॥

अंशो जीवः ।

कालजीवगुणादीनामभिमानो चतुर्मुखः । सर्वजीवाभिमानित्वादंश इत्येव चोच्यते ॥ इति ब्राह्मे ॥6॥

कालमायांशयोगेन भगवद्दीक्षितं नभः । तामसानुसृतं स्पर्शं विकुर्वन्निर्ममेनिलम् ॥11॥

अनिलेनान्वितं ज्योतिर्विकुर्वत् परवीक्षितम् । आधत्ताम्भो रसमयं कालमायांशयोगतः ॥13॥

ज्योतिषाम्भोनुसंसृष्टं विकुर्वत् परवीक्षितम् । महीं गन्धगुणामाधात् कालमायांशयोगतः ॥14॥

कालमायांशयोगतः । कालात् परिणामात् । प्रकृतेर्हिरण्यगर्भाच्च ॥11-14॥

एते देवाः कला विष्णोः कालमायांशिलङ्घिनः । नानात्वात् स्वक्रियानीशाः प्रोचुः प्राञ्जलयो विभुम्

॥16॥

कालमायांशिलङ्गिनः तन्निमित्तशरीराः । हिरण्यगर्भस्यैव कालाभिमानि जीवाभिमानितीति द्विविधं रूपम् । "कालजीवाभिमानेन रूपद्वन्द्वी चतुर्मुखः" इति पादो ॥१६॥

ऋते यदस्मिन् भव ईश जीवस्तापत्रयेणाभिहता न शर्म ।
आत्मन् लभन्ते भगवंस्तवाङ्घ्रिच्छायांशविद्यामत आश्रयेम ॥१८॥
ब्रह्मविद्या हरेच्छाया तदंशो हि सुरेष्वपि । सर्वविद्याः श्रियः प्रोक्ताः प्रधानांशश्चतुर्मुखः ॥ इति ब्राह्मे ॥१८॥

मार्गन्ति यते मुखपद्मनीडैश्छन्दः सुपर्णैर्ऋषयो विविक्ते ।
यस्याघमर्षो द्युसरिद्धरायाः परं पदं तीर्थपदः प्रपन्नाः ॥१९॥
द्युसरितो धरायाश्च ॥१९॥

तथा परे चात्मसमाधियोगबलेन जित्वा प्रकृतिं बिलष्ठाम् ।
त्वामेव धीराः पुरुषं विशन्ति तेषां श्रमः स्यान्न तु सेवया ते ॥२५॥
"वायोश्च प्रकृतेर्विष्णोर्जयो भक्त्यैव नान्यथा" इति दत्तात्रेययोगे ॥२५॥

तत्ते वयं लोकसिसृक्षयाद्य त्वया विसृष्टास्त्रिभिरात्मभिर्ये ।
सर्वे वियुक्ताः स्वविहारतन्त्रं न शक्नुमस्तत्प्रतिकर्तवे ते ॥२६॥
त्रिभिरात्मभिः कालमायांशैः ॥२६॥

ततो वयं सत्प्रमुखा यदर्थं बभूविमात्मन् करवाम किं ते ।
त्वं नः स चक्षुः परिदेहि शक्ता देव क्रियार्थं यदनुग्रहेण ॥२९॥
सत्प्रमुखा महदादयः ॥२९॥
॥ इति षष्ठोऽध्यायः ॥

अथ सप्तमोऽध्यायः
इति तासां स्वशक्तीनामसतीनां समेत्य सः । प्रसुप्तलोकतन्त्राणां निशम्य गतिमीश्वरः ॥१॥
शक्यत्वाच्छक्तयो विष्णोर्महदाद्या तथा रमा । स्वरूपशक्तिः शक्तित्वान्मुख्यशक्तिर्हि सा यतः ॥ इति ब्रह्मतर्कः ।
समेत्यासतीनां असमेतानां प्रसुप्तलोकतन्त्राणां अनाविर्भूतलोकसृष्टिशक्तीनाम् ।
तनुतेनेन कार्यं यत्तन्त्रं साधनमुच्यते । कारणानां स्वशक्तिर्वा प्रधानं साधनं यतः ॥ इति ब्रह्मतर्कः ॥१॥

कालसंज्ञां यदा देवीं विभ्रच्छक्तिमुरुक्रमः । त्रयोविंशतितत्त्वानां गणं युगपदाविशत् ॥२॥

शब्दाद्या नभ आद्याश्च मनोयुक्तेन्द्रियाणि च । अहङ्कारो महान्श्चैव त्रयोविंशतिको गणः ॥
देवतेन्द्रिययोरैक्यान्न पृथग्गणनं तयोः । प्रकृतिस्तु चतुर्विंशो पञ्चविंशो हरिः स्वयम् ॥
यदा जडांशस्वीकारो जीवस्तत्पञ्चविंशकः । षड्विंशको महाविष्णुः श्रिया वा सप्तविंशकः ॥ इति
तत्त्वनिर्णये ।

त्रयोविंशतितत्त्वानि प्राविशद्रमया सह । कालाख्यया स्वयं विष्णुः शक्यत्वाच्छक्तिरूपया ॥2॥

सोनुप्रविष्टो भगवान् चेष्टारूपेण तं गणम् । भिन्नं संयोजयामास सुप्तं कर्म प्रबोधयन् ॥3॥
सर्वचेष्टकरूपेण स्वसामर्थ्येन केशवः । तानि भिन्नानि तत्त्वानि योजयामास चांशतः ॥ इति च ॥3॥

प्रबुद्धकर्मा दैवेन त्रयोविंशतिको गणः । प्रेरितोजनयत् स्वाभिर्मात्राभिरपि पूरुषम् ॥4॥
मात्राभिरंशैः "ईश्वरो दैवमुद्दिष्टं सर्वस्यापि प्रभुत्वतः" इति च ॥4॥

स वै विश्वसृजां गर्भो दैवकर्मात्मशक्तिमान् । विबभाजात्मनात्मानमेकधा दशधा त्रिधा ॥7॥
आत्मशक्तिः प्रकृतिः ॥7॥

एष ह्यशेषसत्त्वानामात्मांशः परमात्मनः । आद्योवतारो यत्रासौ भूतग्रामो विभाव्यते ॥8॥
पुरुषेणात्मभूतेनेति योण्डमसृजत् स एष इत्युक्तः ।
आद्योवतारो विष्णोस्तु पुरुषो नाम कीर्तितः । असृजत् स महत्तत्त्वं स एवाण्डं समाविशत् ॥8॥

साध्यात्मं साधिदैवं च साधिभूतमिति त्रिधा । विराट्प्राणो दशविध एकधा हृदयेन च ॥9॥
निभिण्णान्यथ चर्माणि लोकपालोनिलोविशत् । प्राणेनांशेन संस्पर्शं येनासौ प्रतिपद्यते ॥16॥
"स ब्रह्मणो हृदिस्थत्वाद् हृदयं चेति कीर्त्यते" इति च ।

प्राणादिपञ्चकं चैव तथा नागादिपञ्चकम् । सनागकूर्मकृकलदेवदत्तधनञ्जयाः ॥
एवं तु दशधा प्राण अध्यात्मादि त्रिधाखिलाः ॥ इति व्योमसंहितायाम् ।
प्राणः प्रथमजो यस्तु प्रधानो वायुरीरितः । त्वगात्माद्यास्तु तत्पुत्रा द्विधा भूतमुदाहृतम् ॥ इति
तत्त्वनिर्णये ॥9॥

आत्मानं चास्य निभिण्णं वाचस्पतिरथाविशत् । बुद्ध्या स्वांशेन येनासौ निश्चयं प्रतिपद्यते ॥24॥
अहं चास्यनिर्भिन्नमभिमानोविशत् पदम् । कर्त्रा स्वांशेन येनासौ कर्तव्यं प्रतिपद्यते ॥25॥
सत्त्वं चास्य विनिर्भिन्नं महान् धिष्यमुपाविशत् । चित्तेनांशेन येनासौ विज्ञानं प्रतिपद्यते ॥26॥
अहं सत्त्वमिति द्वेधा ब्रह्मनाड्या अवान्तरम् । कर्तृनामा ह्यहङ्कारस्त्वहंनाड्यां व्यवस्थितः ॥
सत्त्वनाड्यास्तथा चित्तमभिमानो हरस्तथा । अहंनाड्यां सत्त्वनाड्यां ब्रह्मा चैव व्यवस्थितः ॥
आत्मनाड्यां तथा बुद्धिस्तत्रस्थश्च बृहस्पतिः ॥ इति च ॥26॥

मुखतोवर्तत ब्रह्म पुरुषस्य कुरुद्वह । यत्रोन्मुखत्वाद्वर्णानां मुख्योभूद् ब्राह्मणो गुरुः ॥30॥
"ब्रह्माभिमानि तु भृगुरजनि ब्रह्मणो मुखात्" ॥30॥

बाहुभ्योवर्तत क्षत्रं क्षत्रियस्तदनुव्रतः । यो जातस्त्रायते वर्णान् पौरुषाः कण्टकक्षतात् ॥31॥
क्षत्राभिमानि तु मनुब्रह्मबाह्वोरजायत ॥31॥

विशोवर्तन्त तस्योर्वोलोकवृत्तिकरीर्विभोः । वैश्यस्तदुद्भवो वार्ता नृणां यस्समवर्तयत् ॥32॥
ऊर्वोर्विजभिमानि तु वास्तुः ॥32॥

पद्भ्यां भगवतो जज्ञे शुश्रूषाकर्मसिद्धये । तस्यां जातः पुरा शूद्रो यद्वृत्त्या तुष्यते हरिः ॥33॥
..... पादात् कृतिस्तथा ॥
एते पूर्वं हरेर्जाता ब्रह्मणस्तदनन्तरम् । एवं रुद्राच्च वायोश्च तदन्तस्थहरेर्जनिः ॥ इति षाड्गुण्ये ॥33॥

एतत् क्षतर्भगवतो दैवकर्मात्मरूपिणः । कः श्रद्धध्यादुदाहर्तुं योगमायाबलोदयम् ॥35॥
अधिकत्वाद्देवशब्दो दैवतेष्वधिको यतः । दैवं हरिः कर्ममूलं कृतिरित्येव भण्यते ॥
व्यासत्वादात्मशब्दश्च श्रीपतित्वाच्च माधवः ॥ इति च ॥35॥

अतो भगवतो माया मायिनामपि मोहिनी । यत्स्वयं चात्मवर्त्मात्मा न वेद किमुतापरे ॥39॥
यतोप्राप्य निवर्तन्ते वाचश्च मनसा सह । अहं चान्य इमे देवास्तस्मै भगवते नमः ॥40॥
आत्मा न वेद ब्रह्मा । अहं रुद्रः ।
गुणपूर्तेरात्मशब्दो ब्रह्माहीनत्वतो हरः । अहंशब्दस्तथाप्येतौ न जानीतो हरिं परम् ॥ इति ब्राह्मे ।
भगवतो मायां भगवतो महिमानम् । "माया तु महिमा प्रोक्ता प्राचुर्यं तु मयङ्मयतः" इति पाद्मे ।
आत्मवर्त्मा परमात्मगतिः ॥ 39-40॥
॥ इति सप्तमोऽध्यायः ॥

अथ अष्टमोऽध्यायः

क्रीडायामुद्यतोर्हस्य कामं चिक्रीडिषान्यतः । स्वतस्तृप्तस्य तु कथं निर्वृत्तस्य सदात्मनः ॥3॥
क्रीडायाः मुत् । अर्हस्यापूर्णसुखस्य । अन्यतः अरतितः ॥3॥

देशतः कालतो योसाववस्थातः स्वतोन्यतः । अविलुप्तावबोधात्मा संयुज्येताजया कथम् ॥5॥
भगवानेष एवैकः सर्वक्षेत्रेष्ववस्थितः । अमुष्य दुर्भगत्वं वा क्लेशो वा कर्मभिः कुतः ॥6॥
दुर्भगक्लेशशरीरस्थत्वात् तस्यापि भाव्यम् । न च तद्युज्यते ॥6॥

सेयं भगवतो माया न्याय्यं येन विरुद्ध्यते । ईश्वरस्य विमुक्तस्य कार्पण्यमुत बन्धनम् ॥९॥
सेयं भगवतो माया । अयं हि भगवन्महिमा । तस्य कार्पण्यं बन्धनादि न युज्यत इति यदुक्तं
तन्न्याय्यमेव । दुर्भगादिशरीरस्थस्यापि तद्वेषास्पर्श एव तन्महिमेत्यर्थः ।
कथं देहपरो देवो न िलप्येत हि बन्धनैः । कथं न दुःखी स भवेद्दुःखी चेदीश्वरः कुतः ॥
महिमा परमस्यैव यद्देहस्थो न बाध्यते । यददुःखी स ईशानो मायेति महिमोच्यते ॥
प्रधानं मय इत्याहुः प्राधान्यान्मयता भवेत् । अतो मायामयं प्राहुर्महामायमनामयम् ॥ इति
भाल्लवेयश्रुतिः ।
अलुसबोधरूपत्वान्नासौ प्राकृतदेहवान् । न च सृष्ट्यादिकं भ्रान्तिभ्ररान्तिवादा हि दानवाः ॥
अतो भ्रान्त्यादिसम्बन्धो नास्य क्वचन युज्यते ॥९॥

यथार्थेन विनामुष्य पुंसः आत्मविपर्ययः । प्रतीयत उपद्रष्टुः स्वशरीरच्छेदनादिकः ॥१०॥
यथा जले चन्द्रमसः कम्पादिस्तत्कृतौ गुणः । दृश्यते सन्नपि द्रष्टुरात्मनोनात्मनो गुणः ॥११॥
स वै निवृत्तिधर्मेण वासुदेवानुकम्पया । भगवद्भक्तियोगेन तिरोधत्ते शनैरिह ॥१२॥
भ्रान्त्या जीवस्य संसार ईशज्ञानाद्विलीयते । भ्रान्तिर्देहाद्यभिमतिरीशज्ञानाद् विनश्यति ॥ इति ब्रह्माण्डे
॥१०-१२॥

यदेन्द्रियोपरामार्थो दृष्टात्मनि परे हरौ । विलीयन्ते तदा क्लेशाः संसृप्तस्येव कृत्स्नशः ॥१३॥
इन्द्रियोपशमाख्यः पुरुषार्थो मुक्तिः ॥१३॥

सञ्छिन्नः संशयो मह्यं तव सूक्तासिना विभो । उभयत्रापि भगवन् मनो मे सम्प्रधावति ॥१५॥
साधु तद्व्याहृतं विद्वन्नात्ममायायनं हरेः । आभासत्यपार्थं निर्मूलं विश्वमूलं न यद्वहिः ॥१६॥
यश्च मूढतमो लोके यश्च बुद्धेः परं गतः । तावुभौ सुखमेधेते क्लिश्यत्यन्तरितो जनः ॥१७॥
अर्थाभावं विनिश्चित्य प्रतीतस्याप्यनात्मनः । तां चापि युष्मच्चरणसेवयाहं पराणुदे ॥१८॥
स्वरूपसामर्थ्याश्रयम् । यद्व्याहृतम् । अपार्थं निर्मूलं च देहसम्बन्धित्वाद्याभाति । विश्वमूलं च ब्रह्म
यन्मम ज्ञानाद्वहिर्न भवति । तस्मादुभयत्र धावति । तस्मादन्तरितोस्मि । तथापि तां प्रतीतिं पराणुदे
।

आत्मनस्तु गुणाभावं वदतो न त्वसत्यता । अपृष्टदनार्थं च गुणायैव भवत्यपि ॥ इति व्यासस्मृतेः
विद्यमानमप्यनुभवमन्यथा वदति विदुरः ।
द्रोणद्रौणिकृपाः पार्थाः भीष्मो विदुरसञ्जयौ । ये चान्ये तत्र देवांशाः सम्यक्तत्वापरोक्षिणः ॥ इति
स्कान्दे ॥१५-१८॥

सृष्ट्वाग्रे महदादीनि सविकाराण्यनुक्रमात् । तेभ्यो विराजमुद्धृत्य तमनुप्राविशद्विभुः ॥२१॥
यमाहुराद्यं पुरुषं सहस्राङ्घ्र्यूरुबाहुकम् । यत्र विश्व इमे लोकाः सविकासं समासते ॥

यस्मिन् दशविधः प्राणः सेन्द्रियार्थेन्द्रियस्त्रिवृत् ॥२२॥

विराजं ब्रह्माणम् । "ब्रह्माणं प्राविशद् विष्णुः सहस्राक्षः सहस्रपात्' इति ब्राह्मे ।

अनुप्रविश्य ब्रह्माणं प्राणं दशविधं तथा । इन्द्रियाणीन्द्रियार्थाश्च वर्णाश्चैवासृजद्धरिः ॥ इति गारुडे ॥२१॥

वर्णाश्रमविभागांश्च रूपशीलस्वभावतः । ऋषीणां जन्म कर्माणि वेदस्य च विकर्षणाम् ॥

यज्ञस्य च वितानानि योगस्य च पथः प्रभो ॥२९॥

विकर्षणं विभागः ॥२९॥

॥ इति अष्टमोऽध्यायः ॥

अथ नवमोऽध्यायः

स्वमेव धिष्ण्यं बहुमानयन्तं यं वासुदेवाभिधमामनन्ति ।

प्रत्यकर्धृताक्षाम्बुजकोशमीषदुन्मीलयन्तं विबुधोदयाय ॥४॥

"आधार आश्रयो धिष्ण्यं निधानं चाभिधीयते' इत्यभिधीयते ॥४॥

तस्यात्मसूक्ष्माभिनिविष्टदृष्टेरन्तर्गतोर्थो रजसा तनीयान् ।

गुणेन कालानुगतेन विद्धः शुष्यंस्तदाभिद्यत नाभिदेशात् ॥१३॥

"उदकं वायुना शुष्कं भिन्नं पद्ममभूद्धरेः' इति पाद्मे ॥१३॥

स पद्मकोशः सहस्रोदतिष्ठत् कालेन कर्मप्रतिबोधितेन ।

स्वरोचिषा तत्सिललं विशालं विद्योतयन्नर्क इवात्मयोनिः ॥१४॥

आत्मा विष्णुरस्य योनिः ॥१४॥

तल्लोकपद्मं स उ एव विष्णुः प्रावीविशत्सर्वगुणावभासम् ।

तस्मिन् स्वयं वेदमयो विधाता स्वयम्भुवं यं स्म वदन्ति सोभूत् ॥१५॥

"पद्मसंस्थाद्धरेस्तत्र ब्रह्माजनि चतुर्मुखः' इति च । सर्वगुणावभासं पृथिव्यात्मकम् । पृथिव्यां हि शब्दादयः सर्ववभासन्ते । "तस्यासनविधानार्थं पृथिवी पद्ममुच्यते' इति च मोक्षधर्मेषु ।

"प्रधानवाचकस्त्वेकश्चानन्यः केवलं स्वयम्' इति ब्राह्मे ॥१५॥

क एष योसावहमब्ज पृष्ठ एतत्कुतो वाब्जमनन्यदप्सु ।

अस्ति ह्यधस्तादिह किञ्चनैतदधिष्ठितं यत्र सतानुभाव्यम् ॥१८॥

सता ब्रह्मणा । "स ब्रह्माचिन्तयत् कुतो नु पद्मं ब्रह्मणः स्यादिति' इति मैत्रायणश्रुतिः ॥१८॥

पुंसां स्वकामाय विविक्तमार्गेरभ्यर्चतां कामदुघाङ्घ्रिपद्मम् ।

प्रदर्शयन्तं कृपया नखेन्दुमयूखभिन्नाङ्गुलिचारुपत्रम् ॥26॥
भिन्नमन्येभ्यो विलक्षणम् ॥26॥

परार्च्यकेयूरमणिप्रवेकपर्यस्तदोर्दण्डसहस्रशाखम् ।
अव्यक्तमूलं भुवनाङ्घ्रिपेन्द्रमहीन्द्रभोगैरधिवीतवल्कम् ॥29॥
"तस्मादव्यक्तमुत्पन्नं त्रिगुणं द्विजसत्तम" इति मोक्षधर्म ॥26॥

निवीतमाम्नायमधुव्रताश्रयस्वकीर्तिमय्या वनमालया हरिम् ।
सूर्येन्दुवाय्वग्न्यगमत्त्रिधामभिः परिक्रमत्प्राधनिकैर्दुरासदम् ॥31॥
सूर्येन्दुवाय्वग्न्यादिभिस्त्रिधाम्नो विष्णोरगच्छद्भिः प्राधनिकैः ।
मुक्तवाय्वादिभिर्विष्णुं वृतं ब्रह्मा ददर्श ह । तदन्याभावतो नान्यदतस्तत्स्रष्टुमैच्छत ॥ इति ब्रह्माण्डे ॥31॥
॥ इति नवमोध्यायः ॥

अथ दशमोध्यायः

ज्ञातोसि मेघ सुचिरान्ननु देहभाजां न ज्ञायते भगवतो गतिरित्यवयम् ।
नान्यत् त्वदस्ति भगवन्नपि तत्त्व शुद्धं मायागुणव्यतिकराद्यदुरुर्विभासि ॥1॥
स्वतो नास्ति तदधीनविद्यमानमप्यशुद्धम् । यच्च स्वनानात्वं तदपि स्थानभेदादसदेव भाति ।
एकोपि स्थाननानात्वान्नानेव हरिरीयते । सर्वान्तर्यामिणस्तस्य न भेदो विद्यते क्वचित् ॥ इति
ब्रह्मवैवर्ते ॥1॥

रूपं यदेतदवबोधरसोदयेन शश्वन्निवृत्ततमसः सदनुग्रहाय ।
आदौ गृहीतमवतारशतैकबीजं यन्नाभिपद्मभवनादहमाविरासम् ॥2॥
नातः परं परम यद्भवतः स्वरूपमानन्दमात्रमविकारमविद्धवर्चः ।
पश्यामि विश्वसृजमेकमविश्वमाद्यं भूतेन्द्रियात्मकमदस्त उपाश्रितोस्मि ॥3॥
यन्नाभिपद्मभवनादहमाविरासम् । यच्चेदं भगवत्स्वरूपमानन्दमात्रं पश्यामि । यच्चाश्रितोस्मि अतः
परं नास्ति । अतो न ज्ञायत इति अवयमत्युत्तमापेक्षया । अनादिगृहीतमेव नेदानीं गृह्यते ।
यत्तद्विव्यं हरे रूपं क्षीरसागरमध्यगम् । सज्ज्ञानानन्दैकमात्रं च न ततः परमं क्वचित् ॥
अनादिनित्यादव्यक्तात् तस्माज्जज्ञे चतुर्मुखः ॥ इत्यध्यात्मे ।
भूतेन्द्रियाणामात्मकम् । "यच्चाप्नोति" इत्यादेः ॥2-3॥

ये तु त्वदीयचरणाम्बुजकोशगन्धं जिघ्रन्ति कर्णविवरैः श्रुतिवातनीतम् ।
भक्त्या गृहीतचरणः परया च तेषां नापैषि नाथ हृदयाम्बुरुहात् स्वपुंसाम् ॥5॥

हृदि व्यक्तं तु यद्रूपं हरेर्गन्धः स उच्यते । गन्धगन्धवतोर्यस्मान्न भेदः क्वचनेष्यते ॥ इति ब्रह्मतर्कः ॥५॥

यावत्पृथक्त्वमिदमात्मन इन्द्रियार्थं मायाबलं भगवतो जन ईश पश्येत् ।
तावच्च संसृतिरसौ प्रतिसङ्क्रमेत व्यर्थापि दुःखनिवहं वहती क्रियार्था ॥९॥
मायाबलं भगवदिच्छाबलम् ।

ज्ञेयत्वं दुर्घटस्यापि घटनाधिकशक्तिता । अभेद ईश्वरेणापि सृष्ट्यादावन्तरङ्गता ॥
उच्येत यस्याः सा माया हरेरिच्छाथवा बलम् । भगवतन्त्रता यस्यास्तद्भार्यात्वं सुरुपता ॥
उच्येत माया सा तु श्रीदोषयुक्ता जडा स्मृता । परिणामिना च यस्यास्तु दोषाश्वेतनता तथा ॥
शैवली नाम सा माया जगद्वन्धात्मिका सदा ॥ इति ब्रह्मतर्कः ।

ध्याये मंस्ये तथा पश्ये शृणोमीति विभक्तता । जीवस्य तु हरेरिच्छाबलादिन्द्रियभुक्तयः ॥ इति
षाड्गुण्ये ।

इन्द्रियाणां भोगार्थम् । व्यर्थापि यज्ञादिक्रियार्था ॥९॥

अध्याहृतार्थकरणा निशि निःशयाना नानामनोरथधियः क्षणभङ्गनिद्राः ।

दैवाद्वतार्थरचना ऋषयोपि देव युष्मत्प्रसङ्गविमुखा इह संसरन्ति ॥१०॥

अर्थैरध्याहतानि करणानि येषाम् । "अज्ञानं तु निशा प्रोक्ता दिवा ज्ञानमुदीर्यते" इति स्कान्दे ॥१०॥

त्वद्भावयोगपरिभावितहृत्सरोजा ये सच्छ्रुतेक्षितपथा ननु नाथ पुंसाम् ।

यद्यद्विया त उरुगाय विभावयन्ति तत्तद्वपुः प्रणयसे तदनुग्रहाय ॥११॥

तत्तद्वपुस्तेषां प्रणयसे । "यादृशो भावितस्त्वीशस्तादृशो जीव आभवेत्" इति तन्त्रसारे । "तं यथा
यथोपासते तदेव भवति" इति च ॥११॥

नातिप्रसीदसि तथोपचितोपचारैराराधितः सुरगणैर्हृदि बद्धकामैः ।

यः सर्वभूतदययासदलभ्ययैको नानाजनेष्ववहितः सुहृदन्तरात्मा ॥

सर्वभूतदयया सुरगणैर्हृदाराधितस्त्वं बद्धकामैर्जनैरुपचितोपचारैर्नातिप्रसीदसि ।

आराधितो यो ब्रह्माद्यैर्भक्तिज्ञानदयादिभिः । किं तस्य कामुकजनैः कृतया परिचर्यया ॥ इति
सत्यसंहितायाम् ॥

शश्वत्स्वरूपमहसैव निपीतभेदमोहाय बोधधिषणाय नमः परस्मै ।

विश्वोदयस्थितिलयेषु निमित्तलीलारामाय ते नम इदं चकृमेश्वराय ॥१४॥

ईशस्यापूर्णताज्ञानं विष्णोरन्यस्य चेशता । भेदस्तस्यावतारेषु जीवस्येशत्वमेव च ॥

तथा जीवत्वमीशस्य जडाभेदस्तयोरपि । भेदमोह इति प्रोक्तः स सदा न हरौ क्वचित् ॥

अन्येषां तत्प्रसादेन शनैर्याति सतामपि ॥ इति स्कान्दे ॥१४॥

यस्यावतारगुणकर्मविडम्बनानि नामानि येसुविगमे विवशा गृणन्ति ।
ते नैकजन्मशमलं सहसैव हित्वा संयान्त्यपावृतमृतं तमजं प्रपद्ये ॥१५॥
भक्तिविवशः ।
ये भक्त्या विवशा विष्णोर्नाममात्रैकजल्पकाः । तेपि मुक्तिं व्रजन्त्याशु किमु तद्ध्यायिनः सदा ॥
इति व्योमसंहितायाम् ॥१५॥

यो वा अहं च गिरिशश्च विभुः स्वयं च स्थित्युद्भवप्रलयहेतव आत्ममूलाः ।
भूत्वा त्रिपाद्वृध एक उरुप्ररोहस्तस्मै नमो भगवते भुवनद्रुमाय ॥१६॥
ब्रह्मादिभावो विष्णोस्तु तन्नियामकतया भवेत् । मत्स्यादिता स्वभावस्तु नान्यथा क्वचिदिष्यते ॥
इति वामने ।
"अनन्तासनवैकुण्ठक्षीराब्धिस्थो हरिस्त्रिपात्" इति च ॥१६॥

लोको विकर्मनिरतः कुशले प्रमत्तः कर्मण्ययं त्वदुदिते भवदर्चने स्वे ।
यस्तावदस्य बलवानिह जीविताशां सद्यश्छिनत्यनिमिषाय नमोस्तु तस्मै ॥१७॥
नित्यज्ञानदृशा नित्यं लवकालमपीश्वरः । पश्येत् तात्कालिकं चैव तस्मादनिमिषो हरिः ॥
कालस्यानिमिषत्वं च लवादेर्नित्यवीक्षणात् ॥ इति तन्त्रसारे ॥१७॥

तिर्यङ्मनुष्यविबुधादिषु जीवयोनिष्व्वात्मैच्छयात्मकृतसेतुपरीप्सया यः ।
रेमेनिरस्तरतिरप्युपलब्धकाष्ठस्तस्मै नमो भगवते पुरुषोत्तमाय ॥१९॥
अनिरस्तरतिर्नित्यरतिः ॥१९॥

सोयं समस्तजगतां सुहृदेक आत्मा सत्त्वेन यन्मृडयसे भगवान् भगेन ।
तेनैव मे दृशमनुस्पृशताद्यथाहं स्रक्ष्यामि पूर्ववदिदं प्रणतप्रियोसौ ॥२२॥
स्वसामर्थ्यात् स्वकर्माणि रमया सह केशवः । कुरुते स्वयमेवैष कानिचित् पुरुषोत्तमः ॥ इति नारदीये
॥२२॥

एष प्रसन्न वरदो रमयात्मशक्त्या यद्यत् करिष्यति गृहीतगुणावतारः ।
तस्मिन् स्वविक्रम इदं सृजतोपि चेतो युञ्जीत कर्मशमलं च यथा विजह्याम् ॥२३॥
आत्मशब्दस्य मुख्यार्थो विष्णुरेकः सनातनः । सन्दोहदेहमनसो बुद्धिजीवाः स्वयं तथा ॥
ब्रह्माप्यमुख्या क्रमश उत्कर्षो ह्यात्मता भवेत् ॥ इति प्रकाशसंहितायाम् ॥२३॥

मा वेदगर्भं गास्तन्द्रीं सर्गं उद्यममावह । तन्मया चोदितं ह्यग्रे यन्मां प्रार्थयते भवान् ॥२९॥

प्रार्थनमपि मत्प्रेरणमेव ॥29॥

भूयश्च तप आतिष्ठ विद्यां चैव मदाश्रयाम् । ताभ्यामन्तर्हृदि ब्रह्मन् लोकान् द्रक्ष्यस्यपावृतान् ॥30॥
"तप आलोचनं प्रोक्तं विद्या निष्ठा प्रकीर्तिता" इति कपिलसंहितायाम् ॥30॥

तत आत्मनि योगेन भक्तियुक्तः समाहितः । द्रष्टासि मां ततं ब्रह्मन् मयि लोकांस्त्वमात्मनि ॥31॥
देहे देहे हरिस्तस्मिंल्लोकाः सर्वे प्रतिष्ठिताः । अङ्गुष्ठमात्रेपि परे परशक्तिर्यतो विभुः ॥ इति च ।
आत्मनि स्थिते मयि ॥31॥

यदा रहितमात्मानं भूतेन्द्रियगुणाशयैः । स्वरूपेण मयोपेतं पश्यन् स्वाराज्यमृच्छति ॥33॥
स्वरूपेण मयोपेतं हृदिस्थं जीवरूपं हि परमेश्वरसहितं भवति ।
त्यक्त्वा देहाद्यात्मभावं जीवरूपे हृदि स्थिते । दृष्ट्वात्मभावं तं चापि हरिपादाब्जसंस्थितम् ॥
यदा पश्यत्यापरोक्ष्यात् तदा मुक्तिं व्रजत्यसौ ॥ इति दत्तात्रेययोगे ॥33॥

ज्ञातोहं भवता त्वद्य दुर्विज्ञोपि देहिनाम् । यन्मां त्वं मन्यसे युक्तं भूतेन्द्रियगुणात्मभिः ॥36॥
भूतेन्द्रियमनोबुद्धिर्त्रिगुणादिषु सर्वशः । युक्तं नियामकतया पश्यञ्जानाति केशवम् ॥ इति च ॥36॥

प्रीतोहमस्तु भद्रं ते लोकानां विजयेच्छया । यदस्तौषीदुणमयं निर्गुणं मानुवर्णयन् ॥39॥
सार्वज्ञादिगुणैर्युक्तं सत्त्वादिगुणवर्जितम् । यो जानाति हरिं तस्य प्रीतो भवति केशवः ॥ इति
व्योमसंहितायाम् ॥

य एतेन पुमान्नित्यं स्तुत्या स्तोत्रेण मां भजेत् । तस्याहं सम्प्रसीदेयं सर्वकामवशेश्वरः ॥40॥
आधिकारिकदेवानामधिकाराभिकामनम् । भवति प्रीतये विष्णोर्भक्त्यादेरपि यत्सदा ॥ इति च
॥40॥

पूर्तेन तपसा यज्ञैर्दानैर्योगैः समाधिना । राज्यं निःश्रेयसं पुंसां मत्प्रीतिस्तत्त्वविन्मतम् ॥41॥
निःश्रेयसं राज्यम् । मोक्षेपि रञ्जनीया मत्प्रीतिरेव । "मुक्तस्यापि हरेः प्रीतिः सर्वतोप्यनुरज्यते" इति
वामने ॥41॥

अहमात्मात्मनां धातः प्रेष्ठः सन् प्रेयसामपि । अतो मयि रतिं कुर्याद्देहादिर्यत्कृते प्रियः ॥42॥
सर्वतोपि प्रियो ह्यात्मा तस्यापि प्रियतां हरिः । आपादयति यत्तस्मात् स्वात्मनोपि प्रियो हरिः ॥ इति
ब्रह्मवैवर्ते ॥42॥

॥ इति दशमोऽध्यायः ॥

अथ एकादशोऽध्यायः

विरिञ्चोपि तथा चक्रे दिव्यं वर्षशतं तपः । आत्मन्यात्मानमावेश्य यथाह भगवानजः ॥४॥
आत्मनि परमेश्वरे मन आवेश्य ॥४॥

एतावान् जीवलोकस्य संस्थाभेदः समासतः । धर्मस्य ह्यनिमित्तस्य विपाकः परमेष्ठिनः ॥९॥
अनिमित्तस्य ब्रह्मार्पणबुद्ध्या कृतस्य । "अ इति ब्रह्म" इति श्रुतेः ॥९॥

यदात्थ बहुरूपस्य हरेरद्भुतकर्मणः । कालाख्यं लक्षणं ब्रह्मन् यथा वर्णय नः प्रभो ॥१०॥
"लक्षणं लक्ष्यमात्मा च स्वरूपमिति कथ्यते" इत्यभिधानम् ॥१०॥

गुणव्यतिकराकारो निर्विशेषाप्रतिष्ठितः । पुरुषस्तदुपादानमात्मानं लीलयासृजत् ॥११॥
गुणव्यतिकरमाकरोति तद्द्रष्टा । अप्रतिष्ठितोन्यत्र । "स भगवः कस्मिन् प्रतिष्ठित इति स्वे महिम्नि" इति श्रुतिः । तदुपादानम् । गुणव्यतिकरोपादानकर्तारम् ॥११॥

विश्वं वै ब्रह्म तन्मात्रं संस्थितं विष्णुमायया । ईश्वरेण परिच्छिन्नं कालेनाव्यक्तमूर्तिना ॥१२॥
सृष्ट्याद्यर्थत्वेन तस्य पुरुषस्य । ब्रह्मविष्णुरीश्वर इति त्रीणि रूपाण्यात्मना सृष्टानि । ब्रह्म निर्मातृकम् । मायया सामर्थ्येन । तत्र यत्संहर्तु ईश्वराख्यं रूपं तत्कालाख्यम् । कल छेदन इति धातोः । "अथ त्रयी वाव प्रकृतिः सत्त्वं रजस्तम इति तां नारायणः पर्यपश्यदनन्यप्रतिष्ठः तं वा एतमाहुः पुरुष इति पूर्णो ह्येष भवति स त्रेधा बभूवैषां गुणानामुपादानाय विष्णुर्वाव सत्त्वस्य रजसो ब्रह्मेशानो नाम तमस स आविवेश । ब्रह्मा ब्रह्माणं नाम चतुर्मुखं ईश ईशानं नाम पञ्चमुखं यो वा ईश ईशानमाविवेश तं वा एनं काल इत्याचक्षते काल इत्याचक्षते" इति सौकरायणश्रुतिः ॥१२॥

यथेदानीं तथा चाग्रे पश्चादप्येतदीदृशम् । सर्गो नवविधस्तस्य प्राकृतो वैकृतश्च यः ॥१३॥
सृष्टिश्च प्रलयश्चैव संसारो मुक्तिरेव च । देवऋषिप्रभृतयो लोका भूरादयस्तथा ॥
अनाद्यनन्तकालीनाः सर्वदैकप्रकारतः । जगत्प्रवाहः सत्त्वोयं नैव मिथ्या कदाचन ॥
ये त्वेतदन्यथा ब्रूयुः सर्वहन्तार एव ते । देवैर्ब्रह्मादिभिः शप्ता ऋषिभिर्मानुषादिभिः ॥
सेतिहासैस्तथा वेदैः सर्वे यान्त्यधरं तमः । सर्वब्रह्मत्ववेत्तारो जीवब्रह्मत्ववेदिनः ॥
अन्यसाम्यविदो विष्णोर्विष्णुद्वेष्टार एव च । सर्वे यान्ति तमो घोरं न चैषामुत्थितिः क्वचित् ॥ इति स्कान्दे ॥१३॥

कालद्रव्यगुणैरस्य त्रिविधः प्रतिसङ्क्रमः । आद्यस्तु महतः सर्गो गुणवैषम्यमात्मनः ॥१४॥
तामसस्य पदार्थस्य सत्त्वं हि लयकारणम् । सात्त्विकस्य तमश्चैव तयोरपि रजः क्वचित् ॥
गुणतोयं लयः प्रोक्तो द्रव्यस्तु विरोधिना । कालतः कालसङ्ख्याको लयः सर्वस्य वस्तुनः ॥ इति ब्रह्मतर्कः ।

तमसो रजस्तु द्विगुणं रजसः सत्त्वमेव च । परिमाणत एव स्युस्त्रयः प्रकृतिजा गुणाः ॥

तत्र सत्त्वं केवलं स्याद् रजस्यापि शताधिकम् । सत्त्वं रजःशतांशं तु तमस्तत्र प्रकीर्तितम् ॥
तमस्यपि तथा सत्त्वं तमसस्तु दशोत्तरम् । तद्वशांशेन तु रजो मूलजं यद्रजस्तु तत् ॥
विलये दशांशतः सत्त्व एकांशेन तमस्यपि । मिश्रितं भवति ह्येतां साम्यावस्थां विदुर्बुधाः ॥
यदा तु तद्रजः सर्वं तमसा सह सङ्गतम् । तदा त्वाहुर्महत्तत्त्वं तच्चतुर्भागसम्भवम् ॥
तत्र त्रिभागो रजस एकांशस्तमसस्तथा । तदाहुर्ब्रह्मणो रूपं गुणवैषम्यनामकम् ॥
तदेव केवलं सत्त्वमितरापेक्षया भवेत् । श्रीमूलसत्त्वं विज्ञेया भूमूलं रज उच्यते ॥
मूलं तमस्तथा दुर्गा महालक्ष्मीस्त्रिमूलिका । गुणेभ्यो गुणमूलाच्च योतीतः स जनार्दनः ॥१४॥

द्वितीयस्त्वहमस्तत्र द्रव्यज्ञानक्रियादयः । भूतसर्गस्तृतीयस्तु तन्मात्रद्रव्यशक्तिमान् ॥१५॥
यद्रजो मूलरजसि मूले तमसि यद्रजः । तमश्च मूले तमसि महत्तत्त्वं तदात्मकम् ॥
दशांशास्तत्र सत्त्वं स्युरेकांशो रज एव च । तद्वशांशं तमो ज्ञेयमहङ्कारस्तदात्मकः ॥
स रुद्रस्तामसो ज्ञेयो विरिञ्चापेक्षयैव तु । इतरापेक्षया सत्त्वं सत्त्वाद्यास्तद्वदस्य च ॥
तत्तमोशात् सात्त्विकांशो मन आद्या प्रकीर्तिताः । रजसोऽंशस्त्विन्द्रियाणि तमसोऽंशश्च खादयः ॥ इत्यादि
तत्त्वविवेके ॥१५॥

चतुर्थं ऐन्द्रियः सर्गो यस्तु ज्ञानक्रियात्मकः । वैकारिको देवसर्गः पञ्चमो यन्मयं मनः ॥१६॥
भूतानि द्रव्यशक्तीनि भूतेषु द्रवणं यतः । तथा तन्मात्रशक्तीनि शब्दाद्यात्मकता यतः ॥
क्रियाशक्तीनि वागायानीन्द्रियाणीतराणि तु । ज्ञानशक्तीनि मनसा देवाश्च ज्ञानशक्तयः ॥
एतेषां मूलभूतत्वादहङ्कारस्त्रिशक्तिमान् । मानुषापेक्षया देवाः सात्त्विकाः परिकीर्तिताः ॥
तत्रापि सात्त्विकाः प्रोक्तास्तात्त्विका यास्तु देवताः । तत्रापि सात्त्विको रुद्रस्तत्रापि तु चतुर्मुखः ॥
अविकारौ ब्रह्मरुद्रौ देहभेदादिसम्भवे । विकारवन्त इन्द्राद्यास्तस्माद् वैकारिका मताः ॥
त एवेन्द्रियरूपेण यतस्त्वतिविकारिणः । ज्ञानमात्रगुणोद्विक्तास्तस्मात् तैजसनामकाः ॥
अविकारित्वयोग्यत्वं निवृत्तं हीन्द्रियेषु तु । वैकारिकत्वनामापि ततस्तेषां न विद्यते ॥
यथा विप्रकुले मूर्खो मूर्ख इत्यभिधीयते । विद्यायोग्यत्वतः शूद्रो न मूर्खो मूर्ख एव सन् ॥
तामसानि हि भूतानि किञ्चिद् व्यवहितत्वतः । ज्ञानस्य सुष्ठु जत्वेपि पूर्णज्ञानो हरिः स्वयम् ॥ इति
च ॥१६॥

षष्ठस्तु तमसः सर्गो यस्त्वबुद्धिकृतः प्रभोः । षडिमे प्राकृताः सर्गाः वैकृतानपि मे शृणु ॥१७॥
अबुद्धिपूर्वमिव तु ब्रह्मणो हरिबुद्धितः । तमो मोहो महामोहस्तामिस्रो ह्यन्धसञ्जितः ॥
अविद्या पञ्चपर्वेषां प्रादुर्भूता महात्मनः । तामसानां तु भूतानां सहस्रं सत्त्वभागिनाम् ॥
शतांशरजसामेकतमसां सर्ववेदिनाम् । केवलस्तामसो योऽंशः साविद्या पञ्चपर्विका ॥
जातातिकृष्णा तद्देहाद्वैत्यरक्षःपिशाचकाः ॥१७॥

रजोभावो भगवतो लीलेयं हरिमेधसः । सप्तमो मुख्यसर्गस्तु षड्विधस्तस्थुषां च यः ॥18॥
 वनस्पत्योषधिलता त्वक्सारा वीरुधो द्रुमाः । उत्स्रोतसस्तमःप्राया अन्तःस्पर्शा विशोषिणः ॥19॥
 तिरश्चामष्टमः सर्गः सोष्टविंशद्विधो मतः । अविदो भूरितमसो घ्राणज्ञा हृदिवेदिनः ॥20॥
 गौरजो महिषः कृष्णः सूकरो गवयो रुरुः । द्विशफाः पशवश्चेमे अविरुष्टश्च सत्तम ॥21॥
 खरोश्चोश्चतरो गौरः शरभश्चमरी तथा । एते चैकशफाः क्षतः शृणु पञ्चनखान् पशून् ॥22॥
 श्वा सृगालो वृको व्याघ्रो मार्जारः शशशल्यकौ । सिंहः कपिर्गजः कूर्मो गोधा च मकरादयः ॥23॥
 कङ्कगृध्रबकश्येनभासवल्लूरबर्हिणः । हंससारसचक्राह्वकाकोलूकादयः खगाः ॥24॥
 अर्वाक् स्रोतस्तु नवमः क्षतरेकविधो नृणाम् । रजोधिकाः कर्मपरा दुःखे च सुखमानिनः ॥25॥
 यद्रजो भौतिकं तेन मानुषाणां सदा जनिः । तमोगूढेन रजसा त्वितरस्थास्नुचारिणाम् ॥
 भौतिकेन तु सत्त्वेन गूढं ब्रह्मण आण्डजम् । रूपं तत्रापि तु तमः शतांशेन प्रकीर्तितम् ॥
 तज्जो रुद्रस्ततस्त्वेवमिन्द्रादीनां पुनर्जनिः । गूहितं भूतरजसा तत्सत्त्वं मानुषा सदा ॥
 देवा एवंगुणास्त्वेते सर्वं व्याप्य व्यवस्थिताः । गुणातीतं च यद्रूपं ब्रह्मादीनां सुखात्मकम् ॥
 चिद्रूपं तच्च सत्त्वस्यैवोत्कर्षो यत्र विद्यते । तच्चोत्कृष्टं तमो यत्र हीनं तत्र स्वभावतः ॥
 उपगूहने तु नैवास्ति विशेषो नित्यचिन्मये । प्रकृतेर्गुणरूपाया मूलिकायाश्च न क्वचित् ॥
 विशेषः परमे तत्त्वे वासुदेवे कुतः पुनः ॥ इति च ॥
 अव्यक्ताद्याः पृथिव्यन्ताः सर्वाः प्रकृतयः स्मृताः । तदुपादानकः सर्गः प्राकृतः परिपठ्यते ॥
 अण्डं तु विकृतं ज्ञेयं तज्जो वैकृत उच्यते ॥
 पञ्चपर्वा त्वविद्या तु भूतेभ्यो हरिणा पुरा । उद्धृत्य ब्रह्मणि क्षिप्ता सा पुनस्तेन निःसृता ॥
 तत्स्रष्टृत्वज्ञापनाय तस्मात् सा प्राकृता मता ॥ इति च ॥
 एते गुणा हरेः सम्यक्स्वातन्त्र्यविषयाः सदा । स्वतन्त्राः प्रकृतेश्चापि ब्रह्मणोन्येषु तु क्रमात् ॥
 देवेष्वेव तदन्येषु परतन्त्रा हि ते मताः ॥ इति च ।
 स्थास्नुभिर्नियमान्मुख्या स्थितेर्गतिरवाप्यते । प्रायः परोपकर्तृत्वात् ते मुख्यस्रोतसः स्मृताः ॥
 नाधो नोर्ध्वं तिरश्चां तु पुनस्तत्रैव यज्जनिः । यज्ञोपयोगं च सतामुपकारं विनापि च ॥
 तिर्यक्स्रोतस इत्येव प्रोच्यन्ते ज्ञानिभिस्ततः ॥
 प्रायोधोगमनं यस्मात् प्रयत्नेन विना भवेत् । अर्वाक्स्रोतस इत्येव मानुषाः परिकीर्तिताः ॥
 नियमादूर्ध्वगन्तारो देवा मोक्षैकभागिनः । ऊर्ध्वस्रोतस इत्येव तस्मात् ते परिकीर्तिताः ॥ इति ब्राह्मे ।
 तिरश्चां स्थावराणां च बुद्धिपूर्वप्रवृत्तिनाम् । असुराणां रक्षसां च पिशाचानां तथैव च ॥
 अर्वाक्स्रोतस्त्वमुद्दिष्टं नियमादसुरादिनाम् ॥ इति च ॥
 मुख्यस्रोतस इत्यस्यार्थ उत्स्रोतस इति ।
 ऊर्ध्व इत्येव यस्तूच्चतम एवाभिधीयते । ऊर्ध्वस्रोतस एतस्माद्देवा एव न तत्परे ॥
 उच्छब्द उच्चमात्रेपि तस्मात् स्थास्नुषु भण्यते ॥ इति च ।

तिरश्चीनाः स्थावराश्च अन्तःस्पर्शा इतीरिताः । यतः प्रत्यक्षानुमाभ्यां हृद्गज्ञानं न शास्त्रतः ॥ इति पाद्रे ।

यदप्रयत्नाद्दृढयङ्गमं तदेव जानन्ति नो शास्त्रयुक्तिभ्यामित्यर्थः ॥

अष्टाविंशद्विशेषेण यज्ञेषूपकृतं यतः । तिरश्चां तावदेतस्माद् गण्यते शास्त्रवेदिभिः ॥

गौरजो महिषो कृष्णः सूकरो गवयो रुरुः । अव्युष्टौ च खराश्चौ च तथैवाश्वतरोपरः ॥

गौरश्च शरभश्चैव चमरी शवसृगालकौ । वृको व्याघ्रश्च मार्जारो हरिश्च शशशल्यकौ ॥

कपिर्गजश्च गोधाद्या जलजाः पक्षिणस्तथा ॥ इति ब्रह्माण्डे ॥

कूर्मो जलजत्वेनाष्टाविंशत्स्वन्तर्भूतोपि पञ्चनखत्वप्रदर्शनार्थं पृथगुक्तः ।

तत्तदाकारसंयुक्तान् सृज्यान् स्रष्टारमेव च । यः सदा संस्मरेद्योगी न स भूयोभिजायते ॥

इति स्कान्दवचनात् प्रसिद्धानामपि द्विशफादीनां स्मरणविधानार्थं तदुक्तिः ।

उच्यते सुप्रसिद्धं च स्मरणार्थं च कुत्रचित् । अप्रसिद्धज्ञापनार्थं द्विधा शास्त्रवचः स्मृतम् ॥ इति षाड्गुण्ये ।

"वल्लूरो नृत्तपक्षी च सललूकश्च कथ्यते" इत्यभिधाने ॥

अष्टाविंशत्प्रधानास्तु तिरश्चां यास्तु जातयः । यो यस्य सदृशस्त्वन्यः स तत्रान्तर्गतो भवेत् ॥

जलजान्तर्गताः सर्पाः कीटाद्या याश्च जातयः । तेषां जलप्रधानत्वाच्छरीरस्य तु सर्वशः ॥ इति सत्यसंहितायाम् ॥

रजोनिष्ठास्तमोनिष्ठा द्वेधार्वाक्स्रोतसः स्मृताः । असुराद्यास्तमोनिष्ठा मानुषास्तु रजोधिकाः ॥ इति व्योमसंहितायाम् ।

दुःखे च सुखमानिनोसुराः ।

"सर्वार्थान् विपरीतांश्च बुद्धिः सा पार्थ तामसी" इति वचनात् । "सुखे सुखैकभावास्तु देवा नैवं तु दानवाः" इति षाड्गुण्ये ॥२५॥

वैकृतास्त्रय एवैते देवसर्गश्च सत्तम । वैकारिकस्तु यः प्रोक्तः कौमारस्तूभयात्मकः ॥२६॥

कुमारन्तीति कौमारो देवानामण्डजोद्भवः । वैकारिकाणां जननात् प्राकृतो वैकृतश्च सः ॥

वैकारिकेष्वेवान्येषामीषद्भोगित्वहेतुतः । उभयात्मत्वेनैवैते प्रोच्यन्तेष्टगणा अपि ॥ इति च ॥

देवसर्गश्चेति चकारार्थः उभयात्मक इति वैकारिकस्तु देवसर्गः प्राकृतत्वेनोक्तः ॥२६॥

देवसर्गश्चाष्टविधो विबुधाः पितरोसुराः । गन्धर्वाप्सरसः सिद्धा यक्षरक्षांसि चारणाः ॥२७॥

भूतप्रेतपिशाचाश्च विद्याधाः किन्नरादयः । दशैते विदुराख्याताः सर्गास्ते विश्वसृक्कृताः ॥२८॥

प्रोक्ता अष्टविधा देवा विबुधाः सर्व एव तु । पितॄणां शतमेवात्र असुरास्त्रिंशदेव च ॥

गन्धर्वाप्सरसां चैव द्विशतं परिकीर्तितम् । सप्ततिर्यक्षरक्षस्सु त्रिंशच्चारणजातिषु ॥

शतं सिद्धास्तथान्यासु सप्ततिः सर्वजातिषु । ऊर्ध्वस्रोतस इत्येव अन्येर्वाक्स्रोतसः स्मृताः ॥

वैकारिकेषु देवेषु एते वै मुख्यभोगिनः । अभोगिनस्तदन्ये च देवा एते ततः स्मृताः ॥
सर्वज्ञास्ते सहाराध्या भक्तास्तेष्वन्तरेव च । नृत्तगानादिकर्तारो वाहनादिकृतस्तथा ॥
सिद्धसिद्धेतिवक्तारश्चाराश्वेषां क्वचित् क्वचित् । सेनाकार इति ह्येतैर्भेदैरष्टविधा मताः ॥
अन्ये तु ये च सर्वज्ञा विबुधास्ते प्रकीर्तिताः । तथान्ये कर्मभिस्तैस्तैरष्टभेदान्तरं गताः ॥ इति
तत्त्वविवेके ।
यदि देवादयो दोषाज्जायेरन् मानुषादिषु । तथापि देवा विज्ञेया असुराद्यास्तथा ध्रुवम् ॥ इति च
॥२७-२८॥

अतः परं प्रवक्ष्यामि वंशान्मन्वन्तराणि च । एवं रजःप्लुतः स्रष्टा कल्पादिष्वात्मभूर्हरिः ॥
सृजत्यमोघसङ्कल्प आत्मैवात्मानमात्मना ॥२९॥
गुणाप्लुतो हरिर्नित्यं गुणानां मध्यगो यतः । अनहंवेदनात् तस्य गुणासंस्पर्श एव च ॥ इति च ।
सृष्ट्वा देवादिदेहान् स आत्मानं बहुधाकरोत् । तन्नियन्तृतयात्मानं प्रकृतिं देहभेदतः ॥ इति
नारदीये ।
कर्ता च करणं चैव कर्म चैव स्वयं हरिः । आत्मनो बहुधाभावे प्रकृतेस्तु स्वतन्त्रता ॥ इत्याग्नेये
॥२९॥
॥ इति एकादशोऽध्यायः ॥

अथ द्वादशोऽध्यायः

चरमस्तु विशेषाणामनेकांशयुतः सदा । परमाणुः स विज्ञेयो नृणामैक्यभ्रमो यतः ॥१॥
कालपरिमाणं दर्शयितुं द्रव्यपरिमाणं दृष्टान्तत्वेन दर्शयति ।
मनुष्या देवलोकेऽपि विशेषेणैव दर्शने । अंशांशित्वविशेषं तु यस्य द्रष्टुं न शक्नुयुः ॥
चरमो विशेष इति तं मुनयो ब्रूयुरञ्जसा । परमाणुः स विज्ञेयः कणादाद्याः निरंशिनम् ॥
अनन्तांशयुतत्वेऽपि यं ब्रूयुर्भरान्तिदर्शनात् । ततोऽपि परमाणुत्वं तदंशानां तु यद्यपि ॥
अनन्तत्वाद् विवेकार्थमस्योक्ता परमाणुता ॥ इति तत्त्वविवेके ॥
अनेकांशैरा समन्ताद्युतः ॥१॥

सत एव पदार्थस्य स्वरूपावस्थितस्य यत् । कैवल्यं परममहानविशेषो निरन्तरः ॥२॥
कालतो देशतो गुणतश्च परममहत्त्वं सतः परब्रह्मण एव । सच्छब्दोन्यत्राप्युपचारतो भवतीत्यतः
पदार्थस्येति । सत्पदस्य यो मुख्याभिधेयस्तस्य ।
मुख्याभिधेयस्त्वर्थः स्याद् वाच्यमन्यच्च भण्यते । अमुख्ये स्वर्थशब्दस्तु नोचोपरिहितो भवेत् ॥ इति
ब्रह्मतर्के ।

"यद्वेव समः प्लुषिणा" इत्यादिनान्यत्र स्थितस्य तत्परिमाणत्वमप्यस्तीत्यतः स्वरूपावस्थितस्येति ।
जगदावरकस्य स्वरूपस्य ततः किञ्चिन्महत्त्वमित्यतः कैवल्यमिति । तत्रापि बहुविधानि तस्य

रूपाणि सन्तीत्यविशेष इति । सर्वगते प्रादेशमात्रमपि विद्यत इत्यतो निरन्तर इति । परब्रह्मणो यः केवलो भावः । अण्डायन्तःप्रविष्टं तदावरकं तस्यैव परमपुरुषादिरूपान्तरं तदेकदेशं प्रादेशत्वादिविशेषं च विना यत्सर्वगतं रूपं तदेव परममहान् ।

कालकोटिविहीनत्वं कालानन्त्यं विदुर्बुधाः । देशकोटिविहीनत्वं देशानन्त्यं तथैव च ॥
गुणानामप्रमेयत्वं वस्त्वानन्त्यं विदो विदुः । आनन्त्यं त्रिविधं नित्यं हरेर्नान्यस्य कस्यचित् ॥
तस्य सर्वस्वरूपेष्वप्यानन्त्यं तु विलक्षणम् । तथापि देशतस्तस्य परिच्छेदोपि विद्यते ॥
परिच्छेदस्तथा व्याप्तिरेकरूपेपि युज्यते । तस्याचिन्त्याद्भुतैश्वर्याद् व्यवहारार्थमेव च ॥
गुणतः कालतश्चैव परिच्छेदो न कुत्रचित् । व्याप्तत्वं देशतोप्यस्ति सर्वरूपेषु यद्यपि ॥
न च भेदः क्वचित् तेषामणुमात्रोपि विद्यते । तथापि विद्यतेणुत्वं यस्मादैश्वर्ययोगतः ॥
तस्माद् बुद्ध्यवतारार्थमव्याप्तत्वं च भण्यते । यतस्तस्य व्यापकं रूपं परं नारायणाभिधम् ॥
शून्यं ब्रह्मेति तत्प्राहुर्द्वितीयं स्रष्टु यततः । परमः पुरुषो नाम मितं तद्देशतो विभोः ॥
तृतीयं वासुदेवाख्यं जगदावरकं मितम् । देशतो जगदाविष्टं तुरीयं विष्णुनामकम् ॥ इति ब्रह्मतर्कः ।
सर्वगतस्यापि ब्रह्मरूपस्य कालादिरूपया प्रकृत्या समव्याप्तावपि दार्ष्टान्तिकान्तर्भावात् तदन्यस्मिन्
अनवस्थानाच्च स्वरूपावस्थितस्येत्युक्तम् ।
देव्यां कालादिरूपिण्यां स्थितं ब्रह्मापि सर्वगम् । उच्यतेनन्यगं यस्मादात्मवत् सा हरेर्विभोः ॥
महदादिगतं यत्तु तदन्यगतमुच्यते ॥ इति ब्रह्मतर्कः ॥२॥

एवं कालोप्यनुमितः सौक्ष्मे स्थौल्ये च सत्तम । संस्थानभुक्त्यां भगवानव्यक्तो व्यक्तभुग्विभुः ॥३॥
स कालः परमाणुर्वै यो भुङ्क्ते परमाणुताम् । सतोविशेषभुग्यस्तु स कालः परमो महान् ॥४॥
अनुमितः शास्त्रलोकानुसारेण ज्ञातः । "अनुमेति द्वयं प्राहुर्यथाज्ञानं तु िलङ्गजम्" इत्यभिधानम् ।
यावन्तं देवलोकस्थो मानुषस्त्ववधारयेत् । महाप्राज्ञो देवजूकः स कालः परमाणुकः ॥
सर्गाद्यैरनवच्छिन्नस्तदनन्तर इत्यपि । तथैव परमाणवादिविशेषात्मापि नो भवेत् ॥
पूर्वापरादिभेदो न स कालः परमो महान् ॥ इति ब्रह्मतर्कः ।
स्वरूपावस्थितस्य कैवल्यमविशेषो निरन्तर इत्येतानि विशेषणानि क्रमेण परममहतः
कालस्याप्यत्रोक्तानि ।

देशतः कालतश्चैव वस्तुतश्च त्रिधा हरेः । यथानन्त्यं न चान्यस्य प्रकृतेर्देशकालतः ॥
तथा शब्दस्य कालस्य देशानन्त्यं च कालतः । कालशब्दात्मिका सैव तथापि तु हरेः सदा ॥
नास्याः सामर्थ्यलेशोपि ज्ञानानन्दगुणेष्वपि । ज्ञेयस्तदवरो वायुः शेषवीन्द्रहरास्ततः ॥
अवरास्तत इन्द्राद्या गुणैः सर्वैर्न संशयः ॥ इति ब्रह्मवैवर्ते ।
अण्वादिकालसंस्थानभोक्तृत्वात् परमेश्वरः । अण्वादिनामवाच्योसौ कालश्चेत्यभिधीयते ॥ इति च ।
सतो ब्रह्मणः अविशेषं स्वरूपं यः कालः कालान्तर्यामी तदेव ब्रह्म भुङ्क्ते । तदपि ब्रह्म परममहान् ।
तस्यापि त्रिधा परिच्छेदाभावात् । सर्वं सर्वत्र भोक्तापि विशेषादेकभोक्तृवत् ॥

स्थितो हरिरचिन्त्यात्मा निजैश्वर्यादजो विभुः ॥ इति ब्रह्मतर्क ॥३-४॥

अणुर्द्रो परमाणू स्यात् त्रसरेणुस्त्रयः स्मृतः । जालार्करश्म्यवगतः खमेवानुपतन्नगात् ॥५॥
अगात् दृष्टिविषयम् ॥५॥

लघूनि वै समाम्नाता दश पञ्च च नाडिका । ते द्वे मुहूर्तं प्रहरः षड्यामः सप्त वा नृणाम् ॥८॥
राशिभेदात् ऊनातिरेकात् सप्त वेति ॥८॥

द्वादशार्धपलोन्मानं चतुर्भिश्चतुरङ्गुलैः । स्वर्णमाषैः कृतच्छिद्रं यावत् प्रस्थं जलं पिबेत् ॥९॥
काकणिकाचतुष्कं तु विंशांशेत्यभिधीयते । कृष्णलेत्यपि तं ब्रूयुस्तैश्चतुर्भिस्तु माषकम् ॥
चतुरङ्गुलदीर्घं तु कृते माषचतुष्टये । यावत् स्यात् परिणाहेन तावद् द्वारं विधीयते ॥
प्रस्थस्य नाडीपात्रस्य षडदलस्य शुभे जले । भाराधिक्येनोदकेन क्षिप्रं पूर्तिर्भविष्यति ॥
अतिशैत्ये कलङ्के च मान्द्येनैव तु पूरणम् । तस्माद्वसन्तकाले तु प्रयागस्थोदकेन तु ॥
नाडीशुद्धिपरीक्षा स्यादन्यथा नैव सम्भवेत् ॥ इति पाद्रे ।
निर्मलेन समोष्णेन नित्यसूर्याशुवारिणा । प्रवाहगेन कार्या स्यात् कालशुद्धिः सदैव तु ॥ इति ब्रह्माण्डे ॥९॥

यामाश्चत्वारश्चत्वारो मर्त्यानामहनी उभे । पक्ष पञ्चदशाहानि शुक्लः कृष्णश्च मानद ॥१०॥
"यत्रोभयोः स शब्दः स्यात् तत्र द्विवचनेऽप्युभे" इत्यभिधानम् ॥१०॥

ग्रहर्क्षताराचक्रस्थः परमाण्वादिना जगत् । संवत्सरावसानेन पर्येत्यनिमिषो विभुः ॥१३॥
संवत्सरः परिवत्सर इडावत्सर एव च । अनुवत्सरो वत्सरश्च विदुरैवं प्रभाष्यते ॥१४॥
इडावत्सरनामासौ नक्षत्रद्वादशे स्थितः । तिथीनां द्वादशावर्ते यो हरिः सोऽनुवत्सरः ॥
वत्सरो यः स्थितस्त्वह्नां षष्ठ्युत्तरशतत्रये । गुर्वावर्ते द्वादशांशे यः स्थः स परिवत्सरः ॥
सौरद्वादशके मासे यः स्थः संवत्सरो हरिः । एवं स कालनामापि कालस्थः परमेश्वरः ॥ इति ब्रह्मतर्क
।
सर्वदा दर्शनात् तस्यानिमिषत्वं विदुर्बुधाः । सततं गमनाद्वापि कालस्थस्य महात्मनः ॥ इति च ॥१३॥

यः सृज्यशक्तिमुरुधोच्छ्वसयन् स्वशक्त्या पुंसोभ्रमाय दिवि धावति भूतभेदः ।
कालाख्यया गुणमयीं क्रतुभिर्वितन्वन् तस्मै बिलं हरत वत्सरपञ्चकाय ॥१५॥
अभ्रमाय भूतभेदकः । क्रतुभिः स्वप्रज्ञाभिः ।
भूतानां ज्यैष्ठ्यकानिष्ठ्यज्ञस्यै यज्ञादिवृत्तये । बोधयन् सृज्यशक्तिं च कालस्थो वर्तते हरिः ॥ इति
तन्त्रप्रकाशिकायाम् ॥१५॥

निशावसान आरब्धो लोककल्पोनुवर्तते । यावद्दिनं भगवतो मनून् भुञ्जंश्चतुर्दश ॥२३॥
दिनस्थो भगवान् भोक्ता ॥२३॥

स्वं स्वं कालं मनुर्भुङ्क्ते साधिकामेकसप्ततिम् । मन्वन्तरेषु मनवस्तद्वंश्या ऋषयः सुराः ॥
भवन्ति चैते युगपत् सुरेशाश्चानु ये च तान् ॥२४॥
युगैकसप्ततेरूर्ध्वं सार्धाष्टादशलक्षणम् । वत्सराणां मनोर्भुक्तिः सहस्रं चतुरस्तरम् ॥
शतानां प्रलयश्चैव पञ्चोत्तरमथापि च । आद्येषु षट्सु प्रथमे द्विसहस्रं प्रकीर्तितम् ॥
वत्सराणां मनोरन्तमेवमिन्द्रादीनां भवेत् ॥ इति महावाराहे ।
"ब्रह्मणः कालनाम्ना तु सह शेते हरिर्निशि" इति ब्राह्मे ॥२४॥

एवंविधैरहोरात्रैः कालगत्योपलक्षितैः । अपेक्षितमिवास्यापि परमायुर्वयःशतम् ॥३२॥
अस्य ब्रह्मणः । ब्रह्मणो दिनमित्युक्तत्वात् ।
नायुर्मनं भगवतः कस्मिन् रूपेऽपि विद्यते । अनादित्वादमध्यत्वादनन्तत्वाच्च सोऽव्ययः ॥ इति
हरिवंशेषु ॥३२॥

कालोऽयं द्विपरार्धाख्यो निमेष उपचर्यते । अव्याकृतस्यानन्तस्य ह्यनादेर्जगदात्मनः ॥३७॥
कालोऽयं परमाण्वादिर्द्विपरार्धान्त ईरितः । नैवेष्टे स प्रभुर्भूम्न ईश्वरो धाम मानिनाम् ॥३८॥
यमः कालो मानुष्याणां तस्य कालः सुदर्शनः । तस्यापि रुद्रस्तत्कालो ब्रह्मा दुर्गापि तस्य तु ॥
सा ब्रह्मप्रलये देवी वर्तते चक्ररूपिणी । संहरन्ती सदा लोकान् सैव ब्रह्मादिषु स्थिता ॥
तस्या नियामको विष्णुः परः कालः स उच्यते । कालाभिमानिनी सैव प्रभुर्न जगदीशितुः ॥
तस्याः प्रभुः स एवैको विष्णुः सर्वेश्वरेश्वरः ॥ इति च ॥३८॥

विकारैः षोडशैर्युक्तो विशेषादिभिरावृतः । आण्डकोशो बहिरयं पञ्चाशत् कोटिविस्तृतः ॥३९॥
दशोत्तराधिकैर्यत्र प्रविष्टः परमाणुवत् । लक्ष्यतेऽन्तर्गताश्चान्ये कोटिशो ह्यण्डराशयः ॥४०॥
दशेन्द्रियाणि च मनो भूतान्यण्डगतानि तु । विकारा इति विज्ञेया भूताहंमहत परे ॥ इति च ।
पृथिवीं विशेष इत्याहुः शब्दादीनां बहुत्वतः । सा सूक्ष्मत्वाद् वृणोत्यण्डं द्विगुणा तु दशोत्तरा ॥
अबादयः प्रकृत्यन्ता अष्टप्रकृतयः स्मृताः ॥ इति च ।

अन्तर्गताः शरीराणि ।
शरीराणां बहुत्वेन अतीतानागतैस्तथा । अस्येव देवकार्येषु प्रति प्रति च दर्शनात् ॥
विष्णुसामर्थ्यतोण्डानां बहुत्वं नान्यथा क्वचित् ॥ इति ब्रह्मतर्कः ।
एकमण्डं बहुत्वेन प्रत्येकं रोमकूपगम् । ब्रह्मापश्यत् तथात्मानं हरेस्तेषु पृथक् पृथक् ॥ इति ब्रह्माण्डे
।

"बृहदण्डमभूदेकम्" इति च भारते ॥३९-४०॥

यमाहुरक्षरं ब्रह्म सर्वकारणकारणम् । विष्णोर्धाम परं साक्षात् पुरुषस्य महात्मनः ॥४१॥

धाम गृहमण्डराशयः ॥४१॥

॥ इति द्वादशोऽध्यायः ॥

अथ त्रयोदशोऽध्यायः

ससर्जाग्रेथ तामिस्रमन्धतामिस्रमादिकृत् । महामोहं च मोहं च तमश्चाज्ञानवृत्तयः ॥२॥

तमस्तु शर्वरं प्रोक्तं मोहश्चैव विपर्ययः । तदाग्रहो महामोहस्तामिस्रः क्रोध उच्यते ॥

मरणं त्वन्धतामिस्रमविद्या पञ्चपर्विका ॥ इति भारते ।

"तमोज्ञाता विपर्यासो मोहोन्ये तु तदाग्रहाः" इति हरिवंशेषु ॥२॥

दृष्ट्वा पापीयसीं सृष्टिं नात्मानं बह्वमन्यत । भगवद्ध्यानपूतेन मनसान्यास्ततोऽसृजत् ॥३॥

सनकं च सनन्दं च सनातनमथात्मभूः । सनत्कुमारं च मुनिं निष्क्रियानूर्ध्वरेतसः ॥४॥

कालतो बलतश्चैव ज्ञानानन्दादिकैरपि । सर्वैर्गुणैर्विष्णुरेव श्रेष्ठस्तदवमा रमा ॥

अनन्तांशेन कालात्तु समा तस्याश्चतुर्मुखः । अवरो बहुलांशेन तत्समो वायुरुच्यते ॥

नियमाद्वायुरेवैको ब्रह्मत्वं याति नापरः । तस्मात् समानता मुक्तौ वायुत्वे किञ्चिद्दूनता ॥

दशवर्षं तु तत्पश्चात् जननं तत्स्त्रियोरपि । आनन्दादिस्तद्वशांशः कालः संवत्सरात् परः ॥

यावत् पश्चाज्जनिस्तावत् पूर्वं देहक्षयो भवेत् । ब्रह्मवाय्वोस्तु ये देव्यौ तद्वशांशः सुखादिकः ॥

शेषस्य गरुडस्यापि कालो दिव्यसहस्रकः । शेषरुद्रौ ब्रह्मवायू यथा तद्वत् परस्परम् ॥

तद्देव्यस्तद्वशांशाः स्युस्ततस्त्विन्द्रादयो मताः । एवं मुक्तौ च पूर्वं च नान्यथा क्वचिदिष्यते ॥

अन्यथोक्तियत्र च स्यात् तन्मोहार्थं भविष्यति । पूर्वापरविपर्यासो बहुरूपत्वहेतुतः ॥ इति

विष्णुकृततत्त्वविवेके ।

"अथात आनन्दस्य मीमांसा" "देवासुरेभ्यो मघवान् प्रधानः" इत्यादि च ।

इन्द्राद्याः सनकाद्याश्च दक्षाद्या येपि चापरे । ऋषयो मनवो देवास्तद्वशा ये च केचन ॥

उमाया अवराः सर्वे गुणैः सर्वैर्न संशयः । तत्समो न भविष्यो वा न भूतोद्यतनोपि वा ॥

ऋते हरिं ब्रह्मवायू शेषवीन्द्रान् सभार्यकान् । शङ्करं चेति वेत्तव्यमन्यन्मोहार्थमुच्यते ॥ इति

विष्णुकृततत्त्वनिर्णये ॥३-४॥

स इत्थं गृणतः पुत्रान् पुरो दृष्ट्वा प्रजापतीन् । प्रजापतिपतिस्तन्वीं तत्याज व्रीडितस्तदा ॥

तां दिशो जगृहुर्घोरां नीहारं यद्विदुस्तमः ॥३३॥

यां तत्याज विभुबर्ह्या मानुषी वाक्च सा स्मृता । सरस्वती निजा भार्या देवी वाचं तु तां विदुः ॥

इति च ॥३३॥

ऋग्यजुःसामाथर्वाख्यान् वेदान् पूर्वादिभिर्मुखैः । शस्त्रमिज्या स्तुतिः स्तोमः प्रायश्चित्तं यथाक्रमात्
॥३७॥

अभिमानिनः शब्दतश्च ब्रह्मा वेदान् ससर्ज ह । यज्ञादींश्चक्लृपे वाचा तथा सर्वाभिमानिनः ॥३७॥

इतिहासपुराणं च पञ्चमं वेदमीश्वरः । सर्वेभ्य एव वक्त्रेभ्यः ससृजे सर्वदर्शनः ॥३९॥
इतिहासपुराणे तु श्रुत्वा हरिमुखात् स्वयम् । भारतादीन् विना पश्चाद्वरिणान्यैश्च निर्मितान् ॥ इति
॥३९॥

सावित्रं प्राजापत्यं च ब्राह्मं चाथ बृहत्तथा । वार्तासञ्चयशालीनं शिलोञ्छ इति वै गृहे ॥४२॥
"प्राजापत्यं ब्रह्मचर्यमेकभार्यतुगामिता" इति व्यासस्मृतौ । "वार्ता यायावरं ज्ञेयमेकाहित्वमसञ्चयः"
इति च ॥४२॥

वैखानसा वालखिल्योदुम्बराः फेनपा वने । न्यासे कुठीचकः पूर्वं बहूदो हंसनिष्क्रियौ ॥४३॥
वैशानसा मूलभक्षाः फलभक्षा उदुम्बराः । वालखिल्याः सर्वभक्षाः फेनपा वत्सफेनपाः ॥ इति च
॥४३॥

आन्वीक्षकी त्रयी वार्ता दण्डनीतिस्तथैव च । एवं व्याहृतयश्चासन् प्रणवेनास्पदं गताः ॥४४॥
आन्वीक्षिकी तन्त्रविद्या सा च वेदानुसारिणी । विष्णुप्रोक्ता शिवायुक्ता ज्ञेया वेदबहिष्कृता ॥
दण्डनीती राजधर्मस्त्रयी वेदाः प्रकीर्तिताः । वार्ता वाणिज्यकादिः स्यादेताभिर्यत्तु जीवनम् ॥
तदान्वीक्षिक्यादिनाम ब्रह्मणा निर्मितं पुरा ॥ इति च ।
प्रणवः पूर्ववक्त्रात् ।
प्रणवः पूर्ववक्त्रेण भूराद्याश्च मुखत्रयात् । प्रदक्षिणमवर्तन्त वेदाश्चैवाश्रमास्तथा ॥ इति ब्राह्मे ॥४४॥

स्पर्शास्तस्याभवत् जीवात् स्वरो देह उदाहृतः । ऊष्माण इन्द्रियाण्याहुरन्तस्था बलमात्मनः ॥४६॥
स्पर्शास्तस्याभवञ्जीवात् स्वरा देहात् प्रजज्ञिरे । ऊष्माण इन्द्रियेभ्यश्च अन्तस्था बलतो विभोः ॥
इति च ॥

"यस्माद्यजायते चाङ्गात् तत्तदङ्गाभिधं भवेत्" इति च ॥४६॥

स्वराः सप्त विहारेण भवन्ति स्म प्रजापतेः । शब्दब्रह्मात्मनस्तात व्यक्ताव्यक्तात्मनः प्रभोः ॥४७॥
शब्दब्रह्मात्मको ब्रह्मा सर्वशब्दाभिधो यतः । ऋते नारायणादीनि नाम्नां स विषयो यतः ॥
व्यक्तं ब्रह्माण्डमुद्दिष्टमव्यक्तं महदादि च । तद्व्यापकत्वाद् ब्रह्मा तु व्यक्ताव्यक्तात्मकः स्मृतः ॥ इति च
॥४७॥

ऋषीणां भूरिवीर्याणामपि सर्गमविस्तृतम् । ज्ञात्वा तद्बुद्धये भूयश्चिन्तयामास कौरव ॥४९॥
ऋषीणां भूरिवीर्याणामिति सिंहावलोकनम् । यत्र पश्चात्तनः श्रेष्ठस्तत्र सिंहावलोकनम् ॥ इति ब्रह्मतर्क ॥४९॥

एवं युक्तिमतस्तस्य दैवं चावेशतस्तदा । कस्य रूपमभूद् द्वेधा यत्कायमभिचक्षते ॥५१॥
केन व्यासत्वात् कायः ॥५१॥
॥ इति त्रयोदशोऽध्यायः ॥

अथ चतुर्दशोऽध्यायः

तद् विधेहि नमस्तुभ्यं कर्मस्विज्यात्मशक्तिषु । यत् कृत्वेह यशो विष्वगमुत्र च भवेद् गतिः ॥८॥
इज्या पूजा ॥८॥

स्वदंष्ट्रयोद्धृत्य महीं विलग्नां स उत्थितः संरुहे रसायाः ।
तत्रापि दैत्यं गदायापतन्तं सुनाभसन्दीपिततीव्रमन्युः ॥३३॥
जघान रुन्धानमसह्यविक्रमः सलीलयेभं मृगराडिवाम्भसि ।
तद्रक्तपङ्काङ्किततुण्डगण्डो यथा गजेन्द्रो जगतीं विभिन्दन् ॥३४॥
ब्रह्मजस्तु हिरण्याक्षः प्रथमं दंष्ट्रया हतः । स एव पार्षदाविष्टो द्वितीयो कर्णताडनात् ॥
पूर्वं लयोदके मग्नां द्वितीयं तेन मज्जिताम् । भुवमुद्धरतैवासौ हरिणा क्रोडरूपिणा ॥ इति ब्रह्माण्डे ॥
व्यत्यासेनापि चोच्यन्ते अविवेकेन कुत्रचित् । दुष्टानां मोहनार्थाय तत्र तत्र कथाः क्वचित् ॥ इति
स्कान्दे ।
अविवेकेन इत्यस्य विविच्य नोच्यत इत्यर्थः । न तु कर्तुरविवेकः । "सर्वज्ञस्य कुतोऽज्ञानं
व्यासस्योदारकर्मणः" इत्युक्तत्वात् । "दुष्टानां मोहनार्थाय" इति च ॥३३-३४॥
इति चतुर्दशोऽध्यायः ॥

अथ पञ्चदशोऽध्यायः

ब्रह्मादयो यत्कृतसेतुपालाः यत्कारणं विश्वमिदं च मायया ।
आज्ञाकरी तस्य पिशाचचर्या अहो विभून्मन्थरितं विडम्बनम् ॥२८॥
पिशाचचर्यामचरद् रुद्रो विष्णुवाज्ञयैव तु । गर्भिणीवधनोदार्थमहो विष्णुर्विडम्बकृत् ॥ इति वाराहे
॥२८॥

श्रुत्वा भागवतं पौत्रममोदत दितिर्भृशम् । पुत्रयोश्च वधं कृष्णाद् विदित्वासीन्महामनाः ॥५०॥
विष्णुहस्तवधाल्लोको भक्तस्यान्यस्य न क्वचित् । तथाप्यसुरमोहाय न विविक्तं क्वचित् क्वचित् ॥
इति स्कान्दे ।

"हिरण्यकशिपुश्चापि भगवन्निन्दया तमः" इति च ।

स्वतः सद्रतियोग्यस्य पुत्रादेहेतुता भवेत् । योग्यतानादिभक्तिः स्यादयोग्यस्य कुतो गतिः ॥ इति
ब्रह्मतर्क ॥50॥

॥ इति पञ्चदशोऽध्यायः ॥

अथ षोडशोऽध्यायः

यसन्ति यत्र पुरुषाः सर्वे वैकुण्ठमूर्तयः । ये नित्यमनिमित्तेन धर्मेणाराधयन् हरिम् ॥14॥
अनिमित्तेन विष्णवर्षितेन ॥14॥

वैमानिकाः सललनाश्वरितानि यत्र गायन्ति लोकशमलक्षपणानि भर्तुः ।

अन्तर्जले तु विकसन्मधुमाधवीनां गन्धेन खण्डितधियोप्यनिलं क्षिपन्तः ॥17॥

मुक्ताश्चैवाधिकारस्था द्वेधा वैकुण्ठलोकगाः । अमुक्तानां भ्रमः क्वापि न मुक्तानां क्वचिद् भवेत् ॥ इति
भविष्यत्पुराणे ।

"कृष्णात्मनां न रज आदधुः" इति च ॥17॥

पारावतान्यभृत सारसचक्रवाकनत्यूहहंसशुकतितिरबर्हिभिस्तत् ।

कोलाहले विरचिते चिरमात्रयोच्चैर्भृङ्गाधिपे हरिकथामनु गायमाने ॥18॥

तिरश्चीनाः स्थावराश्च सर्वे ज्ञानाद्विकुण्ठगाः । अमुक्ता मुक्तिमायान्ति नियमात् कर्मणः क्षये ॥ इति च
॥18॥

मन्दारकुन्दकुरवोत्पलचम्पकोर्णपुन्नागनागबकुलाम्बुजपारिजाताः ।

गन्धेर्चिते तुलसिकाभरणेन तस्या यस्मिंस्तपः सुमनसो बहु मानयन्ति ॥19॥

भक्तैरर्चिते सति भगवता तुलसिकाभरणे कृते तस्या गन्धार्थं तपो बहु मानयन्ति ॥19॥

यन्न व्रजन्त्यघाभिदोरचनानुवादाः शृण्वन्ति येन्यविषयाः कुकथा मतिघ्नीः ।

यास्तु श्रुता हतभगैर्नृभिरातवीर्यास्तान् तान् क्षिपन्त्यशरणेषु तमस्सु हन्त ॥23॥

अरचनानुवादाः ॥23॥

येभ्यर्थितामपि च नो नृगतिं प्रपन्ना ज्ञानं च तत्त्वविषयं सहधर्मं यत्र ।

नाराधनं भगवतो वितरन्त्यमुष्य सम्मोहिता विततया ननु मायया ते ॥24॥

ये नृगतिं ज्ञानादियोग्यां न प्रपन्नाः । ते मोहाद्भगवदाराधनं न कुर्वन्ति । धर्मज्ञानवर्जिता मानुषा एव
न भवन्तीत्यर्थः ॥24॥

मत्तद्विरेफवनमालिकया निवीतौ विन्यस्तयासितचतुष्टयबाहुमध्ये ।

वक्त्रे भुवा कुटिलया स्फुटनिर्गतेन रक्तेक्षणेन च मनाग्रभसं दधानौ ॥28॥
वक्त्रस्थया भुवा सह निर्गतेन ॥28॥

तान् वीक्ष्य वातरशनांश्चतुरः कुमारान् वृद्धान् दशार्धवयसो विदितात्मतत्त्वान् ।
वेत्रेण चास्खलयतामतदर्हणांस्तौ तेजो विहस्य भगवत्प्रतिकूलशीलौ ॥30॥
जयस्य विजयस्यापि कदाचिद्ब्रह्मशापतः । कृष्णावतारपर्यन्तं प्रातिकूल्यं च जायते ॥30॥

को वा इहैत्य भगवत्परिचर्योच्चैस्तद्धर्मिणामपि सतां विषमस्वभावः ।
तस्मिन् प्रशान्तपुरुषे गतविग्रहे वां को वात्मवत् कुहकयोः परिशङ्कनीयः ॥32॥
युवयोर्यथा विरुद्धस्वभावत्वं तद्ब्रह्मवद्विषय इह शङ्कनीयः कः । तस्मान्निषेधो व्यर्थ इत्यर्थः ॥32॥

न ह्यन्तरं भगवतीह समस्तकुक्षावात्मानमात्मनि नभो नभसीव धीराः ।
पश्यन्ति यत्र युवयोः सुरिलङ्गिनोः किं व्युत्पादितं ह्युदरभेदि भयं यतोस्य ॥33॥
समस्तकुक्षौ स्थिते भगवति न हि भेदः । अस्मिंल्लोके । अन्तस्थं भगवद्रूपं बहिष्ठैक्येन पश्यन्ति
नभो नभसीव । तत्र प्रत्युदरभेदनिमित्तं भयं युवाभ्यां व्युत्पादितं किम् । सर्वान्तर्यामित्वेनाभयस्य
भयमस्तीति भावः कृतः । अन्यथा किमिति निवारणम् ।
सर्वोदरगतं ब्रह्म ये भेदेन विचक्षते । सर्वत्रापि भयं तेषां मृतानां तम एव च ॥ इति तत्त्वविवेके
॥33॥

तद्वा अमुष्य परमस्य विकुण्ठभर्तुः कर्तुं न युक्तमिति धीमहि मन्दधीभ्याम् ।
लोकानितो व्रजतमन्तरभावदृष्ट्या पापीयसस्त्रय इमे रिपवोस्य यत्र ॥34॥
त्रयोपि रिपवो देहत्रये ॥34॥

भूयानघाद्धि भगवद्भिरकारि दण्डो यो नौ हरेत सुरहेलनमप्यशेषम् ।
मा वोनुतापकलया भगवत्स्मृतिघ्नो मोहो भवेदिह तु नौ व्रजतोरधोधः ॥36॥
सुरहेलनस्यापि दण्डो भवति । अत्र स्थितयोः पुनः पूर्ववन्मोहो न स्यादंशांशिनोः ॥36॥

तं त्वागतं प्रतिहतौपयिकं स्वपुम्भिस्तेचक्षताक्षविषयं स्वसमाधिगम्यम् ।
हंसश्रियोर्व्यजनयोः शिववायुलोलशुभ्रातपत्रशशिकेसरशीकराम्बुम् ॥38॥
केसराः रश्मयः ॥38॥

कृत्स्नप्रसादसुमुखं स्पृहणीयधाम स्नेहावलोककलया हृदि संस्पृशन्तम् ।
श्यामे पृथावुरसि शोभितया श्रियास्वग्रीवामणिं सुभगयन्तमिवात्मधिष्ण्यम् ॥39॥
"कौस्तुभो ब्रह्मणो रूपं प्राणश्चूडामणिस्तथा" इति च ॥39॥

अत्रोपसृष्टमिति चोत्स्मृतमिन्दिरायाः स्वानां धिया विरचितं बहुसौष्टवाड्यम् ।
मह्यं भवस्य भवतां च भजन्तमङ्गं नेमुर्निरीक्ष्य न वितृप्तदृशो मुदा कैः ॥४२॥
अविद्यमानकरणं विद्यमानस्मृतिस्तथा । उभयं रचनं प्रोक्तं पूर्वसिद्धेषु तु स्मृतिः ॥ इति शब्दनिर्णये
॥४२॥

तस्यारविन्दनयनस्य पदारविन्दकिञ्जल्कमिश्रतुलसीमकरन्दवायुः ।
अन्तर्गतः स्वविवरेण चकार तेषां सङ्क्षोभमक्षरजुषामपि चित्ततन्वोः ॥४३॥
अक्षरजुषामपि तद्रूपसेवाभ्यासिनामपि ॥४३॥

नात्यन्तिकं विगणयन्त्यपि ते प्रसादं किं चान्यदर्पितभयं भुव उन्नयैस्ते ।
येङ्ग त्वदङ्घ्रिशरणा भवतः कथायाः कीर्तन्यतीर्थयशसः कुशला रसज्ञाः ॥४४॥
भक्तिज्ञानपरीपाकात् किञ्चित् पूर्वं च मुच्यते । दर्शनेन हरेस्तत्र नानन्दः पूर्णतां व्रजेत् ॥ इति
ब्रह्मतर्कः ।
अतो नपेक्षाणामानन्दोद्रेको मोक्षेच्छुभ्यः । तेषां परिपाकतः पूर्वं ब्रह्मदृष्ट्या मुक्तिप्राप्तेः । "मुमुक्षोः
केवलो भक्तो मुक्तावपि सुखी भवेत्" इति च ॥४४॥

कामं व्रजेम वृजिनैर्निरयेषु नष्टाश्चेतोऽलिवद्यदि नु ते पदयो रमेत ।
वाचश्च नस्तुलसिवद्यदि तेङ्घ्रिशोभाः पूर्यन्ते ते गुणगणैर्यदि कर्णरन्ध्रः ॥४५॥
यावत् परमभक्तैस्तु भुज्यते दुःखमुल्बणम् । तावन्मुक्तौ सुखोद्रेकस्तत्र चेद्भक्तिवर्धनम् ॥ इति च
॥४५॥
॥ इति षोडशोऽध्यायः ॥

अथ सप्तदशोऽध्यायः
यस्यामृतामलयशः श्रवणावगाहः सद्यः पुनाति जगदाश्वपचं विकुण्ठः ।
सोहं भवद्भ्य उपलब्धसुतीर्थकीर्तिशिख्यां स्वबाहुमपि वः प्रतिकूलवृत्तिम् ॥४६॥
सर्वोत्तमोपि भगवान् विप्रादेः पूजनाय तु । गुणलब्धिं ततो ब्रूते नित्यपूर्णगुणोपि सन् ॥
ब्रूयुश्चान्ये क्वचित् तत्तु तदुक्तेरनुसारतः । उपादत्ते वरांश्चापि लोकानां मोहनाय च ॥ इति कौर्म ॥४६॥

यत्सेवया चरणपद्मपवित्ररेणोः सद्यः क्षताखिलमलं प्रतिलब्धशीलम् ।
न श्रीर्विरक्तमपि मां विजहाति यस्याः प्रेक्षालवार्थमितरन्नियमोर्हते मत् ॥४७॥
विप्राणां चरणपद्मपवित्ररेणोः सेवया प्रतिलब्धशीलं श्रीर्न जहातीति यत् । अतश्छिन्द्याम् ।
अनुक्ताश्च गुणा विष्णोरुक्ता दोषा न तस्य तु । अज्ञानाद्दोषविज्ञानं गुणज्ञानं यथार्थतः ॥ इति
पैङ्गिश्रुतिः ।

विप्राणां चापि भक्तानामन्येषां च जनार्दनः । ब्रह्मणः शङ्कराद्वापि देवताभ्यस्तथैव च ॥
आत्मनश्च श्रियश्चैव सकाशात् प्रियतामपि । पूज्यतामत्ययुक्तं च वदेत् क्वापि विमोहयन् ॥ इति
स्कान्दे ॥७॥

अथ तस्योशर्ती देवीमृषिकुल्यां सरस्वतीम् । आस्वाद्य मन्युदृष्टानां तेषामात्माप्यतृप्यत ॥१३॥
देवीं द्योतमानाम् । ऋषिकुल्यां ऋषिकुलस्तुतिपराम् ॥१३॥

ते योगमाययारब्धपारमेष्ठ्यमहोदयम् । प्रोचुः प्राञ्जलयो विप्राः प्रहृष्टाः कम्पितत्वचः ॥१५॥
"तद्भूविजृम्भः परमेष्ठिधिष्ण्यम्" इत्युक्तम् ॥१५॥

त्वत्तः सनातनो धर्मो रक्ष्यते तनुभिस्तव । धर्मस्य परमो गुह्यो निर्विकारो भवान् मतः ॥१८॥
धर्मस्यापि दुर्ज्ञेयः ॥१८॥

यं वै विभूतिरुपयात्यनुवेलमन्यैरर्थार्थिभिः स्वशिरसा धृतपादरेणुः ।
धन्यार्पिताङ्घ्रितुलसीनवदामधाम्नो लोकं मधुव्रतपतेरिव कामयाना ॥२०॥
मधुव्रतपतेः सारग्राहिणां पतेः । अङ्घ्रिस्थतुलसीलोकं स्थानमुरसिस्थापि स्पर्धयैव कामयाना ।
"लब्ध्वापि वक्षसि पदम्" इति च ॥२०॥

यस्तां विविक्तचरितैरनुवर्तमानां नात्यद्रियः परमभागवतप्रसङ्गः ।
स त्वं द्विजानुपथपुण्यरजः पुनीतिः श्रीवत्सलक्ष्म किमगा भगभाजनत्वम् ॥२१॥
परमभागवतत्वेन तस्यामत्यादयः । न तु कामात् ।
हरिभक्तिर्हरेः प्रीतिर्ज्ञानानन्दादयो गुणाः । अधिकारे च मुक्तौ च ब्रह्मवाय्वोश्च तत्स्त्रियोः ॥
शेषवीन्द्रहराणां च तत्स्त्रीणां वासवादिनाम् । यथाक्रमं तु विज्ञेया भूमौ कारणोन्यथा ॥
देहस्य लक्षणं नैव भूमावप्यन्यथा भवेत् । ब्रह्मादिषु क्रमेणैव नित्यं स्याद्देहलक्षणम् ॥
श्रियोधिका गुणाः सर्वे सर्वेभ्यो नियमेन तु । उक्ताश्चैवाप्यनुक्ताश्च ततो विष्णोर्न संशयः ॥ इति
तत्त्वनिर्णये ॥२१॥

धर्मस्य ते भगवतस्त्रियुग त्रिभिः स्वैः पद्भिश्चराचरमिदं द्विजदेवतार्थम् ।
नूनं भृतं तदभिधाति रजस्तमश्च सत्त्वेन नो वरदया तनुवा निरस्य ॥२२॥
"धारणाद्भगवान् धर्मो यमनाद्यम उच्यते" इति शब्दनिर्णये ।
अनन्तासनवैकुण्ठक्षीरसागरगैस्त्रिभिः । रक्षां करोति भगवान् कपिलः सत्त्ववर्धनात् ॥
असत्त्वोपि रजश्चैव तमश्चापि निरस्य तु ॥ इति मूर्तिभेदे ।
"कपिलो वरदश्चैव विकलश्चेति कथ्यते" इति च । अतः सत्त्वस्य कारणत्वमात्रम् । कपिलो वरदा
तनुः ॥२२॥

न त्वं द्विजोत्तमकुलं यदिहात्मगोपं गोप्ता वृष स्वर्हणेन सुसूनुतेन ।
तर्ह्येव नङ्क्षयति शिवस्तव देव पन्था लोकोग्रहीष्यद् ऋषभस्य हि यत्प्रमाणम् ॥23॥
आत्मैव गोपो यस्य तदात्मगोपम् ॥23॥

तत्तेनभीष्टमिव सत्त्वनिधेर्विधित्सोः क्षेमं जनाय निजशक्तिभिरुद्धतारेः ।
नैतावता त्र्यधिपतेर्बत विश्वभर्तुस्तेजः क्षतिस्त्ववनतस्य स ते विनोदः ॥24॥
असुरा अप्रियाश्चापि नित्यानन्दान्न लोकवत् । निषेध्यबुद्धिविषयमप्रियं हि हरेर्मतम् ॥ इति च ॥
तस्मादनभीष्टमिव ॥24॥

एतौ सुरेतरगतिं प्रतिपद्य सद्यः संरम्भसम्भृतसमाध्यनुबद्धयोगौ ।
भूयः सकाशमुपयास्यत आशु यो वः शापो मयैव विहितस्तदवैत विप्राः ॥26॥
अन्तर्भक्ता बहिःक्रुद्धा हिरण्याद्या हरिं प्रति । सर्वक्रुद्धाः शम्बराद्या अन्तः क्रोधवशास्तथा ॥ इति च ॥
॥26॥

भगवन्तं परिक्रम्य प्रणिपत्यानुमान्य च । प्रतिजग्मुः प्रमुदिताः शंसन्तो वैष्णवीं श्रियम् ॥28॥
"स्वरूपश्रीस्तथा भार्या द्वेधा श्रीस्तु हरेर्मता" इति च ॥28॥

मयि संरम्भयोगेन निस्तीर्य ब्रह्महेलनम् । प्रत्येष्यथः सकाशं मे कालेनाल्पीयसा पुनः ॥31॥
अन्तर्भक्ता बहिर्वैरा हिरण्याद्या हरेर्मताः । तत्र भक्त्याभवन् पूता द्वेष आवेशकान् गतः ॥
ब्रह्मजा असुरा ये तु विष्णोः पार्षदान् गताः । बल्यादींश्च हरेर्द्वेषं ततः कृत्वा तमोगताः ॥ इति च ।
तस्मात् संरम्भो नीचफलः कथ्यत एव । भक्तियोग एव ब्रह्महेलननिस्तारकः ॥31॥
॥ इति सप्तदशोऽध्यायः ॥

अथ अष्टादशोऽध्यायः

ववौ वायुः सुदुःस्पर्शः फाट्काररवावान् मुहुः । उन्मूलयन्नगपतीन् वात्यानीको रजोध्वजः ॥5॥
फाट्कारश्चैव फूत्कारस्तथा किलकिलादयः । अनुकारशब्दाः विज्ञेया ये चान्ये तादृशा मताः ॥
इत्यभिधानम् ॥5॥

अन्तर्ग्रामेषु मुखतो वमन्त्यो वह्निमुल्बणम् । सृगाला अपि ठङ्कारैः प्रणेदुरशिवाः शिवाः ॥9॥
ठङ्कारोऽप्यनुकारशब्दः । सृगालास्तत्र पुमांसः । "नाशस्तत्र सृगालानां शिवानां चान्यथास्वरे"
इत्याग्नेये ॥9॥

खरोष्ट्राः कर्कशैः क्षतः खुरैर्घर्नन्तो धरातलम् । खात्काररभसा मत्तः पर्यधावन् वरूथशः ॥11॥

खात्कारोप्यनुकारशब्दः ॥११॥

तं वीक्ष्य दुस्सहजवं रणत्काञ्चननूपुरम् । वैजयन्त्या स्रजा जुष्टमंसन्यस्तमहागदम् ॥२१॥
मनोवीर्यमदोत्सिक्तमधृष्यमकुतोभयम् । भीता निःशित्तिल्यिरे देवास्ताक्षर्यत्रस्ता इवाहयः ॥२२॥
न देवानां प्रजापानां विजेता वरतो विना । बलेन विद्यया वापि न समस्तत्पतीन् विना ॥
वरोपि तादृशो यावच्छरीरं नान्यदेहगः ॥ इति तत्त्वनिर्णये ॥
॥ इति अष्टादशोऽध्यायः ॥

अथ एकोनविंशोऽध्यायः

तयोः स्पृधोस्तिग्मगदाहताङ्गयोः क्षतस्रवाघ्राणविवृद्धयुद्धयोः ।
विचित्रमार्गाश्वरतोर्जिगीषया व्यभालिलायामिव शुष्मिणोर्मृधः ॥१९॥
आसन्नशौण्डीरमपेतसाध्वसं कृतप्रतीकारमहार्यविक्रमम् ।
विलक्ष्य दैत्यं भगवान् सहस्रणीर्जगाद नारायणमादिसूकरम् ॥२१॥
अनेककल्पजननेतृत्वात् सहस्रणीः ॥२१॥
अक्षतः क्षतवद्विष्णुरसमः समवत् तथा । अजितो जितवच्चैव ज्ञोऽज्ञवच्च प्रकाशयेत् ॥
सर्वरूपेष्वनन्तोपि ब्रह्माद्याश्चैव तन्मतेः । अनुसारितया ब्रूयुः कुर्युश्च न स दुःखभाक् ॥ इति ब्रह्माण्डे
॥१९॥

एषा घोरतमा सन्ध्या लोकशम्बट्करी प्रभो । उपसर्पति सर्वात्मन् सुराणां जयमावह ॥२६॥
"आदरं तु मुखं विन्द्याच्छम्बट्कारं तु भक्षणम्" इत्यभिधानम् ॥२६॥

अधुनैवाभिजिन्नाम योगो मोहूर्तिकोभ्यगात् । शिवाय नस्त्वं सुहृदामाशु निस्तर दुस्तरम् ॥२७॥
मध्याह्नस्त्वभिजित्प्रोक्त आषाढोत्तर एव च । श्रवणस्यापि पूर्वार्धो विषुवं चाभिजित् स्मृतम् ॥ इति च
॥२७॥

॥ इति एकोनविंशोऽध्यायः ॥

अथ विंशोऽध्यायः

गदायामपविद्धायां हाहाकारे च विनिर्गते । मानयामास तं धर्मं सुनाभं चास्मरद्विभुः ॥५॥
"धर्मः सत्यमिति प्रोक्तो धर्मश्चापि हरेः प्रियः" इति ब्राह्मे ।
यथेच्छयैव सर्वं तु मनसा देहतोपि वा । कर्तुं शक्तोपि शस्त्राद्या लीलैवानन्तशक्तिः ॥ इति वाराहे ॥
इति विंशोऽध्यायः ॥

अथ एकविंशोऽध्यायः

दैवेन दुर्वितर्क्येण परेणानिमिषेण च । जातक्षोभाद्भगवतो महानासीद्गुणत्रयात् ॥१२॥

सृष्टौ लये तारतम्यं देवानां जायते स्फुटम् । तारतम्यपरिज्ञाने महातात्पर्यमिष्यते ॥
अतस्तद्बहुशस्तूक्तमन्यच्चैतत्प्रकाशकम् ॥ इति वामने ॥
महतो ब्रह्मवायू च तद्भार्ये चाभिमानिनः । अहमः शेषवीन्द्रौ च रुद्रेन्द्रौ कामतत्स्त्रियः ॥
मनसस्तत्त्वनिरुद्धश्च चन्द्रश्चान्ये यथोदितम् । एवं क्रमो व्यत्ययस्तु सूक्ष्मस्थूलविभेदतः ॥
सृष्टौ गुणे च ज्ञानादौ मुक्तिस्थे वाप्ययं क्रमः । नियमेनान्यथोक्तिस्तु मोहायासुजन्मनाम् ॥ इति
वाराहे ॥12॥

सोशयिष्ठाधिसिलल आण्डकोशो निरात्मकः । साग्रं वै वर्षसाहस्रमन्ववात्सीत् तमीश्वरः ॥15॥
निरात्मकः न व्यक्तस्तत्रात्मा ॥15॥

सोनुविष्टो भगवता यः शेते सिललाशये । लोकसंस्थां यथा पूर्वं निर्ममे संस्थया स्वया ॥17॥
संस्थया स्वया भगवति स्थितिसामर्थ्येन ॥17॥

ततो हसन् स भगवानसुरैर्निरपत्रपैः । अन्वीयमानस्तरसा क्रुद्धो भीतः परापतत् ॥24॥
जानन्नपि समर्थोपि क्वचिद् ब्रह्मा हरेः प्रियम् । ज्ञात्वा करोति कर्माणि ह्यज्ञवच्चाप्यशक्तवत् ॥ इति
च ॥24॥

सोवधार्यास्य कार्पण्यं विविक्ताध्यात्मदर्शनः । विमुञ्चात्मतनुं घोरामित्युक्तो विमुमोच ह ॥28॥
व्यसृजन्मलवद्देहं बाह्यं न तु निजं पुरा । ब्रह्मा तच्चाहरादित्वं प्राप देवादिदैवतम् ॥ इति कौर्म
॥28॥

ऊर्जस्वन्तं मन्यमानं आत्मानं भगवानजः । साध्यान् गणान् पितृगणान् परोक्षेणासृजत् प्रभुः ॥42॥
"ऊर्जं सारान्नमुद्दिष्टं तदेव पितृभक्षणम्" इति ब्राह्मे ॥42॥

स आत्मानं मन्यमानः कृतकृत्यमिवात्मभूः । तदा मनून् ससर्जान्ते मनसा लोकभावनान् ॥49॥
तेभ्यः स व्यसृजद्देहं परः पुरुष आत्मनः । तां दृष्ट्वा ये पुरा सृष्टाः प्रशशंसुः प्रजापतिम् ॥50॥
अहो एतज्जगत्स्रष्टः सुकृतं बत ते कृतम् । प्रतिष्ठिताः क्रिया यस्मिन् साकमन्नमदामहे ॥51॥
ये पुरा सृष्टा देवाः । "दृष्ट्वा तु पौरुषीं सृष्टिं देवाः सुकृतमूचिरे" इति च ॥50-51॥

तपसा विद्यया युक्तो योगेन सुसमाधिना । आदावृषीन् हृषीकेशः ससर्जाभिमताः प्रजाः ॥52॥
यत्रापि तु हरेर्नाम तदन्यत्र प्रयुज्यते । तदान्तरहरेस्तत्र गृहीतिर्नान्यथा भवेत् ॥
स्वातन्त्र्यादवरत्वं च परस्यापि प्रयुज्यते । स्थितस्यापि यथा राज्ञः स्वानां जयपराजयौ ॥ इति पाद्मे
।
अतो हृषीकेशो ब्रह्मान्तर्यामी ॥52॥

॥ इति एकविंशोऽध्यायः ॥

अथ द्वाविंशोऽध्यायः

तावत्प्रसन्नो भगवान् पुष्कराक्षः कृते युगे । दर्शयामास तं क्षतः शाब्दं ब्रह्म दधद्वपुः ॥८॥
शब्दविषयं ब्रह्म ॥८॥

न तेजराक्षभमिरायुरेषां त्रयोदशारं त्रिशतं षष्टिपर्व ।

षण्णेम्यनन्तच्छदि यत्त्रिनाभि करालस्रोतो जगदाच्छिद्यधावत् ॥१८॥

अनन्तच्छदि अनन्तावयवम् । "तृतीयोतिशये" इति महाव्याकरणे । "मथनात् मिथिलो जातः" इत्यादिवच्च ॥१८॥

नूनं चङ्क्रमणं देव सतां संरक्षणाय ते । वधाय चासतां यस्त्वं हरे शक्तिर्हि पाणिनी ॥५०॥

योर्केन्द्रग्वीन्द्रवायूनां यमधर्मप्रचेतसाम् । रूपाणि स्थान आधत्से तस्मै शुक्लात्मने नमः ॥५१॥

स्वायम्भुवो मनुश्चैव पृथुश्चैवार्जुनावपि । ब्रह्मशेषविपा रुद्र इन्द्र ऋष्यादयस्तथा ॥

विष्णवावेशयुताः सर्वे न तु विष्णुस्वरूपकाः ॥ इति तत्त्वनिर्णये ॥५१॥

॥ इति द्वाविंशोऽध्यायः ॥

अथ त्रयोविंशोऽध्यायः

कामः स भूयान्नरदेव तेस्याः पुत्र्याः समाम्नायविधौ प्रतीतः ।

क एव ते तनयां नाद्रियेत स्वयैव कान्त्या क्षिपतीमिव श्रियम् ॥१६॥

स्वया कान्त्यान्याः क्षिपन्ती श्रीर्यथा तद्वत् स्थिताम् ॥१६॥

बर्हिष्मति नाम पुरी सर्वसम्पत्समन्विता । न्यपतन्यत्र रोमाणि यज्ञस्याङ्गं विधुन्वतः ॥२९॥

ज्ञानानन्दस्वरूपेभ्यो रोमभ्योऽस्य कुशादयः । विधुन्वतः प्रयागे तु वराहवपुषोभवन् ॥

रोमाणि तानि देवस्य रूपाण्यासन् सहस्रशः ॥ इति स्कान्दे ॥२९॥

कुशकाशास्त एवासन् लसद्धरितवर्चसः । ऋषयो यैः पराभाव्य यज्ञघ्नान्यज्ञमीजिरे ॥३०॥

त एवासन् तेभ्य एवासन् । "सप्तसु प्रथमा" इति सूत्रात् ॥३०॥

अयातयामस्तस्यासन् यामाः स्वान्तरयापनाः । शृण्वतो ध्यायतो विष्णोः कुर्वतो ब्रुवतः कथाः ॥३५॥

"गतसारं यातयामं यामः सार इहोच्यते" इति नारदीये ॥३५॥

शारीरा मानसा दिव्याः पर्यासे ये च मानुषाः । भौतिकाश्च कथं क्लेशं बाधन्ते हरिसंश्रयम् ॥३७॥

पर्यासे मानुषत्वेनावस्थानेपि ॥३७॥

॥ इति त्रयोविंशोऽध्यायः ॥

अथ चतुर्विंशोऽध्यायः

द्वास्सु विद्रुमदेहल्या भातं वज्रकपाटिमत् । शिखरेष्विन्द्रनीलेषु हेमकुम्भैरधिष्ठितम् ॥१८॥
देहली द्वारबन्धः ॥१८॥

हंसपारावतव्रातैस्तत्र तत्र निकूजितम् । कृत्रिमान् मन्यमानैः स्वानधिरुह्याधिरुह्य च ॥२०॥
कृत्रिमान् शोभार्थं कृतान् ॥२०॥

अथादर्शं स्वमात्मानं स्रग्विणं विरजाम्बरम् । विरजं कृतस्वस्त्ययनं कन्याभिर्बहुमानितम् ॥३०॥
आदर्शं ददर्श ॥३०॥

तस्मिन्नलुप्तमहिमा प्रिययानुष्क्तो विद्याधरीभिरुपचीर्णवपुर्विमाने ।
बभ्राज उत्कचक उद्गुणपानवीच्यस्ताराभिरावृत इवोडुपतिर्नभस्थः ॥३८॥
उद्गुणपानवीच्यः उत्तमामृतवीचीयुक्तः ॥३८॥

तस्मिन् विमान उत्कृष्टं शय्यां रतिकरीं श्रिता । न चाबुध्यत तं कालं पत्यापीच्येन सङ्गता ॥४५॥
"प्रासषोडशवर्षः सन्नावीच्य इति कथ्यते" इत्यभिधानम् ॥४५॥
॥ इति चतुर्विंशोऽध्यायः ॥

अथ पञ्चविंशोऽध्यायः

निर्वेदवादिनीमेवं मनोर्दुहितरं मुनिः । दयालुः शांलिनीमाह शुक्लाभिव्याहतं स्मरन् ॥१॥
"शांलिनी मांलिनी माल्या चार्या भार्येति चोच्यते" इति च ॥१॥

तस्यां बहुतिथे काले भगवान् मधुसूदनः । कार्दमं वीर्यमापन्नो जज्ञेग्निरिव दारुणि ॥६॥
नावतारेष्वपि हरेर्देहः शुक्लादिसम्भवः । तथापि शुक्लसंस्थः सन् मातृदेहं प्रविश्य च ॥
विलाप्य शुक्लं तत्रैव केवलज्ञानरूपकः । उदेति भगवान् विष्णुः काले लोकं विमोहयन् ॥ इति वाराहे
।
अग्निरिव दारुणीति व्यक्तिस्थानमात्रे दृष्टान्तः ॥६॥

भगवन्तं परं ब्रह्म सत्त्वेनांशेन शत्रुहन् । तत्त्वसङ्ख्यानविज्ञपत्यै जातं विद्वानजः स्वराट् ॥१०॥
"महागुणाभिपूर्णत्वं सत्त्वमित्युच्यते बुधैः" इति वामने ॥१०॥

अयं सिद्धगणाधीशः साङ्ख्याचार्यैः सुसम्मतः । लोके कपिल इत्याख्यां गन्ता ते कीर्तिवर्धनः ॥१९॥
"सम्यग्ज्ञानं तु साङ्ख्यं स्यात् तदर्थो योग उच्यते" इति कापिलेये ॥१९॥

स चावतीर्णं त्रियुगमाज्ञाय विबुधर्षभम् । विविक्त उपसङ्गम्य प्रणम्य समभाषत ॥26॥

"युगत्रयावतारेण त्रियुगश्चेति कथ्यते" इति पाद्रे ॥26॥

तान्येव तेभिरूपाणि रूपाणि भगवंस्तव । यानि यानीह रोचन्ते स्वजनानामरूपिणः ॥31॥

यानि यानि ब्रह्मादिरूपाणि रोचन्ते स्वजनानां तान्येव ते व्यक्त्यर्थमभिरूपाणि । "व्यक्तो भवेद्भरिस्तत्र यत्स्थानं रचितं सताम्" इति कौर्मै ॥31॥

परं प्रधानं पुरुषं महान्तं कालं कविं त्रिवृतं लोकपालम् ।

आत्मानुभूत्यानुगतप्रपञ्चं स्वच्छन्दशक्तिं कपिलं प्रपद्ये ॥33॥

"वेदैर्वृतत्वाद् भगवांस्त्रिवृदित्युच्यते बुधैः" इति च ॥33॥

मया प्रोक्तं हि लोकस्य प्रमाणं सत्यलौकिके । अथाजनि मया तुभ्यं यदवोचमृतं मुने ॥35॥

सत्यलौकिके यथार्थज्ञानविषये । "आभासो ज्ञानमालोको लोकाभासश्च कथ्यते" इत्यभिधानम् ॥35॥

विश्वमेतद्धि शास्त्रेण विज्ञायात्मनमीश्वरम् । मुनिः शान्तमनोवाक्यस्तदा नाख्यात्युपप्लवः ॥40॥

विश्वमेतदेतादृशं असारं यतः । अत ईश्वरं विज्ञाय । नाख्यात्युपप्लवः दुःखाज्ञानाद्युपद्रवो न ॥40॥

निरहङ्कृतिर्निर्ममश्च निर्द्वन्द्वः समदृक् स्वदृक् । प्रत्यग्रः शान्तधीर्धीरः प्रशान्तोर्मिरिवोदधिः ॥45॥

आत्मानं सर्वभूतेषु भगवन्तमवस्थितम् । अपश्यत् सर्वभूतानि भगवत्यपि चात्मनि ॥46॥

"अनन्याधीनशक्तित्वाद् हरिः स्व इति चोच्यते" इति मात्स्ये । प्रत्यग्रः प्रत्यग्रतिः ।

भूतगर्भश्च भूतस्थः पूर्ण एवं द्विरूपवान् । अत आत्मेति तं प्राहुः सदैवात्तगुणो यतः ॥ इति च ॥45-46॥

॥ इति पञ्चविंशोऽध्यायः ॥

अथ षड्विंशोऽध्यायः

तं त्वा गताहं शरणं शरण्यं स्वभृत्यसंसारतरोः कुठारम् ।

जिज्ञासया प्रकृतेः पूरुषस्य नमामि सद्धर्मविदं वरिष्ठम् ॥11॥

नारायणो ब्रह्मवायू वीन्द्रशेषौ हरस्तथा । कामः शक्रो गुरुर्दक्षो मन्वाद्या भास्करादयः ॥

सर्वजीवाश्च क्रमशः पुरुषाख्याभिशब्दिताः । एतत्पत्न्यो बन्धशक्तिः स्त्रियः सर्वास्तथा जडम् ॥

क्रमात् प्रकृतिशब्दोक्तास्तज्ज्ञानाद् विप्रमुच्यते ॥ इति दत्तात्रेययोगे ॥11॥

योग आध्यात्मिकः पुंसामतो निःश्रेयसाय मे । अत्यन्तोपरतिर्यत्र दुःखस्य च सुखस्य च ॥13॥

"परमात्मादिकं देहे यदध्यात्मं तदीरितम्" इति च ।

सुखं शरीरभोग्यं स्याद् दुःखं सर्वं तथैव च । मुक्तौ विलयमायाति नित्यानन्दस्तु भुज्यते ॥ इति च ॥१३॥

अहं ममभिमानोत्थैः कामलोभादिभिर्मलैः । वीतं यदात्मनः शुद्धमदुःखमसुखं समम् ॥१६॥
तदा पुरुष आत्मानं केवलं प्रकृतेः परम् । निरन्तरं स्वयञ्ज्योतिरणिमानमखण्डितम् ॥१७॥
बाह्ये सुखे त्वनासक्तेरसुखं दुःखवर्जनात् । अदुःखं हरिभक्त्यैव नित्यानन्दं यदा मनः ॥
तदा तं परमात्मानं पश्यत्यात्मप्रसादतः ॥ इति कापिलेये ।
अभेदात् स्वावतारेषु निरन्तर उदाहृतः । गुणदेहेन्द्रियाभेदात् केवलोसदृशत्वतः ॥
अखण्डः पूर्णशक्तित्वादहमेकः सरोत्तमः ॥ इति च ॥१६-१७॥

ज्ञानवैराग्ययुक्तेन भक्तियोगेन चात्मना । परिपश्यत्युदासीनां प्रकृतिं च हतौजसाम् ॥१८॥
"बन्धशक्तिः प्रकृत्याख्या विष्णुशक्त्या वियुज्यते" इति च ॥१८॥

मय्यनन्येन भावेन भक्तिं कुर्वन्ति ये दृढाम् । मत्कृते त्यक्तकर्मणस्त्यक्तस्वजनबान्धवाः ॥२२॥
यादृशी मयि भक्तिः स्यात् तादृश्यन्यत्र नैव चेत् । अनन्यभक्तिरुद्रेकात् सा ययैव तरेत् सृतिम् ॥ इति च ॥२२॥

मदाश्रयाः कथा मृष्टाः शृण्वन्ति कथयन्ति च । तपन्ति विविधांस्तापानैकात्म्यगतचेतसः ॥२३॥
एकः पूर्णो हरिर्नान्यस्तदन्ये तद्वशा मताः । इति ज्ञानं स्थिरं यत्तदैकात्म्यज्ञानमुच्यते ॥ इति ब्रह्माण्डे ॥२३॥

विदित्वार्थं कपिलो मातुरित्थं जातस्नेहो यत्र तन्वाभिजातः ।
तत्त्वाम्नायं यत्प्रवदन्ति साङ्ख्यं प्रावोचद्वै भक्तिवितानयोगम् ॥३१॥
शुक्लेन जनिरन्येषां हरेः स्वतनुवैव तु । नित्योदितज्ञानतनोः कुतः स्याच्छुक्लतो जनिः ॥ इति गारुडे ॥३१॥

देवानां गुणिलङ्गानामानुश्राविककर्मणाम् । सत्त्व एवैकमनसो वृत्तिः स्वाभाविकी तु या ॥३२॥
"आनुश्राविककर्मासौ श्रुत्युक्तं यो न लङ्घयेत्" इति भविष्यत्पर्वणि । "सदा सर्वगुणाद्यत्वात् सत्त्वो विष्णुरुदीर्यते" इति कापिलेये ॥३२॥

अनिमिता भगवति भक्तिः सिद्धेर्गरीयसी । अरयत्याशु या कोशं निगीर्णमनलो यथा ॥३३॥
अपूर्णभक्तेर्मुक्तौ तु न सुखं पूर्तिमेष्यति । अतस्तादृशमुक्तेश्च भक्तिः पूर्णा गरीयसी ॥ इति च ॥३३॥

नैकात्म्यतां मे स्पृहयन्ति केचिन्मत्पादसेवाभिरता मदीहाः ।

येन्योन्यतो भागवताः प्रसज्य सम्भाजयन्ते मम पौरुषाणि ॥३४॥
नेच्छन्ति सायुज्यमपि फलत्वेन हरिर्यदि । ददाति भक्तिसन्तुष्ट आज्ञात्वेनैव गृह्णते ॥
तादृशानां सुखाधिक्यं पुनर्मुक्तौ भविष्यति ॥ इति च ॥३४॥

न कर्हिचिन्मत्पराः शान्तरूपा नङ्क्ष्यन्ति मे नोनिमिषो लेढि हेतिः ।
येषामहं प्रिय आत्मा सुतश्च सखा गुरुः सुहृदो दैवमिष्टम् ॥३८॥
आदानादिकर्तृत्वादात्मा ॥३८॥
॥ इति षड्विंशोऽध्यायः ॥

अथ सप्तविंशोऽध्यायः

न जातो न म्रियेतात्मा स हि देहाद्युपाधिभिः । निमित्तरातधर्मोऽयं यथा स्वप्ने तदीक्षिता ॥४॥
स परमो न जायते न म्रियते इति प्रसिद्धं हि । देहाद्युपाधिभिरातधर्मो जीवोऽपि स्वप्नवद् भ्रान्त्या
जायते म्रियते च । भ्रान्तित्वाद् देहात्मत्वस्य । किमु सर्वज्ञत्वस्वतन्त्रत्वादिवैलक्षण्ययुक्त ईश्वरः ।
परस्य जन्ममृत्याद्याः स्युः स्वतन्त्रस्य किं पुनः । जीवस्यापि यतो भ्रान्त्या जन्ममृत्यादिसङ्गतिः ॥
इति महाकौर्म ॥४॥

स एव प्रकृतिं सूक्ष्मां देवीं गुणमयीं विभुः । यदृच्छयैवोपगतामभ्यपद्यत लीलया ॥५॥
उपगतां सर्वदा समीपस्थाम् ॥५॥

गुणैर्विचित्रां सृजतीं सरूपाः प्रकृतिं प्रजाः । विलोक्य मुमुहे सद्यः स इह ज्ञानगूहया ॥६॥
मुमुहे मोहयामास । तदेतन्मे विजानीहि । कृत्वा विवाहमित्यादिवत् ।
यत्र कारयितातीव स्वतन्त्रस्तत्र कर्तृता । प्रोच्यते तु यथा ब्रह्म त्वज्ज्ञं संसारभागिति ॥ इति च ।
लये वाप्यथवा सृष्टौ त्वन्तरालेऽपि न क्वचित् । प्रकृत्या रहितं ब्रह्म कदाचिदपि तिष्ठति ॥ इति
कापिलेये ॥६॥

एवं पराभिध्यानेन कर्तृत्वं प्रकृतेः पुमान् । कर्मसु क्रियमाणेषु गुणैरात्मनि मन्यते ॥७॥
एवं पराभिध्यानेन परमात्मेच्छया । प्रकृतेः कर्तृत्वं जीव आत्मनि मन्यते ॥७॥

तदस्य संसृतिर्बन्धः पारतन्त्र्यं च तत्कृतम् । भवत्यकर्तुरीशस्य साक्षिणो निर्वृतात्मनः ॥८॥
विष्णोः सुराणां गुरुणां नित्या जीवस्य तन्त्रता । यत्तु तस्यान्यतन्त्रत्वं तज्ज्ञानाद्विनिवर्तते ॥ इति च
।

अकर्तुरीशस्य सकाशात् । "अक्लिष्टत्वादकर्तासावकार्यत्वादथापि वा" इति च । "एष कर्ता न क्रियते
कारणं च जगत्प्रभुः" इति भारते ॥८॥

कार्यकारणकर्तृत्वे कारणं प्रकृतिं विदुः । भोक्तृत्वे सुखदुःखानां पुरुषं प्रकृतेः परम् ॥१॥
ब्रह्मादिभिः सर्गकरी श्रीर्विष्णुबलसंश्रयात् । सुखदुःखप्रदो विष्णुः स्वयमेव सनातनः ॥
कर्तृत्वं सुखदुःखानामन्येषां तु तदाज्ञया । भोक्तृत्वं सुखदुःखानां करोत्येको हरिः स्वयम् ॥
भोक्तृत्वमात्रहेतुत्वं जीवे नान्यत्र कुत्रचित् ॥ इति भविष्यत्पर्वणि ।
"प्रकृतिं पुरुषं चैव विद्ध्यनादी" इति च ॥१॥

यत्तत् त्रिगुणमव्यक्तं नित्यं सदसदात्मकम् । प्रधानं प्रकृतिं प्राहुरविशेषं विशेषवत् ॥११॥
व्यक्ताव्यक्तात्मकं यत्तद्विद्यात् सदसदात्मकम् । असर्गा केवलाव्यक्ता सिसृक्षुरुभयात्मिका ॥
व्यक्तैव कार्यरूपा तु प्रकृतिस्त्रिविधा मता । कार्यतः सा प्रधानत्वात् प्रधानमिति कीर्त्यते ॥
अविशेषा ह्यकार्यत्वात् सा च श्रीर्विष्णुसंश्रया ॥ इति हरिवंशेषु ।
"विशेषः कार्यमुद्दिष्टं विशेषाद् दृश्यते यतः" इति पाद्मे ॥११॥

मनोबुद्धिरहङ्कारश्चित्तमित्यन्तरात्मनः । चतुर्धा लक्ष्यते भेदो वृत्त्या लक्षणरूपया ॥१५॥
बुद्धिरध्यवसानाय संशयं कुरुते मनः । अभिमाने त्वहङ्कारश्चित्तं स्मरणकारणम् ॥ इति स्कान्दे
॥१५॥

एतावानेव सङ्ख्यातो ब्रह्मणः सगुणस्य हि । सन्निवेशो मया प्रोक्तो यः कालः पञ्चविंशकः ॥१६॥
प्रभावं पौरुषं प्राहुः कालमेके यतोभयम् । अहङ्कारविमूढस्य कर्तुः प्रकृतिमीयुषः ॥१७॥
हरिस्तु निर्गुणं ब्रह्म श्रीब्रह्म सगुणं स्मृतम् । तदङ्गजानि तत्त्वानि तस्मात् तद्रूपमुच्यते ॥ इति
हरिवंशेषु ।
पुरुषो हृदिस्थः परमः कालः सर्वगतो हरिः । अथवा रुद्रदेहस्थो हरिः काल इतीरितः ॥ इति ब्राह्मे ।
प्रभावं पौरुषम् । पुरुषस्य प्रकर्षेण भावं व्याप्तं रूपम् । एके सम्यग्ज्ञानिनः । न प्राकृताः ॥१७॥

दैवात् क्षुभितधर्मिण्यां स्वस्यां योनौ परः पुमान् । आधत्त वीर्यं सासूत महत्तत्त्वं हिरण्मयम् ॥२०॥
प्रकृतेः क्षोभकं रूपं दैवं नारायणाभिधम् । प्रकृतौ महतः स्रष्टा परमः पुरुषोत्तमः ॥
तदेव वासुदेवाख्यं महत्तत्त्वनियामकम् । सङ्कर्षणाख्यस्तु हरिः सूक्ष्माहङ्कारयामकः ॥
स्थूलाहङ्कारनियमी विष्णुः प्रद्युम्न्नामकः । अनिरुद्धो मनस्तत्त्वनियन्ता भगवान् हरिः ॥
महत्तत्त्वादिजीवास्तु ब्रह्मशेषाङ्गजास्तथा । सूक्ष्मस्थूलविभेदेन कामजश्चानिरुद्धकः ॥ इति कापिलेये
॥२०॥

विश्वमात्मगतं व्यञ्जन् कूटस्थो जगदङ्कुरः । स्वतेजसापिबत् तीव्रमात्मप्रस्वापनं तमः ॥२१॥
अङ्के रमयते यस्मात् केशवो जगदङ्कुरः । महान्तं योसृजज्जीवं मोहकं च तमोग्रसत् ॥ इति च
॥२१॥

यत्तत्सत्त्वगुणं स्वच्छं शान्तं भगवतः पदम् । यदाहुर्वासुदेवाख्यं चित्तं तन्महदात्मकम् ॥22॥
यद्वासुदेवाख्यं भगवतः स्वरूपं ततो महदात्मकं चित्तं जायते । "सत्त्वशब्देन चोच्यन्ते पूर्णानन्दादयो
गुणाः" इति च ।
महत्तत्त्वगतो योसौ वासुदेवाभिधो हरिः । स चित्तजनकः प्रोक्तः प्राणिनां च पृथक् पृथक् ॥ इति च
॥22॥

स्वच्छत्वमविकारित्वं शान्तत्वमिति चेतसः । वृत्तिभिर्लक्षणं प्रोक्तं यथापां प्रकृतिः परा ॥23॥
चित्तस्य स्वच्छत्वादयः पृथग्गुणा उच्यन्ते स्वच्छत्वमित्यादि ।
"स्तिमितोदकचितादेरविकारोल्पविक्रया" इति तत्त्वविवेके । "वृत्तिः स्वभावो वृत्तं च
स्थितिरित्यभिधीयते" इति शब्दनिर्णये । वृत्तिभिर्लक्षणं प्रोक्तमिति स्वाभाविकं लक्षणमित्यर्थः ॥23॥

महत्तत्त्वाद्विकुर्वाणात् भगवद्दीर्यचोदितात् । क्रियाशक्तिरहङ्कारस्त्रिविधः समपद्यत ॥24॥
ज्ञानप्रधानस्तु महानहङ्कारः क्रियाधिकः । इतरापेक्षया सोऽपि ज्ञानाधिक उदाहृतः ॥ इति च ॥24॥

वैकारिकोधिदैवं तु बुद्धिः प्राणश्च तैजसः । तामसस्त्वर्थमात्रं च गुणव्यतिकरस्त्रिवृत् ॥26॥
"देवताधिकृतं यत्तदधिदैवतमिति स्फुटम्" इति च । वैकारिकोधिदैवमित्यादि प्रथमा पञ्चम्यर्थे ।
"सप्तसु प्रथमा तत्र स्वातन्त्र्यं यद्विवक्षितम्" इति शब्दनिर्णये ॥26॥

कर्तृत्वं करणत्वं च कार्यत्वं चेति लक्षणम् । शान्तघोरविमूढत्वमिति वा स्यादहङ्कृतेः ॥28॥
मनोरूपेण कर्तृत्वं देहरूपेण कार्यता । इन्द्रियात्मतया चैव करणत्वमहङ्कृतेः ॥
यतो मनस्यहंभावस्तस्मात् कर्तृ मनः स्मृतम् । स्वभावकर्तुर्जीवस्य त्वासन्नोपाधि तद्यतः ॥
कर्मज्ञाने करणता यतः करणमिन्द्रियम् । कार्यं देहः समुद्दिष्ट उत्पाद्यत्वात् पुनः पुनः ॥ इति
तत्त्वविवेके ।
शान्तरूपो देवपिता घोरः करणसृज्जतः । तावज्ज्ञानस्याप्रकाशात् मूढो भूतपिता स्मृतः ॥
त्रिरूपोयमहङ्कारः शेष इत्येव तं विदुः ॥ इति तत्त्वनिर्णये ॥28॥

तैजसात्तु विकुर्वाणात् बुद्धितत्त्वमभूत् सति । द्रव्यस्फुरणविज्ञानमिन्द्रियाणामनुग्रहात् ॥31॥
संशयोऽथ विपर्यासो निश्चयः स्मृतिरेव च । स्वाप इत्युच्यते बुद्धेर्लक्षणं वृत्तिभिः पृथक् ॥32॥
द्रव्यस्फुरणे यद्विशेषज्ञानम् ।
"सामान्यं मानसं जातं विशेषाद् बुद्धिजं भवेत् । अचलः संशयो बुद्धेश्चलो मानस उच्यते ॥
चञ्चला तु स्मृतिर्बुद्धिश्चित्तजैव स्थिरा स्मृतिः ॥" इति च ।
येन यज्ज्ञायते वस्तु तत्तल्लक्षणमुच्यते । तत्स्वरूपं पृथक् चेति द्विविधं कवयो विदुः ॥ इति
कापिलेये ॥32॥

तैजसानीन्द्रियाण्येव क्रियाज्ञानविभागशः । प्राणस्य हि क्रियाशक्तिर्बुद्धेर्विज्ञानशक्तिता ॥३३॥
तामसाच्च विकुर्वाणात् भगवद्दीर्यचोदितात् । शब्दमात्रमभूत् तस्मान्नभः श्रोत्रं तु शब्दगम् ॥३४॥
अर्थाश्रयत्वं शब्दस्य द्रष्टुर्लिङ्गत्वमेव च । तन्मात्रत्वं च नभसो लक्षणं कवयो विदुः ॥३५॥
प्रधानवायुः सूत्रात्मा महता सह जायते । तैजसश्च खजः स्पर्श इत्याद्यास्तत्सुताः स्मृताः ॥
तदाविष्टा अन्यजीवास्तदाधाराश्च तद्बलाः ॥ इति च ।
अर्थाश्रयत्वं अर्थविषयत्वम् ।
शब्देनैव यतो ज्ञेयो हरिर्लिङ्गं तु तस्य तत् । स्पर्शाद्यभावात् तन्मात्रा नभसश्चेति कीर्त्यते ॥
स्पर्शादयश्च तन्मात्रा इतरे पूर्वसंस्थितेः । तिष्ठन्त्येको गुणो भूते प्रत्येकं पञ्चसु स्थितः ॥
शब्दो वर्णात्मको नित्यो ध्वनिराकाशसम्भवः । आकाश एव सूक्ष्मस्तु ध्वनिरित्येव शब्दयते ॥
स एव व्यज्यमानस्तु भवेत् कर्णेकगोचरः ॥ इति च ॥३४-३५॥

नभसः शब्दतन्मात्रात् कालगत्या विकुर्वतः । स्पर्शोभवत् ततो वायुस्त्वक् स्पर्शश्च सङ्ग्रहः ॥३७॥

नभसः शब्दतन्मात्राच्छब्दतन्मात्रगुणात् । "स्पर्शादयोपि वाय्वादेः सूक्ष्मावस्थाः प्रकीर्तिताः" इति च ।
सूक्ष्मेन्द्रियाणि सन्त्येव स्युः स्थूलान्यप्यहङ्कृतेः । भूतेभ्यश्चोपचीयन्ते पुनर्ब्रह्मशरीरतः ॥ इति च ॥३७॥

चालनं व्यूहनं प्राप्तिर्नेतृत्वं द्रव्यशब्दयोः । सर्वेन्द्रियाणामात्मत्वं वायोः कर्माभिलक्षणम् ॥३९॥
प्राप्नोति वायुः सर्वं तु स्वत एव हरेस्तथा । अतः प्राप्तिरिति प्राहुर्वायुं भूतपतिं प्रभुम् ॥
प्रधानवायुरन्येषु नित्याविष्टो यतस्ततः । तद्गुणास्तेषु चोच्यन्ते नीचता नास्य तत्कृता ॥ इति
ब्रह्मवैवर्ते ॥
"स्वरूपमपि कर्मेति विषयत्वादुदीर्यते" इति शब्दनिर्णये ॥३९॥

द्रव्याकृतित्वं गुणता व्यक्तिसंस्थात्वमेव च । तेजस्त्वं तेजसः साध्वि रूपमात्रस्य वृत्तयः ॥४१॥
व्यक्तिसंस्थात्वं व्यक्तत्वेन स्थितिः । गुणता प्रकाशत्वम् । "तेजस्त्वमथ चोग्रत्वं क्रौर्यमित्यपि
चोच्यते" "आलोको गुण इत्येव प्रकाशश्चेति कथ्यते" इत्यभिधानम् ॥४१॥

क्लेदनं पिण्डनं तृप्तिः प्राणनाप्यायनोन्दनम् । तापापनोदो भूयस्त्वमम्भसौ वृत्तयस्त्विमाः ॥४५॥
"उन्दनं बिन्दुभाः स्यात् स्यन्दनं स्रवणं स्मृतम्" इत्यभिधानम् । पृथिव्यग्न्यपेक्षया भूयस्त्वं देहे ॥४५॥

भावनं ब्रह्मणः स्थानं धारणं सद्विशेषणम् । सर्वसत्त्वगुणोद्भेदः पृथिवीवृत्तिलक्षणम् ॥४८॥

भावनमुत्पादकत्वम् । "ब्रह्मस्थानं तु पृथिवी शरीरे ब्रह्मदर्शनात्' इति कापिलेये । सद्विशेषणं विशेषेण व्यक्तत्वम् । "असदव्यक्तनाम स्याद् व्यक्तं सदिति चोच्यते' इति ब्राह्मे । सर्वसत्त्वगुणोद्भेदः शरीरे हि प्राणिनां सर्वगुणा व्यज्यन्ते संसारावस्थायाम् ।

शरीरं पार्थिवं ज्ञेयमिन्द्रियाण्यौदकानि तु । तैजसः कोष्ठगो वह्निश्छिद्रमाकाशसम्भवम् ॥
प्राणा वायुमयाः सर्वे प्रत्येकं पञ्चधा पुनः ॥ इति कापिलेये ॥४८॥

ततस्तेनानुविद्धेभ्यो युक्तेभ्योऽण्डमचेतनम् । उत्थितं पुरुषो यस्मादुदतिष्ठदसौ विराट् ॥५४॥
अचेतनाद्यतस्त्वण्डाद् ब्रह्मा समजनि स्फुटम् । अतो ब्रह्माण्डमित्याहुर्विराड् ब्रह्मा प्रकाशनात् ॥ इति च ॥५४॥

हस्तौ च निरभिद्येतां बलं ताभ्यां ततः स्वराट् । पादौ च निरभिद्येतां गतिस्ताभ्यां ततो हरिः ॥६१॥
यज्ञनामा तु देवोन्यो विज्ञेयः पाददेवता । तदाविष्टो हरिर्नित्यं तमाहुः पाददैवतम् ॥
तस्येन्द्रियाभिमानित्वं कुतः पूर्णमलात्मनः ॥ इति च ॥६१॥

अथास्य हृदयं भिन्नं हृदयान्मन उत्थितम् । मनसश्चन्द्रमा जातो बुद्धिर्बुद्धेर्गिराम्पतिः ॥
अहङ्कारस्ततो रुद्रश्चितं चैत्यस्ततोभवत् ॥६२॥
चैत्योपि भगवान् विष्णुरन्तर्यामी चतुर्मुखात् । स्वेच्छया व्यक्तिमगमत् ततोसौ ब्रह्मजः स्मृतः ॥ इति च ॥६२॥

विष्णुगत्यैव चरणौ नोदतिष्ठत् ततो विराट् । नीडीर्नद्यो लोहितेन नोदतिष्ठत् ततो विराट् ॥७०॥
यज्ञान्तस्थः स्वयं पादौ विशन्नोत्थापयद्धरिः । शक्तोपि ब्रह्मवाय्वोस्तु बलज्ञस्यै जनार्दनः ॥
तत्स्थ उत्थापयामास ब्रह्मदेहं विशन् प्रभुः ॥ इति च ॥७०॥

बुद्ध्या ब्रह्मापि हृदयं नोदतिष्ठत् ततो विराट् । रुद्रोभिमत्या हृदयं नोदतिष्ठत् ततो विराट् ॥७२॥
ब्रह्मा बृहस्पतिः । "यस्मिन् ब्रह्मा राजनि पूर्वं एति' इति श्रुतिः । "बृहस्पतिः पुरोगाश्च ब्रह्मा च ब्रह्मणस्पतिः' इत्यभिधानम् ॥७२॥

चित्तेन हृदयं चैत्यः क्षेत्रज्ञः प्राविशत् यदा । विराट् तदैव पुरुषः सिललादुदतिष्ठत् ॥७३॥
अंशेन सुप्तो ब्रह्मातु अंशेन निरगात् तथा । स्वदेहाद्वायुसहितो विष्णुना च जगत्प्रभुः ॥
तमुत्थापयितुं देवास्तानृते त्रीन्महाबलान् । नाशक्नुवन्नेवेकसंस्थास्ततस्ते त्वविशंस्त्रयः ॥
उदतिष्ठद्ब्रह्मदेहस्तदा तेषां प्रभावतः । विशेषेण हरेरेव प्रभावेन श्रियः पतेः ॥
चित्ताभिमानी ब्रह्मैव क्षेत्रज्ञस्तद्रतो हरिः । प्राणो वायुरिति प्रोक्तस्तयोरीशो हरिः स्वयम् ॥ इति च ॥७३॥

॥ इति सप्तविंशोऽध्यायः ॥

अथ अष्टाविंशोऽध्यायः

अज्ञानं स्वप्नसुप्तिभ्यां संस्मरन्नात्मवैशसम् । वैतथ्यं व्यभिचारं च नासौ ध्यायेद्यतो भयम् ॥५॥
"अज्ञानं सुप्तिशब्दोक्तं स्वप्नश्चैव विपर्ययः" इति भारते ॥५॥

निवृत्तबुद्ध्यवस्थानो दूरीभूतान्यदर्शनः । उपलभ्यात्मनात्मानं चक्षुषेवार्कमेकदृक् ॥११॥
बुद्धेरवस्थानं निद्रादि ॥११॥

मुक्तिलङ्गः सदाभासमसति प्रतिपद्यते । सतो बन्धुं समं चक्षुः सर्वानुस्यूतमद्वयम् ॥१२॥
असति प्रलये ।

शेषस्य प्रतिबिम्बास्तु देवाः शेषस्तु ब्रह्मणः । स परब्रह्मणश्चैव ते स्वबिम्बप्रदर्शकाः ॥
ततः स्वबिम्बद्वारेण परमात्मप्रदर्शकः ॥ इति ब्रह्मतर्क ॥१२॥

एवं त्रिवृदहङ्कारो भूतेन्द्रियमनोगुणैः । स्वाभासैः लक्षितोनेन सदाभासेन सत्यदृक् ॥१४॥
भूतसूक्ष्मेन्द्रियमनोबुद्ध्यादिष्विह निद्रया । लीनेषु सत्सु यस्तत्र विनिद्रो निरहङ्कृतिः ॥१५॥
यो विनिद्रः स सत्यदृक् ॥१४-१५॥

मन्यमानस्तदात्मानमनष्टो नष्टवन्मृषा । नष्टेहङ्करणे द्रष्टा नष्टवित्त इवातुरः ॥१६॥
योनष्टो नष्टवन्नाज्ञासिषमिति मन्यमानः स आतुरो द्रष्टा जीवः ॥१६॥

एवं प्रत्यवमृश्यासावात्मानं प्रतिपद्यते । साहङ्कारस्य द्रव्यस्य योवस्थानमनुग्रहः ॥१७॥
साहङ्कारं द्रव्यं जीवः तस्यावस्थानमनुग्राहकश्च परमात्मा ।
नित्यदृक्परमात्मासौ मृतवद्यो न किञ्चन । जानाति जीवः स ज्ञेयः परमात्मा तदाश्रयः ॥ इति
हरिवंशेषु ॥१७॥
इति अष्टाविंशोऽध्यायः ॥

अथ एकोनत्रिंशोऽध्यायः

योगस्य लक्षणं वक्ष्ये सबीजस्य नृपात्मजे । मनो येनैव विधिना प्रसन्नं याति सत्पथम् ॥१॥
सबीजो वैष्णवो योगो निर्बीजस्त्वन्यदैवतः । बीजं विष्णुर्हि जगतः शाखाद्याश्चान्यदेवताः ॥ इति कौर्म
॥१॥

स्वधिष्ण्यानामेकदेशे मनसा प्राणधारणम् । वैकुण्ठलीलाभिध्यानं समाधानं तथात्मनः ॥६॥
"समाधिरप्रयत्नेन मनसः संस्थितिर्भवेत्" इति च ॥६॥

तस्मिंल्लब्धपदं चित्तं सर्वावयवसंस्थितम् । विलक्ष्यैकत्र संयुज्यादङ्गे भगवतो मुनिः ॥२०॥

सर्वस्मरणाशक्तावेकाङ्गे । "यावन्न च्यवते मनः" इत्युक्तत्वात् । "सर्वं स्मर्तुमशक्तः सन्नेकाङ्गं चिन्तयेद्बुधः" इति च ॥20॥

कौमोदकीं भगवतो दयितां स्मरेत दिग्धामरातिभटशोणितकर्दमेन ।
मालां मधुव्रतवरूथगिरोपघृष्टां चैत्यस्य तत्त्वममलं मणिमस्य कण्ठे ॥27॥
ब्रह्मा चित्ताभिमानेन चैत्यस्तन्नियमाद्धरिः । स च ब्रह्मा हरेः कण्ठे कौस्तुभत्वेन भासते ॥27॥

यच्छ्रीनिकेनमिलभिः परिसेव्यमानं भूत्या स्वया कुटिलकुन्तलवृन्दजुष्टम् ।
मीनद्वयश्रियमधिक्षिपदब्जनेत्रं ध्यायेन्मनोमयमतन्द्रित उल्लसद्भू ॥29॥
"साक्षाच्छ्रीस्तु हरे रूपमिन्दिरा तु तदाश्रयात्" इति च ॥29॥

ध्यानायनं रहसि तद्बहुलाधरोष्ठभासारुणायितनुद्विजकुन्दपङ्क्ति ।
ध्यायेत् स्वहृत्कुहरकेवसितस्य विष्णोर्भक्त्यार्द्रयार्पितमना न पृथग्दिदक्षेत् ॥32॥
न पृथग्दिदक्षेत् । तमेव दिदक्षेदित्यर्थः ॥32॥

एवं हरौ भगवति प्रतिलब्धभावो भक्त्या द्रवद्दय उत्फुलकप्रमोदः ।
औत्कण्ठ्यबाष्पकलया मुहुर्यमानस्तच्चापि चित्तबडिशं शनकैर्वियुक्ते ॥33॥
चित्तबडिशवियोगो ध्यानानन्तरानायाससमाधिः ॥33॥

मुक्ताश्रयं यर्हि निर्विषयं स्वचित्तं निर्वाममृच्छति मनः सहसा यथार्चिः ।
आत्मानमत्र पुरुषोव्यवधानमेकमन्वीक्षते प्रतिनिवृत्तगुणप्रवाहः ॥34॥
मुक्ताश्रयं विष्णुविषयम् । स्वचित्तं जीवचैतन्ये तत्तं निर्वाणमृच्छति । शरीराभिमानं जहाति ।
चिदभिमानं न जहाति ॥34॥

सोप्येतया चरमया मनसो निवृत्त्या तस्मिन् महिम्यवसितः सुखदुःखबाह्ये ।
हेतुत्वमप्यसति कर्तरि दुःखयोर्न स्वात्मन् विधत्त उपलब्धपरात्मकाष्ठः ॥35॥
"असत्कर्ता तु जीवः स्यात् सत्कर्ता परमेश्वरः" इति शब्दनिर्णये ।
दुर्दुःखमिति विज्ञेयं खं सुखं च तयोर्यतः । प्रदाता परमो विष्णुस्तस्माद् दुःखादिनामवान् ॥ इति
हरिवंशेषु ॥35॥

सर्वभूतेषु चात्मानं सर्वभूतानि चात्मनि । ईक्षेतानन्यभावेन भूतेषु च तदात्मताम् ॥41॥
अनन्यभावेन तद्रूपाणामभेदेन । तदात्मतां तस्यादानादिकर्तृत्वं च भूतविषये ॥41॥

तस्मादिमां स्वां प्रकृतिं देवीं सदसदात्मिकाम् । दुर्विभाव्यां पराभाव्य स्वरूपेणावतिष्ठते ॥43॥

प्रकृतिं पराभाव्य तदुत्तमत्वेनैव सदावतिष्ठते परः ।

सर्वभूतस्थमीशेशं जेतारं प्रकृतेरपि । अविशेषं सदैवैकं चिन्तयन् विप्रमुच्यते ॥ इति च ॥४३॥
॥ इति एकोनविंशोऽध्यायः ॥

अथ त्रिंशोऽध्यायः

यथा साङ्ख्येषु कथितं यन्मूलं तत्प्रचक्षते । भक्तियोगस्य मे मार्गं ब्रूहि विस्तरशः प्रभो ॥२॥
यथा साङ्ख्येषु तथा कथितम् । यत्साङ्ख्यमूलं तल्लक्षणं प्रचक्षते ॥२॥

विषयानभिसन्धाय यश ऐश्वर्यमेव वा । अर्चादावर्चयेद्यो मां पृथग्भावः स राजसः ॥९॥
तद्रूपाणां पृथग्भावः ॥९॥

कर्मनिर्हारमुद्दिश्य परस्मिन् वा तदर्पणम् । यजेद्यष्ट्यमिति वापृथग्भावः स सात्त्विकः ॥१०॥
अपृथग्भावः स सात्त्विकः ॥१०॥

अर्चादावर्चयेत् तावदीश्वरं मां स्वकर्मकृत् । यावन्न वेद स्वहृदि सर्वभूतेष्ववस्थितम् ॥२५॥
अज्ञोर्चयेदेवार्चायामन्यथा दोषवान् भवेत् । जस्तुर्वर्चयन् स गुणवानन्यथा दोषवान्न तु ॥ इति
कापिलेये ॥२५॥

आत्मनश्च परस्यापि यः करोत्यन्तरोदरम् । तस्य भिन्नदृशो मृत्युर्विधत्ते भयमुल्बणम् ॥२६॥
अन्तरोदरं भिन्नं ब्रह्म । आत्मस्थमन्यस्थं च ब्रह्म यो भिन्नं पश्यति । "उदरं ब्रह्म" इति श्रुतेः
॥२६॥

जीवाः श्रेष्ठा ह्यजीवानां ततः प्राणभृतः शुभे । ततः सचित्ताः प्रवरास्ततश्चेन्द्रियवृत्तयः ॥२८॥
प्राणभृतश्चलनयुक्ताः ॥२८॥

ततो वर्णाश्च चत्वारस्तेषां ब्राह्मण उत्तमः । ब्राह्मणेष्वपि वेदज्ञो ह्यर्थज्ञोभ्यधिकस्ततः ॥३१॥
अर्थज्ञात् संशयच्छेत्ता ततः श्रेयान् स्वधर्मकृत् । मुक्तसङ्गस्ततो भूयान् न दोग्धा धर्ममात्मनः ॥
तस्मान्मन्य्यर्पिताशेषक्रियार्थात्मरतिर्नरः ॥३२॥

मन्य्यर्पितात्मनः पुंसो मयि सन्न्यस्तकर्मणः । न पश्यामि परं भूतमकर्तुः समदर्शनात् ॥३३॥
पशुवृक्षादिभेदेन जीवा एव स्वतः स्थिताः । संसृतौ व्यत्ययस्तेषां मुक्तौ तत्तत्स्वरूपता ॥
तत्र स्थावरमुक्तेभ्यो वरा जङ्गममुक्ताः । तेभ्यो मानुषमुक्ताश्च विप्रमुक्तास्ततोधिकाः ॥
तत्रोपदेशमात्रेण मुक्तेभ्यो वेदवेदिनः । अर्थज्ञाः ऋषयस्तेभ्योतो देवाः संशयच्छिदः ॥
पूर्णधर्मा ततस्त्विन्द्रो निःसङ्गो गरुडस्ततः । भक्तिपूर्णो हरेर्ब्रह्मा तस्मान्नान्योधिकस्ततः ॥
मुक्तौ वा संसृतौ वापि सम्यगेषु हि ते गुणाः ॥ इति कापिलेये ॥३१-३३॥

मनसैतानि भूतानि प्रणमेद् बहुमानयन् । ईश्वरो जीवकलया प्रविष्टो भगवानिति ॥३४॥
जीवकलया सह भूतानि बहुमानयंस्तदालयत्वेनेश्वरं प्रणमेत् ॥३४॥

भक्तियोगश्च योगश्च मया मानव्युदीरितः । ययोरेकतरेणैव पुरुषः पुरुषं व्रजेत् ॥३५॥
एकतराभावेन्यतरस्य नियतत्वादेकतरेणैव ॥३५॥

यत्तद्भगवतो रूपं ब्रह्मणः परमात्मनः । परं प्रधानात् पुरुषाद् दैवं कर्मविचेष्टितम् ॥३६॥
सर्वकर्माणि यस्य विचेष्टानिमित्तानि तत्कर्म विचेष्टितम् ॥३६॥

रूपभेदास्पदं दिव्यं काल इत्यभिधीयते । भूतानां महदादीनां यतो भिन्नदृशां भयम् ॥३७॥
भिन्नदृशां ईश्वरापेक्षयाल्पदृशाम् । "भिन्नमल्पं विजानीयादभिन्नं पूर्णमुच्यते" इति शब्दनिर्णये ॥३७॥

न चास्य कश्चिद्व्यति न द्वेष्टो न च बान्धवः । आविशत्यप्रमत्तोसौ प्रमत्तं जनमन्तकृत् ॥३९॥
"यथायोग्यातिरेकेण न द्वेष्ट्यश्च प्रियो हरेः" इति कापिलेये ॥३९॥
॥ इति त्रिंशोऽध्यायः ॥

अथ एकत्रिंशोऽध्यायः

एवं स्वभरणाकल्पं तत्कलत्रादयस्तदा । नाद्रियन्ते यथापूर्वं कीनाश इव गोजरम् ॥१३॥
कीनाशः कर्षको मतः ॥१३॥

वायुनोत्क्रमतोत्तारकफसंरुद्धनासिकः । काशाश्वासकृतायासः कण्ठे घुरुघुरायते ॥१६॥
उत्तारमुद्रतिं विन्द्यात् ॥१६॥

योजनानां सहस्राणि नवतिं नव चाध्वनः । त्रिभिर्मुहूर्तेर्द्वाभ्यां वा नीतः प्राप्नोति यातनाम् ॥२४॥
त्रिभिर्मुहूर्तेर्द्वाभ्यां वा दिनैर्दशभिरेव वा । पक्षान्मासेन वा याति यमलोकमितो मृतः ॥ इति नारदीये ॥२४॥

अत्रैव नरकः स्वर्ग इति मातः प्रचक्षते । या यातना वै नारक्यस्ता इहाप्युलक्षिताः ॥२९॥
अत्रैवेत्येवशब्दः सामीप्यार्थः । "सामीप्ये च प्रधाने च एवशब्दोवधारणे" इति शब्दनिर्णये ।
अत्राप्यस्तीत्यर्थः ॥२९॥
॥ इति एकत्रिंशोऽध्यायः ॥

अथ द्वात्रिंशोऽध्यायः

किललं त्वेकरात्रेण पञ्चरात्रेण बुद्धुदम् । दशाहेन तु कर्कन्धुः पेश्यण्डं वा ततः परम् ॥2॥
नानाविधा गर्भवृद्धिः कर्मभेदाद् भविष्यति । अतो नानाविधं ग्रन्थे गर्भसंस्थानमुच्यते ॥ इति
षाड्गुण्ये ॥2॥

नाथमान ऋषिर्भीतः सप्तवधिः कृताञ्जिलः । स्तवीति तं विक्लवया वाचा येनोदरेर्षितः ॥12॥
"वधयस्त्विन्द्रियाण्याहुर्हृषीकाणीति चाप्युत" इति शब्दनिर्णये ॥12॥

ज्ञानं यदेतददधात् कतमः स देवस्रैकालिकं स्थिरचरेष्वनुवर्तितांशः ।
तं जीवकर्मपदवीमनुवर्तमानास्तापत्रयोपशमनाय वयं भजेम ॥17॥
कतमः सुखतमः ॥17॥

पश्यत्ययं धिषणया ननु सप्तवधिः शारीरभेदमशरीरवदस्य देहे ।
यद्वत्तया स तमहं पुरुषं पुराणं पश्ये बहिर्हृदि च चैत्यमिव प्रतीतम् ॥20॥
अशरीरवत् परमात्मवत् । परमात्मन एव देहोपि तद्वशत्वात् ।
तत्त्वज्ञानं तु देवानां गर्भस्थानां भविष्यति । उत्तमानामृषीणां चान्येषां बहुजन्मगम् ॥ इति स्कान्दे
॥20॥

तेष्वशान्तेषु मूढेषु खण्डितात्मावसायिषु । सङ्गं न कुर्याच्छोच्येषु योषित्क्रीडामृगेषु च ॥36॥
खण्डितात्मावसायिषु जीवमात्रज्ञानिषु ॥36॥

तत्सृष्टिसृष्टसृष्टेषु को न्वखण्डितधीः पुमान् । ऋषिं नारायणमृते योषिन्मय्येह मायया ॥39॥
बलं मे पश्य मायायाः स्त्रीमय्या जयिनो दिशाम् । या करोति पदाक्रान्तान् भूविजृम्भेण केवलम्
॥40॥

"मयः प्रधान उद्दिष्टो माया तद्वश उच्यते" इति षाड्गुण्ये ॥39-40॥

सङ्गं न कुर्यात् प्रमादासु जातु योगस्य परां परमारुरुक्षुः ।
मत्सेवया प्रतिलब्धात्मलाभो वदन्ति यां निरयद्वारमस्य ॥41॥
योपयति शनैर्माया योषिद् देवविनिर्मिता । तामीक्षेतात्मनो मृत्युं तृणैः कूपमिवावृतम् ॥42॥
सत्पुंसु च तथा स्त्रीषु न सङ्गो दोषमावहेत् । यथायोग्यं गुणायैव दोषकृद्दुष्टजन्तुषु ॥ इति वाराहे
॥41-42॥

देहेन जीवभूतेन लोकाल्लोकमनुव्रजन् । भुञ्जान एव कर्माणि करोत्यविरतं पुमान् ॥45॥
जीवभूतेन जीवकर्मभूतेन ॥45॥

यथाक्ष्णोर्द्रव्यावयवदर्शनायोग्यता यदा । तदैव चक्षुषो द्रष्टुर्द्रष्टृत्वं योग्यतानयोः ॥४८॥
चक्षुःसकाशाद् द्रष्टुर्द्रष्टृत्वमक्ष्णोर्योग्यतया ॥४८॥

आत्मनः केवलं ज्ञानमर्थो देहाद्यसङ्गिनः । सुखदुःखादयो भावा न देहस्य न चात्मनः ॥५०॥
केवलं ज्ञानं पुरुषार्थः । देहादिष्वसङ्गिनो जीवस्य तन्निमित्तसुखदुःखादयो न सन्ति किमुत
देहस्याचेतनत्वात् ॥५०॥
॥ इति द्वाविंशोऽध्यायः ॥

अथ त्रयस्त्रिंशोऽध्यायः

तच्छ्रद्धयाक्रान्तमतिः पितृदेवव्रतः पुमान् । गत्वा चान्द्रमसं लोकं सोमपाः पुनरेष्यति ॥३॥
ईषद्भक्तो भगवति सुकर्मा स्वर्गमेष्यति । अभक्तो निरयं याति सुकर्मापि न संशयः ॥ इति वामने
॥३॥

भेददृष्ट्याभिमानेन निःसङ्गेनापि कर्मणा । कर्तृत्वात् सगुणं ब्रह्म पुरुषं पुरुषर्षभम् ॥१२॥
अभिमानेन पूर्णज्ञानेन ॥१२॥

स सङ्गत्य पुनः काले कालेनेश्वरमूर्तिना । जातेगुणव्यतिकरे यथापूर्वं प्रजायते ॥१३॥
सङ्गत्य लये परमेश्वरं प्रविश्य । यथापूर्वं प्रजायते उच्चनीचादिभावेन जायते । अगुणव्यतिकरे बहिः
श्वेतद्वीपे निर्गच्छति ।
गुणव्यतिकराभावेऽप्युच्चनीचादिपूर्ववत् । विष्णोश्चैव विमुक्तानां न कदाचन गच्छति ॥ इति गारुडे
॥१३॥

ऐश्वर्यं पारमेष्ठ्यं यत्तेपि धर्मविनिर्मितम् । निषेव्य पुनरायान्ति गुणव्यतिकरेसति ॥१४॥
गुणव्यतिकरे असति । प्रलये प्राप्ते पुनः परमेश्वरमायान्ति ।
ब्रह्मा देवैः परिवृतः प्रलये परमेश्वरम् । प्रविश्य सर्गे तु पुनः श्वेतद्वीपे प्रमोदते ॥
ज्ञानधर्मफलांस्तत्र भोगान् भुक्त्वा लये पुनः । नारायणं समाविश्य ज्ञानव्यक्तं निजं सुखम् ॥
भञ्जते त्वेवमेवैषां काले संसर्गनिर्गमौ । नित्यौ नित्यसुखं चैव सृष्टौ भोगास्तथोत्तमाः ॥
गुणव्यतिकराभावेऽप्युच्चनीचादि पूर्ववत् । विष्णोश्चैव विमुक्तानां न कदाचन गच्छति ॥ इति गारुडे ।
यथापूर्वं हरेः सर्वगुणैर्नीचोच्चता तथा । ब्रह्मणश्च तथान्येषामन्येषां च यथापदम् ॥ इति स्कान्दे
॥१३-१४॥

ये त्विहासाक्तमनसः कर्मसु श्रद्धयान्विताः । कुर्वन्त्यप्रतिषिद्धानि नित्यान्यपि च कृत्स्नशः ॥१६॥
ततस्ते क्षीणसुकृताः पुनर्लोकमिमं सति । पतन्ति विवशा देवैः सद्यो विभ्रंशितोदयाः ॥२१॥
अत्यल्पभक्ता विष्णौ च सदा श्रद्धादिकारिणः । पितृलोकं समाविश्य स्वसन्ताने पुनः पुनः ॥

क्षिप्रमेव प्रजायन्ते ये तु तद्भक्तिवर्जिताः । अन्यसामान्यवेत्तारस्तदन्योत्तमवेदिनः ॥
तद्भक्तनिन्दकाश्चैव यान्त्येव निरयं ध्रुवम् । अपि धर्मेकनिलया नात्र कार्या विचारणा ॥ इति च ।
भक्तियोग्यास्तु देवाद्याः मानुषा यज्ञभोगिनः । मनुष्यभेदाः श्राद्धादिकृतो विद्वेषिणोसुराः ॥ इति च
॥१६-२१॥

ज्ञानमेकं पराचीनैरिन्द्रियैर्ब्रह्म निर्गुणम् । अवभात्यर्थरूपेण भ्रान्त्या शब्दादिधर्मिणम् ॥२८॥
मत्स्यकूर्मादिरूपं च विष्णोर्ज्ञानैकमात्रकम् । तन्मन्यन्ते भौतिकं तु ये गच्छन्त्यधरं तमः ॥ इति
ब्राह्मे ॥२८॥

यथा महानहङ्कारस्त्रिवृत्पञ्चविधः स्वराट् । एकादशविधस्तस्य वपुरण्डं जगद्यतः ॥२९॥
एकादशेन्द्रियात्मा च पञ्चभूतात्मकस्तथा । सर्वाभिमाना भगवान् स्वराडिन्द्रः पुरन्दरः ॥
इदमण्डं जगत्सर्वं शक्रदेहं विदुर्बुधाः । तत्पतिस्त्रिगुणो रुद्रस्तस्य ब्रह्मा ततो हरिः ॥ इति वामने ।
यथेतान्पश्यन्ति तद्देव ज्ञानात्मकं मत्स्यादिरूपं पश्यन्त्यज्ञाः ॥२९॥

ज्ञानं योगश्च मन्निष्ठो नैर्गुण्यो भक्तिलक्षणः । द्वयोरप्येक एवार्थो भगवच्छब्दलक्षणः ॥३२॥
ज्ञानभक्ती विना नैव मुक्तिः कस्यापि विद्यते । तयोरेकतरेणापि विष्णुगेनोभयं विना ॥
एवमप्येतयोरेकभावेन्यनियतेधर्नुवम् । एकेनापि भवेन्मुक्तिस्तदर्थं त्वन्यसाधनम् ॥ इति हरिवंशेषु
॥३२॥

इति त्रयस्त्रिंशोऽध्यायः ॥

अथ चतुस्त्रिंशोऽध्यायः ॥
अथाप्ययान्ते सिलले शयानं भूतेन्द्रियार्थात्ममयं वपुस्ते ।
गुणप्रवाहं सदशेषबीजं दद्ध्यौ स्वयं यज्जठराब्जजातः ॥२॥
भूतेन्द्रियार्थात्ममयं तेभ्यः प्रधानम् ।
"त्वं प्रधानमयो देव प्रधानादधिको यतः" इति वाराहे ॥२॥

त्वं देहतन्त्रः प्रशमाय पाप्मनां निदेशभाजां च विभो विभूतये ।
यथावतारास्तव सूकरादयस्तथायमाप्यात्मपथोपलब्धये ॥५॥
देहतन्त्रः देहप्रकाशः ।
"ततिः प्रकाशो विस्तारस्तन्त्रं चेत्युच्यते बुधैः" इति तन्त्रमालायाम् ॥५॥

ब्रह्मण्यवस्थितमतिर्भगवत्यात्मसंश्रये ।
निवृत्तजीवभावत्वात् वीतक्लेशासनिवृत्तिः ॥२७॥
जीवोपाधिप्रभृतय आमुक्तेः सर्वदेहिनाम् ।

नियमात् सन्त्यभावस्तु निष्फलत्वादुदीर्यते ॥ इति वाराहे ॥२७॥

इति चतुस्त्रिंशोऽध्यायः ॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये तृतीयस्कन्धः ॥

चतुर्थस्कन्धः॥

अथ प्रथमोऽध्यायः

मनोस्तु शतरूपायां तिस्रः कन्याश्च जज्ञिरे । आकृतिर्देवहूतिश्च प्रसूतिरिति विश्रुताः ॥१॥

पुनः पुनः कथां प्राहुरम्भासादुत्तमं फलम् । विज्ञापयितुकामास्तु विद्वांसस्तत्र तत्र तु ॥ इत्याग्नेये ॥१॥

शरणं तं प्रपद्येहं य एव जगदीश्वरः । प्रजामात्मसमां मह्यं प्रयच्छत्विति चिन्तयन् ॥२०॥

तप्यमानं त्रिभुवनं प्राणायामोत्थिताग्निना । निर्गतेन मुनेर्मूर्धिरन समीक्ष्य प्रभवस्त्रयः ॥२१॥

अप्सरामुनिगन्धर्वसिद्धविद्याधरोरगैः । वितायमानयशसो मुदाश्रमपदं ययुः ॥२२॥

ब्रह्मस्थश्चैव रुद्रस्थः स्वयं चापि हरिः प्रभुः । प्रजां त्रिपुरुषसमां यच्छत्वित्यत्रैरैच्छत ॥

तस्मात् स ब्रह्मरुद्राभ्यां सह विष्णुर्जगत्पतिः । आगत्य तु त्रिमूर्त्यंशान् पुत्रान् प्रादाज्जनार्दनः ॥

भावित्वाच्चैव कार्यस्य लोकानां वञ्चनाय च ॥ इति ब्रह्मवैवर्ते ॥२०-२४॥

यथा कृतस्ते सङ्कल्पो भाव्यं तेनैव नान्यथा । तत्सङ्कल्पस्य ते ब्रह्मन् यद्वै ध्यायसि ते वयम् ॥३०॥

तत्स्थविष्णवपेक्षया ते वयमिति ॥३०॥

सोमोभूद् ब्रह्मणोऽशेन दत्तो विष्णोस्तु योगवित् । दुर्वासाः शङ्करस्यांशो निबोधाङ्गिरसः प्रजाः ॥३३॥

ब्रह्मणो नावतारोस्ति सन्निधानं तु केवलम् । ऋते विष्णोरात्मनश्च तदंशोक्तिः प्रवेशतः ॥ इति च ।

सृष्टिभेदाद्विरूपं तु कथा पञ्चोत्तरं शतम् । वैरूप्यमन्यद्विज्ञेयं तात्पर्यान्मोहनाय च ॥ इति स्कान्दे ।

ऋते तु पाण्डवकथां कार्ष्णं रामायणं तथा । विष्णोर्ब्रह्मादिनां चैव क्रमाद् व्यत्यस्तशक्तिताम् ॥

एतदापादकं चान्यदृते कल्पादिभेदतः । कथाभेदस्तु विज्ञेयो मोहायैतेषु भिन्नता ॥ इति वाराहे

॥३३॥

मूर्तिः सर्वगुणोत्पत्ती नरनारायणावृषी । ययोरजन्मन्यदो विश्वमभ्यनन्दत् सुनिर्वृतम् ॥५३॥

यो मायया विरचितं निजयात्मनीदं खे रूपमभेदमिव तत्प्रतिचक्षणाय ।

एतेन धर्मसदने ऋषिमूर्तिनाय प्रादुश्चकार पुरुषाय नमः परस्मै ॥५६॥

ताविमौ वै भगवतो हरेरंशाविहागतौ । भारव्ययाय च भुवः कृष्णौ यदुकुरुद्वहौ ॥५९॥

नरे विष्णुः समाविष्टः स्वयं नारायणो हरिः । अर्जुने च नरावेशः कृष्णो नारायणः स्वयम् ॥ इति तत्त्वविवेके ।

खे रूपभेदोद्भादिः । "यथाकाशस्थितो नित्यम्" इति च ।

यथाकाशे विमानादिरूपभेदः प्रतीयते । तथा हरौ जगदिदं तत्सामर्थ्यात् प्रतीयते ॥ इति ब्राह्मे ॥53-59॥

पितर्यप्रतिरूपे स्वे भवायानागसे रुषा । अप्रौढेवात्मनात्मानमजहाद्योगसंयुता ॥66॥

अप्रौढेव अस्वीकृतेव ॥66॥

॥ इति प्रथमोऽध्यायः ॥

अथ द्वितीयोऽध्यायः

य एतन्मर्त्यमुद्दिश्य भगवत्यप्रतिद्रुहि । द्रुह्यत्यज्ञः पृथक् दृष्टिस्तत्त्वतो विमुखो भवेत् ॥22॥

ये ज्ञानविषयाः शापा मुक्तिगाश्चाधिकारिणाम् । कादाचित्कास्ते भवन्ति नैव ते सार्वकालिकाः ॥

तेषां ज्ञानस्य मुक्तेश्च तारतम्यस्य चैव हि । भगवन्नियतत्वात् तु शापादिर्नात्र कारणम् ॥ इति वाराहे ॥20-22॥

गिरेः सुतायाः पुष्पिण्याः मधुगन्धेन भूरिणा । मथ्ना चोन्मथितात्मानः सम्मुह्यन्तु हरद्विषः ॥26॥

गिरिः प्राणः समुद्दिष्टस्तत्सुता वेदवाक्स्मृता । पुष्पं स्वर्गादयः प्रोक्ताः फलं मोक्ष उदाहृतम् ॥ इति वामने ॥

"अनङ्गो मन्मथो मन्था कामोङ्गज उदाहृतः" इति शब्दनिर्णये ॥26॥

॥ इति द्वितीयोऽध्यायः ॥

अथ तृतीयोऽध्यायः

सत्त्वं विशुद्धं वसुदेवशब्दितं यदीयते तत्र पुमानपावृतः ।

सत्त्वं च यस्मिन् भगवान् वासुदेवो त्वधोक्षजो मे मनसा विधीयते ॥23॥

विशेषेण धीयते चिन्त्यते । "रुद्रेण धीयते विष्णुर्विष्णोर्ध्येयो न कश्चन" इति ब्रह्मवैवर्ते ॥23॥

॥ इति तृतीयोऽध्यायः ॥

अथ चतुर्थोऽध्यायः

यत्पादपद्मं महतां मनोऽलिभिर्निषेवितं ब्रह्मरसासवार्थिभिः ।

लोकस्य यद्वर्षति चाशिषोर्थिनस्तस्मै भवान् द्रुह्यति विश्वबन्धवे ॥15॥

ब्रह्मरसासवार्थिभिः शिष्याणां मनोऽलिभिः ।

सनकादयो रुद्रशिष्यास्तेषामन्ये तु योगिनः । ब्रह्मशिष्यस्तथा रुद्रो ब्रह्मा नारायणस्य च ॥ इति ब्राह्मे
॥15॥

किं वा शिवाख्यमशिवं न विदुस्त्वदन्ये ब्रह्मादयस्तमवकीर्य जटाः श्मशाने ।
तन्माल्यभस्मनृकपाल्यवसत्पिशाचैर्यमूर्धभिर्दधति तच्चरणावसृष्टम् ॥16॥
ब्रह्मादयो ब्रह्मपुत्राः ।
सुपर्णशेषप्राणेशब्रह्मविष्णून् श्रियं गिरम् । ऋते नमन्ति नो रुद्रं क एव पुरुषार्थभाक् ॥ इति गारुडे
॥16॥

कर्म प्रवृत्तं च निवृत्तमप्युत वेदे विविच्योभयिलङ्गमाश्रितम् ।
विरोधि तद्योगपदेककर्तरि द्वयं तथाब्रह्मणि कर्मनर्च्छति ॥20॥
आब्रह्मणि सम्यग्ज्ञानिनि ।
आब्रह्मास्थितधीर्जीवन्मुक्तश्चेत्यभिधीयते । यस्तस्य न निवृत्तं च प्रवृत्तं कर्म चेप्यते ॥
यत्तु देवाः प्रकुर्वन्ति स महानियमः स्मृतः । स्वर्गाद्यर्थं प्रवृत्तं स्यान्ननिवृत्तं मुक्तये तु यत् ॥
स महानियमो नाम कर्म यत्त्वाधिकारिकम् । महतो नियमाद्विष्णोः प्रीत्या मुक्तौ सुखोन्नतिः ॥
केचिन्निवृत्तमित्याहुर्महानियममप्युत ॥ इति भविष्यत्पुराणे ।
यदि देवाश्च ऋषयो निन्द्यन्ते यत्र कुत्रचित् । न तावता गुणैर्हीनाः स्थितप्रज्ञाः हि ते मताः ॥
यथायोग्यं तु तात्पर्यं निन्दायामन्यदेव तु ॥ इति गारुडे ॥20॥
॥ इति चतुर्थोऽध्यायः ॥

अथ पञ्चमोऽध्यायः ॥
ततः स्वभर्तृश्वरणाम्बुजासवं जगद्गुरोश्चिन्तयती न चापरम् ।
ददर्श देहे हतकल्मषा सती सद्यः प्रजज्वाल समाधिजाग्निना ॥4॥
न चापरं तस्मादवरं न चिन्तयती । परन्तु विष्ण्वादिकं चिन्तयती चशब्दात् ।
रुद्रं च ब्रह्मवायू च विष्णुं चैव श्रियं गिरम् । उमा चिन्तयती देहं तत्याजान्यं न चास्मरत् ॥ इति
तत्त्वनिर्णये ॥
॥ इति पञ्चमोऽध्यायः ॥

अथ षष्ठोऽध्यायः ॥
दृष्ट्वा संज्ञपने योगं पशूनां स पतिर्मखे । यजमानपशोः कस्य कायात् तेनाहरच्छिवः ॥24॥
जुहावैतच्छिरस्तस्मिन् दक्षिणाग्नावमर्षितः । तद्देवयजनं दग्ध्वा प्रातिष्ठत् गुह्यकालयम् ॥26॥
वीरभद्राख्यरूपेण स्वेन पूर्वं ययौ हरः । मूलरूपेण पश्चात्तु गत्वा दक्षमथावधीत् ॥

तत्रोपेन्द्रेण हरिणा जितो धर्मात्मजेन च । अन्यान् जिगाय प्रययौ कैलासं स्वं निकेतनम् ॥ इति
ब्राह्मे ॥२४-२६॥

॥ इति षष्ठोऽध्यायः ॥

सप्तमोऽध्यायः ॥

उपलभ्य पुरैवैतद्भगवानब्जसम्भवः । नारायणश्च विश्वात्मा न कस्याध्वरमीयतुः ॥३॥
त्रिमूर्तिगेन रूपेण नारायणो नाययौ ॥३॥

नाहं न यज्ञो न च यूयमन्ये ये देहभाजो मुनयश्च तत्त्वम् ।
विदुः प्रमाणं बलवीर्ययोर्वा तत्सात्मतन्त्रस्य क उद्विधित्सेत् ॥७॥
यज्ञ इन्द्रः ।

"ज्ञो यज्ञपतिस्त्विन्द्रः पुरुहूतः पुरन्दरः" इत्यभिधानम् । तस्यात्मतन्त्रस्य । तस्य विष्णोर्मनोवशस्य
।
नाहं चेन्द्रो न चैवान्ये यत्तत्त्वं न विदुः परम् । तस्य विष्णोर्वशे रुद्रो मम वायोरथापि वा ॥
नान्यस्य कस्यचित् पुंसस्तस्येत्थं वः कुतः कृतम् ॥ इति ब्रह्मवैवर्ते ।
मुमुक्षवो ब्रह्मणश्च शिवादिन्द्रादिभिस्तथा । श्रुत्वा ज्ञानं परं गुह्यं मुच्यन्ते ब्रह्मणा सह ॥ इति कौर्म
॥७॥

स तूपलभ्यागतमात्मयोनिं सुरासुरैरभिवन्दिताङ्घ्रिम् ।
उत्थाय चक्रे शिरसाभिवन्दनं महत्तमोर्कस्य यथैव विष्णोः ॥४०॥
महत्तमस्तेजस्वितमोर्कस्य सकाशादपि ।
तेजोर्थ उत्तमार्थं च पूज्यार्थं च प्रयुज्यते । महच्छब्दो महःशब्दो मान्यशब्दस्तथैव च ॥ इति
शब्दनिर्णये ॥४०॥

जाने त्वामीश विश्वस्य जगतो योनिबीजयोः । शक्तेः शिवस्य च परं यत्तद्ब्रह्म निरन्तरम् ॥४२॥
त्वमेव भगवन्नेतच्छिवशक्त्योः स्वरूपयोः । विश्वं सृजसि पास्यत्सि क्रीडन्नूर्णपदो यथा ॥४३॥
अन्तर्याम्यपेक्षया शक्तेः शिवस्य च परमिति ।
क्रियन्ते स्तुतयोन्यत्र तदन्तर्याम्यपेक्षया । न जीवे हि गुणाः पूर्णा यथायोग्या हि तद्गताः ॥ इति
ब्राह्मे ।
तद्वशत्वात् स्वरूपं तु विष्णोः सर्वमुदीर्यते । स्वरूपं स तु सर्वत्र बिम्बत्वादेव तूच्यते ॥
साक्षात् स्वरूपे मत्स्याद्या विष्णोर्नान्यत् कथञ्चन । तस्मादन्यगता दोषा न तस्मिन् पुरुषोत्तमे ॥
इति तत्त्वनिर्णये ॥४२-४३॥

त्वमेव धर्मार्थदुघाभिपत्तये दक्षेण सूत्रेण विसर्जिताद्धरः ।
त्वयैव लोकेवसिताश्च सेतवो यान् ब्राह्मणाः श्रद्धधते धृतव्रताः ॥४४॥
अभिपत्तये प्रतीकाराय । सूत्रेण दोषसूचकेन ॥४४॥

न वै सतां त्वच्चरणार्पितात्मनां भूतेषु सर्वेष्वभिपश्यतां तव ।
भूतानि चात्मन्यपृथग्दिदक्षतां प्रायेण रोषोभिभवेद्यथा पशोः ॥४६॥
तव त्वाम् । "चतुर्षु षष्ठी" इति सूत्रात् ।
विष्ण्वधीना जगत्सत्ता प्रतीतिश्चेष्टितं गतिः । इति यन्नियतं ज्ञानमपृथग्दर्शनं स्मृतम् ॥
मिथ्याज्ञानं पृथग्ज्ञानमिति वेदविदो विदुः । यथैवार्थस्तथाज्ञानमपृथग्दृष्टिरुच्यते ॥ इति गारुडे
॥४६॥

येस्मिन् यदा पुष्करनाभमायया दुर्लङ्घ्यया स्पृष्टधियः पृथग्दृशः ।
कुर्वन्ति तत्र ह्यनुकम्पया कृपां न साधवो दैवबलात् कृताः कथम् ॥४८॥
यदा यस्मात् ।
हृदयस्य द्रवीभावस्त्वनुकम्पेति कथ्यते । उपकारं कर्तुमिच्छा कृपेत्याहुर्मनीषिणः ॥ इति शब्दनिर्णये
॥४८॥

भवान् हि पुंसः परमस्य मायया दुरन्तयास्पृष्टमतिः समस्तदृक् ।
तया हतात्मस्वनुकर्मचेतः स्वनुग्रहं कर्तुमिहार्हसि प्रभो ॥४९॥
मायया विष्ण्वधीनबन्धकशक्त्या ।
विष्णुमाया हरेरिच्छा बन्धशक्तिश्च तद्वशा । सर्वत्रगा हरेरिच्छा बन्धशक्तिर्जवर्जिता ॥ इति शब्दनिर्णये
॥४९॥
॥ इति सप्तमोऽध्यायः ॥

अथ अष्टमोऽध्यायः

अप्यर्वाग्वृत्तयो यस्य महित्वे स्वभुवादयः । यथामति गृणन्ति स्म कृतानुग्रहविग्रहम् ॥२४॥
उत्पत्तिर्हरिरूपाणां व्यक्तिरेव न संशयः । उत्पत्तिरेव जीवानां देहोत्पत्तिरुदीर्यते ॥ इति तत्त्वनिर्णये
॥२४॥

शुद्धं स्वधाम्युपरताखिलबुद्ध्यवस्थं चिन्मात्रमेकमभयं प्रतिषिध्य मायाम् ।
तिष्ठंस्तथैव पुरुषत्वमुपेत्य तस्यामास्ते भवानपरिशुद्धमिवामनन्ति ॥२६॥
जडमाया न तस्यास्ति शरीरत्वेन कुत्रचित् । सृष्ट्वा तया शरीराणि तत्स्थितेः पुरुषः स्मृतः ॥
मायामयशरीरायामपि विष्णुः स्वयं स्थितः । तस्मात् प्राकृत इत्येव जीववत् तं वदन्ति हि ॥

अस्पृष्टत्वेपि तद्धर्मैस्तद्गत्वादेव कारणात् ॥ इति तत्त्वविवेके ॥२६॥

तत्त्वं न ते वयमनञ्जन रुद्रशापात् कर्मण्यवग्रहधियो भगवन्विदामः ।

धर्मोपलक्षणमिदं त्रिवृद्ध्वराख्यं ज्ञातं यदर्थमधिदैवमदस्तवमास्थाः ॥२७॥

अधिदैवं उत्तमदैवम् । यद्यज्ञभागार्थं यज्ञभुग्देवताशरीर आस्थाः । "भुङ्क्ते यज्ञभुजो देवानाविश्य पुरुषोत्तमः" इति च ॥२७॥

तव वरद वराङ्घ्रावाशिषा चानभिध्ये ह्यपि मुनिभिस्सकैरादरेणार्हणीये ।

यदि रचितधियं मां विद्धि लोकापविद्धं जगति न गणयेयं त्वत्परानुग्रहेण ॥२९॥

आशिषोपि तत एव भवन्तीत्यतश्चशब्दः ॥२९॥

नैतत्स्वरूपं भवतोसौ पदार्थभेदग्रहः पुरुषो यावदीक्षेत् ।

ज्ञानस्य चार्थस्य गुणस्य चाश्रयान्मायामयाद्व्यतिरिक्तो यतस्त्वम् ॥३१॥

अव्यक्तादिपदार्थानां विशेषज्ञानिनापि तु । न देहो वैष्णवो ज्ञेय आनन्दः प्राकृतो न हि ॥ इति तन्त्रसारे ।

पदार्थभेदग्रहः पदार्थविशेषज्ञः । "भेदोन्तरं विशेषश्च सूक्ष्मेक्षश्चाभिधीयते" इति तत्त्वनिर्णये ॥३१॥

अनन्वितं ते भगवन्विचेष्टितं यदात्मना चरसि हि कर्म नाज्यसे ।

विभूतयो यत उपसेदुरीश्वरान्न मन्यते स्वयमनुवर्तिनीं भवान् ॥३४॥

ईश्वरात् ॥३४॥

दृष्टः किं नो दृग्भिरसद्ग्रहैस्त्वं प्रत्यग्दृष्ट्या दृश्यते येन विश्वम् ।

माया ह्येषा भवदीया हि भूमन् यस्त्वं षष्ठः पञ्चभिर्भासि भूतैः ॥३७॥

माया ह्येषा भवदीया । भगवत्सामर्थ्यमेव । "भगवन्महिमैवासौ यद्दृश्यो भगवान् स्वयम्" इति च ॥३७॥

प्रेयान्न तेन्योस्त्यमृतप्रिय प्रभो विश्वात्मनीक्षेन्न पृथग्य आत्मनः ।

अथापि भृत्येश तयोपधावतामनन्यवृत्त्यानुगृहाण वत्सल ॥३८॥

न पृथग्य आत्मनः । अन्यथा यो न पश्यति ।

पृथग्ज्ञानं तदित्याहुर्यत्किञ्चिद्वीक्ष्यतेन्यथा । ज्ञानज्ञेयाविरोधेन त्वपृथग्वस्तुनो दृशिः ॥

केचिद्भेदे विनिन्दन्ति ह्यासुरज्ञानवृत्तयः । निराकुर्वन्त्यथो मन्दा भेदस्य परमार्थताम् ॥

ये तु तत्त्वविदो मुख्या भेदं ब्रह्मान्यवस्तुनोः । परमार्थमिति ज्ञात्वा नित्यं विष्णुमुपासते ॥ इति गारुडे ।

हे भृत्येश । तयानन्यवृत्त्योपधावतामस्माकमनुग्रहोस्त्येव । तथापि पुनरनुगृहाण ।

यथार्थज्ञानिनो नान्यः प्रियो विष्णोस्तु कश्चन । तथाप्यधिकसन्तुष्ट्यै प्रसीदेत्यर्थनं पुनः ॥ इति च ॥

जगदुद्भवस्थितिलयेषु लीलया प्रविभज्यमानगुणयात्ममायया ।
रचितात्मभेदमतये स्वसंस्थया ह्यतिवर्तितभ्रमगुणात्मने नमः ॥३९॥
प्रकृत्या जडया मिथ्याज्ञानं जनयतीश्वरः । तस्य भ्रमश्च सत्त्वाद्या न सन्ति परमेशितुः ॥ इति च ॥३९॥

यत्तेजसाहं सुसमिद्धतेजा हव्यं वहाम्यध्वर आज्यसिक्तम् ।
तं यज्ञियं पञ्चविधं च पञ्चभिः स्विष्टं यजुर्भिः प्रणतोस्मि यज्ञम् ॥४१॥
यज्ञो यज्ञपुमांश्चैव यज्ञेशो यज्ञभावनः । यज्ञभुक् चेति पञ्चात्मा यज्ञेष्विज्यो हरिः स्वयम् ॥
ओश्रावयास्तु श्रौषड्यजाथो ये यजामहे । वषट्कारान्तकैर्नित्यं यजुर्भिः पञ्चभिर्विभुः ॥ इति तन्त्रसारे ॥४१॥

त्वं क्रतुस्त्वं हविस्त्वं हुताशः स्वयं त्वं हि मन्त्राः समिद्धर्भपात्राणि च ।
त्वं सदस्यज्विजो दम्पती देवता अग्निहोत्रं स्वधा सोम आज्यं पशुस्त्वम् ॥४५॥
सर्वशब्दाभिधेयत्वं सर्वान्तर्यामिकत्वतः । न तु सर्वस्वरूपत्वात् सर्वभिन्नो यतो हरिः ॥ इति मात्स्ये ॥४५॥

अहं ब्रह्मा च शर्वश्च जगतः कारणं परम् । आत्मेश्वर उपद्रष्टा स्वयंदृगविशेषणः ॥५०॥
अन्तर्यामिस्वरूपेण ब्रह्मरुद्राद्यभिन्नता । न तु जीवस्वरूपेण जीवा भिन्ना यतो हरेः ॥
विशेषाभेदवचनं सन्निधानविशेषतः । सन्निधानं तु तत्प्रोक्तं सामर्थ्यव्यञ्जनं हरेः ॥ इति
भविष्यत्पर्वणि ॥

तस्मिन् ब्रह्मण्यद्वितीये केवले परमात्मनि । देहात्मबुद्धिर्भूतानि भेदेनाज्ञोनुपश्यति ॥५२॥
हरेर्वशत्वदृष्टिस्तु भूतानामपृथग्दृशिः । प्रियत्वदृष्टिरथवा ब्रह्मादीनां विशेषतः ॥ इति गारुडे ॥५२॥

त्रयाणामेकभावानां यो न पश्यति वै भिदाम् । सर्वभूतात्मना ब्रह्मन् स शान्तिमधिगच्छति ॥५४॥
सर्वभूतात्मना सर्वभूतान्तर्यामित्वेन ॥५४॥

एवं भगवतादिष्टः प्रजापतिपतिर्हरिम् । अर्चित्वा क्रतुना स्वेन देवानुभयतोयजत् ॥५५॥
उभयतः सोमतो हविषश्च ॥५५॥

तमेव दयितं भूयस्त्ववाप पतिमम्बिका । अनन्यभावैकगतिः शक्तिः सुप्तेव पूरुषम् ॥५९॥

शक्तित्वादिष्णुशक्तिस्तु शक्तिशब्देन चोच्यते । शक्यत्वात् प्रकृतिश्चापि स्वापः सृष्टिं विना हरौ ॥
रतिस्तस्यास्तु कथितो न ह्यन्यः स्वाप इष्यते ॥ इति तन्त्रसारे ॥५९॥

पीत्वान्तरजरं वह्निश्चच्छर्द शरकानने । कुमारोभूत् ततस्तस्मै स्तनं षट्कृतिका ददुः ॥६४॥
स्वाहाद्वारेण शरकानने चच्छर्द । भारतोक्तेः ॥६४॥
॥ इति अष्टमोध्यायः ॥

अथ नवमोध्यायः

अथातः कीर्तये वंशं पुण्यकीर्तः कुरुद्वह । स्वायम्भुवस्यापि मनोर्हरेशांशाजन्मनः ॥७॥
आविष्टा हरिणा जीवा ब्रह्मा दक्षो मनुः पृथुः । शक्राद्याः ऋषयश्चैव मत्स्यव्यासादयो हरिः ॥ इति
ब्रह्मवैवर्ते ॥७॥

प्रियव्रतोत्तानपादौ शतरूपालभत् सुतौ । वासुदेवस्य कलया रक्षायां जगतः स्थितौ ॥८॥
प्रियव्रतोत्तानपादप्रमुखेषु हरिः स्वयम् । आविष्टः सर्वभूतेषु ऋषभाद्याः स्वयं हरिः ॥ इति हरिवंशेषु
॥८॥

विकल्पे विद्यमानेषु न ह्यसन्तोषहेतवः । पुंसो मोहमृते भिन्ना यल्लोका निजकर्मभिः ॥३१॥
विविधकल्पने विद्यमानेषु ॥३१॥

स्मयमानमभिध्यायेत् सानुरागावलोकनम् । नियतेनैकभूतेन मानसा वरदर्षभम् ॥५४॥
परिणततया एकस्मिन्नेव भूतेन ॥५४॥

परिचर्या भगवतो यावतीः पूर्वसेविताः । ता मन्त्रहृदयेनैव प्रयुञ्जयन् मन्त्रमूर्तये ॥६१॥
मन्त्रहृदयेन मन्त्रेण च नमःशब्देन च ॥६१॥

सुदुष्करं कर्म कृत्वा लोकपालैरपि प्रभुः । एष्यत्यचिरतो राजन् यशो विपुलयंस्तव ॥७२॥
तस्यैव योग्यत्वाल्लोकपालानां दुष्करम् ।
नाशक्यं देवतानां तु यदन्यैः शङ्कितं क्वचित् । शक्ता अपि न कुर्वन्ति यदन्यविहितं बुधाः ॥ इति
ब्राह्मे ॥७२॥

तत्राभिषिक्तः प्रयतस्तामुपोष्य विभावरीम् । समाहितः पर्यचरद् दृष्ट्यादेशेन पूरुषम् ॥७४॥
दृष्ट्या निरूपणया । आदेशेन उपदेशेन ॥७४॥

देवाश्चक्रुस्तपोविघ्नं त्रासयन्तः स्वमायया । सर्पेभ्योऽसिंहकूष्माण्डैस्तान्नापश्यत् परं गतः ॥८०॥

यत्र देवैः कृते विघ्ने खण्डितो न पुमान् भवेत् । तत्र तद्यशसे विघ्नं कुर्युर्न तु विघातने ॥
यत्र खण्डितता तत्र खण्डनायैव केवलम् । सत्यकामा यतो देवास्तच्चिताद्यभिमानिनः ॥
ततो विमोहनायैव प्राप्नुयुस्ते पराजयम् । तेषामशक्तितोक्तिश्च विमोहाय सुरद्विषाम् ॥ इति ब्रह्माण्डे
॥८०॥

सर्वतो मन आकृष्य हृदि भूतेन्द्रियाश्रयम् । ध्यायन् भगवतो रूपं नाद्राक्षीत् किञ्चनापरम् ॥८१॥
भूतेन्द्रियाश्रयं भगवद्रूपम् ॥८१॥

तस्मिन्नभिध्यायति विश्वमात्मनो द्वारं निरुध्यासुमनन्यया धिया ।
लोका निरुच्छवासनिपीडिता भृशं सलोकपालाः शरणं ययुर्हरिम् ॥८४॥
विश्वं भगवन्तम् । आत्मनो द्वारं सर्वजीवोत्पत्त्यादिद्वारम् । लोकानामेव निरुच्छवासः
लोकपालास्तदर्थमेव शरणं ययुः ।
ध्यातुधर्तृवस्य कीर्त्यर्थं हरिणा सह देवताः । लोकोच्छवासं निरुध्याथ श्वासार्थं च हरिं ययुः ॥
अन्यप्रवृत्तयस्तेभ्यो न तेषामन्यतः क्वचित् । स्वोत्तमेभ्यस्तु देवेभ्यस्तेषां स्युः स्वप्रवृत्तयः ॥ इति
तत्त्वनिर्णये ॥८४॥

नैव विदामो भगवन् प्राणरोधं चराचरस्याखिलसत्त्वधाम्नः ।
विधेहि शं नो वृजिनाद्विमोक्षं प्राप्ता वयं त्वां शरणं शरण्यम् ॥८५॥
अखिलसत्त्वसमूहस्य । "तेजः शक्तिः समूहस्य गृहं धामेति कथ्यते" इति तत्त्वनिर्णये ॥८५॥
॥ इति नवमोऽध्यायः ॥

अथ दशमोऽध्यायः
या निवृत्तिस्तनुभृतां तव पादपद्मध्यानाद्भवज्जनकथाश्रवणेन वा स्यात् ।
सा ब्रह्मणि स्वमहिमन्यपि नाथ मा भूत् किम्वन्तकासिलुलितात् पततां विमानात् ॥१०॥
परब्रह्मणि स्थितस्य ध्यानादिकं विना न भवति । सुप्तौ दृष्टत्वात् ॥१०॥

ते न स्मरन्त्यतितरां प्रियमीशमाद्यं स्वान् सम्पदः सुतसुहृद्बृहवित्तदारान् ।
ये त्वब्जनाभ भवदीयपदारविन्दसौगन्ध्यलुब्धहृदयेषु कृतप्रसङ्गाः ॥१२॥
ये स्वान् सम्पदः स्मरन्ति ते त्वां न स्मरन्ति । ये भगवद्भक्तसङ्गाः ते स्वान् सम्पदो न स्मरन्ति
॥१२॥

तिर्यङ्गद्विजसरीसृपदेवदैत्यमर्त्यादिभिर्विरचितं सदसद्विशेषम् ।
रूपं स्थविष्ठमज ते महदाद्यशेषं नातः परं परम वेद्मि न यत्र वाचः ॥१३॥

पश्यमानोपि तु हरिं न तु वेति कथञ्चन । वेति किञ्चित् प्रसादेन हरेरेव गुरोस्तथा ॥ इति ब्रह्मतर्क
॥13॥

त्वं नित्यमुक्तपरिशुद्धविबुद्ध आत्मा कूटस्थ आदिपुरुषो भगवांस्त्र्यधीशः ।
यद्बुद्ध्यवस्थितमखण्डितया सदृष्ट्या दृष्ट्वास्थिता वधिमतो व्यतिरिक्त आस्से ॥15॥
वधिं अवधिम् । अल्लोपेन । संसारावधिभूतं त्वामास्थिताः । सहैवास्ते ॥15॥

यस्मिन् विरुद्धगतयोप्यनिशं पतन्ति विद्यादयो विविधशक्तय आनुपूर्व्या ।
तद्ब्रह्म विश्वभवमेकमविश्वमाद्यमानन्दमात्रमविकारमहं प्रपद्ये ॥16॥
"आनुपूर्वी श्रुतिश्चैव त्रयी चाम्नाय उच्यते" इत्यभिधानम् ॥16॥

सत्याशिषो हि भगवंस्तव पादमूलमाशिष्योनुभजतः पुरुषार्थमूर्ते ।
अप्येवमार्य भगवान् परिपाति दीनान्वाश्रेव वत्सकमनुग्रहकातरोस्मान् ॥
तव पादमूलं भजत आचार्यस्याशिष्यः शिक्षाः सत्याशीःप्रदा एव । तथापि अस्मान् शिष्यान्
विशिष्टफलप्राप्तये पुनः परिपाति भवान् ॥

अहो बत ममानात्म्यं मन्दभाग्यस्य पश्यत । भवच्छिदः पादमूलं गत्वायाचे तदन्तवत् ॥31॥
आधिपत्यमनित्यं तु ध्रुवलोकस्य यद् ध्रुवे । न तु तत्स्थानगन्तृणां यतीनां स्थितिरुत्तमा ॥
तस्यापि मुक्तिर्नियता नियतं चापि तत्पदम् । तथापि कामनानिन्दा ध्रुवेण सुकृता बत ॥ इति
भविष्यत्पर्वणि ॥31॥

दैवीं मायामुपाश्रित्य प्रसुप्त इव भिन्नदृक् । तप्ये द्वितीयेप्यसति भ्रातृभ्रातृव्यहृद्रुजा ॥33॥
द्वितीयस्य स्वतन्त्रस्य त्वभावाद् द्वयवर्जितः । ईश्वरश्चेतितव्यस्य भावात् स परमेश्वरः ॥ इति
हरिवंशेषु ॥33॥

भवच्छिदमयाचेहं भवं भाग्यविवर्जितः । तादात्म्यं यच्छतो मौढ्यान्मनो मे भिक्षितं बत ॥
ईश्वरात् क्षीणपुण्येन पुलाकानिव चाधनः ॥35॥
हरौ नियतचित्तत्वाद् गृहवत् तत्प्रवेशनात् । मोक्षं तादात्म्यमित्याहुर्न तद्रूपतः क्वचित् ॥ इति
भविष्यत्पर्वणि ।

तच्चित्ततयैव च तादात्म्यम् । "नैकात्मतां मे स्पृहयन्ति" इत्युक्तत्वात् । "हरीच्छित्तेच्छुतैकात्म्यं न
तेनैकस्वरूपता" इति च । "कामेन मे काम आगात्" इति च श्रुतिः ॥35॥

लाल्यमानं जनैरेवं ध्रुवं सभ्रातरं नृपः । आरोप्य करिणीं हृष्टः स्तूयमानोविशत् पुरम् ॥53॥
"कलभश्चैव कन्यानां करिणी बालमङ्गला" इति राजनीतेः ॥53॥

॥ इति दशमोऽध्यायः ॥

अथ एकादशोऽध्यायः

निमित्तमात्रं तत्रात्मा निर्गुणः पुरुषर्षभः । व्यक्ताव्यक्तमिदं विश्वं यत्र भ्रमति लोहवत् ॥४७॥
केचित् कर्म वदन्त्येनं स्वभावमपरे नृप । एके कालं परे दैवं पुंसः काममुतापरे ॥५२॥
हरिरक्लिष्टकारित्वादयस्कान्तवदुच्यते । कामकर्मस्वभावेषु काले चावस्थितो हरिः ॥
सर्वकारणभूतः संस्ततन्नाम्नाभिधीयते ॥ इति सत्यसंहितायाम् ॥५२॥
॥ इति एकादशोऽध्यायः ॥

अथ द्वादशोऽध्यायः

अहं त्वमित्यपार्था धीरज्ञानात् पुरुषस्य हि । स्वाप्नीव भात्यनुध्यानाद्यया बन्धविपर्ययः ॥४॥
परमेश्वरं विनाहं त्वं कर्तेति भ्रान्तिः । "नाहं कर्ता न कर्ता त्वं कर्ता यस्तु सदा प्रभुः" इति
मोक्षधर्मेषु । विपर्ययोः दुःखादेः सुखादिरूपस्य ॥४॥

भजस्व भजनीयाङ्घ्रिमभवाय भवच्छिदम् । युक्तं विरहितं शक्त्या गुणमय्यात्ममायया ॥६॥
आत्मसामर्थ्याख्यया शक्त्या युक्तम् । गुणमय्या विरहितम् ॥६॥

वृणीहि कामं नृप यन्मनोगतं मतस्त्वमौत्तनपदेविशङ्कितः ।
वरार्हणोऽस्यम्बुजनाभपादयोर्निरन्तरं त्वां वयमङ्ग शुश्रुम ॥७॥
निरन्तरं भगवत्पादमानसम् ॥७॥

अथायजत यज्ञेशं क्रतुभिर्भूरिदक्षिणैः । द्रव्यक्रियादेवतानां कर्माकर्मफलप्रदम् ॥१०॥
द्रव्यक्रियादेवतानां कर्म विषयम् । अकर्मफलप्रदं मोक्षफलप्रदम् ॥१०॥

सर्वात्मन्यच्युते सर्वे तीव्रौघां भक्तिमुद्वहन् । ददर्शात्मनि भूतेषु तमेवावस्थितं विभुम् ॥११॥
"विश्वः पूर्णस्तथा सर्वः समस्तश्चाभिधीयते" इत्यभिधानम् ॥११॥

मन्यमान इदं विश्वं मायारचितमात्मनि । अविद्यारचितस्वप्नगन्धर्वनगरोपमम् ॥१५॥
अन्यथात्वात् क्षिप्रनाशाज्जगत्स्वप्नादिवत् स्मृतम् । वर्तमानं नियत्यैव सदैव परमात्मनि ॥ इति
वाराहे ।
महामायेत्यविद्येति नियतिर्मोहिनीति च । प्रकृतिर्वासनेत्येवं तवेच्छानन्त कथ्यते ॥ इति स्कान्दे
॥१५॥

तस्या विशुद्धकरणः शिववार्विगाह्य बध्वासनं जितमरुन्मनसाहताक्षः ।

स्थूले दधार भगवत्प्रतिरूप एतद्ध्यायंस्तदव्यवहितो विसृजन् समाधौ ॥१७॥
स्थूले पातालादिके । शिलावत् प्रतिमारूपे । "शिलावत् प्रतिमैषा हि विष्णोर्लोकचतुर्दशी' इति च ॥१७॥

सुदुर्जयं विष्णुपदं जितं त्वया यत्सूरयोप्राप्य विचक्षते परम् ।
आतिष्ठ तच्चन्द्रदिवाकरादयो ग्रहर्क्षताराः परियन्ति दक्षिणम् ॥२५॥
शिंशुमारो ध्रुवश्चैव संस्थितौ यत्पुरे सदा । तत्पश्यन्ति न यान्त्यन्ये लोकं यान्ति सुरान् विना ॥
इति च ॥२५॥

श्रावयेच्छ्रद्धधानानां तीर्थपादपदाश्रयः । नेच्छंस्तत्रात्मनात्मानं सन्तुष्ट इति सिद्ध्यति ॥४९॥
मनसा परमात्मानं प्रति सन्तुष्टः ॥४९॥
॥ इति द्वादशोऽध्यायः ॥

अथ त्रयोदशोऽध्यायः
अव्यवच्छिन्नयोगाग्निदग्धकर्ममलाशयः । स्वरूपमवरुन्धानो नान्यदस्मात् तदैक्षत ॥९॥
स्वरूपं जीवस्य बिम्बरूपं परमात्मानम् ।
भिन्नस्वरूपमभिदं स्वरूपं तु द्विधा हरेः । भिन्नस्वरूपं ब्रह्माद्याः मत्स्याद्यभिदमुच्यते ॥ इति गारुडे ॥९॥

मत्वा तं जडमुन्मतं कुलवृद्धाः समन्त्रिणः । वत्सरं भूपतिं चक्रुर्यवीयांसं भ्रमेः सुतम् ॥११॥
कल्पः कल्पाभिमानी सन् शिंशुमारानुगः स्थितः । वत्सरो राज्यमकरोत् पित्रा दत्तं महाबलः ॥ इति ब्राह्मे ।
"चक्रे नारायणः साक्षात् किंस्तुघ्नः कल्पमात्मजम्' इति पाद्मे ॥११॥

नरदेवेह भवतो नावद्यं हि मनाक् स्थितम् । अस्त्येकं प्राक्तनमघं यदिहेदृक् त्वमप्रजः ॥३१॥
तथा साधय भद्रं त आत्मानं सप्रजं नृप । इष्टस्ते पुत्रकामस्य पुत्रं दास्यन्ति यज्ञभुक् ॥३२॥
यथा स्वभागधेयानि ग्रहीष्यन्ति दिवौकसः । यद्यज्ञपुरुषः साक्षादपत्याय हरिर्वृतः ॥३३॥
अनपत्योपि सद्धर्मा लोकजिन्नात्र संशयः । देवैस्तु पृथुजन्मार्थे हविरङ्गस्य नो हतम् ॥
अनपत्यत्वकर्मासौ बालहत्याकृतेः पुरा । अतो दुष्टोभवत् पुत्र इष्टो विष्णुरतः पृथुः ॥ इति वामने ॥३१-३३॥

स बाल एव पुरुषो मातामहमनुव्रतः । अधर्माशोद्भवं मृत्युं तेनाभवदधार्मिकः ॥३९॥
स शरासनमुद्यम्य मृगयुर्वनगोचरः । हन्त्यसाधुर्मृगान् दीनान् वेनोसावित्यरौज्जनः ॥४०॥
मृत्युर्देवो यमभ्राता वेनमातामहोसुरः । पीडां वेनेति च प्राहुर्वेनोसौ पीडनादभूत् ॥ इति च ॥३९-४०॥

॥ इति त्रयोदशोऽध्यायः ॥

अथ चतुर्दशोऽध्यायः

तं सर्वलोकामरयज्ञसङ्ग्रहं त्रयीमयं द्रव्यमयं तपोमयम् ।

यज्ञैर्विचित्रैर्यजतो भवाय ते राजन् स्वदेशाननुरोद्धुर्महसि ॥22॥

सर्वलोकान् सङ्गृह्णातीति तत्सङ्ग्रहः ।

सर्वस्य ग्रहणाद्विष्णुः सर्वसङ्ग्रह उच्यते । वेदस्य तद्वक्तृत्वात् प्राधान्यं तु त्रयीमयः ॥

सर्वं तद्विषयत्वेन मुख्यं सर्वमयस्ततः ॥ इति स्कान्दे ॥22॥

यज्ञेन युष्मद्विषये द्विजातिभिर्विंतायमानेन सुराः कला हरेः ।

स्विष्टाः सुतुष्टाः प्रदिशन्ति वाञ्छितं तद्धेलनं नार्हसि वीर चेष्टितुम् ॥23॥

"विष्णोः सन्निहितत्वात् तु सर्वे देवा हरेः कलाः" इति च ॥23॥

अवजानन्ति ये मूढा नृपरूपिणमीश्वरम् । नानुविन्दन्ति ते भद्रमिह लोके परत्र च ॥24॥

तस्मान्मां कर्मभिर्विप्राः यजध्वं गतमत्सराः । बिलं च मह्यं हरत मत्तोऽन्यः कोऽग्रभुक् पुमान् ॥29॥

अहं ब्रह्मेति वेनस्तु ध्यायन्नापाधरं तमः । तद्राद्धान्तो महीं व्यासो भेर्या ख्यापयतोनिशम् ॥

आसुरा राक्षसाश्चैव पिशाचाश्चतत्पथि स्थिताः । भूमौ तत्पृथुना सर्वं निरस्तं महितात्मना ॥

पुनः किलयुगे प्राप्ते अष्टाविंशतिमे मनोः । वैवस्वतस्य समये जाताः क्रोधवशाः भुवि ॥

ख्यापयन्ति दुरात्मानो मणिमांस्तत्पुरःसरः ॥ इति भविष्यत्पुराणे ॥29॥

विनिश्चित्यैवमृषयो विपन्नस्य महीपतेः । ममन्थुरूरुं तरसा तत्रासीद्वाहुको नरः ॥44॥

तं तु तेवनतं दृष्ट्वा किङ्करोमीति वादिनम् । निषीदेत्यब्रुवंस्तात स निषादस्ततोभवत् ॥46॥

तस्य वंश्यास्तु नैषादा गिरिकाननगोचराः । योपाहरज्जायमानो वेनकिल्बिषमुल्बणम् ॥47॥

त्र्यंशो वेनः समुद्दिष्टः सत्त्वांशः पृथुतामगात् । रजोऽंशश्च दिवं यातो निषादस्तामसोभवत् ॥

स्वयं वेनश्चतुर्थस्तु महातमसि पातितः ॥ इति कौर्मै ।

पापरूपी पृथग्जातो निषादो वेनदेहतः । यस्मात् तस्मात् पृथोः पुत्राद्रजो वेनो दिवं ययौ ॥ इति गारुडे

॥47॥

एष विष्णोर्भगवतः कला भुवनपावनी । इयं च लक्ष्मीः सम्भूतिः पुरुषस्यानपायिनी ॥50॥

पृथुहैहयादयो जीवास्तेष्वाविष्टो हरिः स्वयम् । विशेषावेशतस्तेषु साक्षाद्वर्यशतावचः ॥

किंस्तुघ्नव्यासरुषभकपिला मत्स्यपूर्वकाः । आकूतिजैतरेयौ च धर्मजत्रयमेव च ॥

धन्वन्तरिर्हयग्रीवो दत्तात्रेयश्च तापसः । स्वयं नारायणस्त्वेते नाणुमात्रविभेदिनः ॥

बलतः स्वरूपतश्चैव गुणैरपि कथञ्चन ॥ इति तत्त्वनिर्णये ।

तत्र सन्निहिता श्रीश्च यत्र सन्निहितो हरिः । नास्य सन्निधिमात्रेण रमा पत्नीत्वमाव्रजेत् ॥
साक्षादेव तु साक्षाच्च हरेः सन्निधितः क्वचित् । गोप्यादिरूपा भवति विपरीतं न तु क्वचित् ॥ इति
च ॥50॥

॥ इति चतुर्दशोऽध्यायः ॥

अथ पञ्चदशोऽध्यायः

पादयोररविन्दं च तस्मिन् मेने हरेः कलाम् । यस्याप्रतिहतं चक्रमंशः स परमेष्ठिनः ॥10॥

तत्र सन्निहितः साक्षात्भगवान् ।

ब्रह्मण्यनन्ते गरुडे रुद्रे कामे शचीपतौ । अनिरुद्धे मनौ चैव पृथौ च कृतवीर्यजे ॥

नारदे चैवमाद्येषु विशेषात् सन्निधिर्हरेः । सुदर्शनादिष्वस्त्रेषु तथा सन्निहितो हरिः ॥

नरलक्ष्मणो बलश्चैव शेषस्यांशाः प्रकीर्तिताः । तथा भरतशत्रुघ्नौ चक्रशङ्खावुदाहृतौ ॥

प्रद्युम्नश्च कुमारश्च स्कन्दः कामांशकाः स्मृताः ॥ इति स्कान्दे ।

"वेन्ये पृथौ सन्निहितो राजरूपी जनार्दनः ॥" इति ब्राह्मे ॥10॥

॥ इति पञ्चदशोऽध्यायः ॥

अथ षोडशोऽध्यायः

अयं तु साक्षात्भगवांस्त्र्यधीशः कूटस्थ आत्मा कलयावतीर्णः ।

यस्मिन्नविद्यारचितं निरर्थकं पश्यन्ति नानात्वमिव प्रतीतम् ॥20॥

यल्लोके निरर्थकं तद्भगवद्रूपेषु प्रतीतनानात्वदृष्टान्तेन पश्यन्ति सन्तः ।

"मत्स्यादिनानात्वदृष्टिवद्यन्निरर्थकम्" इति पाद्मे । "एवं धर्मान् पृथक् पश्यन्" इति च ॥20॥

अथ सप्तदशोऽध्यायः

ब्राह्मणप्रमुखान् वर्णान् भृत्यामात्यपुरोधसः । पौरान् जानपदान् श्रेणीः प्रकृतीः समपूजयत् ॥2॥

"राजा समानवयसः श्रेणयस्त्वङ्गरक्षकाः" इत्यभिधानम् ॥2॥

यच्चान्यदपि कृष्णस्य ब्रह्मन् भगवतः प्रभोः । श्रवः सुश्रवसः पुण्यं पूर्वदेहकथाश्रयम् ॥6॥

पूर्वतनानां कथासम्बन्धेन हरेर्यशः ॥6॥

नमः परस्मै पुरुषाय मायया विन्यस्तनानातनवेगुणात्मने ।

नमः स्वरूपानुभवेन निर्धुतद्रव्यक्रियाकारकविभ्रमोर्मये ॥29॥

"ब्रह्मादिजीवदेहास्तु मायादेहाः प्रकीर्तिताः" इति वाराहे ॥29॥

नूनं तवेशस्य समीहितं जनैः स्वमायया दुर्जययाकृतात्मभिः ।

न लक्ष्यसे यस्त्वकरोदकारयद्योनेक एकः परतः स ईश्वरः ॥30॥

स परतः ईश्वरः इत्याक्षेपः ॥३०॥

सर्गादि योस्यानुरुणद्धि शक्तिभिर्द्रव्यक्रियाकारकचेतनात्मभिः ।

तस्मै समुन्नद्धविरुद्धशक्तये नमः परस्मै पुरुषाय वेधसे ॥३३॥

विरुद्धशक्तयो यस्य नित्या युगपदेव च । तस्मै नमो भगवते विष्णवे सर्वजिष्णवे ॥ इति वाराहे ॥३३॥

इति सप्तदशोऽध्यायः ॥

अथ अष्टादशोऽध्यायः

कृत्वा वत्सं सुरगणा इन्द्रं सोममदूदुहत् । हिरण्मयेन पात्रेण वीर्यमोजोबलं पयः ॥१५॥

गुणाः स्वरूपभूताश्च बाह्याश्चेति द्विधा मताः । स्वरूपभूता व्यज्यन्ते हरेर्बाह्यान् दुहुः परे ॥ इति ब्राह्मे ॥१५॥

दैतेयाः दानवाः वत्सं प्रह्लादमसुरर्षभम् । विधाय दुदुहुः क्षीरमयःपात्रे सुरासवम् ॥१६॥

"प्रतिमन्वन्तरं प्रायः प्रह्लादाद्या बभूवुरे" इति च ॥१६॥

ग्रामान् पुरः पत्तनानि दुर्गाणि विविधानि च । घोषान् व्रजांश्च शिबिरान्नगरान् खेटखर्वटान् ॥३१॥

"गोष्ठं घोष इति प्रोक्तो व्रजस्तत्पालसंस्थितिः" इत्यभिधानम् ॥३१॥

॥ इति अष्टादशोऽध्यायः ॥

अथ एकोनविंशोऽध्यायः

एवं वैन्यसुतः प्रोक्तस्त्वरमाणं विहायसा । अन्वधावदतिक्रुद्धो रावणं गृध्राडिव ॥१६॥

सोऽश्वं रूपं च तद्धित्वा तस्थावन्तर्हितः स्वराट् । धीरः स्वपशुमादाय पितुर्यज्ञमुपेयिवान् ॥१७॥

देवाः शक्ताश्च मोहाय दर्शयेयुरशक्तवत् । ऋषीणां चैव राज्ञां च न हि ते देवतासमाः ॥

आज्ञया वा हरेः क्वापि कार्यतो वा क्वचित् क्वचित् ॥ इति गारुडे ।

प्रणिपातादिकं देवैर्ऋष्यादिषु जनार्दने । क्रियतेतो न तेषां हि तेजोभङ्गः कथञ्चन ॥

अत्युत्तमानामवरे तेजोभङ्गो न विद्यते । यथा नराणां तिर्यक्षु प्रायः साम्ये हि स स्मृतः ॥ इति स्कान्दे ॥१७॥

धर्म इत्युपधर्मेषु नग्नरक्तपटादिषु । प्रायेण सज्जते भ्रान्त्या पेशलेषु च वाग्मिषु ॥२५॥

"धर्मोपमस्त्वधर्मो य उपधर्मः स उच्यते" इति हरिवंशेषु ॥२५॥

॥ इति एकोनविंशोऽध्यायः ॥

अथ विंशोऽध्यायः

एकः शुद्धः स्वयंज्योतिर्निगुणोसौ गुणाश्रयः । सर्वगोनावृतः साक्षी निरात्मानात्मनः परः ॥७॥
"अन्येषामावृतो विष्णुः स्वस्यानावृत एव च" ॥७॥

देहाद्यपार्थास्तद्धर्मा न स्युस्तद्द्रष्टुरात्मनः । कैवल्यं तस्य वै धर्मः सुषुप्तं तन्निदर्शनम् ॥८॥
आत्मा सर्वस्य जगतः स्वस्यात्मान्यो न विद्यते । सुषुप्तस्य निर्दुःखो जाग्रद्वच्च प्रवृत्तिमान् ॥
अनन्यसदृशत्वाच्च केवलोसौ हरिः स्मृतः ॥ इति तन्त्रसारे ।
आत्मनैवावगम्यत्वाद्वरिणः सुषुप्तवत् । केवलत्वेन विज्ञेयो मुक्तिस्तद्वददुःखता ॥ इत्यध्यात्मे ॥८॥

उदासीनमिवाध्यक्षं द्रव्यज्ञानक्रियात्मनाम् । कूटस्थमिमात्मानं यो वेदाप्नोति शोभनम् ॥१२॥
"हरिरक्लिष्टकारित्वादुदासीन इतीर्यते" इति च ॥१२॥

भिन्नस्य िलङ्गस्य गुणप्रवाहं द्रव्यक्रियाकारकचेतनात्मनः ।
दृष्ट्वासु सम्पत्सु विपत्सु सूरयो न विक्रियन्ते मयि बद्धसौहृदाः ॥१३॥
जीवाद्भिन्नस्य मनसो गुणाः सत्वादयो मताः । तज्ज्ञात्वा न विकुर्वीत स्वस्वरूपं मनस्तथा ॥ इति
षाड्गुण्ये ॥१३॥

स्पृशन्तं पादयोः शीर्ष्णा व्रीडितं स्वेन कर्मणा । शतक्रतुं परिष्वज्य विद्वेषं विससर्ज ह ॥१९॥
आयासदुःखव्रीडादीन् प्रायशः सुखिनोपि तु । नियमादृषिभूतेषु मोहायादर्शयन् सुराः ॥ इति ब्रह्मतर्क
॥१९॥

भगवानपि विश्वात्मा पृथुनोपहृताह्णः । समुज्जिहानया भक्त्या गृहीतचरणाम्बुजः ॥२०॥
अपक्वभक्तियुक्ता ये न तेषां ब्रह्मदर्शनम् । प्रायो भवति दुःखस्य त्वभावः प्रायशो भवेत् ॥ इति
प्रकाशसंहितायाम् ।
"जगत्समस्तं विश्वं च निखिलं पूर्णमुच्यते" इत्यभिधानम् ॥२०॥

जन्तोर्जगत्यां जगदीश वैशसं स्यादेव यत्कर्मणि नः समीहितम् ।
करोषि फल्ग्वप्युरु दीनवत्सल स्व एव धिष्ण्येभिरतस्य किं तया ॥२९॥
"धिष्ण्यं तेजश्च सामर्थ्यं महिमा धाम चोच्यते" इत्यभिधानम् । अल्पपुण्यत्वान्न
मद्भक्तियोग्यस्त्वमिति न वक्तव्यम् । यतः फल्ग्वप्युरु करोषि वात्सल्यात् । विना वात्सल्यं श्रियापि
किं तव ॥२९॥

भजत्यथ त्वामत एव साधवो व्युदस्तमायागुणविभ्रमोदयम् ।
भवत्पदानुस्मरणादृते सतां निमित्तमन्यद्भगवन्न विद्महे ॥३०॥
अथान्यच्च । अतः वात्सल्यादेव ॥३०॥

यज्ञेश्वरधिया राज्ञा वाग्वित्ताञ्जिलभक्तिः । सभाजिता ययु सर्वे वैकुण्ठानुगतास्ततः ॥३७॥
भूतेषु हरिरित्येव हर्यर्पणधिया तथा । सर्वभूतेषु च हरेः पूजा कार्यात्मवेदिभिः ॥ इति पाद्मे ॥३७॥
॥ इति विंशोऽध्यायः ॥

अथ एकविंशोऽध्यायः

को न्वस्य कीर्तिं न शृणोत्यभिज्ञो यद्विक्रमोच्छिष्टमशेषभूपाः ।
लोकाः सपाला उपजीवन्ति काममद्यापि तन्मे वद कर्म शुद्धम् ॥१०॥
देवेभ्य ऋषयो भूपाश्चोच्यन्ते शक्तिमतया । क्वचित् क्वचिच्च मोहार्थं कादाचित्काच्च हेतुतः ॥ इति
नारदीये ॥१०॥

अस्ति यज्ञपितर्नाम केषाञ्चिदिह सत्तमाः । इहामुत्र च लक्ष्यन्ते ज्योत्स्नावत्यः क्वचिद्भुवः ॥२६॥
"प्रकाशवद्भुवो देवा मानुषाश्चापि केचन" इति वाराहे ॥२६॥

राज्यस्वर्गापवर्गाणां प्रायेणैकात्महेतुता । दौहित्रादीनृते मृत्योः शोच्यान् धर्मविमोहितान् ॥२९॥
"एकात्मा हरिरुद्दिष्टः प्रधानत्वात् समस्ततः" इति च । प्रायः इत्यवधारणाक्षेपः ।
प्रायःपदं स्यात् प्राचुर्ये चाक्षेपात्मावधारणे । अर्थतोवधृतिः क्षेपो मुखाक्षेपोवधारणात् ॥२९॥

असाविहानेकगुणाध्वरैः सता पृथग् विधैर्द्रव्यगुणक्रियोक्तिभिः ।
सम्पद्यतेर्थाशयिलङ्गनामभिर्विशुद्धविज्ञानघनस्वरूपतः ॥३३॥
सम्पद्यते प्राप्यते ॥३३॥

प्रधानकालाशय कर्मसङ्ग्रहः शरीरशेषं प्रतिपद्य चेतनः ।
क्रियाफलत्वेन विभुर्विभाव्यते यतानलो दारुषु तद्गुणात्मकः ॥३४॥
प्रधानादीन् गृहीत्वा जीवं प्राप्य पुण्यकर्मभिर्ज्ञायते । यथा गुणवदिन्धनेग्निर्मथनादिना ॥३४॥

ब्रह्मण्यदेवः पुरुषः पुरातनो नित्यं हरिर्यच्चरणाभिवन्दनात् ।
अवाप लक्ष्मीमनपायिनीं यशो जगत्पवित्रं च महत्तमाग्रणीः ॥३७॥
हरिरिन्द्रो यच्चरणाभिवन्दनादनपायिनीं लक्ष्मीमवाप । सोऽपि विष्णुर्ब्राह्मणप्रियः ।
यत्प्रसादेन देवेन्द्रो वेदोदितयशा अभूत् । सोऽपि विष्णुरमेयात्मा सदा ब्राह्मणवत्सलः ॥ इति हरिवंशेषु
॥३७॥

पुमांल्लभेताप्यतिवेलमात्मनः प्रसादतोत्यन्तशमं स्वतः स्वयम् ।
यन्नित्यसम्बन्धनिषेवया ततः परं किमत्रास्ति सुखं हविर्भुजाम् ॥३९॥

तस्मान्मोक्षसुखात् परं सुखं हविर्भुजां देवानामप्यत्र संसारेस्ति किम् ॥३९॥

अश्नात्यनन्तः खलु तत्त्वकोविदैः श्रद्धाहुतं यन्मुख ईड्यनामभिः ।

न वै तथा चेतनया बहिष्कृते हुताशने पारमहंस्यवर्यगुः ॥४०॥

पारमहंस्यवर्या गावो यस्य ॥४०॥

पुत्रेण जयते लोकानिति सत्यवती श्रुतिः । ब्रह्मदण्डहतः पापो यद्वेनोत्पत्तयत् तमः ॥४५॥

वेनस्थो राजसो जीवः पृथुना स्वर्गतिं गतः । स्वयं तु तम एवाप सात्त्विकः पृथुतामगात् ॥ इति
गारुडे ॥४५॥

अहो वयं ह्यद्य पवित्रकीर्ते त्वयैव नाथेन मुकुन्दनाथाः ।

यदुत्तमश्लोकतमस्य विष्णोर्ब्रह्मण्यदेवस्य कथां व्यनङ्क्षि ॥४८॥

अहो वयमित्यादि तत्स्थपरमेश्वरापेक्षया । "यो ब्रह्मक्षत्रमाविश्य" इति वचनात् ॥४८॥

॥ इति एकविंशोऽध्यायः ॥

अथ द्वाविंशोऽध्यायः

नैव लक्ष्यते लोको लोकान् पर्यटतोपि तान् । यथा सर्वदृशः सर्व आत्मानं यस्य हेतवः ॥९॥

सर्वज्ञाश्च विरिञ्चाद्या न जानीयुर्हरिं परम् । हेतवो जगतोऽप्यस्य यथासौ वेद केशवः ॥ इति तन्त्रसारे
॥९॥

व्यक्तं ह्यात्मवतामात्मा भगवानात्मभावनः । स्वानामनुग्रहायेमां सिद्धरूपी चरत्यजः ॥१६॥

हरेस्तु प्रतिमा प्राज्ञास्तत्रस्थः केशवः स्वयम् । ददाति ज्ञानमीशेशः परमात्मा स्वयं प्रभुः ॥ इति च
॥१६॥

अस्त्येव राजन् भवतो मधुद्विषः पादारविन्देस्य गुणानुवादिनी ।

रतिः सदा या विधुनोति नैष्ठिकी कामं कषायं मलमन्तरात्मनः ॥२०॥

कषणेन गच्छतीति कषायः पापं तदुभयमेव मलम् ॥२०॥

शास्त्रेष्वियानेव सुनिश्चितो नृणां क्षेमस्य सम्यग्विमृशेषु हेतुः ।

असङ्ग आत्म व्यतिरिक्तं वस्तुनि दृढा रतिर्ब्रह्मणि निर्गुणे च या ॥२१॥

रतिः परात्मनि हरावन्यत्रारतिरेव च । पुमर्थसाधनं ज्ञेयं नातोन्यन्मुख्यमिष्यते ॥२१॥

हरेर्मुहुस्तत्परकर्णपूरया गुणाभिधानेन विजृम्भमाणया ।

भक्त्या ह्यसङ्गः सदसत्परात्मनि स्यान्निर्गुणे ब्रह्मणि चाञ्जसा रतिः ॥

यदा रतिब्रह्मणि नैष्ठिकी पुमानाचार्यवान् ज्ञानविरागरंहसा ।
 दहत्यबीजं हृदयं जीवकोशं पञ्चात्मकं योनिमिवोत्थितोऽग्निः ॥२६॥
 अबीजं हृदयं बीजहृदयं स्वरूपोपाधिं विना ।
 जीवोपाधिर्द्विधा प्रोक्तः स्वरूपं बाह्यमेव च । बाह्योपाधिर्लयं याति मुक्तावन्यस्य च लयः ॥
 सर्वोपाधिविनाशे हि प्रतिबिम्बः कथं भवेत् । कथं चात्मविनाशाय प्रयत्नः सेत्स्यति क्वचित् ॥
 अपुमर्थता च मुक्तेः स्यादभावात् पुंसः एव तु । ज्ञानज्ञेयाद्यभावाच्च सर्वथा नोपपद्यते ॥
 तस्मादेतन्मतं येषां तमोनिष्ठा हि ते मताः ॥ इति स्कान्दे ॥२१, २६॥

दग्धाशयो मुक्तसमस्ततद्गुणो नैवात्मनो बहिरन्तर्विचष्टे ।
 परात्मनोर्यद्व्यवधानं पुरस्तात् स्वप्ने यता पुरुषस्तद्विनाशे ॥२७॥
 दग्धाशयो बीजाशयनाशे तद्गुणानां ज्ञानादीनामभावान्न किञ्चिद्विचक्षीत । परात्मनोर्यदा व्यवधानं
 संसारावस्थायां तदा स्वप्न इवेत्येतावद्बीजहृदयनाशे त्वपुरुष एव । आत्मनाश एवेत्यर्थः । अतः
 संसारावस्थैवोत्तमा स्यात् ।
 भिदा यदि न दृश्येत जीवात्मपरमात्मनोः । मुक्तौ तदा विमोक्षाय को यत्नं कर्तुमर्हति ॥ इति ब्रह्माण्डे
 ।
 मग्नस्य हि परेजाने किं न दुःखतरं भवेत् । प्रवृत्तिधर्ममेवाहं मन्ये भरतसत्तम ॥ इति मोक्षधर्मे
 ॥२७॥

इन्द्रियैर्विषयाकृष्टैराक्षिप्तं ध्यायतो मनः । चेतनां हरते बुद्धेः स्तुम्बस्तोयमिव हृदात् ॥३०॥
 एवंविधाज्ञानकारणमाह । इन्द्रियैर्विषयाकृष्टैरित्यादि । "बहुस्मरणशक्तिस्तु चेतनेत्युच्यते बुधैः" इति
 शब्दनिर्णये ॥३०॥

अशयत्यनु स्मृतिश्चित्तं ज्ञानभ्रंशः स्मृतिक्षये । तद्रोधं कवयः प्राहुरात्मापह्नवमात्मनः ॥३१॥
 नातः परतरो लोके पुंसः स्वार्थव्यतिक्रमः । यद्यस्त्यन्यस्य प्रेयस्त्वमात्मनः स्वव्यतिक्रमात् ॥३२॥
 अर्थेन्द्रियार्थाभिध्यानं सर्वार्थापह्नवो नृणाम् । संसितो ज्ञानविज्ञानात् येनाविशति मुग्धताम् ॥३३॥
 न कुर्यात् कर्हिचित् सङ्गं तमस्तीव्रं तितीर्षुणा । धर्मार्थकाममोक्षाणां यदत्यन्तविघातकम् ॥३४॥
 स्वपक्षपातस्त्वभ्यासाद्भोगार्थं व्यापृतस्य तु । भवेत् ततोनेकशास्त्रयथार्थस्मरणेशिता ॥
 नश्यत्यतः स्मृतेर्नाशाद्भगवत्पक्षपातिता । विनश्येत् तेन चैवास्य भवेज्ज्ञानविपर्ययः ॥
 न च ज्ञानविपर्यासादन्यन्नाशकरं क्वचित् । सर्वस्यैतस्य मूलं हि दुष्टसंसर्ग एव तु ॥
 दुष्टसङ्गो विरक्तस्याप्यन्यथाज्ञानकारणम् । दुष्टसङ्गाद्धि विष्णोश्च स्वात्मत्वं मन्यते बुधः ॥
 अभावं स्वात्मनोन्यस्य मुक्तिं चापि निरात्मताम् ॥ इत्यादि स्कान्दे ॥३१-३४॥

मनोमात्रमिदं विश्वं यथा स्वप्ने मनः क्रिया । क्रिया च वासनामात्रं सानीहायां प्रलीयते ॥३७॥

मनोमात्रं हरेर्यस्मान्मनसा मीयते जगत् । व्यासे मनसि विष्णोश्च स्थितत्वाद्वासनामयम् ॥
वस आच्छादनेत्यस्माद्धातोर्वा वासनामयम् । अतो विष्णोरनीहायां लीयते सकलं जगत् ॥३७॥

आत्मा त्वनीहया साक्षात्स्वयंज्योतिः प्रसिद्ध्यति । एवं व्युदस्यात्ममायां जानंस्तूपरमेन्मुनिः ॥३८॥
अनीहावस्थ एवासौ मुमुक्षुभिरवाप्यते । एवं विद्वान् बन्धशक्तिं व्युदस्य हरिमाप्नुते ॥
प्रकृतिर्भिदा च माया च भ्रमश्चेत्यभिधीयते । बन्धशक्तिर्यथा लोको बम्भमीत्यनिशं भुवि ॥ इति
तन्त्रसारे ॥३८॥

न यत्र निद्रा मूर्च्छा वा नार्थदृक् च मनोरथः । नानुवृत्तिर्न प्रलयस्तद्ब्रह्मा परमं विदुः ॥३९॥
"अनुवृत्तिरिति प्राज्ञैर्जीवन्मुक्तिरुदीर्यते" इति शब्दनिर्णये ॥३९॥

तत्त्वं नरेन्द्र जगतामथ तस्थुषां च देहेन्द्रियासुधिषणात्मभिरावृतानाम् ।
यः क्षेत्रवित्त्वमनयोर्हृदि विष्वगाधिः प्रत्यक्चकास्ति भगवांस्तमवैहि सोऽस्मि ॥४०॥
सर्वसत्ताप्रदत्वात् तु सर्वतत्त्वं हरिः स्मृतः । सर्वत्र विततत्वाद्वा सोऽहं त्वमिति चोच्यते ॥
सर्वान्तर्यामकत्वात् न जीवात्मत्वतो हरिः ॥ इति तत्त्वनिर्णये ।
त्वमनयोः स्थावरजङ्गमयोर्मध्ये एको जीवः विष्वगाधिः नानादुःखः सन् हृदि तमवैहि अहं च
जीवोऽस्मि ज्ञानान्महान् भवामि यः क्षेत्रवित् । सर्वस्य प्रत्यक्चकास्ति स भगवानिति च ।
"व्यवधानेनान्वयोपि योग्यतापेक्षया भवेत्" इति शब्दनिर्णये । "अभिमानस्त्वहङ्कार आत्मा
चेत्यभिधीयते" इति च ॥४०॥

यस्मिन्निदं सदसदात्मतया विभाति मायाविवेकविधुतिः स्रजि वाहिबुद्धिः ।
तं नित्यमुक्तपरिशुद्ध विबुद्धतत्त्वं प्रत्यूढकर्मकिललप्रकृतिं प्रपद्ये ॥४१॥
यत्स्वरूपतया भातमज्ञानां गगनादिकम् । विवेकज्ञानिनां रज्जौ सर्पमावद्विधूयते ॥
तन्नित्यमुक्तभावेन निरस्तप्रकृतिं भजेत् ॥ इति ज्ञानविवेके ।
न भ्रान्तिर्जगतो दृष्टिर्न भ्रान्तिर्हरिदर्शनम् । अन्योन्यात्मतया दृष्टिभ्रान्तिरित्यवधार्यताम् ॥ इति च
।

मायेति ज्ञाननाम स्यान्मायेति प्रकृतिस्तथा । ज्ञानं स्वरूपं विष्णोस्तु प्रकृतिर्न हरेस्तनुः ॥
एवं विवेकिनो विश्वं ब्रह्मरूपेण नेष्यते ॥ इति वाराहे ।
ज्ञानप्रकृत्याख्यमायाद्वयविवेकज्ञानात् सदसतोर्विष्णवात्मतया प्रतीतिः स्रज्यहिबुद्धिरिव विधूयत इत्यर्थः
।

पञ्चभूतात्मकं देहं विष्णोः पश्यन्त्ययोगिनः । तथा न योगिराद्धान्तो ज्ञानं देहो यतो हरेः ॥ इति
षाङ्गुण्ये ॥४१॥

यत्पादपङ्कजपलाशविलासभक्त्या कर्माशयग्रथितमुद्ग्रथयन्ति सन्तः ।
तत्त्वं न तदिदमतयोपि विरुद्धमार्गस्रोतोगुणास्तमरणं भज वासुदेवम् ॥
द्विमतयः जगति भगवति च प्रतीतियुक्ता अपि भक्तिविशेषातत्त्वं नोद्ग्रथयन्ति । प्रतिसंसारं गुणास्तेषां
विरुद्धा एव प्रतीयन्ते यतः ॥

मातरिश्वेव सर्वात्मा बलेन महतौजसा । अविषह्यतया देवो भगवान् भूतराडिव ॥62॥
"नैजऋ सर्वगुणोत्कर्षः सर्वेभ्यो महदुच्यते" इति शब्दनिर्णये ॥62॥

कन्दर्प इव सौन्दर्ये मनस्वी मृगराडिव । वात्सल्ये मनुवन्नृणां प्रभुत्वे भगवानजः ॥
बृहस्पतिबर्हवादे आत्मतत्त्वे स्वयं हरिः ॥63॥
अनाद्यनन्तं परं ब्रह्म न देवा ऋषयो विदुः । एकस्तद्वेद भगवान् प्रभुर्नारायणः स्वराट् ॥ इति
मोक्षधर्मेषु ॥63॥

भक्त्या गोगुरुविप्रेषु विष्वक्सेनानुवर्तिषु । ह्रिया प्रश्रयशीलाभ्यामात्मतुल्यः परोद्यमे ॥64॥
कीर्त्योर्ध्वगीतया पुम्भिस्त्रैलोक्ये तत्र तत्र ह । प्रविष्टः कर्मरन्ध्रेषु स्त्रीणां रामः सतामिव ॥65॥
गुरुविप्रेषु भक्त्या च परेषां हितकृत् तथा । प्रश्रयेण च कीर्त्या च पृथू राममनुव्रतः ॥ इति ब्रह्माण्डे ।
न गुरुर्न च धर्मोस्ति रामदेवस्य कुत्रचित् । तथापि धर्मरक्षार्थं गुरुभक्तिमदर्शयत् ॥ इति वाराहे
॥64, 65॥
॥ इति द्वाविंशोऽध्यायः ॥

अथ त्रयोविंशोऽध्यायः
तस्यानया भगवता परिशुद्धकर्मसत्त्वात्मनस्तदनुसंस्मरणानुपूर्व्या ।
ज्ञानं विरक्तिमदभून्निशितेन येन चिच्छेद संशयपदं निजजीवकोशम् ॥11॥
आविर्भावतिरोभावौ ज्ञानस्य ज्ञानिनोपि तु । अपेक्षयाज्ञस्तथा ज्ञानमुत्पन्नमिति चोच्यते ॥ इति
तन्त्रसारे ॥11॥

छिन्नान्यधीरधिगतात्मगतिर्निरीहस्तत्तत्यजेच्छिन्नदिदं वयुनेन येन ।
तावत्तु योगगतिभिर्यतिरप्रयत्नो यावद्दाग्रजकथासु रतिं न कुर्यात् ॥12॥
अपरोक्षतया वृत्तिज्ञानभेदनिरीक्षणम् । स्वरूपज्ञानसंस्थित्या ज्ञानत्याग उदीर्यते ॥
स्वरूपज्ञानतः सम्यग्रतिर्विष्णुकथासु च ॥ इति ब्रह्मतर्के ॥12॥

एवं स वीरप्रवरः संयोज्यात्मानमात्मनि । ब्रह्मभूतो दृढं काले तत्याज स्वं कलेवरम् ॥13॥
ब्रह्मणि भूतः ॥13॥

उत्सर्पयन्नसून् मूथिर्न क्रमेणावेश्य निःस्पृहः । वायुं वायौ क्षितौ कायं तेजस्तेजस्ययूयुजत् ॥15॥
अस्येदं कारणमिति ज्ञानमेव विलापनम् । समाधिकाले विज्ञेयं देहादेर्दर्शनात् पुनः ॥ इति च ॥15॥

क्षितिमम्भसि तत् तेजस्यदो वायौ नभस्यमुम् । इन्द्रियाणि समस्तानि तन्मात्राणि यथोद्भवम् ॥16॥
भूतादिस्थान् समुत्क्षिप्य महत्यात्मनि सन्दधे । तं सर्वगुणविन्यासं जीवे मायामये न्यधात् ॥17॥
तं चानुशयमात्मस्थमसावनुशयी पुमान् । ज्ञानवैराग्यवीर्येण स्वरूपस्थो व्यधात् प्रभुः ॥18॥
मायेति प्रकृतिश्चेति माया जीवश्च कथ्यते । शेतनुकेशवं यस्मात् तस्मादनुशयोपि च ॥
एतैस्तु नामभिर्वाच्या श्रीविष्णोरनपायिनी । तथैवानुशयी जीवस्तया बद्धो यतः सदा ॥
पुरुषः शयनात् पूर्णं तथा हानादहं स्मृतः । अप्राकृततनुत्वानु स्वरूपं हरिरुच्यते ॥
नित्यचिद्दर्शनान्नित्यं ब्रह्म पूर्णत्वतः सदा ॥ इति भागवततन्त्रे ॥

अहो वयं वधूर्धन्या या चैवं भूभुजां पतिम् । सर्वात्मना पतिं भेजे यज्ञेशं श्रीवधूरिव ॥25॥
"अनपेक्षो गुणैः पूर्णो धन्य इत्युच्यते बुधैः" इति शब्दनिर्णये ॥25॥
॥ इति त्रयोविंशोऽध्यायः ॥

अथ चतुर्विंशोऽध्यायः

सामुद्रीं देवदेवोक्तामुपयेमे शतद्रुतिम् । यां वीक्ष्य चारुसर्वाङ्गीं किशोरीं सुष्ट्वलङ्कृताम् ॥
परिक्रमन्तीमुद्राहे चकमेग्निः शुकीमिव ॥1॥
राजपुत्रीं शुकीमग्निरावर्तन्तीं प्रदक्षिणम् । आदायान्तरधाद्दानसमये मन्मथातुरः ॥ इति ब्राह्मे ॥1॥

स्वधर्मनिष्ठः शतजन्मभिः पुमान् विरिञ्चतामेति ततः परं हि माम् ।
अव्याकृतं भागवतोद्य वैष्णवं पदं यथार्हं विविधैः कलात्यये ॥29॥
मां श्रियम् ।

ऋजवो नाम ये देवा योग्या ब्रह्मपदस्य तु । त एव शतजन्मानि विशेषोपासका हरेः ॥
प्राप्य ब्रह्मपदं पश्चाच्छ्रियं प्राप्यानुमोदिताः । तया ततो हरिं यान्ति वसन्ति हरिसन्निधौ ॥
अनादिकालभक्ताश्च ज्ञानिनस्ते न संशयः । विशिष्टा ज्ञानभक्त्यादौ सर्वजीवनिकायतः ॥
सर्वदापि विशेषेण शतजन्मप्रयत्नतः । स्वपदप्राप्तिरुदिष्टा ततो मुक्तिरवाप्यते ॥
तथैव चत्वारिंशद्भिः पदं शैवं च जन्मभिः । विंशद्भिरेन्द्रं दशभिरन्येषामप्युदीरितम् ॥ इति षाड्गुण्ये ॥29॥

अथ भागवता यूयं प्रियाः स्थ भगवान् यथा । न मे भागवतानां च प्रेयानन्योस्ति कर्हिचित् ॥30॥
अथ एवमनादिभक्तोऽहं यतः अतः प्रिया यूयम् ॥30॥

जितं व आत्मविदुर्याः स्वस्तये स्वस्तिरस्तु वः । भवतां राधसे राध्यं सर्वस्मा आत्मने नमः ॥33॥

सर्वान्तर्यामिकत्वात् सर्वनामा जनार्दनः । न तु सर्वस्वरूपत्वात् सर्वेशोसौ हरिर्यतः ॥ इति ब्रह्मतर्कः ॥३३॥

भवान् भक्तिमतां लभ्यो दुर्लभः सर्वदेहिनाम् । स्वराज्यस्याप्याभिमता एकान्तेनात्मविद्वतिः ॥५५॥
स्वाराज्यस्य इन्द्रादेः ॥५५॥

क्षणार्धेनापि तुलये न स्वर्ग्यं नापुनर्भवम् । भगवत्सङ्गिसङ्गस्य मर्त्यानां किमुताशिषः ॥५८॥
सङ्गो भागवतैर्भूयानपुनर्भवमात्रतः । यतो विशिष्टमानन्दं मुक्तौ जनयति स्फुटम् ॥ इति च ॥५८॥

अथानघाङ्घ्रयोस्तव कीर्तितीर्थयोरन्तर्बहिःस्नानविधूतपाप्मनाम् ।
भूतेष्वनुक्रोशसुसत्त्वशीलानां स्यात् सङ्गमोनुग्रह एव नस्तव ॥५९॥
अङ्घ्र्योर्जातयोः कीर्तितीर्थयोः ॥५९॥

यत्रेदं व्यज्यते विश्वं विश्वस्मिन्नवभाति यत् । तत्त्वं ब्रह्म परं ज्योतिराकाश इव विस्तृतम् ॥६१॥
विश्वस्मिंस्थितमपि न भात्यज्ञानाम् ॥६१॥

यो माययेदं पुरुरूपयासृजद्विभर्ति भूयः क्षपयत्यविक्रियः ।
यद्भेदबुद्धिः सदिवात्मसंस्थया तमात्मतन्त्रं भगवन्प्रतीमहि ॥६२॥
यद्भेदबुद्धिः यस्य जीवादिभ्यो भेदबुद्धिः । स दिवा सम्यग्ज्ञानं सम्यग्ज्ञानविषया सत्यैवेत्यर्थः ।
"रात्रिरज्ञानमुद्दिष्टं सम्यग्ज्ञानं दिवा स्मृतम्" इति शब्दनिर्णये ।
जीवेभ्यो जडतश्चैव भेदज्ञानं हरेः सदा । वास्तवं ज्ञानमुद्दिष्टं तेन मुक्तिरवाप्यते ॥ इति षाड्गुण्ये ॥६२॥

क्रियाकलापैरिदमेव योगिनः श्रद्धान्वितः रजःसत्त्वतमो विभिद्यते ।
भूतेन्द्रियान्तःकरणोपलक्षणं वेदे च तन्त्रे च त एव कोविदः ॥६३॥
भूतेन्द्रियान्तःकरणैरुपलक्ष्यते ॥६३॥

त्वमेक आद्यः पुरुषः सुप्तशक्तिस्तया रजःसत्त्वतमो विभिद्यते ।
महानहं खं मरुदग्निवार्धराः सुरर्षयो भूतगणा इदं यतः ॥६४॥
सुप्तशक्तिः स्वात्मन्येवासशक्तिः ।
प्रकृतेः स्वाप उद्दिष्टो हर्यन्यस्य त्वदर्शनम् । विशेषेण हरौ चापि रतिर्ज्ञानात्मिका यतः ॥ इति
सत्यसंहितायाम् ॥६४॥

सृष्टं स्वशक्त्येदमनुप्रविष्टश्चतुर्विधं पुरमात्मांशकेन ।

अथो विदुस्त्वां पुरुषं सन्तमत्र भुङ्क्ते हृषीकैर्मधु सारघं यतः ॥65॥
"अवधारणे घशब्दः स्यात् सारमात्रं तु सारघम्" इति शब्दनिर्णये ॥65॥

कस्त्वत्पदाब्जं विजहाति पण्डितो यत्ते पुमानप्ययमब्जकेतनः ।
विशङ्कयास्मद्गुरुर्चति स्म यद्विनोपपत्तिं मनवश्चतुर्दश ॥68॥
अस्मादेतद्भवतीत्युपपत्त्यपेक्षां विना स्वभावत एव ॥68॥

यत्स्पृष्टोहरहर्मुक्तक्लेशः शेतेमृताम्बुधौ । तावद्वेदाथ तत्तेङ्घ्रिं जनोनुस्मरते च तत् ॥69॥
अहरहः क्लेशमोक्षः सुप्तौ । तावद्वेदेत्याक्षेपः दौर्लभ्यज्ञापनार्थम् ॥69॥
॥ इति चतुर्विंशोऽध्यायः ॥

अथ पञ्चविंशोऽध्यायः

श्रेयस्त्वं कतमद्राजन् कर्मणात्मन ईहसे । दुःखहानिः सुखावाप्तिः श्रेयस्तन्नेह चेष्ट्यते ॥4॥
एते त्वां संप्रीक्षन्ते स्मरन्तो वैशसं तव । सम्परेतमयःकूटैश्छिन्दन्त्युत्थितमन्यवः ॥8॥
यथावत्कर्म कर्तुंस्तु ज्ञानसाहाय्यकारकम् । अन्यथाकुर्वतः कर्म निरयाय भविष्यति ॥
तथापि कर्म निन्दन्ति न यतः कर्तुमञ्जसा । शक्यं ज्ञानफलस्यापि बहुत्वान्मोहनाय च ॥ इति
ब्रह्माण्डे ॥4,8॥

आसीत् पुरञ्जनो नाम राजा राजन् बृहच्छ्रवाः । तस्याविज्ञातानामासीत् सखविज्ञासचेष्टितः ॥10॥
देवजीवाभिमानी च ब्रह्मैव तु चतुर्मुखः । मानुषाणां तु जीवानामभिमानी पुरञ्जनः ॥
स तु राजा हरेः पुत्रस्त्वासुराणां किलः स्वयम् । जीवसंसृतिवत् तस्मात् पुरञ्जनकथापि तु ॥
तस्माज्जीवसृतिज्ञस्यै प्राचीनबर्हिषम् । प्रायस्तु तत्कथा जीवे स्थिता प्रत्येकशोपि तु ॥
प्रत्येकं यत्तु युज्येत तदुन्नेयं यथा तथा । उक्तं भागवतेऽप्येतत्पुराणे यावदिष्यते ॥
प्रत्येकशस्तु जीवानां तदन्यत् तस्य केवलम् ॥ इति तन्त्रभागवते ॥10॥

यदृच्छयागतां तत्र ददर्श प्रमदोत्तमाम् । भृत्यैर्दशभिरायान्तीमेकैकशतनायकैः ॥20॥
तेषां परिवृढो राजा सर्वेषां बिलमुद्वहन् । सस्त्रीकाणां सखा तस्या बहुरूपोग्रणीः स्त्रियाः ॥21॥
ये पुरञ्जनभृत्याद्या भार्याद्याः सर्व एव च । तेपि मानुषबुद्ध्यादेर्विज्ञेया अभिमानिनः ॥
गायत्र्याद्यास्तु देवानां तेपि चैतेषु संस्थिताः । अलक्ष्मीद्वापराद्यास्तु आसुरास्तेपि मानुषाः ॥ इति च
॥20-21॥

पितृभूर्नामा पुर्यां द्वा दक्षिणेन पुरञ्जनः । राष्ट्रं दक्षिणपाञ्चालं याति श्रुतधरान्वितः ॥51॥
देवभूर्नाम पुर्यां द्वा उत्तरेण पुरञ्जनः । राष्ट्रमुत्तरपाञ्चालं याति श्रुतधरान्वितः ॥52॥
दक्षिणश्रोत्रमार्गेण देवलोकं व्रजत्यसौ । वामश्रोत्रेण पितृणामिति वेदविदो विदुः ॥ इति प्रवृत्तितन्त्रे ॥

॥ इति पञ्चविंशोऽध्यायः ॥

अथ षड्विंशोऽध्यायः

तीर्थेषु श्रुतिदुष्टेषु राजा मेध्यपशून् वने । यावदर्थमलं लुब्धो हन्यादिति नियम्यते ॥६॥
य एवं कर्म नियतं विद्वान् कुर्वीत वा न वा । कर्मणा तेन राजेन्द्र ज्ञानेन स न िलप्यते ॥७॥
अलुब्धो लोकोपकारार्थं घनन्नात्मार्थादधिकमपि हन्यात् ।
उपकारः सतां येन तत्कृत्वा नैव दुष्यति । अतीव निन्दितमपि बहुहिंसायुगेव वा ॥
अथवा ज्ञानिनः कर्म न दुष्टमपि िलप्यते ॥ इत्यध्यात्मे ॥६-७॥
॥ इति षड्विंशोऽध्यायः ॥

अथ सप्तविंशोऽध्यायः

द्वाविमावनुशोचन्ति बालावसदवग्रहौ । यल्लोकशास्त्रोपनतं न राति न तदिच्छति ॥२५॥
अलौकिकं च शास्त्रीयं कर्तव्यं लौकिकं कृतः । लोकार्थं शास्त्रहा याति निरयं त्वितरः सुरान् ॥ इति
पाद्मे ॥२५॥
॥ इति सप्तविंशोऽध्यायः ॥

अथ अष्टाविंशोऽध्यायः

स व्यापकतयात्मानं व्यतिरिक्ततयात्मनि । विद्वान् स्वप्न इवामृश्य साक्षिणं विरराम ह ॥४०॥
"स्वप्नेन शरीरमभिप्रहत्यासुप्तः सुप्तानभिचाकशीति" इति श्रुतिप्रसिद्धः । स्वप्न इवेति
दृष्टान्तत्वेनोच्यते । स्वप्ने हि जीवस्यास्वातन्त्र्यं प्रसिद्धम् । अतस्तत्र परमेश्वराधीनत्वं सिद्धमेव ।
अतो जीवव्यतिरिक्त ईश्वरः सिद्धः ।
स्वप्नो यतो न स्वतन्त्रस्तत्र तद्दर्शकः परः । जीवादन्वस्तु विज्ञेयः स विष्णुरवधार्यताम् ॥ इति
वाराहे ॥४०॥

पञ्चेन्द्रियार्था आरामा द्वारो घ्राणादयः प्रभो । तेजोबन्नानि कोष्ठानि गोलकेन्द्रियसङ्ग्रहः ॥५७॥
इन्द्रियाणि यत्र सङ्गृह्यन्ते स गोलकेन्द्रियसङ्ग्रहः ॥५७॥

नाहं भवान्न चान्यस्त्वं त्वमेवाहं विचक्ष्व भो । न नौ पश्यन्ति कवयश्छिद्रं जातु मनागपि ॥६२॥
जीवसत्ताप्रदत्वाच्च सदृशत्वाच्च केशवः । कथ्यते तदभेदेन न तु जीवस्वरूपतः ॥ इति च ॥६२॥
॥ इति अष्टाविंशोऽध्यायः ॥

अथ एकोनत्रिंशोऽध्यायः

पञ्चेन्द्रियार्थप्रक्षेपः सप्तधातुवरूथकः । आकृतिर्विक्रमो बाह्ये मृगतृष्णां प्रधावति ॥२०॥

सुखवद्भूतो दृश्यं तत्काले दुःखमेव यत् । मृगतृष्णेत्यतः प्राहुर्भोगं वैषयिकं बुधाः ॥ इति शब्दनिर्णये ॥२०॥

दुःखेष्वेकतरेणापि दैवभूतात्महेतुषु । जीवस्य न व्यवच्छेदः स्याच्चेत् तत्तत्प्रतिक्रिया ॥३३॥
तत्प्रतिक्रियापि दुःखमेव ॥३३॥

अर्थे ह्यविद्यमानेपि संसृतिर्न निवर्तते । मनसा िलङ्गरूपेण स्वप्ने विचरतो यथा ॥३६॥
"संसृतेः स्वप्नसाम्यं तु यथार्थज्ञानवर्जनम्" इति च ।
जाग्रत्यविद्यमानं तु देहात्मत्वादि केवलम् । अविद्यमानं स्वप्ने तु जाग्रत्त्वज्ञानमेव हि ॥ इति
षाड्गुण्ये ॥३६॥

प्रजापतिपतिः साक्षाद्भगवान् गिरिशो मनुः । दक्षादयः प्रजाध्यक्षाः नैष्ठिकाः सनकादयः ॥४२॥
"प्रजापतिपतिर्ब्रह्मा विरिञ्चश्चेति कथ्यते" इति शब्दनिर्णये ॥४३॥

शब्दब्रह्मणि दुष्पारे चरन्त उरुविस्तरे । मन्त्रिलङ्गैर्व्यवच्छिन्नं भजन्तो न विदुः परम् ॥४६॥
मन्त्रिलङ्गैर्व्यवच्छिन्नं वेदशब्दोक्तमात्रकम् । वेदो वदन्नपि हरिं न सम्यग्वक्ति कुत्रचित् ॥
नारोहयत्यनुभवमप्रसिद्धस्वरूपतः । अथाप्यनुभवारोहः प्रसन्ने केशवे भवेत् ॥
किञ्चिदेव सुसम्यक् च स्वयं त्वनुभवत्यमुम् ॥ इति वाराहे ॥४६॥

यदा यस्यानुगृह्णाति भगवानात्मभाषितः । स जहाति मतिं लोके वेदे च परिनिष्ठिताम् ॥४९॥
यदा त्वनुभवी भूयाच्छब्दमात्रानुरोधनम् । त्यक्त्वाथ तं विदुः प्राज्ञस्त्यक्तवेद इति स्मृतः ॥
यदैव त्यक्तवेदः स्यादथास्मान्मुच्यते भयात् । प्रायस्तु वैदिका एव रुद्राद्या अपि वै पुरा ॥
वैदिकस्त्यक्तवेदश्च ब्रह्मेवैकः प्रजापतिः । ततस्तु केशवं भक्त्या सम्पूज्य बहुजन्मसु ॥
त्यक्तवेदत्वमापन्नाः प्रसादात् परमेष्ठिनः ॥ इति महासंहितायाम् ।
केवलं वेदशब्देन जानन् वैदिक उच्यते । वेदं विनाप्यनुभवाज्जानंस्तु त्यक्तवैदिकः ॥ इत्यध्यात्मे ।
तत्त्वं वेदानुसारेण चिन्तयन् वैदिको भवेत् । वेद ऊहामनुसारेण स त्यक्तवैदिकः ॥ इति षाड्गुण्ये ॥४९॥

स त्वं विचक्ष्व मृगवेष्टितमात्मनोन्तश्चितं नियच्छ हृदि कर्मधुनीं च चित्तिम् ।
जह्यङ्गनाभ्रममसत्तमयूथगाथं प्रीणीहि हंसशरणं विरम क्रमेण ॥५७॥
"चित्तिर्बुद्धिरिति ज्ञेया चितं तु स्मृतिकारणम्" इति शब्दनिर्णये ॥५७॥

एकं पञ्चविधं िलङ्गं त्रिवृत् षोडशविस्तरम् । एष चेतनया युक्तो जीव इत्यभिधीयते ॥७६॥
"प्राणेन्द्रियान्तःकरणभेदेन त्रिविधं मतम् । पञ्च पञ्चैव ते सर्वे प्राणबुद्धीन्द्रियाणि च ॥

कर्मेन्द्रियाणि च तथा तस्मात् पञ्चविधं स्मृतम् । िलङ्गं षोडशकं प्राहुर्मनसा सह तत्पुनः ॥ इति ब्राह्मे' ॥७६॥

भक्तिः कृष्णे दया जीवेष्वकुण्ठजानमात्मनि । यदि स्यादात्मनो भूयादपवर्गस्तु संसृतेः ॥८२॥
देहादिव्यतिरेकेण चिद्रूपोहमिति स्फुटम् । सदैवानुभवो भक्तिर्विष्णौ तद्दर्शनादनु ॥
यस्यासौ मुच्यते क्षिप्रं संसारान्नात्र संशयः ॥ इति हरिवंशेषु ॥८२॥

अदृष्टं दृष्टवन्नङ्क्ष्येद्भूतं स्वप्नवदन्यथा । भूतं भवद्भविष्यच्च सुप्तं सर्वरहो रहः ॥८३॥
संसारस्थमिदं सर्वमनित्यत्वाद् वृथा यतः । अतः प्राहुः स्वप्नसमं प्राज्ञा जगदिदं मृषा ॥ इति विष्णुसंहितायाम् ।
सुषुप्तिस्वप्नयोश्चैव स्वर्गव्योम्नोस्तथैव च । अन्योन्यनामता ज्ञेया मनोबुद्ध्योस्तथैव च ॥ इति शब्दनिर्णये ।

अतो भूतं भवद्भविष्यश्च स्वप्न इत्यर्थः ।

"रहो ब्रह्म तथा यज्ञः स्वः सत्यमिति गीयते' इति च ॥८२॥

॥ इति एकोनविंशोऽध्यायः ॥

अथ त्रिंशोऽध्यायः

प्रचेतसोन्तरुद्धौ पितुरादेशकारिणः । जपयज्ञेन तपसा पुरञ्जनमतोषयत् ॥३॥
पुरेषु त्वञ्जनाज्जीवः पुरञ्जन इतीरितः । पुराणां जननाद्विष्णुर्व्यञ्जकत्वं तयोरपि ॥ इति तन्त्रभागवते ॥३॥

दिव्यवर्षसहस्राणां सहस्रमहतौजसः । भौमान् भोक्ष्यथ भोगान् वै दिव्यांश्चानुग्रहान्मम ॥१७॥

दिव्यवर्षसहस्राणामिति सहस्रशब्दो बहुत्ववाची ।

मानुषाणां वत्सराणां लक्षद्वादशकं पुरा । प्रचेतोभिरियं पृथ्वी पालिताव्याहतेन्द्रियैः ॥ इति ब्रह्माण्डे ॥१७॥

न व्यवहियते यज्ञो ब्रह्मैतद्ब्रह्मवादिभिः । न मुह्यन्ति न शोचन्ति न हृष्यन्ति यतो गताः ॥२०॥

यज्ञो ब्रह्म विष्णवाख्यं ब्रह्म यथानुभवं न व्यवहियते । "सूक्ष्मेण मनसा विद्मो वाचा वक्तुं न शक्नुमः' इति भारते ॥२०॥

शुद्धाय शान्ताय नमः स्वनिष्ठमनस्यपार्थे विलसद्द्वयाय ।

नमो जगत्स्थानलयोदयेषु गृहीतमायागुणविग्रहाय ॥२३॥

सु अनिष्ठमनसि ।

अनवस्थितबुद्धीनां द्वितीयं दृश्यते हरेः । सम्यक्स्वस्थितबुद्धीनामिदं सर्वं हरेर्वशे ॥ इति च ।

नित्यं गृहीताः सत्त्वाद्या विग्रहाश्च त्रयः सदा । जानानन्दात्मकास्ते तु विग्रहा निर्गुणास्तथा ॥
द्वौ तत्र ब्रह्मरुद्रस्थावेको वैकुण्ठधामगः ॥ इति प्रवृत्तसंहितायाम् ॥२३॥

नमो विशुद्धसत्त्वाय हरये हरिमेधसे । वासुदेवाय कृष्णाय प्रभवे सर्वसात्वताम् ॥२४॥
"हरणाज्ज्ञानरूपत्वाद्धरिमेधा विभुः स्मृतः" इति च । "हरिः सर्वगुणात्मत्वात् सत्त्व इत्यभिधीयते"
इति षाड्गुण्ये ॥२४॥
॥ इति त्रिंशोऽध्यायः ॥

अथ एकत्रिंशोऽध्यायः

दीक्षिता ब्रह्मसत्रेण सर्वभूतात्ममेधसा । प्रतीच्यां दिशि वेलायां सिद्धोभूयत्र जाजिलः ॥२॥
"पारिव्राज्यं ब्रह्मसत्रं न्यास इत्यभिधीयते" इत्यभिधानम् । सर्वभूतात्मनि हरौ मेधा यत्र तद् ब्रह्मसत्रं
सर्वभूतात्ममेधः । "हरिमेधस्तु सन्यासो हरौ मेधोत्र यद्वेत्" इति षाड्गुण्ये ॥२॥

श्रेयसामपि सर्वेषामात्मा ह्यवधिरर्थितः । सर्वेषामपि भूतानां हरिरात्मात्मदः प्रियः ॥१३॥
तावत्पर्यन्तमेव फलमित्यवधिः ॥१३॥

एतत्परं तज्जगदात्मनः पदं सकृद्विभातं सवितुर्यथा प्रभा ।
यथासवो जाग्रति सुसवृतयो द्रव्यक्रियाकारकविभ्रमात्ययः ॥१६॥
आत्मभावः शरीरे तु द्रव्यभ्रम उदाहृतः । क्रियाभ्रमस्त्वहं कर्ता मदीयानीन्द्रियाणि तु ॥
कारकभ्रम इत्युक्तस्त एते विभ्रमा यदा । श्वासादिवृत्तिलोपेन प्राणा उद्योगिनस्तदा ॥
विलीयन्ते प्राणभक्त्या नित्यस्वापवतां स्फुटम् । उद्योग एव जाग्रत्स्याद्योगिनां मुक्तिसिद्धये ॥
इत्यध्यात्मे ॥१६॥

तेनैकमात्मनमशेषदेहिनां कालं प्रधानं पुंरुषं परेशम् ।
स्वतेजसा ध्वस्तगुणप्रवाहमात्मैकभावेन भजध्वमद्धा ॥१८॥
पूर्णो विष्णुः स एवैक इति भावो य ईरितः । आत्मैकभाव इति तं विदुर्ब्रह्मात्मदर्शिनः ॥ इति
सत्यसंहितायाम् ॥१८॥

निरस्तसङ्कल्पविकल्पमद्वयं द्वयापवादो परमोपलम्भनम् ।
अनादिमध्यान्तमजस्रनिर्वृतिं संज्ञसिमात्रं भजतामुया दृशा ॥१९॥
सङ्कल्पश्च विकल्पश्च ऋते विष्णुप्रसादतः । नैव सम्भवतो विष्णोः समाभावात् तु सोद्वयः ॥ इति
तन्त्रभागवते ॥१९॥

न भजति कुमनीषिणां स इज्यां हरिरधनात्मधनप्रियो रसज्ञः ।

श्रुतधनकुलकर्मणां मदैर्ये विदधति पापमकिञ्चनेषु सत्सु ॥22॥

अधनाश्च त एवात्मधनाश्चाधनात्मधनाः ॥22॥

श्रियमनुचरतीं तदर्थिनश्च द्विपदपतीन् विबुधांश्च यः स्वपूर्णः ।

न भजति निजभृत्यवर्गतन्त्रः कथममुमुद्विसृजेत् पुमान् रसज्ञः ॥23॥

श्रियं देवांश्च भृत्यत्वान्मनुते बहु केशवः । नात्मार्थाय यतस्ते तु भक्त्या सर्वोत्तमोत्तमाः ॥ इति च ॥23॥

तत् पदं सर्वधिष्ण्येभ्यो मायाधिष्ठितमारुहत् । मुनयोद्याप्युदीक्षन्ते परं नापुरवाङ् नृपाः ॥26॥

सर्वोत्तमत्वाद्विष्णुर्हि माया इत्येव शब्दते । इति व्योमसंहितायाम् ॥

देवानत्युत्तमुनीन् विना के शैशुमारकम् । हरेर्गृहं प्रविष्टास्तु ध्रुवो देवाश्च तद्रताः ॥ इति मात्स्ये ॥26॥

॥ इति एकत्रिंशोऽध्यायः ॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये चतुर्थस्कन्धः ॥

पञ्चमस्कन्धः ॥

प्रथमोऽध्यायः ॥

त्वं त्वब्जनाभाङ्गिसरोजकोशदुर्गाश्रितो निर्जितषट्सपत्नः ।

भुङ्क्षेह भोगान् पुरुषातिसृष्टान् विमुक्तसङ्गः प्रकृतिं भजस्व ॥19॥

"विहितो यस्य यो धर्मो विष्णुना प्रभविष्णुना ।

तेन मुक्तिर्भवेत् तस्य तं गुरुर्वेद सर्ववित् ॥" इति प्रवृत्तसंहितायाम् ॥19॥

गद्यं ॥ या वा इह तद्रथचरणनेमिकृतपरिखास्ताः सप्तसिन्धवः आसन् यत एव कृता सप्त भुव द्वीपाः ॥31॥

"पूर्वसृष्टान् रथावृत्या स्थूलांश्चक्रे प्रियव्रतः ।

समुद्रांस्तेन तत्कर्तृत्याहरेणं प्रियव्रतम् ॥" इति गारुडे ॥31॥

इति प्रथमोऽध्यायः ॥

द्वितीयोऽध्यायः ॥

का त्वं चिकीर्षसि च किं मुनिवर्य शैले मायासि कापि भगवत्परदेवतायाः ।

विज्ये बिभर्षि धनुषी सुहृदात्मनोर्थे किं वा मृगान् मृगयसे विपिने प्रमत्तान् ॥8॥

"परिहासप्रलापादिष्वनर्था वाग्भवेत् क्वचित्" इति शब्दनिर्णये ॥8॥

इति द्वितीयोऽध्यायः ॥

अथ तृतीयोऽध्यायः ॥

अहो बताहमृषयो भवद्भिरवितथगीर्भिवरमसुलभमभियाचितो यदमुष्य आत्मजो मया सदृशो भूयादिति
ममाहमेवाभिरूपः कैवल्यादथापि ब्रह्मवादो न मृषा भवितुमर्हति ममैव हि मुखं यद्विजदेवकुलम्
॥18॥

नास्ति विष्णोः सम इति जानन्तोऽप्यृषयः सदा । तज्ज्ञापनाय लोकानामन्येषां प्रार्थयन् समम् ॥ इति
ब्रह्माण्डे ॥18॥

॥ इति तृतीयोऽध्यायः ॥

अथ चतुर्थोऽध्यायः ॥

यस्य हीन्द्रः स्पर्धमानो भगवान् वर्षे न ववर्ष तदवधार्य भगवान् ऋषभदेवो योगेश्वरः
प्रहस्यात्मयोगमायया स्ववर्षमञ्जनाभं नामाभ्यवर्षीत् ॥
दुष्टानां मोहनार्थाय यज्ञ इन्द्रपदे स्थितः । पस्पर्ध ऋषभेणैव स्वरूपेण हरिः स्वयम् ॥ इति वाराहे
॥3॥

॥ इति चतुर्थोऽध्यायः ॥

अथ पञ्चमोऽध्यायः ॥

पराभवस्तावदबोधजातो यावन्न जिज्ञासत आत्मतत्त्वम् ।
तावत्क्रियास्तावदिदं मनो वै कर्मात्मकं येन शरीरबन्धः ॥5॥
क्रियाफलं तावदेव कर्मात्मकं कर्मवशम् ॥5॥

एवं मनः कर्मवशं प्रयुङ्क्ते अविद्ययात्मन् व्यवधीयमाने ।
प्रीतिर्न यावन्मयि वासुदेवे न मुच्यते देहयोगेन तावत् ॥6॥
अविद्यया प्रयुङ्क्ते ॥6॥

पुंसः स्त्रिया मिथुनीभाव एष तयोर्मिथो हृदयग्रन्थिमाहुः ।
यतो गृहक्षेत्रसुतासवितैर्जनस्य मोहोयमहं ममेति ॥8॥
ब्रह्माद्या याज्ञवल्याद्याः मुच्यन्ते स्त्रीसहायिनः । बध्यन्ते केचनैतेषां विशेषं च विदो विदुः ॥ इति
सत्यसंहितायाम् ॥8॥

हरौ गुरौ मयि भक्त्यानुवृत्त्या वितृष्णया द्वन्द्वतितिक्षया च ।
सर्वत्र जन्तोर्व्यसनावगत्या जिज्ञासया तपसेहानिवृत्त्या ।
मत्कर्मभिर्मत्कथया च नित्यं मत्पादसङ्गादुणकीर्तनान्मे ॥10॥

आत्मनो विहितं कर्म वर्जयित्वान्यकर्मणः । कामस्य च परित्यागो निरीहेत्याहुरुत्तमाः ॥ इति च ॥१०॥

सच्छ्रद्धया ब्रह्मचर्येण शश्वदसम्प्रमादेन जयेन वाचाम् ।

सर्वत्र मद्भावविचक्षणेन ज्ञानेन विज्ञानविराजितेन ॥१२॥

सर्वस्मादुत्तमो विष्णुरिति ज्ञानमुदाहृतम् । प्रतिजीवं येन मुक्तिस्तद्विज्ञानं विदां मतम् ॥ इति च ।

ज्ञानं विष्णोस्तमत्वे तदेव प्रतिपूरुषम् । विशेषेण तु विज्ञानं तच्च जानाति सर्ववित् ॥

द्वात्रिंशल्लक्षणैर्युक्तस्तीक्ष्णदंष्ट्रश्च सौम्यदृक् । घोररुक्चेति पुरुषः स सर्वज्ञ उदाहृतः ॥ इत्यध्यात्मे ।

षण्णवत्यङ्गुलो यस्तु न्यग्रोधपरिमण्डलः । सप्तपादश्चतुर्हस्तः स देवैरपि पूज्यते ॥ इति वायुप्रोक्ते ।

"न्यग्रोधमण्डलो व्यामो बाहू न्यग्रोध उच्यते" इति च ॥१२॥

तस्माद्भवन्तो हृदयेन जाताः सर्वे महीयांसममुं सुनाभम् ।

अक्लिष्टबुद्ध्या भरतं भजध्वं शुश्रूषणं तद्भरणं प्रजानाम् ॥२०॥

"नाभिरित्यथ नाम स्याद्धरेः सर्वाश्रयो यतः" इति च । तत्तस्य मम शुश्रूषणम् ॥२०॥

देवासुरेभ्यो मघवान् प्रधानो दक्षादयो ब्रह्मसुताश्च तेषाम् ।

भवः परः सोथ विरिञ्चवीर्यः स मत्परोहं द्विजदेवदेवः ॥२२॥

द्विजानां देवानां देवः ॥२२॥

सर्वाणि मद्भिष्यतया भवद्भिश्चराणि भूतानि सुता ध्रुवाणि ।

सम्भावितव्यानि पदे पदे वो विविक्तदृष्टिस्तदुतार्हणं मे ॥२६॥

विविक्तदृष्टिर्जीवानां धिष्यतया परमेश्वरस्य भेददृष्टिः ।

उपपादयेत् परात्मानं जीवेभ्यो यः पदे पदे । भेदेनैव न चैतस्मात् प्रियो विष्णोस्तु कश्चन ॥ इति पाद्मे ।

"यो हरेश्चैव जीवानां भेदवक्ता हरेः प्रियः" इति च ॥२६॥

॥ इति पञ्चमोऽध्यायः॥

अथ षष्ठोऽध्यायः ॥

राजा न नूनं भगवन्नात्मरात्माणां योगसमीरितज्ञानावभर्जितकर्मबीजानामैश्वर्याणि पुनः क्लेशदानि भवितुमर्हन्ति यदृच्छयोपगतानि ॥१॥

सत्यमुक्तं किन्त्विह वा एकेन मनसो । विस्रम्भमनवस्थानस्य घटकिराट इव न सङ्गच्छति ॥२॥

न कुर्याद् कर्हिचित् सङ्गं मनसि ह्यनवस्थिते । यद्विस्रम्भाच्चिरं चीर्णं च स्कन्देत् तप ऐश्वरम् ॥३॥

नित्यं ददाति कामस्य च्छिद्रं तदनु येरयः । योगिनः कृतमैत्रस्य पत्युर्जायेव पुंश्चली ॥४॥

कामो मन्युर्मदो लोभः शोकमोहभयादयः । कर्मबन्धश्च यन्मूलः स्वीकुर्यात् को नु तद् बुधः ॥५॥
 महैश्वर्यस्वरूपो हि भगवान् नृषभः स्वराट् । नैश्वर्याणि स्वकीयानि ख्यापयामास सर्ववित् ॥
 उत्तमानां ज्ञापनार्थं धर्मतत्त्वस्य केशवः । तेषामैश्वर्यभोगे हि मनः सक्तिं व्रजेद्यदि ॥
 आनन्दो मुक्तिगो ह्रासं विकर्मकरणाद्भवेत् । धर्माधर्मविहीनोपि भगवान् नृषभस्ततः ॥
 तेषां धर्मस्थापनार्थं नाविश्वक्रे परां स्थितिम् । देवानां नाशुभात् ह्रासः शुभात् काचित् सुखोन्नतिः ॥
 आधिकारिकजीवानामेवमन्येषु तद्द्वयम् । अल्पाधिकारिणां तत्र ह्रासोपि भवति ध्रुवम् ॥
 अशुभाभावजोन्नाहो महाधीकारिणामपि । अशुभे कृते न भवति तारतम्याच्च स स्मृतः ॥
 प्रजापाश्च तथा देवा महाधीकारिणः स्मृताः । ऋष्यशीतिस्तथा सप्त पितरोप्सरसां शतम् ॥
 गन्धर्वाणां तथा राज्ञां विंशदन्यासु जातिषु । अल्पाधिकारिणः प्रोक्ता अनधीकारिणः परे ॥ इति
 ब्रह्माण्डे ॥२-५॥

अथैवमखिललोकपालललामो विलक्षणो जडवदवधूतवेषभाषाचरितैरविलक्षितभगवत्स्वभावो योगिनां
 साम्परायविधिमनुशिक्षयन् स्वकलेवरं जिहासुरात्मन्यात्मानमसंव्यवहितमनर्थान्तरभावेनान्वीक्षमाण
 उपरतानुवृत्तिरुपरराम ॥६॥
 विष्णोः कलेवरत्यागो भूत्यागोन्यो न विद्यते । कलेवरत्यागोन्येषां पञ्चत्वं समुदीरितम् ॥ इति कौर्म
 ।
 अनर्थान्तरभावेन अर्थान्तरं नास्तीति मनसा ॥६॥

तस्या ह वा एवं मुक्तिलङ्गस्य भगवत ऋषभस्य योगमायावसानो देह इमां जगतीमभिमानाभासेन
 चङ्क्रममाण एकदा तु काङ्कटकर्णाटकाद् दक्षिणकर्णाटकान् देशान् यदृच्छयोपगतः कुटचाचलोपवन
 आस्य कृताश्मकबल उन्माद इव मुक्तमूर्धजोसंवीत एव विचचार ॥७॥
 अभिमानाभासेन अभितो ज्ञानप्रकाशेन ॥७॥

अथ समीरवेगविधुतवेणुनिकर्षोपजातो दावानलस्तद्वनमालेऽलिहानः समन्तात् सह तेन ददाह ॥९॥
 येन ह वा कलौ मनुजापसदा देवमायाविमोहिताः स्वविधिनियोगशौचाचारविहीना
 देवहेलनादीन्यपव्रतानि निजेच्छया गृह्णाना अस्नानाचमनाशौचकेशोल्लुञ्चनादीनि
 किलनाधर्मबहुलोपहतधियोब्रह्मब्राह्मणयज्ञपुरुषलोकविदूषकाः प्रायेण भविष्यन्ति ॥११॥
 तैरपि ह्यर्वाक्तनया निजलोकयात्रयान्धपरम्परयात एवानाश्वस्तास्तमस्यन्धे स्वयमेव प्रपतिष्यन्ति
 ॥१२॥

ज्ञानानन्दात्मको देहो ऋषभस्य महात्मनः । तादृशेनैव मनसा क्रमंस्तु कुटचाचले ॥
 दावाग्निमनुविश्याथ तत्रस्थः प्रादहज्जगत् । एवमग्नेरभिव्यक्तस्तत्स्थो विष्णुः सनातनः ॥
 ऋषभत्वेन सङ्गोप्य धर्मानद्यापि तत्रगः । आस्ते स वासुदेवात्मा वासुदेवोहमित्यजः ॥
 सदा स्थितः स्थितिं तां तु सुश्रावार्हो दुरात्मवान् । पूर्वं तु पौण्ड्रको नाम वासुदेवः सुदुर्मतिः ॥

जातिस्मरो द्विधा शास्त्रं पाषण्डं निर्ममे नृपः । एकं तु वासुदेवाख्यं वासुदेवोहमित्यपि ॥
कुत्सितं वासुदेवत्वप्रतिपादकमात्मनः । लोकार्थं चापरमपि चकारार्हतनामकम् ॥
तत्प्रशिष्यः क्रमुर्नाम न जानंस्तन्मतं परम् । वासुदेवात्मतां सर्वजीवानामवदत् कुधीः ॥
क्रम्वाख्यं शास्त्रमकरोदभेदप्रतिपादकम् । कुशास्त्रं सर्ववेदानां विरुद्धं तामसालयम् ॥
तद्दृष्ट्वाद्यापि वर्तन्ते वतिष्यन्ति तथा कलौ । अशौचा अव्रताचारा वासुदेवोहमित्यपि ॥ इति ब्रह्माण्डे ॥

अहो भुवः सप्तसमुद्रवत्याः द्वीपेषु वर्षेष्वधिपुण्यमेतत् गायन्ति यत्रत्यजना मुरारेः कर्माणि
भद्राण्यवतारयन्ति ॥14॥
विशेषाद्भारते वर्षे पुण्यं चरेयुः पापमप्यथ । तथैव भगवद्भक्तिं पृथिव्यां नान्यवर्षगाः ॥ इति ब्रह्माण्डे ॥14॥

को न्वस्य काष्ठामपरोनुगच्छेन्मनोरथेनाप्यभवाय योगी ।
यद्योगमायां स्पृहयन्त्युदस्तां महत्तमा येन कृतप्रयत्नाः ॥16॥
योगमायां योगमायाफलं बाह्यम् ।
नित्योदस्ता योगशक्तिरनपेक्ष्यं फलं यतः । नित्यस्वरूपभूतापि बहिःफलविवर्जितम् ॥
अकर्मैत्युच्यते यद्वन्मोक्षः फलविवर्जनात् ॥ इति पाद्मे ॥16॥

यस्यामेव कवय आत्मानमविरतविविधवृजिनसंसारपरितापोपतप्यमानमनुसवनं स्नापयन्तस्तथैव परया
निर्वृत्या ह्यपवर्गिकमात्यन्तिकं परमपुरुषार्थमपि स्वयमासादितं नैवाद्वियन्ते भागवतत्वेनैव
परिसमाप्तसर्वाथाः ॥18॥
राजन् पतिर्गुरुरलं भवतां यदूनां देवप्रियः कुलपतिः क्व च किङ्करो वः ।
अस्त्वेवमङ्ग भगवान् भजतां मुकुन्दो मुक्तिं ददाति कर्हिचित् स्म न भक्तियोगम् ॥19॥
ब्रह्मणोन्यस्य नो पूर्णा दद्याद्भक्तिं जनार्दनः । मुक्तिं ददाति सर्वेषां मुक्तानां को ह्यधीशिते ॥ इति
ब्रह्मतर्के ॥
नाद्रियन्ते तु ये मोक्षं पूर्वं तेषां परं सुखम् । स्वयोग्यं व्यज्यते मुक्तौ तच्चोक्तं तारतम्ययुक् ॥ इति
व्योमसंहितायाम् ॥18-19॥
॥ इति षष्ठोऽध्यायः॥

सप्तमोऽध्यायः॥

परोरजः सवितार्जातवेदो वेदस्य गर्भो मनसेदं जजान ।
स्वरेतसादः पुनराविश्य च स्वं हंसं गृध्राणामृषभं सङ्गृणीमः ॥13॥
परोरजा रजस्कत्वात् त्रयीज्यत्वात् त्रयीसुतः ।

गुणात्ययात् तुरीयश्च जातवेदाश्च सर्ववित् ॥
हंसो दुःखादिहानेन जीवेशत्वाच्च गृध्राट् ।
कालः सर्वनियन्तृत्वात् परमात्मा प्रकीर्तितः ॥ इति तन्त्रविवेके ॥
इति सप्तमोऽध्यायः ॥

अथ दशमोऽध्यायः

एवं बह्वर्द्धमभिभाषमाणं नरदेवाभिमानिनं रजसा तमसानुविद्धेन मदेन तिरस्कृताशेषभगवत्प्रियनिकेतं
पण्डितमानिनं स भगवान् ब्राह्मणो ब्रह्मभूतः सर्वभूतसुहृदात्मा योगेश्वरचर्यायां नातिव्युत्पन्नमतिं
स्मयमाण इव विगतस्मय इदमाह ॥९॥
अशेषभगवत्प्रियाणां निकेतः स एव भरतो मानुषापेक्षया ।
तत्कालस्थितभक्तेषु मानुषेष्वृषभात्मजः । वरोपि धिक्कृतो राज्ञा सुहृदा वैष्णवेष्वपि ॥ इति गारुडे
॥९॥

त्वयोदतं व्यक्तमविप्रलब्धं भर्तुः स मे स्याद्यदि वीर भारः ।
गन्तुर्यदि स्यादधिगम्यमध्वा पीवेति चासौ न विदां प्रवादः ॥१०॥
"भरणादिकृद्धरिति चिन्तयन् नृपमब्रवीत्" इति च ॥१०॥

स्थौल्यं कार्श्यं व्याधय आधयश्च क्षुत्तृड्भयं किलरिच्छा जरा च ।
निद्रासतिर्मन्युरहं मदश्च देहेन जातस्य हि मे न सन्ति ॥११॥
देहेन जातस्य देहाभिमानिनः । "देहामानी देहजातो विदेहो मानवर्जितः" इति च ॥११॥

जीवन्मृतत्वं नियमेन राजन्नाद्यन्तवद्यद्विकृतस्य दृष्टम् ।
स्वस्वामिभावो ध्रुव एष यत्र तर्ह्युच्यतेसाविति कृत्ययोगः ॥१२॥
"प्राणयुक्तेररत्या च जडं जीवन्मृतं स्मृतम्" इति च ।
स्वामित्वं तु हरेरेव मुख्यमन्यत्र भृत्यता ॥१२॥

विशेषबुद्धेर्विवरं मनाक् च पश्यामि यत्र व्यवहारोन्यत् ।
क ईश्वरस्तत्र किमीशितव्यमथापि राजन् करवाम किं ते ॥१३॥
देवेषु तन्नियत्या च त्वदादेर्व्यावहारिकम् । मानुषेषु विशेषः को व्यवहारमृते वद ॥
व्यत्यासान्न हि देवेषु व्यत्यासः स्वामितागतः ॥ इति च ॥१३॥

न विक्रिया विश्वसृहृत्सखस्य साम्येन वीताभिमतस्तवापि ।
महद्विमानात् स्वकृतात् हि मादृक् धक्षत्यदूरादपि शूलपाणिः ॥२६॥
"स्वतो महदवज्ञानाद्रुद्रोप्यात्मानमादहेत्" इति च ॥२६॥

॥ इति दशमोऽध्यायः ॥

एकादशोऽध्यायः ॥

तथैव राजन्नुरुगार्हमेधवितानविद्योरुविजृम्भितेषु ।

न वेदवादेषु हि तत्त्ववादः प्रायेण शुद्धो नु चकास्ति साधु ॥२॥

न वेदेष्वल्पबुद्धीनां ब्रह्मतत्त्वं समीक्ष्यते । महाबुद्धिस्तु वेदेषु पश्येद् ब्रह्मैव केवलम् ॥ इति च ॥२॥

यावन्मनो रजसा पुरुषस्य सत्त्वेन वा तमसा वानुरुद्धम् ।

चेतोभिराकृतिभिरातनोति निरङ्कुशः कुशलं चेतनं वा ॥४॥

स वासनात्मा विषयोपरक्तो गुणप्रवाहो विकृतः षोडशात्मा ।

चित्रं पृथङ्गमभी रूपभेदमन्तर्बहिष्ठः स्वपुरैस्तनोति ॥५॥

दुःखं सुखं व्यतिमिश्रं च तीव्रं कालोपपन्नं फलमाव्यनक्ति ।

आलिङ्ग्य मायारचितान्तरात्मा स्वदेहिनं संसृतिचक्रकूटम् ॥६॥

स मायारचितः अन्तरात्मा मनः ॥४-५॥

तावनयं व्यवहारः सदा वै क्षेत्रज्ञसाक्ष्योर्भवति स्थूलसूक्ष्मः ।

तस्मान्मनोऽलिङ्गमदो वदन्ति गुणागुणस्यास्य परावरस्य ॥७॥

"क्षेत्रवित्तु हरिः प्राणः साक्षी ताभ्यां पुमान् सरेत्" इति च ॥७॥

यथा प्रदीपो घृतवर्तिमास्थितः स्थितिं सधूमां भजति ह्यन्यदा स्वम् ।

पदं तथा गुणकर्मानुबद्धं बहिर्मनः श्रयतेन्यत्र तत्त्वम् ॥९॥

पदं विषयम् ॥

एकादशासन्नमनसोऽस्य वृत्तीराकृतयः पञ्च धियोभिमानाः ।

मात्राणि कर्माणि पुरं च तासां वदन्ति हैकादश वीर भूमिम् ॥१०॥

गन्धाकृतिस्पर्शरसश्रवांसि विसर्गगत्यत्यभिजल्पशिल्पाः ।

एकादशं स्वीकरणं ममेति मायामहं द्वादशमेकमाहुः ॥११॥

एकादशेन्द्रियद्वारा स्युरेकादशवृत्तयः । शब्दाद्यास्तदभीमानास्तदिच्छाश्चैव पञ्चशः ॥

स्पर्शान्तर्भावतः कर्मखानां नैव पृथग्गतिः । एकादशैव चेष्टाः स्युरिन्द्रियाणां पृथक्पृथक् ॥

गोलकास्तदधिष्ठानं चैकादश निगद्यते । एष संसृतिसंभारो द्वादशैवाथवा भवेत् ॥

दशकं विषयाणां च ममाहमिति च द्वयम् । द्वयमेव ममाहं वा संसृतिस्त्वहमेव वा ॥ इति च ।

अतिरूपस्थविषयः ॥१०-११॥

द्रव्यस्वभावाशयकर्मकालैरेकादशामी मनसो विकाराः ।

सहस्रशः शतशः कोटिशश्च क्षेत्रज्ञतो न मिथो न स्वतः स्युः ॥12॥

द्रव्यं देहादिः स्वभावो योग्यता । जीवस्य क्षेत्रज्ञतः स्युः । मिथः स्वतश्च न स्युः ॥12॥

क्षेत्रज्ञ आत्मा पुरुषः पुराणः साक्षात् स्वयं ज्योतिरजः परेशः ।

नारायणो भगवान् वासुदेवः स्वमाययात्मन् व्यवधीयमानः ॥13॥

स्वमाययात्मन्व्यवधीयमानः स्वेच्छया स्वस्मिन्नेव तिरोहितत्वेन स्थितः ॥

स्वात्माधारः स्वेच्छयैव जीवदृष्टेस्तिरोहितः । क्षेत्रज्ञेत्युच्यते विष्णुर्जीवस्थ पुरुषोत्तमः ॥ इति च ॥13॥

न यावदेतां तनुभृन्नरेन्द्र विधूय मायां वयुनोदयेन ।

विमुक्तसङ्गो जितषट्सपत्नो वेदार्थतत्त्वं भ्रमतीह तावत् ॥15॥

अभिमानादेव संसारोन्यथा नेति परिहारः ॥15-18॥

॥ इति एकादशोऽध्यायः ॥

अथ द्वादशोऽध्यायः

अयं जनो नाम चलन् पृथिव्यां यः पार्थिव कस्य हेतोः ।

तस्यापि चाङ्घ्र्योरधि गुल्फजङ्घा जानूरुमध्योरःशिरोधरांसाः ॥5॥

यस्मान्मूलकारणभूतो विष्णुरेव । अतो मुख्यं सर्वकारणत्वं तस्यैव । मूलाश्रयविवक्षा यदि न स्यात् कुतः पृथिव्यां चलतीति व्यवहारः । यतोवान्तराश्रया बहवः सन्त्यङ्घ्र्याद्याः ॥5॥

अंसेधि दार्वी शिबिका च यस्यां सौवीरराजेत्यपदेश आस्ते ।

यस्मिन् भवान् रुद्धनिजाभिमानो राजास्मि सिन्धुष्विति दुर्मदान्धः ॥6॥

शोच्यानिमांस्तानधिकस्तवाधिर्विष्ट्या निगृह्यन् निरनुग्रहोसि ।

जनस्य गोसेति विकत्थमानो न शोभसे वृद्धसभासु दुष्टः ॥7॥

एवं मूलगोप्तृत्वं च विष्णावेव ॥6-7॥

एवं निरुक्तं क्षितिशब्दवृत्तमसन्निधानं परमाणवो ये ।

अविद्यया मनसा कल्पितास्ते येषां समूहेन कृतो विशेषः ॥9॥

आश्रयत्वात् क्षितिरिति निर्वचने क्षितिशब्दोपि तस्मिन्नेव । परमाणुमात्रायाः पृथिव्या अयुक्तत्वात् परमाणवोप्यस्याविद्ययैवाधारत्वेन कल्पिताः ॥9॥

एवं कृशं स्थूलमणुर्बृहद्यदसच्च सज्जीवमजीवमन्यत् ।

द्रव्यस्वभावाशयकालकर्मनाम्याजयावैहि कृतं द्वितीयम् ॥10॥

ज्ञानं विशुद्धं परमार्थमेकमनन्तरं न बहिर्ब्रह्म सत्यम् ।

प्रत्यक् प्रशान्तं भगवच्छब्दवाच्यं यद् वासुदेवं कवयो वदन्ति ॥११॥

एवं सर्वं तथा प्रकृत्यैव कल्पितं विष्णोरन्यत् । एवं प्रकृत्याधारः स्वयमनन्याधारो विष्णुरेव । अतः सर्वशब्दाश्च तस्मिन्नेव ।

राजा गोसाश्रयो भूमिः कारणं चेति लौकिकः । व्यवहारो न तत्सत्यं तयोर्ब्रह्माश्रयो विभुः ॥

गोसा च तस्य प्रकृतिस्तस्या विष्णुः स्वयं प्रभुः । तव गोप्त्री तु पृथिवी न त्वं गोसा क्षितेः स्मृतः ॥

अतः सर्वाश्रयश्चैव गोसा च हरिरीश्वरः । सर्वशब्दाभिधेयश्च शब्दवृत्तेर्हि कारणम् ॥

सर्वान्तरः सर्वबहिरेक एव जनार्दनः । शिरआधारता यद्वद् ग्रीवायास्तद्वदेव तु ॥

आश्रयत्वं च गोसृत्वमन्येषामुपचारतः ॥ इति च ॥१०-११॥

॥ इति द्वादशोऽध्यायः ॥

अथ त्रयोदशोऽध्यायः

आर्षभस्येह राजर्षेर्मनसापि महात्मनः । नानुवर्त्माहति नृपो मक्षिकेव गरुत्मतः ॥४२॥

ऋते हैहयवैन्यादीनार्षभस्येह कः समः । यस्योपदेशात् सिन्ध्वीशो ददर्श कपिलं प्रभुम् ॥ इति च ॥४२॥

यज्ञाय धर्मपतये विधिनैपुणाय योगाय साङ्ख्यशिरसि प्रकृतीश्वराय ।

नारायणाय हरये नम इत्युदारं गायन् मृगत्वमपि यः समुदाजहार ॥४५॥

युज्यते अनेनेति योगो हरिः । साङ्ख्यशिरसि उत्तमज्ञानस्वरूपाय ॥४५॥

॥ इति त्रयोदशोऽध्यायः ॥

॥ अथ पञ्चदशोऽध्यायः ॥

गयं नृपं कः प्रतियाति कर्मभिर्यज्वाभिमानि बहुविद्धर्मगोसा ।

सदागतश्रीः सदस्पतिः सतां सत्सेवकोन्यो भगवत्कलामृते ॥७॥

"प्रियव्रतो गयश्चैव कर्मदेवसमो गुणैः" इति षाड्गुण्ये ॥७॥

इति पञ्चदशोऽध्यायः ॥

॥ अथ षोडशोऽध्यायः ॥

यथा भागवते तूक्तं भौवनं कोशलक्षणम् । तस्याविरोधतो योज्यं सर्वं ग्रन्थान्तरस्थितम् ॥

मण्डोदे पूरणं चैव व्यत्यासं क्षीरसागरे । राहुसोमरवीणां च मण्डलाद् द्विगुणोक्तिताम् ॥

विनैव सर्वमुन्नेयं योजनाभेदतोत्र तु ॥ इति ब्रह्माण्डे ॥७॥

॥ इति षोडशोऽध्यायः ॥

॥ अथ सप्तदशोऽध्यायः ॥

तत्र भगवतः साक्षाद्यजिलङ्गस्य विष्णोर्विक्रमतो

वामपादाङ्गुष्ठनखनिर्भिन्नोर्ध्वाण्डकटाहविवरेणान्तःप्रविष्टा या बाह्यजलधारा

तच्चरणपङ्कजावनेजनारुणकिञ्जल्कोपरञ्जिताखिलजगदधमलापहोपस्पर्शनामला

साक्षाद्भगवत्पदीत्यनुपलभितवचोभिरभिधीयमानातिमहता कालेन युगसहस्रोपलक्षणेन दिवो

मूर्धन्यवततार ॥१॥

वाराहे वामपादं तु तदन्येषु तु दक्षिणम् । पादं कल्पेषु भगवानुज्जहार त्रिविक्रमः ॥ इति च ॥१॥

भवनीनाथैः स्त्रीगणार्बुदसहस्रैरवरुध्यमानो भगवतश्चतुर्मूर्तेर्महापुरुषस्य तुरीयां तामसीं मूर्तिं

प्रकृतिमात्मनः सङ्कर्षणसञ्ज्ञां आत्मसमाधिरूपेण सन्निधाप्यैतदभिगृणन् भव उपधावति ॥१५॥

ॐ नमो भगवते महापुरुषाय सर्वगुणसङ्ख्यतायानन्तायाव्यक्ताय नम इति ॥१६॥

अनन्तान्तःस्थितो विष्णुरनन्तश्च सहामुना । पूज्यते गिरिशेनेश इलावृतगतेन तु ॥ इति च ।

जीवव्यपेक्षया चैव तथान्तर्याम्यपेक्षया । मिश्रास्तु स्तुतयो ज्ञेया विष्णोरन्यत्र केवलम् ॥ इति च

॥१६॥

॥ इति सप्तदशोऽध्यायः ॥

अथ अष्टादशोऽध्यायः ॥

विश्वोद्भवस्थाननिरोधकर्म ते ह्यकर्तुरङ्गीकृतमप्यपावृतम् ।

युक्तं न चित्रं त्वयि कार्यकारणे सर्वात्मनि व्यतिरिक्ते च वस्तुनि ॥१५॥

अप्रयासेन कर्तृत्वमकर्तृत्वमिहोच्यते । महाशक्तित्वतस्तच्च युज्यते परमस्य तु ॥ इति तन्त्रसारे

॥१५॥

तद्भगवतो मायामयं रूपं परमसमाधियोगेन रमादेवी संवत्सरस्य रात्रिषु प्रजापतेर्दुहितृभिरुपेता अहस्सु

तद्भर्तृभिरुपेतोपास्ते ॥१७॥

कामदेवस्थितं विष्णुमुपास्ते श्री रतिस्थिता । कामदेवं रतिश्चापि विष्णोस्तु प्राकृतां तनुम् ॥ इति

ब्रह्माण्डे ॥१७॥

यं लोकपालाः किल मत्सरज्वरा हित्वा यतन्तोपि पृथक्समेत्य च ।

पातुं न शेकुर्द्विपदश्चतुष्पदः सरीसृपस्थास्नु यदत्र दृश्यते ॥२७॥

स्पर्धन्त इव देवास्तु हरिणा यत्र कुत्रचित् । हरेरेवाज्ञया क्वापि दैत्यावेशादथापि वा ॥ इति च

॥२७॥

यद्रूपमेतन्निजमाययार्पितमर्थस्वरूपं बहुरूपरूपितम् ।

सङ्ख्या न यस्यास्त्यथोपलम्भनात् तस्मै नमस्तेव्यपदेशरूपिणे ॥३१॥

उपलम्भनादयथा । यथा दृष्टं तथा न तिष्ठत्यन्यथाभवतीत्यर्थः ॥३१॥

जरायुजं स्वेदजमण्डजोद्भिजं चराचरं देवर्षिपितृभूतभेदम् ।

द्यौः खं क्षितिः शैलसरित्समुद्रद्वीपग्रहर्क्षेत्यभिधेय एकः ॥३२॥

सर्वान्तर्यामिकत्वात् सर्वनामा हरिः स्वयम् । न तु सर्वस्वरूपत्वाद् रूपत्वमुपचारतः ॥ इति च ॥३२॥

यस्मिन्नसङ्ख्येयविशेषनामरूपाकृतौ कविभिः कल्पितेयम् ।

सङ्ख्या यथा तत्त्वदशा विनीयते तस्मै नमः साङ्ख्यनिदर्शनाय हि ॥३३॥

दशावतार इत्यादिसङ्ख्या विनीयते विशेषेण नीयते तज्ज्ञानं तद्रूपमेव हि ॥३३॥

यस्य स्वरूपं कवयो विपश्चितो गुणेषु योनिष्विव जातवेदसम् ।

मथ्नन्ति मथ्ना मनसा दिदृक्षवो गूढं क्रियार्थैर्नम ईरितात्मने ॥३६॥

क्रियार्थैर्यज्ञार्थैरिन्द्रादिनामभिरीरितात्मने ॥३६॥

द्रव्यक्रियाहेत्वयनेशकर्तृभिर्मायागुणैर्वस्तुनिरीक्षितात्मने ।

तथैव तत्रातिशयात्मबुद्धिभिर्निरस्तमायाकृतये नमो नमः ॥३७॥

मायागुणैस्तदिच्छानुसारिभिः ।

द्रव्येशः शङ्करः प्रोक्तः क्रियेशो गरुडः स्मृतः । करणेशस्तथा ब्रह्मा वायुराधारपः स्मृतः ॥ इति ब्रह्मतर्क ॥३७॥

॥ इति अष्टादशोऽध्यायः ॥

॥ अथ एकोनविंशोऽध्यायः ॥

यथैहिकामुष्मिककामलम्पटः सुतेषु दारेषु धनेषु चिन्तयन् ।

शङ्कयेत विद्वान् कुकलेवरात्ययाद्यस्तस्य यत्र श्रम एव केवलम् ॥१४॥

यस्य सम्यक्च भवति ज्ञानं भक्तिस्तथैव च । निश्चितस्तस्य मोक्षः स्यात् सर्वपापकृतोपि तु ॥

यो ममत्वादिना दोषः स त्वन्यविषयः स्मृतः ॥ इति च ॥१४॥

यद्यत्र नः स्वर्गसुखावशेषितं स्विष्टस्य दत्तस्य कृतस्य शोभनम् ।

तेनाब्जनाभस्मृतिजन्म नः स्याद्वर्षे हरिर्यद्भजतां शन्तनोति ॥२८॥

अनधिकारिणो देवाः स्वर्गस्था भारतोद्भवम् । वाञ्छन्त्यात्मविमोक्षार्थमुद्रेकार्थधिकारिणः ॥ इति कौर्म ॥२८॥

॥ इति एकोनविंशोऽध्यायः ॥

॥ अथ विंशोऽध्यायः ॥

प्रत्नस्य विष्णो रूपं यत्सत्यर्तस्य ब्रह्मणः । अमृतस्य च मृत्योश्च सूर्यमात्मानमीमहि ॥ इति ॥५॥
सूर्यसोमाग्निवारीरविधातृषु यथाक्रमम् । प्लक्षादिद्वीपसंस्थास्तु स्थितं हरिमुपासते ॥ इति च ॥५॥

तथा बहिः क्रौञ्चद्वीपः कुशद्वीपाद् द्विगुणसमानेन क्षीरोदेन परित उपक्लृप्तो यथा कुशद्वीपो घृतोदेन
यस्मिन् क्रौञ्चो नाम पर्वतराजो द्वीपनामनिवर्तक आस्ते ॥१८॥

एवं परस्तात् क्षीरोदात् परितः उपवेशितः शाकद्वीपो द्वात्रिंशल्लक्षयोजनायामः समानेन च दधिमण्डोदेन
परित उपक्लृप्तः । यस्मिन् हि शाको नाम महीरुहः स्वक्षेत्रव्यपदेशको यस्य ह महान् सुरभिगन्धस्तं
द्वीपमनुवासयति ॥२४॥

"अनाम्लं तु दधि क्षीरं सान्द्रं तथा दधि" इति शब्दनिर्णये ॥१८, २४॥

स लोकत्रयान्ते परित ईश्वरेण विहितो यस्मात् सूर्यादीनां ध्रुवापवर्गाणां ज्योतिर्गणानां
गभस्तयोर्वाचीनास्त्रिलोकान् वितन्वाना न कदाचित् पराचीना भवितुमुत्सहन्ते तावदुन्नहनायामः
॥३७॥

ज्ञानानन्दात्मके विष्णौ शिंशुमारवपुष्यथ । ऊर्ध्वलोकेषु संव्यास आदित्याद्याः समाश्रिताः ॥ इति
ब्रह्माण्डे ॥३७॥

॥ इति विंशोऽध्यायः ॥

॥ अथ त्रयोविंशोऽध्यायः ॥

उत्पत्तिस्थितिलयहेतवोस्य कल्पाः सत्त्वाद्याः प्रकृतिगुणा यदीक्षयासन् ।
यद्रूपं ध्रुवमकृतं यदेकमात्मन् नानाधात्कथमु ह वेद तस्य वर्त्म ॥४१॥
इलावृतस्थस्तुतिवत् पातालमूलस्थस्तुतिर्योजनीयानन्तविषया ॥४१॥

॥ इति त्रयोविंशोऽध्यायः ॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये पञ्चमस्कन्धः ॥

षष्ठस्कन्धः ॥

॥ अथ प्रथमोऽध्यायः ॥

वेदप्रणिहितो धर्मो ह्यधर्मस्तद्विपर्ययः । वेदो नारायणः साक्षात् स्वयमभूरिति शुश्रुम ॥४०॥
वेदानां प्रथमो वक्ता हरिरेव यतो विभुः । अतो विष्ण्वात्मकाः वेदा इत्याहुर्वेदवेदिनः ॥ इति
शब्दनिर्णये ॥४०॥

इति प्रथमोऽध्यायः ॥

अथ द्वितीयोऽध्यायः

साङ्केत्यं पारिहास्यं वा स्तोभं हेलनमेव वा । वैकुण्ठनामग्रहणमशेषाघहरं विदुः ॥१४॥
नारायणोयमित्यन्यहेलनविषयत्वेनोक्तमघहरम् ।
सर्वथाघहरं विष्णोर्नाम तद्भक्तिपूर्वकम् । अभक्त्योदाहृतं नैव फलदातृ भविष्यति ॥
नामस्वामितया तस्य स्मरणं जायते यतः । भक्तस्यातो नामकीर्तिः सङ्केतादावपीरिता ॥
अजामिलोपि स्मरणाद्भक्त्या मृत्योरमुच्यत ॥ इति नारदीये ॥१४॥
॥ इति द्वितीयोऽध्यायः ॥

अथ तृतीयोऽध्यायः

परो मदन्यो जगतस्तस्थुषश्च ओतं प्रोतं पटवद्यत्र विश्वम् ।
यदंशतोस्य स्थितिजन्मनाशा नस्योतवद्यस्य वशे च लोकः ॥१२॥
ओतं प्रोतं पटवत् ।
यथा कन्थापटाः सूत्र ओताः प्रोताश्च संस्थिताः । एवं विष्णाविदं विश्वमोतं प्रोतं च संस्थितम् ॥ इति
स्कान्दे ॥१२॥
॥ इति तृतीयोऽध्यायः ॥

॥ अथ चतुर्थोऽध्यायः ॥

न यस्य सख्यं पुरुषो वेति सख्युः सखा वसन् संवसतः पुरोस्मिन् ।
गुणो यथा गुणिनोव्यक्तदृष्टिस्तस्मै महेशाय नमस्करोमि ॥२४॥
गुणो यथा गुणिनः । कश्चित् पुरस्थो गुणभूतः प्रधानभूतस्य राज्ञः । ममासौ सखेति राज्ञा
चिन्तितमपि न जानाति ।
यथा राज्ञः प्रियत्वं तु भृत्यो वेद न चात्मनः । तथा जीवो न यत्सख्यं वेति तस्मै नमोस्तु ते ॥
इति स्कान्दे ॥२४॥

देहोसवोक्षा मनसो भूतमात्रा नात्मानमन्यं च विदुः परं यत् ।
सर्वं पुमान् वेद गुणांश्च तज्ज्ञो न वेद सर्वज्ञमनन्तमीडे ॥२५॥
देहमानी वैश्रवणो मरुतः प्राणमानिनः । इन्द्राद्या इन्द्रियात्मानो रुद्रोन्तःकरणात्मकः ॥
नैते विन्दन्ति स्वात्मानं परं चापि विमोहिताः । जीवाभिमानी ब्रह्मा तु सर्वं वेद प्रजापतिः ॥
सोपि वेद हरिं नैव सम्यक्सैव हि सर्ववित् ॥ इति च ॥२५॥

यदोपरामो मनसो नामरूपरूपस्य दृष्टिस्मृतिसम्प्रमोषात् ।
य ईयते केवलया स्वसंस्थया हंसाय तस्मै शुचिषद्गने नमः ॥२६॥
केवलया स्वसंस्थया । स्वप्नसुप्त्यादौ मनस उपरमाज्जीवस्यास्वातन्त्र्यदर्शनेपि
स्वप्नप्रबोधादिदर्शनादन्य ईश्वरस्तन्नियामकोस्तीति ज्ञायते । जीवेच्छाभावात् केवलत्वम् ।

यदोपरामो मनसः स्वप्नसुप्तिलयादिषु । तदावस्थाप्रबोधादिकारणत्वेन केशवः ॥
अस्वतन्त्र्यात् जीवस्य विद्यतेन्यो नियामकः । जीवप्रवृत्त्यानुकूल्याज्जायतेसौ सदा विभुः ॥ इति
हरिवंशेषु ॥२६॥

मनीषिणोन्तर्हृदि सन्निवेशितं स्वशक्तिभिर्नवभिश्च त्रिवृद्धिः ।
वह्निं यथा दारुणि पाञ्चदशं मनीषया निष्कृषन्तीह गूढम् ॥२७॥
इच्छादिरूपेण त्रिवृद्धिः ।
इच्छादित्वेन त्रिविधा विमलाद्यास्तु शक्तयः । विष्णोः स्वरूपभूता यास्ताभ्यस्तन्नामिका पराः ॥
जायन्ते तत्प्रसादेन ताश्च पीठे प्रपूजयेत् । तद्धिन्नजावास्तस्यैव प्रसादात् तत्समीपगाः ॥ इति
तन्त्रनिर्णये ।
दशेन्द्रियाणि च मनोबुद्धिप्राणप्रधानकाः । चतुर्दशैषां परमः पाञ्चदशो हरिः स्मृतः ॥
बुद्धेर्भेदेन चैतेषु पाञ्चदशोऽथ संस्थितेः ॥ इति च ॥२७॥

स वै यमाशेषविशेषमायानिषेधनिर्वाणसुखानुभूतिः ।
स सर्वनामा स च विश्वरूपः प्रसीदतामनिरुक्तात्मशक्तिः ॥२८॥
यद्यन्निरुक्तं वचसा निरूपितं धियाक्षभिर्वा मनसा वोत यस्य ।
मा भूत् स्वरूपं गुणरूपबृंहितं स वै गुणापायनिसर्गलक्षणः ॥२९॥
इयत्ता तु विशेषः स्यादानन्दादौ तदुज्जितेः । सर्वैर्विशेषे रहित उच्यते हरिरव्ययः ॥
अप्राकृतस्वरूपत्वान्निर्मायश्चेति कथ्यते ॥ इति च ।
तद्रूपसदृशं रूपं यतः सर्वस्य सर्वदा । सर्वरूपो यतः शब्दमुख्यार्थः सर्वनामकः ॥ इति च ।
अलौकिकत्वान्नो विष्णुर्निरुक्तो निरूपितः । तथापि वेदेषूक्तत्वादुक्तो रूपित एव च ॥ इति
व्योमसंहितायाम् ॥२८-२९॥

यस्मिन् यतो येन च यस्य यस्मै यं यो यथा कुरुते कार्यते वा ।
परावरेषां परमं प्राक् स्वसिद्धं तद्ब्रह्म तद्धेतुरनन्यदेकम् ॥३०॥
सप्तविभक्त्यर्थस्य कालस्य प्रकारस्य च हेतुबर्ह्यैव ।
विभक्त्यर्थस्य कालस्य प्रकाराणां च कारणम् । एक एव परो विष्णुः सर्वसत्ताप्रदत्वतः ॥ इति
भविष्यत्पर्वणि ।

"अनन्यः सदृशाभावादेको रूपाद्यभेदतः" इति च ॥३०॥

अस्तीति नास्तीति च वस्तुनिष्ठयोरेकस्थयोर्भिन्नविरुद्धधर्मयोः ।
अपेक्षितं किञ्चन साङ्ख्ययोगयोः समं परं ह्यनुकूलं बृहत्तत् ॥३२॥
मदन्यो नास्ति सर्वेश इति विद्ध्यसुरं मतम् । अस्तीति दैवमुभयोर्हरिरेव ह्यपेक्षितः ॥

निषेधविध्योर्विषयः फलदाता च केशवः । तादृग्बुद्धेः कारणं च स्थानयोश्चोच्चनीचयोः ॥ इति च ॥३२॥

योनुग्रहार्थं भजतां पादमूलमनामरूपो भगवाननन्तः ।

नामानि रूपाणि च जन्मकर्मभिर्भजे स मह्यं परमः प्रसीदतु ॥३३॥

तत्कर्मणामदृष्टत्वादनामा चाप्यदर्शनात् । अरूपस्त्ववतारेण रूपकर्माणि दर्शयेत् ॥

नित्यरूपो नित्यकर्माप्यव्यक्तत्वमपेक्ष्य तु । अरूपकर्मैत्युदितो रूपकर्मोज्झितेर्न तु ॥ इति प्रकाशसंहितायाम् ।

अनामासाधिकार्थत्वादव्यक्तत्वादरूपकः । कंसारित्वादिसारयाख्योव्यक्तरूपोवतारगः ॥ इति च ।

लोकदृष्ट्याधिकार्थानि मूलनामानि केशवे । अथ दामोदरादीनि लोकदृष्ट्या समानि तु ॥

आनन्दोव्यक्तरूपस्तु मूलरूपमुदाहृतम् । स एव व्यक्तिमापन्नः प्रादुर्भाव उदीरितः ॥ इति च ॥३३॥

यः प्राकृतैर्ज्ञानपथैर्जनानां यथाशयं देहगतो विभाति ।

यथानिलः पार्थिवमाश्रितो गुणं स ईश्वरो मे कुरुतान्मनोरथम् ॥३४॥

स्वदेहस्थं हरिं प्राहुरधमा जीवमेव तु । मध्यमाश्चाप्यनिर्णीतं जीवाद्भिन्नं जनार्दनम् ॥

पूर्णानन्दादिगुणकं सर्वजीवविलक्षणम् । उत्तमास्तु हरिं प्राहुस्तारतम्येन तेषु च ॥

बुद्धिशुद्ध्यनुसारेण यथाप्राणं शरीरगम् । श्वासमात्रं जनाः प्राहुरनिर्णीतं च मध्यमाः ॥

देवदेवेश्वरं सूत्रनामानं प्राणवेदिनः ॥ इति च ॥३४॥

ब्रह्मा भवो भवन्तश्च मनवो विबुधेश्वराः । विभूतयो मम ह्येता भूतानां भूतिहेतवः ॥४५॥

विशेषव्यक्तिपात्रत्वाद् ब्रह्माद्यास्तु विभूतयः । तदन्तर्यामिणश्चैव मत्स्याद्या विभवाः स्मृताः ॥ इति तन्त्रनिर्णये ॥४५॥

तपो मे हृदयं ब्रह्म तनुर्विद्या क्रियाकृतिः । अङ्गानि क्रतवो जाता धर्म आत्मासवः सुराः ॥४६॥

तपोभिमानी रुद्रस्तु विष्णोर्हृदयमाश्रितः । विद्यारूपा तथैवोमा विष्णोस्तनुमुपाश्रिता ॥

शृङ्गाराद्याकृतिगतः क्रियात्मा पाकशासनः । अङ्गेषु क्रतवः सर्वे मध्यदेहे च धर्मराट् ॥

प्राणो वायुश्चित्तगतो ब्रह्माद्याः खेषु देवताः ॥ इति च ।

"यदाश्रितं यद्भवति तत्तन्नामकमीरितम्" इति शब्दनिर्णये ॥४६॥

अहमेवेदमासाग्रे नान्यत् किञ्चान्तरं बहिः । सञ्ज्ञानमात्रमव्यक्तं प्रसुप्तमिव विश्रुतः ॥४७॥

सञ्ज्ञानमात्रं यदिदं त्वया तपसा दृढं मम रूपं तदेवाग्र आसीत् ।

नानावर्णो हरिस्त्वेको बहुशीर्षभुजोरुपात् । आसील्लये तदन्यत्तु सूक्ष्मरूपं श्रियं विना ॥

असुप्तः सुप्त इव च मीलितताक्षो भवेद्धरिः । अन्यत्रानादराद्विष्णोः श्रीश्च लीनेव कथ्यते ॥

सूक्ष्मत्वेन हरौ स्थानाल्लीनमन्यदपीष्यते ॥ इति माहात्म्ये ॥४७॥

मय्यनन्तगुणेनन्ते गुणतो नन्तविग्रहे । यदासीत् तत एवाद्यः स्वयम्भूः समभूदजः ॥४८॥

गुणतः अनन्ते ।

प्रत्येकशो गुणानां तु निःसीमत्वमुदीर्यते । तदानन्त्यं तु गुणतस्ते चानन्ता हि सङ्ख्यया ॥

अतो नन्तगुणो विष्णुर्गुणतो नन्त एव च ॥ इति तन्त्रभागवते ॥४८॥

॥ इति चतुर्थोऽध्यायः ॥

अथ अष्टमोऽध्यायः

सनत्कुमारो वतु कामदेवाद्धयशीर्षो मां पथि देवहेलनात् ।

देवर्षिवर्यः पुरुषान्तरार्चनात् कूर्मो हरिर्मां निरयादशेषात् ॥१७॥

सनत्कुमारो वतु कामदेवात् ।

सनत्कुमारनामा तु ब्रह्मचर्यवपुर्हरिः । सनत्कुमारमपरं ब्रह्मपुत्रं विवेश यः ॥

स मां योग्येतरात् कामात् पातु विश्वेश्वरः प्रभुः ॥ इति च ।

देवर्षिवर्यः पुरुषान्तरार्चनात् ।

विष्णोरपरिवारत्वदृष्ट्या देवान्तरार्चनात् । महिदासो देवऋषिः पातु मां विष्णुरव्ययः ॥

तदनर्पितकर्मभ्यस्तदस्मरणतस्तथा ॥ इति च ॥१७॥

यथा हि भगवानेव वस्तुतः सदसच्च यत् । सत्येनानेन नः सर्वे यान्तु नाशमुपद्रवाः ॥३१॥

यथा हि भगवानेव सदसन्नियामकतया सदसद्रूप उच्यते । सत्येनानेन मां देवः पातु विष्णुश्चतुर्भुजः

॥ इति च ॥३१॥

यथैकात्म्यानुभावेन विकल्पपरहितः स्वयम् । भूषणायुधिलङ्गाख्या धत्ते शक्तीः स्वमायया ॥३२॥

तेनैव सत्यमानेन सर्वज्ञो भगवान् हरिः । पातु सर्वे स्वरूपैर्नः सदा सर्वत्र सर्वगः ॥३३॥

एक एव परो विष्णुर्भूषाहेति ध्वजेष्वजः । तत्तच्छक्तिस्वरूपेण स्वयमेव व्यवस्थितः ॥

सत्येनानेन मां देवः पातु सर्वेश्वरो हरिः ॥ इति च ॥३३॥

एतद्धरयमाणस्तु यं यं पश्यति चक्षुषा । पदा वा संस्पृशेत् सद्यः साध्वसात् स विमुच्यते ॥३६॥

न कुतश्चिद् भयं तस्य विद्यां धारयतो भवेत् । राजदस्युग्रहादिभ्यो व्याघ्र्यादिभ्यश्च कर्हिचित् ॥३७॥

एतां विद्यामधिगतो विश्वरूपात् शतक्रतुः । त्रैलोक्यलक्ष्मीं बुभुजे विनिर्जित्य मृधेसुरान् ॥४३॥

गुरुशिष्ययोरयोग्यत्वाद् गुरुवृत्तेरपूतितः । अप्रसादाद्गुरोर्विद्या न यथोक्तफलप्रदा ॥ इति च ।

विद्याः कर्माणि च सदा गुरोः प्राप्ताः फलप्रदाः । अन्यथा नैव फलदाः प्रसन्नोक्ताः फलप्रदाः ॥ इति च

तन्त्रसारे ॥४३॥

॥ इति अष्टमोऽध्यायः ॥

अथ नवमोऽध्यायः

वाय्वम्बराग्न्यप्क्षितयस्त्रिलोका ब्रह्मादयो ये वयमुद्विजन्तः ।

हराम यस्मै बिलमन्तकोसौ बिभेमि यस्मादरणं ततो नः ॥२०॥

कालोन्तकः प्रधानं च मृत्युरव्यक्तमित्यपि । उच्यते प्रकृतिः सूक्ष्मा श्रीर्भूदुर्गति नामभिः ॥

सैव ब्रह्मादिभयदा विष्णोस्तु वशवर्तिनी । अभयापि बिभेतीव तद्वशत्वादुदीर्यते ॥ इति मात्स्ये

॥२०॥

पुरा स्वयम्भूरपि संयमाम्भस्युदीर्णवातोर्मिरवैः कराले ।

एकोरविन्दात् पतितस्ततार तस्माद्भयाद्येन स नोस्तु पारः ॥२३॥

यत्र वायूदपद्मादिरूपेण प्रकृतिः स्थिता । एकस्तत्राबिभेद् ब्रह्मा विचार्य भयमत्यगात् ॥

अन्तर्गतो हरिस्तस्य ध्यातो भयमपानुदत् ॥ इति च ।

जनिष्यतां जनानां तु स्वभावानां प्रसिद्धये । ज्ञानादिगुणपूर्णस्य ब्रह्मणोपि क्षणार्धगाः ॥

भयादिका भवन्तीव कथं तस्मिन् स्थिरालयाः ॥ इति च ॥

भगवत्प्रीतये नित्यं ब्रह्मणो ये भयादयः । न वृथा तस्य भावः स्यात् कश्चित् तेपि क्षणार्धगाः ॥

अज्ञानं तु चतुर्वारं द्विवारं भयमेव च । शोकोपि तावान्नान्यत्र कदाचिद् ब्रह्मणो भवेत् ॥

तत्रापि भगवत्प्रीत्या उन्नत्यै चास्य तद्भवेत् ॥ इति ब्रह्मतर्क ॥२३॥

य एको ईशो निजमायया नः ससर्ज येनानुसृजाम विश्वम् ।

वयं न यस्यापि पुरः समेताः पश्याम िलङ्गं पृथगीशमानिनः ॥२४॥

िलङ्गमेव पश्यामः ।

कदाचिदभिमानस्तु देवानामपि सन्निव । प्रायः कालेषु नास्त्येव तारतम्येन सोपि तु ॥ इति च

॥२४॥

आत्मतुल्यैः षोडशभिर्विना श्रीवत्सकौस्तुभौ । पर्युपासितमुन्निद्रशरदम्बुरुहेक्षणम् ॥२८॥

श्रीवत्सः प्रकृतिर्जया ब्रह्माख्यः कौस्तुभः पुमान् । तदतीतैः षोडशभिः स्वरूपैरप्युपास्यते ॥ इति च ।

श्रीवत्सकौस्तुभौ विनात्मतुल्यैः प्रकृतिपुरुषातीतत्वात् सप्तदशरूपाण्यपि तुल्यानीत्यर्थः । आत्मभूतैश्च तुल्यैश्च आत्मतुल्यैः ।

अपुंप्रकृत्यधीनत्वाद् वासुदेवादिका हरेः । तुल्याश्च केशवाद्याश्च न च भिन्नाः कथञ्चन ॥ इति तन्त्रसारे ।

श्रीवत्सकौस्तुभाभ्यां तु विनाभावं प्रदर्शयेत् । पुंप्रकृत्यात्मकाभ्यां स धत्ते नित्यं जनार्दनः ॥

यदस्याभ्यामतीतत्वं यद्विशो नानयोर्हरिः । श्रीवत्सकौस्तुभाभ्यां तु विनाभावः स एव तु ॥ इति च ।

आत्मैव सप्तदशधा स्वयं भूत्वा जनार्दनः । मध्यस्थावृत्तिरूपेण क्रीडते पुरुषोत्तमः ॥ इति च ॥२८॥

नमस्ते यज्ञवीर्याय वयसे उत ते नमः । नमस्ते अस्तु चक्राय नमोस्तु पुरुहूतये ॥३०॥

"वयः सर्वस्य वयनाद् भगवान् पुरुषोत्तमः" इति च । "मा तन्तुश्छेदि वयतो धियं मे" इति श्रुतिः ॥३०॥

यत्ते गतीनां तिसृणामीशितुः परमं पदम् । नार्वाचीनो विसर्गस्य धातुर्वेदितुमर्हति ॥३१॥

देवलोकात् पितृलोकान्निरयाच्चापि यत्परम् । तिसृज्यः परमं स्थानं वैष्णवं विदुषां गतिः ॥ इति माहात्म्ये ॥३१॥

अथ तत्र भगवान् किं देवदत्तवदिह गुणविसर्गापतितः पारतन्त्र्येण स्वकृतकुशलाकुशलफलमुपाददाति । आहोस्विदात्माराम उपशमशीलः समञ्जसदर्शन उदास्त इति ह वाव न विदामः । न हि विरोध उभयं भगवत्परिगणितगुणगण ईश्वरे अनवगाह्यमाहात्म्ये

अर्वाचीनवितर्कविकल्पविचारप्रमाणाभासकुतर्कशास्त्रकिललान्तःकरणदुरवग्रहवादिनां च विवादानवसरे उपरतसमस्तमायामये केलस्वात्ममायामन्तर्धाय को नु दुर्घट इव भवति स्वरूपद्वयभावात् । समविषममतीनां मतमनुचरसि । यथा रज्जुखण्डः सर्पादिधियाम् । स एव हि पुनः सर्ववस्तुषु वस्तुस्वरूपः सर्वेश्वरः सकलजगत्कारणकारणभूतः सर्वप्रत्यगात्मत्वात् सर्वगुणाभासोपलक्षित एक एव पर्यवशेषितः ।

त्रिभुवनात्मभवन त्रिविक्रम त्रिनयन त्रिलोकमनोहरानुभाव तवैव विभूतयोभूवन् दितिदनुजादयश्चापि तेषामनुपक्रमसमयोयमिति स्वात्ममायया सुरनरमृगमिश्रितजलचराकृतिभिर्यथापराधं दण्डं दधर्थ ॥३३॥

अथ तत्र भगवान् किं देवदत्तवदित्याक्षेपः । अचिन्त्यशक्तेरनन्तगुणस्य कुतः

पारतन्त्र्यादिकमित्यभिप्रायः । उपरतसमस्तमायामये प्राकृतस्वभाववर्जिते । केवलस्वात्ममायां निजसामर्थ्यम् । स्वरूपद्वयाभावादित्यादि समाधानम् ।

स्वतन्त्रः परतन्त्रो वा ज्ञोज्ञो दुःखी सुखी नु किम् । इत्यादि संशयः क्व स्याज्ज्ञानिनां पुरुषोत्तमे ॥

तस्यानन्तगुणत्वाच्च पूर्णशक्तित्वतो हरेः । स्वातन्त्र्यादिकमेवास्य विदो जानन्ति निश्चयात् ॥

घटकत्वादुर्घटस्य दुर्ज्ञेयत्वाच्च सर्वशः । तच्छक्तेरविदो जीवं परतन्त्रं वदन्त्यमुम् ॥

एवं दुर्घटया शक्त्या ज्ञानानां परमेश्वरः । यथा रज्जुः सर्पधिया रज्जुबुद्ध्यावगम्येत ॥

तथा यथार्थपबुद्ध्या च मिथ्याबुद्ध्यावगम्यते । स्वेच्छयैव महाविष्णुः फलदश्चानुसारतः ॥ इति तन्त्रभागवते ।

त्रिनयनो नृसिंहरूपी । "विष्णोर्नृसिंहनामानि त्रिनेत्रोग्रादिकानि तु" इति शब्दनिर्णये । "विविधं भावपात्रत्वात् सर्वे विष्णोर्विभूतयः" इति च ॥३३॥

हंसाय दभ्रनिलयाय निरीक्षकाय कृष्णाय मृष्टयशसे निरुपक्रमाय ।
सत्सङ्ग्रहाय भवपान्थनिजाश्रयाय शश्वद्वरिष्ठगतये हरये नमस्ते ॥३५॥
"निरुपक्रमो हरिर्नित्यमप्रयत्नो ह्युपक्रमेत्" इति च ॥३५॥

न वेद कृपणः श्रेय आत्मनो गुणवस्तुदृक् । तस्य तानिच्छतो यच्छे यदि सोपि तथाविधः ॥३९॥
यदि सोपि तथाविधः । अत्युत्तमो न भवति चेत् ॥३९॥

स्वयं निःश्रेयसं विद्वान्न वक्त्यज्ञाय कर्मभिः । न राति रोगिणोपथ्यं वाञ्छतोपि भिषक्तमः ॥४०॥
युष्मत्कामो मत्प्रिय एव । अन्यथा न दद्यामिति भावः ।
विष्णोः प्रियं कामयन्ति देवा नैवाप्रियं क्वचित् । यद्यप्रियं कामयन्ति न रातीशो हितो हि सः ॥ इति
तन्त्रभागवते ॥४०॥

मघवन्त्यात भद्रं वो दध्यञ्चमृषिसत्तमम् । विद्याव्रततपःसारं गात्रं याचत मा चिरम् ॥४१॥
समर्था अपि याचन्ते देवा मुन्यादिकान् क्वचित् । आज्ञयैव हरेस्तेषां यशोर्थमपि नान्यथा ॥ इति च
॥४१॥
॥ इति नवमोऽध्यायः ॥

अथ दशमोऽध्यायः

नूनं स्वार्थपरो लोको न वेद परसङ्कटम् । यदि वेद न याचेत नेति नाह यदीश्वरः ॥६॥
रञ्जयैव महाविष्णोः कार्यार्थमपि च क्वचित् । नीचानपि च याचन्ते स्वात्मनो गुणवत्तराः ॥
नीचवाक्यं वदेयुश्च सुरा नैतावता क्वचित् । तेजःक्षतिर्भवेदेषां जनकस्य यथार्थके ॥ इति
तन्त्रमालायाम् ॥६॥
॥ इति दशमोऽध्यायः ॥

अथ द्वादशोऽध्यायः

पुरुषः प्रकृतिर्व्यक्तमात्मभूतेन्द्रियाशयाः । शक्नुवन्त्यस्य सर्गादौ न विना यदनुग्रहम् ॥
अविद्वानेवमात्मानं मन्यतेनीशमीश्वरम् ॥११॥
मन्यतेनीशमीश्वरम् ।
अनीशं जीवरूपेण परमात्मानमीश्वरम् । ये मन्यन्ते तान् समीक्ष्य स्नेहान्निरयभाग् भवेत् ॥ इति च
।
हिरण्यगर्भः पुरुष आत्मा वायुरुदाहृतः । शेषोऽव्यक्तस्तथैवेन्द्रः आशयः समुदाहृतः ॥ इति च ॥११॥

वज्रस्तु तत्कन्धरमाशुवेगः कृन्तन् समन्तात् परिवर्तमानः ।
न्यापतयत् तावदहर्गणेन यो ज्योतिषामयने वार्त्रहत्ये ॥३३॥

सन्धितः समयेनेन्द्रो वृत्रेणाथो करग्रहः । समुद्रतीरे विचरन् फेनेन वधमस्य तु ॥
नर्मणा जहि फेनेति वाचयित्वा सुरेश्वरः । पादस्पर्शविवादं च कृत्वा युद्धाय दंशितः ॥
फेने वज्रं समावेश्य विष्णुयुक्तं व्यसर्जयत् । अपानुदच्छिरस्तस्य ध्यायतो वत्सरेण सः ॥ इत्याग्नेये
॥३३॥

॥ इति द्वादशोऽध्यायः ॥

अथ त्रयोदशोऽध्यायः

एवं सञ्चोदितो विप्रैर्मरुत्वानहनद्रिपुम् । ब्रह्महत्या हते तस्मिन्नाससाद वृषाकपिम् ॥१०॥
प्रारब्धकर्मणैवेषां क्लृप्तदुःखस्य सूचकम् । इदानीन्तनकर्म स्याद् व्रणहेतुर्यथा रणः ॥
देवादीनां स्थितप्रज्ञभावान्नैवान्यथा भवेत् । प्रारब्धमपि तु क्वापि किञ्चिद्विघटितं भवेत् ॥१०॥
॥ इति त्रयोदशोऽध्यायः ॥

अथ चतुर्दशोऽध्यायः

मुक्तानामपि सिद्धानां नारायणपरायणः । सुदुर्लभः प्रशान्तात्मा कोटिष्वपि महामुने ॥५॥
नवकोट्यस्तु देवानामृषयः शतकोटयः । नारायणायनाः सर्वे ये केचित् तत्परायणाः ॥ इति च ।
नारायणायना देवा ऋष्याद्यास्तत्परायणाः । ब्रह्माद्याः केचनैव स्युः सिद्धो योग्यं सुखं लभन् ॥ इति
तन्त्रभागवते ॥५॥

न हि क्रमश्चेदिह मृत्युजन्मनोः शरीरिणामस्तु तदात्मकर्मभिः ।
यः स्नेहपाशो निजसर्गवृद्धये स्वयं कृतस्ते तमिमं विवृण्वसि ॥५५॥
"सन्तापक्रोधरागादिष्वनर्थकवचः क्वचित्" इति शब्दनिर्णये ॥५५॥
॥ इति चतुर्दशोऽध्यायः ॥

अथ पञ्चदशोऽध्यायः

अधुना पुत्रिणां तापो भवतैवानुभूयते । एवं दारा गृहा रायो विविधैश्वर्यसम्पदः ॥२५॥
दृश्यमाना विनर्थेन न दृश्यन्ते मनोभवाः । कर्मभिर्ध्यायतो नानाकर्माणि मनसोभवन् ॥२८॥
मनसा रागद्वेषाभ्यां पुण्यपापसमुद्भवः । पुत्रादिपुण्यपापाभ्यां तस्मात् सर्वं मनोभवम् ॥ इति नारदीये
॥२५-२८॥

अयं हि देहिनो देहो द्रव्यज्ञानक्रियात्मकः । देहिनो विविधक्लेशसन्तापकृदुदाहृतः ॥२९॥
द्रव्यात्मकः स्थूलदेहः क्रिया कर्मेन्द्रियाणि च । ज्ञानेन्द्रियाणि च मनो ज्ञानात्मकमुदाहृतम् ॥ इति
ब्रह्मवैवर्ते ।

"कार्यकारणयोरेकशब्दव्यवहृतिर्भवेत्" इति शब्दनिर्णये ॥२९॥

तस्मात् स्वस्थेन मनसा विमृश्य गतिमात्मनः । द्वैते ध्रुवार्थविस्रम्भं त्यजोपशममाविश ॥३०॥
अनन्यापेक्षतस्त्वेको हरिरन्यद्द्वयं स्मृतम् । अन्यापेक्षत्वतस्तेन प्राप्तत्वाद् द्वैतमुच्यते ॥ इति च
॥३०॥

यत्पादमूलमुपसृत्य नरेन्द्र पूर्वे शर्वादयो भ्रममिमं द्वितयं विसृज्य ।
सद्यस्तदीयमतुलानधिकं महित्वं प्रापुर्भवानपि परं न चिरादुपैति ॥३६॥
रुद्राद्याः शेषदेहस्थं विष्णुं सङ्कर्षणाभिधम् । शेषान्तर्यामिणं ज्ञात्वा स्वपदं प्रापुरञ्जसा ॥ इति
तन्त्रभागवते ।

"द्वैतेन बन्धसन्त्यागद् द्वैतत्यागी भवत्युत" इति शब्दनिर्णये । देहाद्यहंममाभिमानो भ्रमः ।
तेषां तेषां पदान्येव वैष्णवानि पदानि तु । तेषां महित्वं च तथा हरेस्तद्वशगं यतः ॥
अतुल्यानधिकं चैव तस्य तस्यैव मुक्तिगम् । स्वस्यैव पूर्वमाहात्म्यमपेक्ष्य न हरेः क्वचित् ॥
माहात्म्यमन्यप्राप्यं स्यान्न ते विष्णाविति श्रुतेः ॥ इति तन्त्रभागवते ।
ब्रह्मेशानादिभिर्देवैर्यत्प्राप्तं नैव शक्यते । तद्यत् स्वभावः कैवल्यं स भवान् केवलो हरिः ॥ इति स्कान्दे
।

तत्प्रसादलभ्यत्वात् तदीयमपि तेनातुलमनधिकं चान्यमाहात्म्यम् ॥३६॥
॥ इति पञ्चदशोऽध्यायः॥

अथ षोडशोऽध्यायः

एष नित्योऽव्ययः सूक्ष्म एकः सर्वाश्रयः स्वदेहः । आत्मा मायागुणैर्विश्वमात्मानं सृजते प्रभुः ॥९॥
एष नित्योऽव्ययः । "अनित्यसम्बन्धयुताः पित्राद्या नित्ययुग्धरिः" इति च । आत्मानं चावताररूपेण
सृजते ॥९॥

नादत्त आत्मा हि गुणं न दोषं न क्रियाफलम् । उदासीन इवासीनः परावरदृगीश्वरः ॥११॥
भोक्ता सगुणभोक्तृत्वान्न भोक्ता तदवृद्धितः । अचिन्त्यशक्तिस्तच्च युज्यते परमेशितुः ॥ इति च
॥११॥

वचस्युपरते प्राप्यो य एको मनसा सह । अनामरूपश्चिन्मात्रः सोऽव्यान्नः सदसत्परः ॥२१॥
बाह्यमनस्युपरते चिन्मात्रमनसा सह प्राप्यः ॥२१॥

यस्मिन्निदं यतश्चेदं तिष्ठत्यप्येति जायते । मृन्मयेष्विव मृज्जातिस्तस्मै ते ब्रह्मणे नमः ॥२२॥
मृन्मयेष्विव मृज्जातिः ।

पृथिवीपर्वताश्चैव मृन्मयाः समुदीरिताः । तेषु मृज्जातयः सर्वे जायन्ते स्थावरादयः ॥ इति च ॥२२॥

ततः कतिपयाहोभिर्विद्ययेद्धमनोगतिः । जगाम देवदेवस्य शेषस्य चरणान्तिकम् ॥२९॥

अन्यान्तर्यामिणं विष्णुमुपास्यान्यसमीपगः । भवेद्योग्यतया तस्य पदं वा प्राप्नुयान्नरः ॥ इति नारदीये ॥

अनेन प्रकारेण मुहुस्तत्सकाशमभ्ययात् ।

शेषान्तर्यामिणं विष्णुं चित्रकेतुरुपास्य तु । शेषाविष्टहरेश्चापि वरान् प्राप्याप सद्रतिम् ॥ इति तन्त्रमालायाम् ॥29॥

अहं वै सर्वभूतानि भूतात्मा भूतभावनः । शब्दब्रह्म परंब्रह्म ममोभे शाश्वती तनू ॥51॥

हरिस्तु सर्वभूतानि तदन्तर्याम्यपेक्षया । तिङ्पदान्यपि सर्वाणि सुप्पदानि तथैव च ॥

तस्मिन्नेव प्रवर्तन्ते मुख्यवृत्त्या विशेषतः ॥ इति च ॥51॥

लोके विततमात्मानं लोकं चात्मनि सन्ततम् । उभयं च मया व्याप्तं मयि चैवोभये कृतम् ॥52॥

लोकं चात्मनि सन्ततं वासनारूपेण ॥52॥

एवं जागरणादीनि जीवस्थानानि चात्मनः । मायामात्राणि विज्ञाय तद्द्रष्टारं परं स्मरेत् ॥54॥

मायामात्राणि प्रकृतिनिर्मितानि ॥54॥

उभयं स्मरतः पुंसः प्रस्वापप्रतिबोधयोः । अन्वेति व्यतिरिच्येत तज्ज्ञानं ब्रह्म तत्परम् ॥56॥

प्रतिबोधेन्वेति स्वयमपि प्रतिबुद्धः । सुप्तावस्वपन् व्यतिरिच्येत ॥56॥

यद्येव विस्मृतः पुंसो मद्भावो भिन्न आत्मनः । ततः संसार एतस्यदेहाद् देहो मृतेर्मृतिः ॥57॥

सर्वभिन्नं परात्मानं विस्मरन् संसरेदिह । अभिन्नं संस्मरन्त्याति तमो नास्त्यत्र संशयः ॥ इति च ॥57॥

॥ इति षोडशोऽध्यायः ॥

अथ सप्तदशोऽध्यायः

एषामनुध्येयपदाब्जयुग्मं जगद्गुरुं मङ्गलमङ्गलं स्वयम् ।

यः क्षत्रबन्धुः परिभूय सूरीन् प्रशास्ति धृष्टस्तदयं हि दण्ड्यः ॥13॥

एषां पक्षे तदवताराणामनुध्येयपदाम्बुजयुग्मम् ।

विष्णुब्रह्मप्राणवीन्द्रांस्तद्वारानप्यृते हरः । ध्येयो हरेः पार्षदाद्यैर्ध्यायन् हरिचतुर्मुखौ ॥

प्राणमेषां तथा दारान्न स्वतन्त्रतया क्वचित् ॥ इति तन्त्रमालायाम् ॥13॥

नैवात्मा न परश्चापि कर्ता स्यात् सुखदुःखयोः । कर्तारं मन्यतेत्राज्ञ आत्मानं परमेव च ॥19॥

यत्तद्भगवता क्लृप्तं तदेव नियतं भवेत् ॥19॥

गुणप्रवाह एतस्मिन् कः शापः को न्वनुग्रहः । कः स्वर्गो नरकः को वा किं दुःखं सुखमेव च ॥20॥
अतोन्वेषां वरः शापो गुणदोषप्रकर्तृता । स्वतः प्राप्ता भेदकृतिर्वासनारूपिणो यथा ॥
विद्यमानस्य मनसि यथा स्वप्नेषु दर्शनम् । भगवद्वशता यस्मात् सर्वेषां ज्ञेयमेव तत् ॥ इति
प्रकाशसंहितायाम् ॥20॥

न चास्य कश्चिद्व्यतिः प्रतीपो न ज्ञातिबन्धुर्न परो न च स्वः ।
समस्य सर्वत्र निरञ्जनस्य कुतोनुरागः कुत एव रोषः ॥22॥
सेवायोग्यातिरेकेण स्वानामपि न दास्यति । अपराधातिरेकेण नान्यस्यातः समो हरिः ॥ इति
माहात्म्ये ॥22॥

देहिनां देहसंयोगाद् द्वन्द्वानीश्वरलीलया । सुखं दुःखं मृतिर्जन्म शापोनुग्रह एव च ॥29॥
अविवेककृतः पुंसो ह्यर्थभेद इहात्मनि । गुणदोषविकल्पश्च भिदेव स्वप्नकल्पिता ॥30॥
(यत्तद्भगवता क्लृप्तं तदेव नियतं भवेत् । अतोन्वेषां वरः शापो गुणदोषप्रकर्तृता ॥
स्वतः प्राप्ता भेदकृतिर्वासनारूपिणो यथा । विद्यमानस्य मनसि यथा स्वप्नेषु दर्शनम् ॥
भगवद्वशता यस्मात् सर्वेषां ज्ञेयमेव तत् ॥ इति प्रकाशसंहितायाम् ॥)

इति भागवतो देव्याः प्रतिशसुमलन्तमः । मूधर्ना सञ्जगृहे शापमेतावत् साधुलक्षणम् ॥37॥
प्रतिशसुमलन्तमः ।
देवा एव तदन्येभ्यः शक्ता नास्त्यत्र संशयः । अशक्ता अपि शक्तानां शक्ताः शापादिषु स्फुटम् ॥
तथाप्यशक्तैर्विहिताः शापाद्याः शक्तिमत्सु तु । अत्यल्पाश्चाल्पकालाश्च न सम्यक्प्रभवन्ति च ॥
यत्नेनापोहितुं शक्या उत्तमैस्तु न संशयः । उत्तमेषु कृताः शापाः कर्तृणां ज्ञानपुण्ययोः ॥
निःशेषेण निहन्तारस्तदनुग्रहमन्तरा । सदारयोर्ब्रह्मविष्णोर्वरशापादयोखिलाः ॥
तदन्येन कृताः सर्वे निष्फला एव निश्चयात् । न चाप्यवान्तराः शापा भवत्येषां तु कुत्रचित् ॥
वरा विष्णोः श्रियश्च स्युर्ब्रह्मणश्च यथाक्रमम् । उत्तमैरधमानां तु वराः शापा यथोदितम् ॥
सम्पूर्णफलदा एव नात्र कार्या विचारणा ॥ इति स्कान्दे ॥37॥
॥ इति सप्तदशोऽध्यायः ॥

अथ एकोनविंशोऽध्यायः

तस्या अधीश्वरः साक्षात् त्वमेकः पुरुषः परः । त्वं सर्वयज्ञ इज्येयं क्रियेयं फलभुग्भवान् ॥11॥
यज्ञः क्रिया ।

अन्तर्यामी तु यज्ञादेर्विष्णुरिज्यादिनां रमा । तत्तच्छब्दैस्ततो वाच्यो न तु सर्वस्वरूपतः ॥
अन्तर्यामी श्रियश्चापि विष्णुरेव न संशयः । नान्तर्यामी कश्चिदस्ति विष्णोः क्वापि कुतश्चन ॥ इति
ब्रह्मतर्क ॥11॥

॥ इति एकोनविंशोऽध्यायः ॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये षष्ठः स्कन्धः ॥

सप्तमस्कन्धः ॥

अथ प्रथमोऽध्यायः ॥

निर्गुणोऽपि ह्यजोऽव्यक्तो भगवान् प्रकृतेः परः । स्वमायागुणमाविश्य बाध्यबाधकतां गतः ॥६॥
बाध्यादिस्थो हरिर्नित्यं बाध्यतादिगतेत्यपि । गीयते न तु बाध्यत्वादोषयुतत्वतः ॥ इति
भविष्यत्पर्वणि ॥६॥

ज्योतिरादिरिवाभाति सङ्घातान्न विविच्यते । विदन्त्यात्मानमात्मस्थं मथित्वा कवयोन्ततः ॥९॥
दधिस्थघृतवत् काष्ठे वह्निवच्च जनार्दनः । देहेन्द्रियासुजीवेभ्यो विविच्य ज्ञायते न तु ॥ इति च
॥९॥

कालं चरन्तं सृजतीश आश्रयः प्रधानपुम्भ्यां नरदेव सत्यकृत् ।

स तत्र तत्रोभयसिद्धिमाप्नुयाद्विलङ्गात्मनो विलङ्गगुणाश्च सन्ति ॥११॥

प्रधानपुम्भ्यां सह ॥११॥

य एष राजन्नपि काल ईशिता सत्त्वं सुरानीकमिवैधयत्यजः ।

तत्प्रत्यनीकानसुरान् सुरप्रियो रजस्तमस्कान् प्रमिणोत्युरुश्रवाः ॥१२॥

काले कालविषयेपीशिता । देहादिकारणत्वात् सुरानीकमिव स्थितं सत्त्वम् ।

स्वभावतः प्रियत्वात् तु सदा देवप्रियो हरिः । अप्रियश्चासुराणां तु स्वभावात् तूभयं नृणाम् ॥

देशकालौ गुणाश्चैव भक्त्यादीनप्यपेक्ष्य तु । योग्यतां च तथा कर्म सम इत्यभिधीयते ॥

स्वतः प्रियोऽपि देवानामुत्पाद्यैव गुणानिमान् । इतरेषां तथा दोषान् सुखदुःखे ददात्यजः ॥

उभयं तु मनुष्याणामतः सम इतीरितः । अनादिनियताश्चैव गुणदोषाः सुरादिषु ॥

यथाक्रमं पुनश्चैव नियमाद्वर्धितास्तथा । विष्णुनैव ततो नित्यं विषमश्च जनार्दनः ॥ इति ब्रह्मतर्कः ।

न विष्णोर्विषमत्वं तु योग्यतापेक्षया क्वचित् । योग्यतायास्तन्नियत्या विषमत्वं भवेदिति ॥ इति
स्कान्दे ।

विषमत्वं तु दोषाय शुभाशुभविपर्यये । अतस्तादृशवैषम्यं ब्रह्मसूत्रे निराकृतम् ॥

शुभाशुभनियन्तृत्वं न दोषो गुण एव सः । अतस्तदिष्टं कृष्णस्य ब्रह्मसूत्रकृतो विभोः ॥ इति

तन्त्रनिर्णये ॥१२॥

शपतोरसकृद्विष्णुं यद्ब्रह्म परमव्ययम् । श्चित्रो न जातो जिह्वायां नान्धं विविशतुस्तमः ॥२०॥

नियमाद्भुज्यते पुम्भिर्धर्माधर्मफलं मृतौ । कैश्चिदत्रापि भुज्येत तस्मान्नाधर्ममाचरेत् ॥ इति भारते
॥20॥

यन्निबन्धोभिमानोयं तद्वधात् प्राणिनां वधः । तथा न यस्य कैवल्यादभिमानोखिलात्मनः ॥
परस्येदमकर्तुर्हि हिंसा केनास्य कल्प्यते ॥26॥
कैवल्याद् देहाद्यभावादेव ॥26॥

तस्माद्वैरानुबन्धेन निर्वैरेण भयेन वा । स्नेहात् कामेन वा युञ्ज्यात् कथञ्चिन्नेक्षते पृथक् ॥27॥
अकर्तुस्तस्यान्यः कर्ता न विद्यते । इदं एषा । "व्यत्ययोतिशयकुत्सनभेदेषु" इति सूत्रात् ।
कथञ्चिन्नेक्षते पृथक् । तत्रैव मनसोभिनिवेशेन तदन्यं नेक्षते । वैरादीनामेकतमेनापि यो युञ्ज्यात्
स नेक्षत इति स्वभावकथनं न विधिः ।

कर्मणा मनसा वाचा यो द्विष्याद्विष्णुमव्ययम् । मज्जन्ति पितरस्तस्य नरके शाश्वतीः समाः ॥
तानहं द्विषतः क्रूरान् संसारेषु नराधमान् । क्षिपाम्यसज्जमशुभानासुरीष्वेव योनिषु ॥
आसुरीं योनिमापन्ना मूढा जन्मनि जन्मनि । मामप्राप्यैव कौन्तेय ततो यान्त्यधमां गतिम् ॥
अवजानन्ति मां मूढा मानुषीं तनुमाश्रितम् । परंभावमजानन्तो मम भूतमहेश्वरम् ॥
मोघाशा मोघकर्माणो मोघज्ञाना विचेतसः । राक्षसीमासुरीं चैव प्रकृतिं मोहिनीं श्रिताः ॥
यदनिन्दत् पिता मे त्वामविद्वांस्तेज ऐश्वरम् । तस्मात् पिता मे पूयेत दुरन्ताद्दुस्तरादघात् ॥
हिरण्यकशिपुश्चापि भगवन्निन्दया तमः । विविक्षुरत्यगात् सूनोः प्रह्लादस्यानुभावतः ॥
वरतोपि न मुच्यन्ते द्वेषिणः शापतोपि तु । भक्ता नैव निपात्यन्ते धर्माधर्मैस्तथेतरेः ॥
अन्यावेशकृतं यत्तु तद्वराद्यैरपोह्यते । तद्विरुद्धस्वभावानामन्यथा न कथञ्चन ॥ इत्यादेः ॥
यस्मादेवं कोप्युपद्रवो नास्ति भगवतस्तस्मादेव द्वेषादिनापि मनो योक्तुं शक्यते तत्प्रेरणया । तादृशानां
तदेव चिन्तयति च । अन्यथा आत्मनो दुःखकारणं द्वेषादिकं कथं सर्वनियामको हरिरुत्पादयेत्
॥27॥

यथा वैरानुबन्धेन मर्त्यस्तन्मयतामियात् । न तथा भक्तियोगेन इति मे निश्चिता मतिः ॥28॥
तत्रैव हेतुः । यथा वैरानुबन्धेनेति । यथा वैराभिनिवेशिनस्तथा भक्त्यभिनिवेशिनो न सन्ति । तत्
कथम् । अन्यथा भक्तानेव बहून् हरिः कुर्यादिति भावः । कीटः पेशस्कृतेत्यादि चैद्यादीनां
भक्तियुतत्वप्रतिपादनम् । स्नेहाद्यायतननाशाद्युपद्रवोस्य नास्तीति निर्वैरेणेत्याद्युक्तम् । "ततः कनीयसा
एव देवा ज्यायसा आसुरः" इति श्रुतिः । तन्मयतां मनसस्तत्राभिनिवेशनम् ।
मागधाद्या यथा नित्यं द्वेषादाग्रहिणो हरौ । न तथाग्रहिणो भक्ता विना ब्रह्माणमव्ययम् ॥ इति
हरिवंशेषु ॥28॥

कीटः पेशस्कृता रुद्धः कुड्ये यान्तमनुस्मरन् । संरम्भभययोगेन विन्दते तत्सरूपताम् ॥29॥

योगः स्नेहः । संरम्भभययुक्तस्नेहेन । "प्रीतिः स्नेहस्तथा योगः प्रेमबन्ध इतीर्यते' इति शब्दनिर्णये
॥२९॥

एवं कृष्णे भगवति मायामनुज ईश्वरे । वैरेण धूतपाप्मानस्तमापुरनुचिन्तया ॥३०॥
वैरयुक्त्याप्यनुचिन्तया तमापुः । "अनुचिन्तेति तामाहुर्भक्तिपूर्वा तु या स्मृतिः' इति च ।
स्नेहादन्नं ददातीति स्वाकर्षणभयेपि च । विद्यमानेप्यल्पकोपे सङ्गतिस्नेहतस्तथा ॥
पेशस्कृद्रूपतां कीटो यथा याति तथैव तु । चैद्यादयोसुरावेशाद्धरौ द्वेषयुता अपि ॥
निजस्वभावया भक्त्या नीता हरिसरूपताम् । तथा हि करुणो विष्णुरन्यावेशाद्यदि द्विषन् ॥
हीयते किं ममानेन नित्यानन्दस्वरूपिणः । देहबन्धयुतानां हि द्वेषिणापकृतं भवेत् ॥
मम को ह्यपराध्येत निर्दोषसुखरूपिणः । अतो मय्यपराधस्तु स्वस्मिन्नेव न मे भवेत् ॥
अतो यच्चासुरावेशात् कृतमेनेन दुष्कृतम् । अनादिभक्तो यस्मान्मे मोचयिष्ये ततस्त्वहम् ॥
इति मत्वा मोचयति चैद्यादीनपि केशवः ॥ इति ब्रह्माण्डे ॥३०॥

कामात् स्नेहात् भयाद् द्वेषात् यथा भक्त्येश्वरे मनः । आवेश्य तदघं हित्वा बहवस्तद्वर्तिताः
॥३१॥

कामादिभिरपि यथावद्भक्त्या सहैव मन आवेश्य तदघं यत्तु द्वेषादिकृतमघं यथाभूतया भक्त्या हित्वा
॥३१॥

गोप्यः कामाद्भयात् कंसो द्वेषाच्चैद्यादयो नृपाः । सम्बन्धाद् वृष्णयः स्नेहाद् यूयं भक्त्या वयं विभो
॥३२॥

गोप्यः कामयुता भक्ताः कंसाविष्टः स्वयं भृगुः । ज्ञेयो भययुतो भक्तश्चैद्यादिस्था जयादयः ॥
विद्वेषसंयुता भक्ता वृष्णयो बन्धुसंयुताः । बहुमानस्नेहसाम्याद् देवा भक्ताः प्रकीर्तिताः ॥
स्नेहोपसर्जनादेव बहुमानान्मुनीश्वराः । बहुमानोपि देवानामृषिभ्योप्यधिको मतः ॥
ब्रह्मवीन्द्रेन्द्रकामादेरितरेषां यथापदम् ॥ इति ब्रह्मतर्के ॥३२॥

कतमोपि न वेनस्य पञ्चानां पुरुषं प्रति । तस्मात् केनाप्युपायेन मनः कृष्णे निवेशयेत् ॥३३॥
कतमोपि भक्तियोगो न वेनस्य । तस्मात् केनापि प्रकारेण उपायेनैव मनो निवेशयेत् । नानुपायेन ।
"उपायो भक्तिरुद्दिष्टो द्वेषाद्या अनुपायकाः' इति शब्दनिर्णये ॥३३॥

मातृष्वसेयो वश्वैद्यो दन्तवक्त्रश्च पार्थिव । पार्षदप्रवरौ विष्णोर्विप्रशापात् पदच्युतौ ॥३४॥
स्वतो भक्ताश्चैद्यादयोपि परावेशाद् द्वेषिण इत्यत्र हेतुर्मातृष्वसेय इत्यादि ॥३४॥

पञ्चषट्छायनार्भाभाः पूर्वेषामपि पूर्वजाः । दिग्वाससः शिशून् मत्वा द्वाःस्थौ तान् प्रत्यषेधताम् ॥३८॥
अशपन् कुपिता एवं युवां वासं न चार्हथः । रजस्तमोभ्यां रहिते पादमूले मधुद्विषः ॥३९॥

द्वास्थावित्यनेनाधिकारस्थत्वमुक्तम् ।

अधिकारस्थिताश्चैव विमुक्ताश्च द्विधा जनाः । विष्णुलोकस्थितास्तेषां वरशापादियोगिनः ॥
अधिकारस्थिता मुक्तिं नियतं प्राप्नुवन्ति च । विमुक्त्यनन्तरं तेषां वरशापादयो न तु ॥
देहेन्द्रियसुयुक्ताश्च पूर्वं पश्चान्न तैर्युताः । अप्यभीमानिभिस्तेषां देवैः स्वात्मोत्तमैर्युताः ॥ इति तन्त्रसारे
॥३८-३९॥

तं सर्वभूतात्मभूतं प्रशान्तं समदर्शनम् । भगवतेजसा स्पृष्टं नाशक्नोद्धन्तुमुद्यमैः ॥४४॥
सर्वभूतात्मनि भूतम् ॥४४॥

ततस्तौ राक्षसौ जातौ केशिन्यां विश्रवःसुतौ । रावणः कुम्भकर्णश्च सर्वलोकप्रतापनौ ॥४५॥
हिरण्यकशिपुर्भूतममन्यत मृतौ हरिम् । अतो भयानको जातस्तत्र राजानमेव च ॥
मत्वा राजैव सञ्जातः कृष्णं चक्रादिलक्षणैः । मृतिकाले हरिं चैव मत्वा भक्त्यैव केवलम् ॥
द्वास्थत्वं हरिमाविश्य प्रापैव मनुजोपि तु ॥ इति गारुडे ।
विष्णुभक्तेश्च तज्ज्ञानादन्यतो मुक्तिवाचकाः । विष्णोर्गुणह्लासवाचः श्रीब्रह्मादेर्यथा क्रमात् ॥
विष्णवादिद्वेषतश्चैव सुखवाचस्तथाखिलाः । मोहनार्थाः समुद्दिष्टा यथार्थद्योतकास्तथा ॥ इति
प्रकाशसंहितायाम् ॥४५॥

वैरानुबन्धतीव्रेण ध्यानेनाच्युतसाम्यताम् । नीतौ पुनर्हरेः पार्श्वं जग्मतुर्विष्णुपार्षदौ ॥४८॥
वैरानुबन्धः वैरयुक्ता भक्तिः । "अनुबन्धस्तु भक्तिः स्याद् बन्धः स्नेहः उदाहृतः" इति च ॥४८॥
॥ इति प्रथमोऽध्यायः ॥

अथ द्वितीयोऽध्यायः
विष्णुद्विजक्रियामूलो यज्ञो धर्ममयः पुमान् । देवर्षिपितृभूतानां धर्मस्य च परायणम् ॥११॥
विप्रयज्ञादिमूलं तु हरिरित्यासुरं मतम् । हरिरेव हि सर्वस्य मूलं सम्यङ्मतो नृप ॥ इति ब्राह्मे ॥११॥

नित्य आत्माव्ययः शुद्धः सर्ववित् सर्वगः परः । धत्ते सावात्मनो िलङ्गं मायया विसृजन् गुणान्
॥२२॥

धत्तेसावात्मनो िलङ्गं जीवमनआदीनामाधारं ब्रह्म ॥२२॥

यथाम्भसा प्रचलता तरवोपि चला इव । चक्षुषा भ्राम्यमाणेन दृश्यते भ्रमतीव भूः ॥२३॥
एवं गुणैर्भ्राम्यमाणे मनस्यविकलः पुमान् । याति तत्साम्यतां भद्रे ह्यिलङ्गो िलङ्गवानिव ॥२४॥
िलङ्गवानिव जीव इव ।
असमं समतामेति भ्रान्तिदृष्ट्यैव केवलम् । जीवेन ब्रह्म न समं तत्त्वदृष्ट्या कथञ्चन ॥ इति
षाड्गुण्ये ।

यथोदचलनाद् वृक्षप्रतिबिम्बप्रचालनात् । तटस्थवृक्षचलनं कल्पयेदबुधो नरः ॥
तथा मनसिजैर्दोषैराभासे दूषिते नरः । आभासितो ब्रह्मणश्च दोषमज्ञः प्रकल्पयेत् ॥
आत्मनश्चक्षुषो भ्रान्त्या यथा पश्येद्भ्रमं भुवः । तथैव स्वात्मनो दोषाद् दोषवद्ब्रह्म पश्यति ॥ इति
ब्रह्मतर्क ॥२३-२४॥

सम्भवश्च विनाशश्च शोकश्च विविधः स्मृतः । अविवेकश्च चिन्ता च विवेकः स्मृतिरेव च ॥२६॥
विवेकस्मृतिः अविवेकिन एव विवेकित्वभ्रान्तिः ।
अन्तर्हिरण्यकादीनां भक्तिरस्त्येव केशवे । असुरावेशतस्त्वन्यान् हरिस्तोतृन् द्विषन्ति च ॥ इति पाद्मे
॥२६॥

अहो अमीषां वयसाधिकानां विपश्यतां लोकविधिं विमोहः ।
यत्रोद्भवस्तत्र गतं मनुष्यं स्वयं सधर्मा अनुशोचन्त्यपार्थम् ॥३७॥
यत्रोद्भवस्तत्र गतम् । "अदर्शनादिहायातः पुनश्चादर्शनं गतः" इति भारते ॥३७॥

भूतानि तैस्तैर्निजयोनिकर्मभिर्भवन्ति काले न भवन्ति सर्वशः ।
न तत्र हात्मा प्रकृतावपि स्थितस्तस्या गुणैरन्यतमो निबध्यते ॥४१॥
अन्यतम आत्मा परमात्मा । "सुविरुद्धस्वरूपत्वाज्जीवादन्यतमो हरिः" इति वामने ॥४१॥

यथानलो दारुषु भिन्न ईयते यथानलो देहगतः पृथक् स्थितः ।
यथा नभः सर्वगतं न सज्जते तथा गुणैः सर्वगुणाश्रयः परः ॥४३॥
भगवन्माहात्म्यकथनेन सर्वस्य तद्वशत्वात् स एव भजनीयो न शोकेन प्रयोजनम् । इति फिलतार्थः ।
देहदारुगतौ प्राणवह्नी सर्वगतं नभः । देहादिभ्यो यथा भिन्ना न िलप्यन्ते च तद्गुणैः ॥
तथा जीवगतो विष्णुर्जीवाद्भिन्नो न तद्गुणी ॥ इति च ॥४३ ॥

सुयज्ञो नन्वयं शेते मूढा यमनुशोचथ । यः श्रोता योनुवक्तेह न स दृश्येत कर्हिचित् ॥४४॥
न श्रोता नानुवक्तायं मुख्योप्यन्यत्र महानसुः । यस्त्विहेन्द्रियवानात्मा स चान्यः प्राणदेहयोः ॥४५॥
भूतेन्द्रियमनोऽलिङ्गान् देहानुच्चावचान् विभुः । भजत्युस्तजति ह्यन्यस्तच्चापि स्वेन तेजसा ॥४६॥
यावल्लिङ्गान्वितो ह्यात्मा तावत् कर्मनिबन्धनः । ततो विपर्ययः क्लेशो मायायोगोनुवर्तते ॥४७॥
वितथाभिनिवेशोयं यद्गुणेष्वर्थदृग्वचः । यथा मनोरथः स्वप्नः सर्वमैन्द्रियकं मृषा ॥४८॥
इन्द्रियवान् जीवः । भजत्युत्सृजति ह्यन्यः परमात्मा । स एव श्रोतानुवक्ता च । "नान्योतोस्ति द्रष्टा
नान्योतोस्ति श्रोता स योतोऽश्रुतः" इत्यादेः । मुख्यप्राणोपि स्वतो न श्रोता किमु जीव इति । अयं
ननु सुयज्ञ इत्याक्षेपः । यस्तु सुयज्ञः सोपि स्वतः श्रोतुं वक्तुं न च शक्तः । अतस्तस्यानुशोकेन
किमित्यर्थः ।

अन्यो जीवोचितो देहात् तद्वशो देह उच्यते । पश्यामीत्यभिमानोस्य चक्षुराद्यभिमानवान् ॥
 न तद्वशाश्चक्षुराद्या न दृष्ट्यादौ स ईश्वरः । चक्षुराद्या मनो जीवो दृष्ट्यादिश्चापि यद्वशे ॥
 स प्राण इति विज्ञेयो ज्ञाता मन्ता च स प्रभुः । तस्यापि ज्ञातृमन्तृत्वं न स्वतः शक्यते क्वचित् ॥
 यस्तस्य ज्ञातृमन्तृत्वदाता स भगवान् हरिः । स्वतो ज्ञाता च मन्ता च द्रष्टा श्रोता च केशवः ॥
 ज्ञानादिदो न तस्यान्यः सर्वस्य ज्ञानदो हरिः । स देहान् भजते विष्णुः स्वेच्छयैवोत्सृजत्यपि ॥
 यावद्देहस्थितो विष्णुस्तावज्जीवो विपर्ययः । तावत् क्लेशादयश्चास्य वृथा चेन्द्रियवृत्तयः ॥
 यदोत्सृजति देहं स हरिः सर्वात्मना विभुः । तदा तदभिमानो तु जीवो मुच्येत संसृतेः ॥
 अतिभिन्नस्वरूपौ तौ जीवेशावेकदेहगौ । देहाभिमानो त्वेकोत्र न मानी मानदः परः ॥ इति गारुडे ।
 इन्द्रियाद्यभिमानेन तद्वान् जीव उदीर्यते । अतन्मानाद्धरिः प्रोक्तस्त्वदेहोनिन्द्रियस्तथा ॥
 जीवानभिमते देहे न विष्णुर्जीवति स्थितः । अतश्चादेह उद्दिष्टः परमात्मा सनातनः ॥ इति
 प्रकाशसंहितायाम् ॥

स चान्यः श्रोतुर्वक्तुश्चेति चशब्दः । िलङ्गान् भूतेन्द्रियमनोरूपान् । "िलङ्गं स्वरूपमुद्दिष्टं िलङ्गं
 ज्ञापकमेव च' इति शब्दनिर्णये । आत्मा परमात्मा । कर्मबन्धनो जीवः । ततः परमात्मनो
 विपरीतः । मृषा वृथा । स्वप्नदृष्टवित्तादिवत् ।
 लेपाभिमानो जीवस्तु स्वरूपानुभवी न च । मुक्तेः प्राक् तेन मान्युक्तो न मानी विष्णुरुच्यते ॥
 सर्वं ममेति पश्यन्नप्यलेपाभिमतिर्यतः । सम्यक् स्वरूपानुभवात् स्वतन्त्रत्वाददोषतः ॥ इति ब्रह्मतर्क
 ॥४४-४८॥

बाल एवं प्रवदति सर्वे विस्मितचेतसः । ज्ञातयो मेनिरे सर्वमनित्यमयथोत्थितम् ॥५८॥
 अहं ममाभिमानादि त्वयथोत्थमनित्यकम् । महदादि यथोत्थं च नित्या यापि यथोत्थिता ॥
 अस्वतन्त्रैव प्रकृतिः स्वतन्त्रो नित्य एव च । यथार्थभूतश्च पर एक एव जनार्दनः ॥५८॥

क आत्मा कः परो वात्र स्वीयः पारक्य एव च । स्वपराभिनिवेशेन विनाज्ञानेन देहिनः ॥६०॥

"क आत्मा कः परः" इति देहाद्यपेक्षया ।

न हि देहादिरात्मा स्यान्न च शत्रुरदीरितः । अतो दैहिकवृद्धौ वा क्षये वा किं प्रयोजनम् ॥
 यस्तु देहगतो जीवः स हि नाशं न गच्छति । ततः शत्रुविवृद्धौ वा स्वनाशे शोचनं कुतः ॥
 देहादिव्यतिरिक्तौ तु जीवेशौ प्रतिजानताम् । अत आत्मविवृद्धिस्तु वासुदेवे रतिः स्थिरः ॥
 शत्रुनाशस्तथाज्ञाननाशो नान्यः कथञ्चन ॥ इति ब्रह्मवैवर्ते ॥६०॥

॥ इति द्वितीयोध्यायः॥

अथ तृतीयोध्यायः

अध्यास्ते सर्वधिष्येभ्यः परमेष्ठी निजासनम् । तदहं वर्धमानेन तपोयज्ञसमाधिना ॥१०॥

कालात्मनोश्च नित्यत्वात् साधयिष्ये तथात्मनः ॥११॥

जानतामपि कर्तव्यं कर्मात्मसदृशं सदा । तत्रात्मसदृशाज्ञानाद् रागाद्यैर्वा विमोहिताः ॥
जानन्तोपि ह्यसदृशं कर्म कुर्युर्ऋते विभुम् । चतुरास्यं स नायोग्यं कर्म कुर्यात् कथञ्चन ॥ इति
नारदीये ।

तपसा विद्यया वापि ज्ञानध्यानादिनाथ वा । व्यस्तैः समस्तैरपि वा कुर्वतां यत्नमुत्तमम् ॥
सम्भारविक्षेपशतैर्बहुकोटिभिरेव वा । न शक्यन्ते समारोढुं स्वात्मायोग्यपदानि तु ॥
तथाप्याचरतां कुर्युर्देत्यानां सुरनायकाः । विघ्नं तु तपआदीनां वैयर्थ्यस्यापनुत्तये ॥ इति
प्रकाशिकायाम् ॥10-11॥

अन्यथेदं विधास्येहमयथापूर्वमोजसा । किमन्यैः कालनिर्धूतैः कल्पान्तैर्वैष्णवादिभिः ॥12॥
वैष्णवादिभिर्ब्रह्मनिर्मितैः । "ब्रह्मा स्वयम्भूर्द्दहिणो वैष्णवः शतदृक् तथा" इति शब्दनिर्णये ॥12॥

तवासनं हि जगतां पारमेष्ठ्यं जगत्पते । भवाय श्रेयसे भूत्यै क्षेमाय विजयाय च ॥14॥
भवाय श्रेयसे चैव न कश्चित् तदपेक्षते । मधुकैटभयोश्चैव हिरण्यादेस्तथैव च ॥
नान्यो ब्रह्मपदं वाञ्छत्यूजन् योग्यान् विना क्वचित् । ततः श्रेयांसि वाञ्छन्ति न तु तत्पदमाप्नुयुः
॥ इति ब्रह्माण्डे ।

भवो वृद्धिः समुद्दिष्टा श्रेयो मोक्ष उदाहृतः । वृद्धस्य न पुनर्हासो भूतिरित्येव कथ्यते ॥ इति
शब्दनिर्णये ।

सकामं तु तपः क्रूरं लोकानां भयकृद्भवेत् । इतरच्छान्तये सर्वलोकानां भवति ध्रुवम् ॥ इति
प्रकाशिकायाम् ।

"ब्रह्माणमभजद् ब्रह्मपदार्थं स हिरण्यकः" इति स्कान्दे ॥14॥

व्यवसायेन तेनेन दुष्करेण मनस्विनाम् । तपोनिष्ठेन भवता जितोहं दितिनन्दन ॥21॥
जितः वशीकृतः । "पराभूतं वशस्थं च जितमित्युच्यते बुधैः" इति शब्दनिर्णये ॥21॥

कल्पान्ते कालसृष्टेन योन्येन तमसावृतम् । अभिन्यनग् जगदिदं स्वयञ्ज्योतिः स्वरोचिषा ॥27॥
प्रायस्तु स्तुतिशब्देषु मिश्रा वाचो हरिं विना । केचिज्जीवगुणास्तत्र तन्नियन्तुर्हरेः परे ॥
एकस्थानैककार्यत्वाद्विष्णोः प्राधान्यतस्तथा । जीवस्य तदधीनत्वान्न भिन्नाधिकृतं वचः ॥ इति
ब्रह्मतर्के ॥27॥

आत्मना त्रिवृता चेदं सृजत्यवति लुम्पति । रजःसत्त्वतमोधाग्ने पराय महते नमः ॥28॥
त्रिवृता प्रकृत्या ॥28॥

त्वमीशिषे जगतस्तस्थुषश्च प्राणेन मुख्येन पतिः प्रजानाम् ।
चित्तस्य चित्तिर्मन इन्द्रियाणां पतिर्महाभूतगुणाशयेशः ॥30॥

प्राणेन सह ॥३०॥

त्वं सप्ततन्तून् वितनोषि तन्वा त्रय्या चतुर्होत्रकविद्यया च ।
त्वमेक आत्मात्मवतामनादिरनन्तपारः कविरव्ययात्मा ॥३१॥
सप्ततन्तून् सप्तक्रतून् ॥३१॥

त्वमेव कालोनिमिषो जनानामायुर्लवाद्यावयवैः क्षिणोषि ।
कूटस्थ आत्मा परमेष्ठ्यजो महांस्त्वं जीवलोकस्य च जीव आत्मा ॥३२॥
जीवानां प्राणधारकः ॥३२॥

त्वतः परं नापरमप्यनेजदेजच्च किञ्चिद्व्यतिरिक्तमस्ति ।
विद्याकलास्ते तनवश्च सर्वा हिरण्यगर्भोसि बृहत्त्रिपृष्ठः ॥३३॥
परवरेषु यस्मात् त्वं व्यासो विष्णुः सनातनः । तस्मान्न व्यतिरिक्तं त्वदित्याहुर्वेदवेदिनः ॥ इति पाद्मे ।
विद्याश्च कलाश्च विद्याकलाः ।
महाविद्याः कलाश्चैव त्वत्तनावाश्रिता यतः । विद्यातनुरिति प्राहुरतस्त्यां तत्त्ववेदिनः ॥ इति च ।
त्रिपृष्ठः तुरीयः ।
ब्रह्मणोप्यधिकं विष्णुं जानन्नपि हिरण्यकः । ब्रह्माणं तद्रुणैः स्तौति तद्रविष्णुविवक्षयाः ॥ इति च ॥३३॥
॥ इति तृतीयोऽध्यायः ॥

अथ चतुर्थोऽध्यायः
एवं लब्धवरो दैत्यो बिभ्रद्धेममयं वपुः । भगवत्यकरोद्धेषं भ्रातुर्वधमनुस्मरन् ॥४॥
"स्वतो भक्ता हिरण्याद्याः परावेशाद्धरौ द्विषः" इति च ॥४॥

तस्मिन् महेन्द्रभवने महासुरो महाबलो निर्जितलोक एकराट् ।
रेमेभिवन्द्याङ्घ्रियुगः सुरादिभिः प्रतापितैरुर्जितचण्डशासनः ॥१२॥
तमङ्ग मत्तं मधुनोरुगन्धिना विवृत्तताम्राक्षमशेषधिष्ण्यपाः ।
उपासतोपायनपाणिभिर्विना त्रिभिस्तपोयोगबलौजसाम्पदम् ॥१३॥
आदित्या वसवो रुद्रास्त्रिविधा हि सुरा यतः । मरुतश्चैव विश्वे च साध्याश्चैव च तद्रताः ॥
अतस्त्रय इति प्रोक्ताश्चत्वारो मानुषाः स्मृताः ॥ इति स्कान्दे ।
"उपायनं ददुः सर्वे विना देवान् हिरण्यके" इति च ।
अयज्ञभागेष्वपि तु सुरशब्दः प्रदृश्यते । यज्ञभागभुजस्त्वेव त्रय इत्यभिशब्दिताः ॥ इति च ॥१३॥

निर्वेराय प्रशान्ताय स्वसुताय महात्मने । प्रह्लादाय यदा द्रुह्येद् हनिष्येपि वरोर्जितम् ॥29॥
यत्र क्व च यशस्थानमन्येषामिति केशवः । सर्वत्रापि तु देवानामित्यन्यान् पूजयेत् क्वचित् ॥29॥

यस्मिन् महागुणा राजन् गृह्यन्ते कविभिर्मुहुः । न तेधुनाभिधीयन्ते यथा भगवतीश्वरे ॥35॥
अन्येषां हरिसाम्यं तु किञ्चित् साम्यमुदीरितम् । सम्यक्साम्यं तु मत्स्यादेरिति शास्त्रस्य निर्णयः ॥
इति च ॥35॥
॥ इति चतुर्थोऽध्यायः॥

अथ पञ्चमोऽध्यायः ॥

स यदानुगतः पुंसां पशुबुद्धिर्विभिद्यते । अन्य एष तथान्योहमिति देहगतासतौ ॥12॥
स्वातन्त्र्येणान्यसद्भावनिषेधाय श्रुतिस्त्वियम् । अन्योसावन्योहमित्यपश्यन्नज्ञ इति स्म ह ॥
आत्मानमन्तर्यमयेदिति भेदं स्वरूपतः । आह तद्ब्रह्मणोधीना भिन्ना जीवाः सदैव तु ॥
स्वरूपसत्ता कर्तृत्वं भोगो मोक्षस्तथैव च । मुक्तस्यावस्थितिश्चैव सर्वं विष्णोर्वशे सदा ॥ इति ब्रह्मतर्कं
॥12॥

श्रवणं कीर्तनं विष्णोः स्मरणं पादसेवनम् । अर्चनं वन्दनं दास्यं सख्यमात्मनिवेदनम् ॥23॥
आत्मस्थत्वेन वेदनमात्मनिवेदनम् ।
मुक्तस्यापि ममान्तस्थो नियन्तैको हरिः सदा । इति ज्ञानं समुद्दिष्टं सम्यगात्मनिवेदनम् ॥ इति च
॥23॥

न मत्प्रणीतं न परप्रणीतं सुतो वदत्येष तवेन्द्रशत्रो ।
नैसर्गिकीयं मतिरस्य राजन् नियच्छ मन्युं क्व तदात्ममानः ॥28॥
क्व तदात्ममानो मम ॥28॥
॥ इति पञ्चमोऽध्यायः॥

॥ अथ षष्ठोऽध्यायः ॥

परावरेषु भूतेषु ब्रह्मान्तस्थावरादिषु । भौतिकेषु विकारेषु भूतेष्वथ महत्सु च ॥26॥
गुणेषु गुणसाम्ये च गुणव्यतिकरे तथा । एक एव परो ह्यात्मा भगवानीश्वरोव्ययः ॥27॥
प्रत्यगात्मस्वरूपेण कालरूपेण च स्वयम् । व्याप्यव्यापकनिर्देश्यो ह्यनिर्देश्यो विकल्पितः ॥28॥
"अन्तर्यामी प्रत्यगात्मा व्यासः कालो हरिः स्मृतः" इति च ॥28॥

केवलानुभवानन्दस्वरूपः परमेश्वरः । माययान्तर्हितैश्वर्यं ईयते गुणसर्गया ॥29॥
प्रकृत्या तमसावृतत्वाद्धरेरैश्वर्यं न जायते ॥29॥

तस्मात् सर्वेषु भूतेषु दयां कुरुत सौहृदम् । भावमासुरमुन्मुच्य तया तुष्यत्यधोक्षजः ॥३०॥
"विष्णोर्गृहत्वाद् भूतेषु दया कार्या विजानता" इति च ॥३०॥

तुष्टे च यत्र किमलभ्यमनन्त आद्ये किं तैर्गुणव्यतिकरैरिह येनुसिद्धाः ।
धर्मादिभिः किमगुणेन च काङ्क्षितेन सारं जुषो चरणयोरुपगायतां नः ॥३१॥
"काङ्क्षतो मोक्षगमपि सुखं नाकाङ्क्षतो यथा" इति च ॥३१॥
॥ इति षष्ठोऽध्यायः ॥

॥ अथ सप्तमोऽध्यायः ॥

जन्माद्याः षडिमे भावा दृष्टा देहस्य नात्मनः । फलानामिव वृक्षस्य कालेनेश्वरमूर्तिना ॥१८॥
षड्विकाराः शरीरस्य न विष्णोस्तद्रतस्य तु । तदधीनं शरीरं च ज्ञात्वा तन्ममतां त्यजेत् ॥ इति च ॥१८॥

आत्मा नित्योऽव्ययः शुद्ध एक क्षेत्रज्ञ आश्रयः । अविक्रियः स्वदृग्वश्यो व्यापकोऽङ्ग्यनावृतः ॥१९॥
हेतुत्वाद्विष्ण्वधीनत्वं शरीरस्य ॥१९॥

अष्टौ महाप्रकृतयः प्रोक्तास्त्रय एव हि तद्गुणाः । विकारा षोडशाचार्यैः पुमानेकः समन्वयात् ॥२२॥
देहस्तु सर्वसङ्घातो जगत्स्थुरिति द्विधा । अत्रैव मृग्यः पुरुषो नेति नेतीत्यतत्त्यजन् ॥२३॥
अभिमान्यपेक्षया विष्णुः पञ्चविंश इति स्मृतः । जडव्यपेक्षया जीवः सम्यग्ज्ञेयो हरिः स्मृतः ॥ इति च ॥२३॥

बुद्धेर्जागरणं स्वप्नः सुषुप्तिरिति वृत्तयः । ता येनैवानुभूयन्ते सोऽध्यक्षः पुरुषः परः ॥२५॥
बुद्धेः जीवस्य ।

सत्त्वबुद्ध्यादिशब्दैस्तु जीवोऽपि क्वचिदीर्यते । जाग्रदाद्याः कर्म चैव सुखदुःखे च तस्य हि ॥
जाग्रदादेः परो द्रष्टा सुखनिष्ठो हरिः स्मृतः ॥२५॥

एभिस्त्रिवर्णैः पर्यस्तैर्बुद्धिभेदैः क्रियोद्भवैः । सरूपमात्मनो धत्ते गन्धैर्वायुरिवान्वयात् ॥२६॥
स जीवेन सह स्थानात् तत्स्वरूपः प्रदृश्यते । अज्ञदृष्ट्या न ज्ञदृष्ट्या यथा गन्धयुतोनिलः ॥२६॥

एतद्द्वारो हि संसारो गुणकर्मनिबन्धनः । अज्ञानमूलोऽपार्थोऽपि पुंसः स्वप्न इवाप्यते ॥२७॥
अदृष्टेर्जीवपरयोर्भेदस्याप्नोति संसृतिम् । अभेदनिश्चयाद्याति तमो नास्त्यत्र संशयः ॥ इति च ।
बुद्धिभेदैर्जीवानां तारतम्यज्ञापकैः ।

दुःखरूपोऽपि संसारो बुद्धिपूर्वमवाप्यते । यथा स्वप्ने शिरश्छेदं स्वयं कृत्वात्मनोऽवशः ॥
ततो दुःखमवाप्येत तथा जागरितेऽपि तु । जानन्नप्यात्मनो दुःखमवशस्तु प्रवर्तते ॥ इति च ॥२७॥

तस्माद्भवद्भिः कर्तव्यः कर्मणां त्रिगुणात्मनाम् । बीजनिर्हरणं योगः प्रवाहोपरमो धियः ॥३०॥
धियः प्रवाहस्योप परमेश्वरे रमणम् ॥३०॥

निशम्य कर्माणि गुणानतुल्यान् वीर्याणि लीलातनुभिः कृतानि ।
यदातिहर्षोत्पुलकाश्रुगद्गदः प्रोत्कण्ठ उद्गायति रौति नृत्यति ॥३६॥
यदा ग्रहग्रस्त इव क्वचिद्धसत्याक्रन्दते ध्यायति वन्दते जनम् ।
मुहुः श्वसन् वक्ति हरे जगत्पते नारायणेत्ममतिर्गतत्रपः ॥३७॥
तदा पुमान् मुक्तसमस्तबन्धनस्तद्भावभावानुकृताशयाकृतिः ।
निर्दग्धबीजानुशयो महीयसा भक्तिप्रयोगेण समेत्यधोक्षजम् ॥३८॥
तद्भावभावः । तद्यथास्वरूपे भक्तिः ।
केचिद्भक्ता विनृत्यन्ति गायन्ति च यथेप्सितम् । केचित् तूष्णीं जपन्त्येव केचिच्चोभयकारिणः ॥
इति च ॥३६॥

अधोक्षजालापमिहाशुभात्मनः शरीरिणः संसृतिचक्रशातनम् ।
तद्ब्रह्मनिर्वाणसुखं विदुर्बुधास्ततो भजध्वं हृदये हृदीश्वरम् ॥३९॥
ब्रह्मनिर्वाणसुखं ब्रह्मनिमित्तनिर्वाणसुखम् ॥३९॥
कोतिप्रयासोसुरबालका हरेरुपासने स्वे हृदि छिद्रवत्सतः ।
अस्यात्मनः सख्युरशेषदेहिनां सामान्यतः किं विषयोपपादनैः ॥४०॥
अशेषदेहिनां सामान्यतो हृदिस्थत्वेन ॥४०॥

सुखाय दुःखमोक्षाय सङ्कल्प इह कर्मणः । सदाप्नोतीह या दुःखमनीहायां सुखोन्नतिम् ॥४४॥
तस्मादर्थश्च कामाश्च धर्माश्च यदपाश्रयात् । भजतानीहयात्मानमनीहं हरिमीश्वरम् ॥४८॥
"अप्रयत्नेन करणमनीहा प्रोच्यते बुधैः" इति च ॥ ४४॥

सर्वेषामपि भूतानां हरिरात्मेश्वरः प्रियः । भूतैर्महद्भिः स्वकृतैः कृतानां बीजसंज्ञितः ॥५१॥
"व्यञ्जानाज्जगतो विष्णुर्बीजं न परिणामतः" इति च ॥५१॥

दैतेया यक्षरक्षांसि स्त्रियः शूद्रा व्रजौकसः । खगा मृगा पापजीवाः सन्ति ह्यच्युततां गताः ॥५६॥
अच्युततां च्युतिवर्जनम् ॥५६॥
॥ इति सप्तमोऽध्यायः ॥

अथ अष्टमोऽध्यायः

त्वं नस्तपः परममात्थ यदात्मतेजो येनदमादिपुरुषात्मगतं ससर्ज ।
तद्विप्रलुप्तममुनाद्य शरण्यपाल रक्षागृहीतवपुषा पुनरन्वमंस्थाः ॥४४॥
तद्विप्रलुप्तमिति सादृश्याभेदवचनम् । आलोचनमेव तपः । "यस्य ज्ञानमयं तपः" इति श्रुतेः ॥४४॥

वयं विभो ते नटनाट्यगायका येनात्मसाद्वीर्यबलौजसा कृताः ।
स एष नीतो भवता दशामिमां किमुत्पथस्थः कुशलाय कल्पते ॥५१॥
"नटनं तु कथाबद्धं नाट्यकं भावदर्शनम्" इति गान्धर्वे ॥५१॥
॥ इति अष्टमोऽध्यायः ॥

अथ नवमोऽध्यायः

साक्षाच्छ्रीः प्रेषिता देवैर्दृष्ट्वा तन्महद्भुतम् । अदृष्टाश्रुतपूर्वत्वात् सा नोपेयाय शङ्किता ॥२॥
अदृष्टाश्रुतपूर्वात्वादन्त्यैः साधारणैर्जनैः । नृसिंहं शङ्कितेव श्रीर्लोकमोहाय नो ययौ ॥२॥

प्रह्लादं प्रेषयामास ब्रह्मावस्थितमन्तिके । तात प्रशमयोपैहि स्वपित्रे कुपितं प्रभुम् ॥३॥
प्रह्लादे चैव वात्सल्यदर्शनाय हरेरपि । ज्ञात्वा मनस्तथा ब्रह्मा प्रह्लादं प्रेषयत् तदा ॥
एकत्रैकस्य वात्सल्यं विशेषाद् दर्शयेद्धरिः । अवरस्यापि मोहाय क्रमेणैवापि वत्सलः ॥ इति ब्रह्माण्डे ॥३॥

विप्राद् द्विषङ्गुणयुतादरविन्दनाभपादरविन्दविमुखाच्छवपचं वरिष्ठम् ।
मन्ये तदर्पितमनोवचनात्मगेहप्राणः पुनाति सकलं न तु भूरिमानः ॥१०॥
द्विषङ्गुणयुतात् ।
ज्ञानं च सत्यं च दमः शमश्च ह्यमात्सर्यं ह्यस्तितिक्षानसूया ।
दानं च यज्ञश्च तपः श्रुतं च महाव्रता द्वादश ब्राह्मणस्य ॥ इति भारते ॥१०॥

यस्मिन् यतो यर्हि च येन यस्य यस्मै यथा यमुत यस्त्वपरः परो वा ।
भावं करोति विकरोति पृथक् स्वभावः सञ्चोदितस्तदखिलं भवतः स्वरूपम् ॥२०॥
कर्तृकर्मक्रियादीनां सत्ता वृत्तिस्तथैव च । विष्ण्वधीनं यतः सर्वं सर्वरूपस्तदुच्यते ॥ इति ब्रह्मतर्के ॥२०॥

माया मनः सृजति कर्ममयं बलीयः कालेन चोदितगुणानुमतेन पुंसः ।
छन्दोमयं यदजयार्पितषोडशारं संसारचक्रमज कोतितरेत् त्वदन्यः ॥२१॥
दशेन्द्रियप्राणमनोरम् । मूल मन एव संसारचक्रम् ॥२१॥

क्वाहं रजः प्रभव ईश तमोधिकेस्मिन् जातः सुरेतरकुले क्व तवानुकम्पा ।

न ब्रह्मणो न तु भवस्य न वै रमाया यन्मेर्षितः शिरसि पद्मकरप्रसादः ॥26॥
रमादीनामिदानीं नार्पितः ॥26॥

नैषा परावरमतिर्भवतो ननु स्याज्जयन्तोर्यथात्मसुहृदो जगतस्तथापि ।
संसेवया सुरतरोरिव ते प्रसादः सेवानुरूप उदयो न परावरत्वम् ॥27॥
रमादीनामधिकोदयोपि सेवाधिकत्वादेव ॥
श्रीब्रह्मब्राह्मीवीन्द्रादित्रिकतत्स्त्रीपुरुष्टुताः । तदन्ये च क्रमादेव सर्वे मुक्तौ मृतावपि ॥
हरिभक्तौ च तज्ज्ञानसुखे च नियमेन तु । परतः स्वतः कर्मतो वा न कथञ्चित् तदन्यथा ॥ इति
ब्रह्मतर्क ॥27॥

त्वं वा इदं सदसदीश भवांस्ततो न्यो माया मदात्मपरबुद्धिरियं ह्यपार्था ।
यद्यस्य जन्मनिधनं स्थितिरीक्षणं च तद्वै तदेव खलु कालवदुषिटतर्कोः ॥31॥
यथा वृक्षस्य वृक्षदाहश्च दैवकालाधीनत्वाद् दैवं कालश्चेत्युच्यते एवं त्वदधीनत्वात् सर्वस्य सत्त्वं
सर्वमित्युच्यते स्वतस्तद्भिन्नोपि । अहं चान्यश्च परमेश्वर एवेत्यपार्था भ्रान्तिः । तदधीनत्वादेव स
इत्युच्यते । न तु स्वरूपत्वादित्यर्थः ॥31॥

न्यस्येदमात्मनि जगद्विलयाम्बुमध्ये शेषासनो निजसुखानुभवो निरीहः ।
योगेन मीलितदृगात्मनि वीतनिद्रस्तुर्यस्थितो ननु तमोनुगुणांश्च युङ्क्षे ॥32॥
तुर्ये स्थितः ॥32॥

तस्यैव ते वयुरिदं निजकालशक्त्या सञ्चोदितं प्रकृतिधर्मिण आत्मगूढम् ।
अम्भस्यनन्तशयनाद्विरमत्समाधेर्नाभेरभूत् स्वकणिकावटवन्महाब्जम् ॥33॥
जगदात्मकमब्जमपि भगवद्वशत्वात् तद्वपुः ।
स्थावराणां तु सर्वेषां देवता याभिमानीनी । विशेषद्वटबीजे च साश्चत्थे च व्यवस्थिता ॥
अदृश्या कणिका नाम सा वृक्षान् व्यञ्जयत्यपि । अतो बीजमिति प्रोक्ता सा जाते त्वङ्कुरे स्थिता ॥
एवं हरिः कारणेषु स्थितः कार्यजनेरनु । कार्याण्यनुप्रविष्टः सन् प्रथमं तत्र दृश्यते ॥ इति च ॥33॥

तत्सम्भवः कविरतो न्यदपश्यमानस्त्वां बीजमात्मनि ततं स बहिर्विचिन्वन् ।
नाविन्ददब्दशतमप्सु निमज्जमानो जातेङ्कुरे कथमिहोपलभेत बीजम् ॥34॥
स त्वात्मयोनिरतिविस्मित आश्रितोब्जं कालेन तीव्रतपसा परिशुद्धभावः ।
त्वामात्मनीश भुवि गन्धमिवातिसूक्ष्मं भूतेन्द्रियाशयमये विततं ददर्श ॥35॥
एवं सहस्रवदनाङ्घ्रिशिरःकरोरुनासास्यकर्णनयनाभरणायुधाद्यम् ।
मायामयं सदुपलक्षणसन्निवेशं दृष्ट्वा महापुरुषमाप मुदं विरिञ्चः ॥36॥

मायामयं ज्ञानस्वरूपम् । सदुपलक्षणसन्निवेशं आनन्दादिलक्षणः समुदायरूपम् ।
गन्धाख्या देवता यद्वत् पृथिवीं व्याप्य तिष्ठति । एवं व्याप्तं जगद्विष्णुं ब्रह्मात्मस्थं ददर्श ह ॥ इति च
॥३५-३६॥

प्रायेण देवमुनयः स्वविमुक्तिकामा मौनं चरन्ति विजनेन परार्थनिष्ठाः ।
नैतान् विहाय कृपणान् विमुमुक्ष एको नान्यं त्वदस्य शरणं भ्रमतीनुपश्ये ॥४४॥
प्रायेण देवमुनयः ।
आश्रितेषु कृपा कार्या विशेषात् तात्त्विकैः सुरैः । मुनिभिश्च तथा कैश्चित् कैश्चित् कार्याखिलेष्वपि ॥
तथापि तात्त्विकसुरकृपाविषयतां गताः । एत एव विमुच्यन्ते तदन्ये न कथञ्चन ॥ इति च ॥४४॥

रूपे इमे सदसती तव वेददृष्टे बीजाङ्कुराविव न चान्यदरूपकस्य ।
युक्तास्समक्षमुभयत्र विचिन्वते त्वां योगेन वह्निमिव दारुषु नान्यतः स्यात् ॥४७॥
कार्यकारणे रूपे तद्वशत्वापेक्षया साक्षात् स्वरूपापेक्षया स्वरूपादन्यद्रूपं न ॥४७॥
इति नवमोऽध्यायः ॥

अथ दशमोऽध्यायः
त्रिसप्तभिः पिता पूतः पितृभिः सह तेनघ । यत्साधोस्य कुले जातो भवान् वै कुलपावनः ॥१९॥
जन्मान्तरपितृभिस्त्रिसप्तभिः ॥१९॥

भवन्ति पुरुषा लोके मद्भक्तास्त्वामनुव्रताः । भवान् मे खलु भक्तानां सर्वेषां प्रतिरूपधृक् ॥२२॥
ऋते तु तात्त्विकान् देवान्नारदादींस्तथैव च । प्रह्लादादुत्तमः को नु विष्णुभक्तौ जगत्त्रये ॥ इति
स्कान्दे ॥२२॥

कुरु ते प्रेतकार्याणि पितुः पूतस्य सर्वशः । मदङ्गस्पर्शनेनाङ्ग लोकान् यास्यति सुप्रजाः ॥२३॥
मधुकैटभो भक्त्यभावादूर्ध्वं भगवतो मृतौ । तम एव क्रमादासौ भक्त्या चैद्यो हरिं ययौ ॥ इति च
॥२३॥

मैवं विधोसुराणां ते प्रदेयः पद्मसम्भव । वरः क्रूरनिसर्गाणामहीनाममृतं यथा ॥३१॥
यथा हिरण्यकस्यादादन्तःस्थितहरीरितः । तथा नादात् तदन्यस्य ब्रह्मा दैत्यस्य कस्यचित् ॥ इति च
॥३१॥

एनः पूर्वकृतं यत्तद्राजानः कृष्णवैरिणः । जहुस्तेन्ते तदात्मानः कीटाः पेशस्कृतो यथा ॥४०॥
पौण्ड्रके नरके चैव तथा साल्वे च रुग्मिणि । आविष्टास्तु हरेभक्तास्तद्भक्त्या हरिमापिरे ॥
असुरास्तु स्वयं ते तु महातमसि पातिताः ॥ इति च ।

तदात्मानस्तत्राविष्टास्तद्भक्ताः । वैरोपसर्जनेनानुबन्धेनेत्यन्वयः ॥४०॥

एषा ब्रह्मण्यदेवस्य कृष्णस्य च महात्मनः । अवतारकथा पुण्या वधो यत्रादिदैत्ययोः ॥४३॥
प्रह्लादस्यानुचरितं महाभागवतस्य च । भक्तिर्ज्ञानं विरक्तिश्च याथात्म्यं चास्य वै हरेः ॥४४॥
सर्गस्थित्यप्ययेशस्य गुणकर्मानुवर्णनम् । परावरेषां स्थानानां कालेनाप्यत्ययो महान् ॥४५॥
धर्मो भागवतानां च भगवान् येन गम्यते । आख्यानेस्मिन् समाख्यातमाध्यात्मिकमशेषतः ॥४६॥
भगवान् येन गम्यत इत्यनेन भागवतधर्मणैव भगवान् गम्यते । न द्वेषादिनेत्युपासंहियते ।
वृत्तानुकथनं च तदर्थत्वेनैव । ज्ञानस्य विशेषा याथात्म्यादयः ।
भक्तिर्ज्ञानं विरक्तिश्च नवकः श्रवणादिकः । धर्मो भागवतः प्रोक्तस्तद्भक्तेषु तथा नव ॥ इति तन्त्रसारे
॥४९॥

स वा अयं ब्रह्म महद्विमृग्यं कैवल्यनिर्वाणसुखानुभूतिः ।
प्रियः सुहृद्वः खलु मातुलेय आत्मारहणीयो विधिकृद्गुरुश्च ॥५०॥
निर्वाणसुखं अशरीरसुखम् । "एतद्वाणमवष्टभ्य" इति श्रुतेः ॥५०॥

स एष भगवान् राजन्नकरोद्विततं यशः । पुरा रुद्रस्य देवस्य मयेनानन्तमायिना ॥५२॥
तदधीनं वा सर्वं न वेति संशयं रुद्रस्य व्यहनत् । अल्पकेनैव मयेन प्रतीकारं कृत्वा ॥५२॥

कस्मिन् कर्मणि देवस्य यशोभूज्जगदीशितुः । यथा चोपचिता कीर्तिः कृष्णेनानेन कथ्यताम् ॥५३॥
कस्मिन् कर्मणि मयो विपरीतं चकार । "सापेक्षं न तु दोषाय यत्र सिद्धमपेक्षितम्" इति शब्दनिर्णये
॥५३॥

देवोसुरो नरोन्यो वा नेश्वरोस्तीह कश्चन । आत्मनोन्यस्य वादिष्टं दैवेनापोहितुं द्वयोः ॥६५॥
विष्णुनादिष्टं व्यपोहितुं देवोसुरोन्यो वा न समर्थः ॥६५॥
॥ इति दशमोऽध्यायः ॥

अथ एकादशोऽध्यायः

श्रवणं कीर्तनं चास्य स्मरणं महतां गतेः । सेवेज्यावनतिः सख्यं दास्यमात्मसमर्पणम् ॥११॥
अनाद्यनन्तकालेषु मुक्तौ संसार एव च । मयिस्थश्चोदयत्येको विष्णुर्मा सर्वदैव तु ॥
इति सम्प्रीतिकं ज्ञानं विद्यादात्मसमर्पणम् । बहिस्थेश्वरदासत्वं दास्यमित्युच्यते बुधैः ॥ इति
तन्त्रमालायाम् ॥११॥

या पतिं हरिभावेन भजेच्छ्रीरिव तत्परा । हर्यात्मना हरेर्लोके पत्या श्रीरिव मोदते ॥३०॥
हरिरस्मिन् स्थित इति स्त्रीणां भर्तरि भावना । शिष्याणां च गुरौ नित्यं शूद्राणां ब्राह्मणादिषु ॥

भृत्यानां स्वामिनि तथा हरिभाव उदीरितः ॥ इति च ॥३०॥

॥ इति एकादशोऽध्यायः ॥

अथ द्वादशोऽध्यायः

कल्पयेदात्मनो यावदाभासमिदमीश्वरः । द्वैतं तावन्न विरमेत् ततो ह्यस्य विपर्ययः ॥१०॥

बहुत्वेनैव वस्तूनां यथार्थज्ञानमुच्यते । अद्वैतज्ञानमित्येव द्वैतज्ञानं तदन्यथा ॥

यथाज्ञानं तथा वस्तु यथावस्तु तथा मतिः । नैव ज्ञानार्थयोर्भेदस्तत एकत्ववेदनम् ॥ इति च ॥१०॥

दत्त्वा वरमनुज्ञातो गुरोः कामं यदीश्वरः । गृहं वनं वा प्रविशेत् प्रव्रजेत् तत्र वा वसेत् ॥१३॥

"गुरोराज्ञानुसारेण दूरस्थो वा गृही भवेत्" इति च ॥२४॥

अग्नौ गुरावात्मनि च सर्वभूतेष्वधोक्षजम् । भूतैः स्वधामभिः पश्येदप्रविष्टं प्रविष्टवत् ॥१५॥

अप्रविष्टः सर्वगतः प्रतिष्ठस्त्वनुरूपवान् । एवं द्विरूपो भगवान् हरिरेको जनार्दनः ॥ इति च ॥१५॥

आत्मन्यग्नीन् समारोप्य संन्यस्ताहंममात्मताम् । कारणेषु न्यसेत् सम्यक् सङ्घातं तु यथार्हतः ॥२४॥

"कार्यस्य कारणलयज्ञानमात्रं विलापनाम्" इति च ॥२४॥

अप्सु प्रवेशयेज्जिह्वाङ्घ्रैर्घर्माणं क्षितौ न्यसेत् । मनो मनोरथैश्चन्द्रे बुद्धिं बोध्यैः कवौ परे ॥२८॥

परः कविः बृहस्पतिः ॥२८॥

कर्माण्यध्यात्मना रुद्रे यदहंसम्मताः क्रियाः । सत्त्वेन चित्तं क्षेत्रज्ञे गुणैर्वैकारिकं परे ॥२९॥

चित्तं हिरण्यगर्भे तु विलाप्य परमात्मनि । क्षेत्रज्ञाख्ये लापयेच्च ततो नान्यत् स्मरेद्बुधः ॥ इति च ॥२९॥

इत्यक्षरतयात्मानं चिन्मात्रमवशेषितम् । ज्ञात्वाद्यथो विरमेद् दग्धयोनिरिवानलः ॥३१॥

आत्मानं परमात्मानम् । अद्वयः ततोऽन्यस्मृतिवर्जितः । दग्धयोनिर्यथानल इति कृत्याभावमात्रम् ।

"न हरिं स्मरतः कृत्यं दग्धेन्धनहुताशवत्" इति च ॥३१॥

॥ इति द्वादशोऽध्यायः ॥

अथ त्रयोदशोऽध्यायः

पश्येदात्मन्यदो विश्वं परे सदसतोद्वये । आत्मानं च परं ब्रह्म सर्वत्र सदसन्मये ॥४॥

आत्मनि परमात्मनि ॥४॥

नासच्छास्त्रेषु सज्जेत नोपजीवेत जीविकाम् । अतिवादांस्त्यजेत् तर्कान् पक्षं कञ्चिन्न संश्रयेत् ॥७॥
अप्रयोजकं पक्षं न संश्रयेत् ।

नाप्रयोजनपक्षी स्यान्न वृथा शिष्यबन्धकृत् । न चोदासीनशास्त्राणि न विरुद्धानि चाभ्यसेत् ॥७॥

न शिष्याननुबध्नीत ग्रन्थान्नैवाभ्यसेद् बहून् । न व्याख्यामुपजीवेत नारम्भान्नारभेत् क्वचित् ॥८॥
न व्याख्ययोपजीवेत न निषिद्धान् समाचरेत् । एवं भूतो यतिर्याति तदेकशरणो हरिम् ॥ इति च ॥८॥

विकल्पं जुहुयाच्चित्ते तन्मनस्यर्थविभ्रमे । मनो वैकारिके हुत्वा मायायां वै जुहोत्यमुम् ॥४४॥
चित्ते मनोवृत्त्यभिमानिनि । अर्थविभ्रमे अर्थेषु भ्रममाणे ।
चित्ताख्याग्नेरधीनं हि जगदेतद्विचिन्तयेत् । मनोनामेन्द्रवशगमग्निं च प्रविचिन्तयेत् ॥ इत्यादि च ॥४४॥

स्वात्मवृत्तं मयेत्थं ते सुगुप्तमनवर्णितम् । व्यपेतं लोकशास्त्राभ्यां भवान् हि भगवत्प्रियः ॥४६॥
अशास्त्रीयत्वान्मुखतः शास्त्रापेतमिदं विदुः । शास्त्रनिर्णयगम्यत्वाच्छास्त्रीयमभिधीयते ॥ इति च ॥४६॥

॥ इति त्रयोदशोऽध्यायः ॥

अथ चतुर्दशोऽध्यायः

कृमिविड्भस्मनिष्ठान्तं क्वेदं तुच्छं कलेवरम् । क्व तदीयरतिर्भार्या क्वायमात्मा नभश्छदिः ॥१४॥
नभश्छदिः नभो व्याप्य स्थितः परमात्मा ॥१४॥

तृतीयायां शुक्लपक्षे नवम्यामय कार्तिके । चतसृष्वप्यष्टकासु हेमन्ते शिशिरे तथा ॥२२॥
सप्तम्यादित्रयं चैव तथा चैव त्रयोदशी । चतस्रस्त्वष्टकाः प्रोक्ताः सर्वपक्षाद्विशेषतः ॥ इति च व्यासस्मृतौ ।

"हेमन्ते शिशिरे चैव नित्यश्राद्धं गुणोत्तरम्" इति च । जीवरूपेण सह ॥२२॥

पुराण्यनेन सृष्टानि नृतिर्यगृषिदेवताः । शेते जीवेन रूपेण पुरेषु पुरुषो ह्यसौ ॥३८॥
तेष्वीशो भगवान् राजंस्तारतम्येन वर्तते । तस्मात् पात्रं हि पुरुषो यावानात्मा यथेयते ॥३२॥
ब्रह्मादिस्थावरान्तेषु न विशेषो हरेः क्वचित् । व्यक्तिमात्रविशेषेण तारतम्यं वदन्ति च ॥ इति ॥३९॥

पुरुषेष्वपि राजेन्द्र सुपात्रं ब्राह्मणं विदुः । तपसा विद्यया तुष्ट्या धत्ते वेदं हरेस्तनुम् ॥४२॥
तन्वोस्य ब्राह्मणा राजन् कृष्णस्य जगदात्मनः । पुनन्त पादरजसा त्रिलोके दैवतं महत् ॥४३॥
"शिलावत् प्रतिमाः सन्तो विप्राद्याश्च हरेः स्मृताः" इति च ॥४२॥

निषेकादिश्मशानान्तैः संस्कारैः संस्कृतो द्विजः । इन्द्रियेषु क्रिया यज्ञान् ज्ञानदीपेषु जुहति ॥52॥
यज्ञाभिमानिनो देवान् स्मरन्तीन्द्रियमानिनाम् । वशगांस्तान् मनोमानिसुरेन्द्रस्य वशे स्थितान् ॥
वेदात्मिकायाः पार्वत्यास्तां रुद्रस्य वशे स्थिताम् । वर्णत्रयात्मकं रुद्रं शेषे तु प्रणवात्मके ॥
बिन्दुरूपसरस्वत्यां तं तां तस्यां पुनर्न्यसेत् । मूलस्थानादरूपायां तां वायौ तं जनार्दने ॥
प्रकृतावथवा प्राणं तामेव पुरुषोत्तमः ॥ इति ब्रह्मतर्क ॥52॥

ओङ्कारं बिन्दुनादे तु तं तु प्राणे महत्यमुम् । अग्निः सूर्यो दिवा वायुः शुक्लो राकोत्तरः स्वराट् ॥54॥

स्वराट् इन्द्रः ॥54॥

विश्वोथ तैजसः प्राज्ञस्तूर्य आत्मा समन्वयः । देवयानमिदं प्राहुर्भूत्वा भूत्वानुपूर्वशः ॥55॥
विश्वाद्या अनिरुद्धाद्यास्ते द्विधा सम्प्रकीर्तिताः । विष्णुरूपास्तदन्ये च तान् सर्वान्याति मोक्षगः ॥
तदन्ये च दिवस्पुत्राः सर्वे च द्युसमीपगाः । ते दिवं प्रापयन्त्येनं सा वायुं हरिं पृथक् ॥
विश्वादिरूपं तुर्यस्तु वासुदेवश्च नापरः ॥ इति च ।
अधिको भूत्वा भूत्वा सुखादिभिः ॥55॥

आत्मयाज्युपशान्तात्मा ह्यात्मस्थो न निवर्तते । य एते पितृदेवानामयने देवनिर्मिते ॥
शास्त्रेण चक्षुषा वेद जनस्थोपि न मुह्यति ॥56॥
"भक्तिमान् मार्गविन्नैव नीचां गतिमवाप्नुयात्" इति च ॥56॥

आदावन्ते जनानां बहिरन्तः परावरम् । ज्ञानं ज्ञेयं वचो वाच्यं तमो ज्योतिश्च यत्स्वयम् ॥57॥
ग्लापकत्वात् तमः ॥57॥

अबाधितोपि ह्याभासो यथा वस्तुतया स्मृतः । दुर्घटत्वादैनद्रियकं तद्वदर्थविकल्पितम् ॥58॥
दुर्घटत्वादर्थत्वेन परमेश्वरेणैव कल्पितम् ॥58॥

क्षित्यादीनामिहार्थानां छाया न कतमापि हि । न सङ्घातो विकारोपि न पृथङ्गान्वितोपि वा ॥59॥
"छाया रीतिः प्रकारश्च भावश्चेत्यभिधीयते" इति शब्दनिर्णये । क्षित्यादीनां पदार्थानां कतमोपि प्रकारो
न घटते । परमेश्वरकल्पितत्वात् कार्यमित्येव वक्तुं युक्तम् । न ह्यपां सङ्घातमात्रं पृथिवी । न च
विकारमात्रम् । न हि कालुष्यादिविकारमात्रेण पृथिवी भवति । न चाद्भ्यः पृथक्स्थितिः । न च
वस्तुद्वयवत् सहावस्थानमात्रम् ॥59॥

धातवोवयवित्वाच्च तन्मात्रावयैर्विना । न स्युर्ह्यसत्यवयविन्यासन्नावयवा इव ॥60॥

एवमवयवावयविनोरपि ॥60॥

स्यात् सादृश्यभ्रमस्तावद्विकल्पे सति वस्तुनः । जाग्रत्स्वप्नौ यथा स्वप्ने तथा विधिनिषेधता ॥61॥
न च सादृश्यमात्रम् । वस्तुभेदे हि तद्युज्यते । तस्मात् स्वप्न एव । जाग्रत्स्वप्नौ यथा विशेषतो
दृश्यते तथा पृथिव्यवादिविशेषो दुर्घटोपीश्वरकल्पनयैवासौ दृश्यते ।
कार्यकारणवस्तूनां विशेषो न निरूपतः । तथापीशेच्छयैवासौ दृश्यते नियतोपि च ॥ इति च ॥61॥

अहं पुराभवं कश्चिद् गन्धर्व उपबर्हणः । नाम्नातीते महाकल्पे गन्धर्वाणां सुसंमतः ॥69॥
अतीते महाकल्पे अतीतब्रह्मकल्पे । "ब्रह्मकल्पः परश्चेति महाकल्पश्च कीर्तितः" इति च ॥69॥
॥ इति चतुर्दशोऽध्यायः ॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये सप्तमः स्कन्धः ॥

अष्टमस्कन्धः ॥

अथ तृतीयोऽध्यायः

यस्मिन्निदं यतश्चेदं येनेदं य इदं स्वयम् । योस्मात् परस्माच्च परस्तं प्रपद्ये स्वयम्भुवम् ॥3॥
यत इति स्रष्टृत्वम् । येनेति प्रवर्तकत्वम् । य इति सत्ताप्रदत्वम् । "न सन्ति यदुपेक्षया"
इत्युक्तत्वात् ।

उत्पन्नस्यापि यत्सत्ता हरेस्तत् स इतीर्यते । हरेर्विश्वं भिन्नमपि परमोसौ यतो विभुः ॥ इति ब्रह्मतर्क
॥3॥

इति तृतीयोऽध्यायः ॥

अथ पञ्चमोऽध्यायः ॥

न यस्य वध्यो न च रक्षणीयो नोपेक्षणीयादरणीयपक्षः ।
अथापि सर्गस्थितिसंयमार्थं धत्ते रजःसत्त्वतमांसि काले ॥22॥
"अनुग्राह्यतया पक्षा देवा नात्मा र्थतो हरेः" इति च ॥22॥

विपश्चितं प्राणमनोधियात्मनामर्थेन्द्रियाभासमनिद्रमव्रणम् ।
छायातपौ यत्र न गृध्रपक्षौ तमक्षरं स्वं त्रियुगं व्रजामहे ॥27॥
छाया त्वविद्या सम्प्रोक्ता जन्यविद्यातपःस्मृतम् । जीवगृध्रस्य तौ पक्षावधरुर्ध्वपथोः पृथक् ॥
तौ विष्णोस्तु न विद्येते नित्यविद्यास्वरूपिणः ॥ इति च ॥27॥

अजस्य चक्रं त्वजयेर्यमाणं मनोमयं पञ्चदशारमाशु ।
त्रिणाभि विद्युद्वलमष्टनेमि यदक्षमाहुस्तमृतं प्रपद्ये ॥28॥

गुणत्रयनाभि । विद्युत् ब्रह्म । "विद्युद्ब्रह्मेत्युपासीत' इति श्रुतेः । "जगच्चक्रस्याक्षभूतो बलरूपश्च
केशवः' इति च ॥28॥

न यस्य कश्चातिपिपति मायां यया जनो मुह्यति वेद नार्थम् ।
तं निर्जितात्मात्मगुणं परेशं नमामि भूतेषु समं चरन्तम् ॥30॥
आत्मा च आत्मगुणाश्च निर्जिता येन ॥30॥

अम्भस्तु यद्रेत उदारवीर्यं सिद्ध्यन्ति जीवन्त्युत वर्धमानः ।
लोकास्त्रयोथाखिललोकपालाः प्रसीदतां ब्रह्म महाविभूतिः ॥33॥
सोमं मनो यस्य समामनन्ति दिवौकसां वै बलमन्ध आयुः ।
ईशो नगानां प्रजनः प्रजानां प्रसीदतां नः स महाविभूतिः ॥34॥
सूर्यसोमयमेन्द्रादीनृतेन्ये लोकपा अपि । अद्भिर्जीवन्ति सोमाच्च महेन्द्रादीनृतेखिलाः ॥
अपां सोमस्य चेन्द्राद्याः सर्वे वै जीवनप्रदाः ॥ इति च ॥33-34॥

अग्निर्मुखं यस्य तु जातवेदा जातः क्रियाकाण्डनिमित्तजन्मा ।
अन्तः समुद्रे पचतः स्वधातून् प्रसीदतां नः स महाविभूतिः ॥35॥
समुद्रे उदरे ॥35॥

यच्चक्षुरासीत् तरणिर्देवयानं त्रयीमयो ब्रह्मण एष धिष्ण्यम् ।
द्वारं च मुक्तेरमृतस्य मृत्योः प्रसीदतां नः स महाविभूतिः ॥36॥
अमृतस्येति मुक्तिरित्यस्य विशेषणम् ॥36॥
॥ इति पञ्चमोऽध्यायः ॥

अथ षष्ठोऽध्यायः ॥
अवरोप्य गिरिं स्कन्धात् सुपर्णः पततां वरः । ययौ जलान्त उत्सृज्य हरिणा स विसर्जितः ॥39॥
अनन्तोढो मन्दरस्तु यदा वैवस्वतान्तरम् । अमृतार्थं सुपर्णोढो रैवतस्यान्तरे मनोः ॥ इति ब्राह्मे
॥39॥
इति षष्ठोऽध्यायः ॥

अथ सप्तमोऽध्यायः
तदुग्रवेगं दिशि दिश्युपर्यधो विसर्पदुत्सर्पदसह्यवीर्यम् ।
भीताः प्रजा दुद्रुवुरङ्ग सेश्वराः अरक्ष्यमाणाः शरणं सदाशिवम् ॥19॥
रुद्रस्य यशसोर्थाय स्वयं विष्णुर्विषं विभुः । न सञ्जहे समर्थोपि वायुं चोचे प्रशान्तये ॥ इति च
॥19॥

त्वमेकः सर्वजगत ईश्वरो बन्धमोक्षयोः । तं त्वा भवन्ति कुशलाः प्रपन्नार्तिहरं गुरुम् ॥22॥
गुणमय्या स्वशक्त्यास्य सर्गस्थित्यप्ययान् विभो । धत्से यदा स्वदृग् भूमन् ब्रह्मविष्णुशिवाभिधाम्
॥23॥

त्वं ब्रह्म परमं गुह्यं सदसद्भावभावनम् । नानाशक्तिभिराभासस्त्वमात्मा जगदीश्वरः ॥24॥
त्वं शब्दयोनिर्जगदादिरात्मा प्राणेन्द्रियद्रव्यगुणस्वभावः ।

कालः क्रतुः सत्यमृतं च धर्मस्त्वय्यक्षरं यत् त्रिवृदामनन्ति ॥25॥

अग्निर्मुखं तेखिलदेवतात्मा क्षितिं विदुर्लोकभवाङ्घ्रिपङ्कजम् ।

कालो गतिस्तेखिलदेवतात्मनो दिशश्च कर्णो रसनं जलेशः ॥28॥

नाभिर्नभस्ते श्वसनं नभस्वान् सूर्यश्च चक्षूषि जलं स्म रेतः ।

परावरात्मा द्रुहिणस्तवात्मा सोमो मनो द्यौर्भगवन् शिरस्ते ॥27॥

कुक्षिः समुद्रा गिरयोस्थिसङ्घा रोमाणि सर्वौषधिवीरुधस्ते ।

छन्दांसि साक्षात् तव सप्तधातवस्त्रयीमयात्मन् हृदयं स धर्मः ॥28॥

मुखानि पञ्चोपनिषत् तवेश यैस्त्रिंशदष्टोत्तरमन्त्रवर्गः ।

यत् तच्छिवाख्यं परमात्मतत्त्वं देव स्वयं ज्योतिरवस्थितिस्ते ॥29॥

छाया त्वधर्मो मृड यैर्विसर्गो नेत्रत्रयं सत्त्वरजस्तमांसि ।

साक्षान्मनुः शास्त्रकृतस्तवेक्षा छन्दोमयो देवऋषिः पुराणः ॥30॥

न ते गिरित्राखिललोकपालविरिञ्चयैरिञ्चसुरेन्द्रगम्यम् ।

ज्योतिः परं यत्र रजस्तमश्च सत्त्वं न यद् ब्रह्म निरस्तभेदम् ॥31॥

कामाध्वरत्रिपुरकाल हराद्यनेकभूतद्रुहः क्षपयतः स्तुतये न तत् ते ।

यत् त्वन्तकाल इदमात्मकृतं स्वनेत्रवह्निस्फुलिङ्गशिखया भसितं तवेश ॥32॥

ये त्वात्मारामगुरुभिर्हृदि चिन्तिताङ्घ्रिद्वन्द्वं चरन्तमुमया तपसेभित्तम् ।

कत्थन्त उग्रवपुषं निरतं श्मशाने ते भूतभूतिमविदस्तव हीनलज्जाः ॥33॥

तत् तस्य ते सदसतोः परतः परस्य नाञ्जः स्वरूपगमने प्रभवन्ति भूम्नः ।

ब्रह्मादयः किमुत संस्तवने वयं तु तत्सर्गसर्गविषया अपि भक्तिमात्रम् ॥34॥

एतत् परं प्रपश्यामो न परं ते महेश्वर । मृडनाय हि लोकस्य व्यक्तिस्तेव्यक्तकर्मणः ॥35॥

तत्र तत्र स्तुतिपदैर्हरिरेव तु तद्रतः । स्तूयतेतो युक्तमेव गुणाधिक्यवचोपि तु ॥ इति च ॥22॥

अथ अष्टमोऽध्यायः

विलोकयन्ती निरवद्यमात्मनः पदं ध्रुवं चाव्यभिचारिसद्गुणम् ।

गन्धर्वयक्षासुरसिद्धचारणत्रैविष्टपेयादिषु नान्वविन्दत् ॥

नूनं तपो यस्य न मन्युनिर्जयो ज्ञानं क्वचित् तच्च न सङ्गवर्जितम् ।

कश्चिन्महांस्तस्य न कामनिर्जयः स ईश्वरः किं परतो व्यपाश्रयः ॥
धर्मः क्वचित् तस्य न भूतसौहृदं त्यागः क्वचित् तस्य न मुक्तिकारणम् ।
वीर्यं न पुंसोस्त्यजवेगनिष्कृतं न हि द्वितीयो गुणसङ्गवर्जितः ॥
क्वचिच्चिरायुर्न हि शीलमङ्गलं क्वचित् तदप्यस्ति न वेद्यमायुषः ।
यत्रोभयं कुत्र च सोप्यमङ्गलः सुमङ्गलः कश्चन काङ्क्षते हि माम् ॥
एवं विमृश्याव्यभिचारिसद्गुणं पदं निजैकाश्रयिसद्गुणाश्रयम् ।
वद्रे वरं सर्वगुणैरपेक्षितं रमा मुकुन्दं निरपेक्षमीप्सितम् ॥
अनाद्यनन्तकालेपि विष्णुमेवाश्रिता रमा । अन्येषां ज्ञापनार्थाय दोषानुक्त्वेतरान् जहौ ॥ इति च
॥२३॥

तमालोक्यासुराः सर्वे कलशं चामृताहतम् । िलप्सन्तः सर्ववस्तूनि कलशं तरसाहरन् ॥३५॥
तेषां सत्याच्चालनार्थं हरिर्धन्वतरिर्विभुः । समर्थोप्यसुराणां तु स्वहस्तादमुचत् सुधाम् ॥ इति च
॥३५॥
इति अष्टमोऽध्यायः ॥

अथ नवमोऽध्यायः
दृष्ट्वा मृधे गरुडवाहमिहारिवाह आविध्यशूलमहिनोदथ कालनेमिः ।
तल्लीलया गरुडमूर्ध्नि पतद् गृहीत्वा तेनाहनन्नृप सवाहमरिं त्र्यधीशः ॥५६॥
कालनेम्यादयः सर्वे हरिणा निहता अपि । शुक्रेणोज्जीविता सन्तः पुनस्तेनैव पातिताः ॥५६॥
॥ इति नवमोऽध्यायः ॥

अथ एकोनविंशोऽध्यायः
यजन्ति यत्क्रतुभिर्यमादृता भवन्त आम्नायविधानकोविदाः ।
स एष विष्णुर्वरदोस्तु वा परो दास्याम्यमुष्मै क्षितिमीप्सितां मुने ॥११॥
यद्यप्यसावधर्मेण मां बध्नीयादनागसम् । तथाप्येनं न हिंसिष्ये लीनं ब्रह्मतनुं रिपुम् ॥१२॥
एष वा उत्तमश्लोको न जिहासति यद् यशः । हत्वा मैनां हरेद् युद्धे शयीत निहतो मया ॥१३॥
बिलरप्यसुरावेशात् स्तुवन्नपि जनार्दनम् । आक्षिपत्यन्तरा क्वापि प्रह्लादो नित्यभक्तिमान् ॥ इति
ब्रह्माण्डे ॥
॥ इति एकोनविंशोऽध्यायः ॥

अथ द्वाविंशोऽध्यायः ॥
तमाह सातिकरुणं महाकारुणिकं नृपम् । यादोभ्यो ज्ञातिघातिभ्यो दीनां मां दीनवत्सल ॥
कथं विसृजसे राजन् भीतामस्मिन् सरिज्जले ॥१४॥

क्षिप्यमाणस्तमाहेदमिह मां मकरादयः । अदत्यतिबला वीर मां नेहोत्सृष्टमर्हसि ॥२४॥
अनन्तशक्तिर्भगवान् मत्स्यरूपी जनार्दनः । क्रीडार्थं याचयामास स्वयं सत्यव्रतं नृपम् ॥ इति मात्स्ये
॥

॥ इति द्वाविंशोऽध्यायः ॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये अष्टमस्कन्धः ॥

नवमस्कन्धः ॥

अथ षष्ठोऽध्यायः

एवंविधानेकगुणः स राजा परात्मनि ब्रह्मणि वासुदेवे ।

क्रियाकलापैः सुवाह भक्तिं यया विरिञ्चादिमधश्चकार ॥८५॥

ब्रह्मादिभक्तिकोट्यंशादंशो नैवाम्बरीषके । नैवान्यस्य च कस्यापि तथापि हरिरीश्वरः ॥

तात्कालिकोपचेयत्वात् तेषां यशस आदिराट् । ब्रह्मादयश्च तत्कीर्तिं व्यञ्जयामासुरुत्तमाम् ॥

मोहनाय च दैत्यानां ब्रह्मादेर्निन्दनाय च । अन्यार्थं च स्वयं विष्णुर्ब्रह्माद्याश्च निराशिषः ॥

मानुषेषूतमत्वाच्च तेषां भक्त्यादिभिर्गुणैः । ब्रह्मादेर्विष्ण्वधीनत्वज्ञापनाय च केवलम् ॥

दुर्वासाश्च स्वयं रुद्रस्तथाप्यन्याय्यमुक्तवान् । तस्याप्यनुग्रहार्थाय दर्पनाशार्थमेव च ॥ इति गारुडे

॥८५॥

इति षष्ठोऽध्यायः ॥

अथ अष्टमोऽध्यायः

(अधस्थं श्लोकत्रयाणामेकधैयं निर्णयः उच्यते)

रक्षःस्वसुर्व्यकृतं रूपमशुद्धबुद्धेस्तस्याः खरत्रिशिरदूषणमुख्यबन्धून् ।

जघ्ने चतुर्दशसहस्रमवारणीयकोदण्डपाणिरटमान उवास कृच्छ्रम् ॥९०॥

रक्षोधमेन वृकवद्विपिने समक्षं वैदेहराजदुहितर्यपि यापितायाम् ।

भ्रात्रा वने कृपणवत् प्रियया वियुक्तः स्त्रीसङ्गिनामिति रतिं प्रथयंश्चचार ॥९३॥

अथ नवमोऽध्यायः

तत् श्रुत्वा भगवान् रामो रुन्धन्नपि धिया शुचः । स्मरंस्तस्याः गुणांस्तांस्तान्नाशक्नोद्रोद्धमीश्वरः

॥१६॥

नित्यपूर्णसुखज्ञप्तिस्वरूपोसौ यतो विभुः । अतोस्य राम इत्याख्या तस्य दुःखं कुतोऽपि ॥

तथापि लोकशिक्षार्थमदुःखो दुःखवर्तिवत् । अन्तर्हितां लोकदृष्ट्या सीतामासीत् स्मरन्निव ॥

ज्ञापनार्थं पुनर्नित्यसम्बन्धं स्वात्मनः श्रिया । अयोध्याया विनिर्गच्छन् सर्वलोकस्य चेश्वरः ॥

प्रत्यक्षं तु श्रिया सार्धं जगामानादिरव्ययः ॥

तत ऊर्ध्वं ब्रह्मचर्यं धारयन्ननुहोत् प्रभुः । त्रयोदशाब्दसाहस्रमग्निहोत्रमखण्डितम् ॥१७॥
नक्षत्रमासगणितं त्रयोदशसहस्रकम् । ब्रह्मलोकसमं चक्रे समस्तं क्षितिमण्डलम् ॥१७॥

स्मरतां हृदि विन्यस्य बुद्धं पद्ममिवांशुकैः । स्वपादपल्लवं राम आत्मज्योतिरगात् ततः ॥१८॥
रामो रामो राम इति सर्वेषामभवत् तदा । सर्वो राममयो लोको यदा रामस्त्वपालयत् ॥ इति स्कान्दे ॥१८॥

अथ चतुर्दशोऽध्यायः

पित्रोपशिक्षितो रामस्तथेति कुरुनन्दन । संवत्सरं तीर्थयात्रां चरित्वाश्रममाव्रजन् ॥१॥
वरेण छन्दयामास प्रीतः सत्यवतीसुतः । वव्रे हतानां रामोपि जीवितं चास्मृतिं वधे ॥७॥
ततश्चावभृथस्नानविधूताशेषकिल्बिषः । सरस्वत्यां ब्रह्मनद्यां रेजे व्यभ्र इवांशुमान् ॥२३॥
जामदग्न्यो वरं वव्रेनन्तशक्तिरपि स्वयम् । पितुर्मान्यत्वसिद्ध्यर्थं लोके लोकेश्वरः प्रभुः ॥
अपापमपि देवेशं पितरः सन्न्यवारयन् । अजानन्तोऽस्य माहात्म्यं मोहितास्तस्य मायया ॥
मोहयन् मायया लोकं चक्रे चापचितिं वधे । पुण्यपापादिनिर्मातुः कुतः पापादिसङ्गतिः ॥

अथ सप्तदशोऽध्यायः

मूढे भर द्वाजमिमं भरद्वाजं बृहस्पतेः । त्राता तु दुःखात् पितरौ भरद्वाजस्ततस्त्वयम् ॥३८॥
चोद्यमाना सुरैरेवं मत्वा तं देवमात्मजम् । व्यसृजत् मरुतोबिभ्रन् दत्तोयं वितथेन्वये ॥३९॥
द्वाजमिमं भर । उच्यथ्यस्य क्षेत्रजो बृहस्पतेर्जात इति । द्वयोर्जातत्वाद् द्वाजः । बृहस्पतेर्वाजः
प्रजासन्ततिर्येन भृता स बृहस्पतेः भरद्वाजः । "भरद्वाजो मरुद्भिश्च भृतो जातो द्वयोर्यतः" इति पाद्मे ॥
इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये नवमस्कन्धः ॥

दशमस्कन्धः ॥

अथ प्रथमोऽध्यायः

स्वप्ने यथा पश्यति देहमीदृशं मनोरथेनाभिनिविष्टचेतनः ।
दृष्टश्रुताभ्यां मनसानुचिन्तयन् प्रपद्यते तत्किमपि ह्यपस्मृतिः ॥१५॥
स्वप्ने यथा दृष्टश्रुतस्मृत्यनुसारिदेहं प्राप्नोति । अपस्मृतिर्मृतः । पूर्वदेहस्मरणाभावादनभिमानतः ॥१५॥

यतो यतो धावति दैवचोदितं मनो विकारात्मकमात्मपञ्चसु ।
गुणेषु मायारचितेषु देहसौ प्रपद्यमानः सह तेन जायते ॥१६॥
यतो यतः यत्र यत्र मनो धावत्यात्मपञ्चानां मध्ये तत्र तत्र तेन देवेन (देहेन) सह जायते गुणानुबुद्धः
सन् ।

दैवगान्धर्वपित्र्येषु मानुषेष्वसुरेषु च । यत्र यत्र मनो याति तत्र तत्रोपजायते ॥
स्वगुणस्यानुसारेण सत्त्वादिगुणबन्धनः ॥ इति गारुडे ।
देवादित्वं योग्यतया तत्सकाशस्त्वनुस्मृतेः । श्वेतद्वीपादि तत्रापि योग्यतामप्यपेक्ष्य तु ॥
विष्णोः स्थानं विनान्यत्र वायुशक्रादिनामपि । त्रैलोक्यदेशभेदेषु योग्यता न त्वपेक्षिता ॥ इति
नारदीये ॥१६॥

ज्योतिर्यथैवोदकपार्थिवेष्वदः समीरवेगानुगतं विभाव्यते ।
एवं स्वमायारचितेष्वसौ पुमान् गुणेषु रागानुगतो विमुह्यति ॥१७॥
तस्मान्न कस्यचिद् द्रोहमाचरेत् स यथाविधः । आत्मनः क्षेममन्विच्छन् दोग्धुर्वै परतो भयम्
॥१८॥

विभाव्यते विविधं भाव्यते । स्वमायारचितेषु विष्णुमायारचितेषु । रागानुगतः पुमान् जीवो विविधं
मुह्यति ।
यथैवोदशरावेषु सूर्यादिः प्रतिबिम्बितः । वायुना चािलितो भाति छिन्नभिन्नादिरूपवान् ॥
एवं विष्ण्वच्छया जातगुणेषु प्रतिबिम्बितः । छिन्नो भिन्नो मृतोस्मीति बहुधा प्रतिपद्यते ॥
तदेव च दृढीभूत उदके निःशरावके । छेदभेदादि नाप्नोति निश्चलं प्रतिबिम्बितम् ॥
एवं गुणैर्विमुक्तस्तु जीवो नाप्नोति दुःखिताम् । शराववद्गुणाः प्रोक्ता अज्ञानं तु द्रवत्ववत् ॥
नित्यान्तःकरणं चैव प्रतिबिम्बश्च तद्गतः । द्वयमेव विमुक्तस्य न किञ्चिज्जडमिष्यते ॥
सूर्यकान्तादिवत् तस्य स्वरूपद्वयमप्युत । तस्मान्न हन्तुं शक्यासौ केनचिज्जीव आत्मवान् ॥
तस्मात् स्वजीवनार्थाय न परद्रोहमाचरेत् । हन्यते चाज्ञभावेन परेषां द्रोहमाचरन् ॥ इति तन्त्रभागवते
।
परः स्वो हरिरुद्धामा इति नामचतुष्टयम् । विष्णोर्गुह्यं तु यो वेद सर्वपापैः प्रमुच्यते ॥ इति
प्रकाशिकायाम् ।
"स्वतन्त्रत्वात् सुखत्वाच्च स्वनामा हरिरुच्यते" इति पाद्रे ॥१७-१८॥

अग्नैर्यथा दारुवियोगयोगयोरदृष्टतोन्नयन्न निमित्तमस्ति ।
एवं हि जन्तोरपि दुर्विभाव्यः शरीरसंयोगवियोगहेतुः ॥२५॥
कुण्डादिस्थाग्नेर्दारुयोगादौ स्वतः प्रवृत्त्यभावात् ।
यथा कुण्डस्थितस्याग्नेर्देवाद्धारूपसंनमेत् । देहयोगो वियोगश्च तथा दैवान्न चान्यथा ॥ इति वामने
॥२५॥
॥ इति प्रथमोऽध्यायः ॥

अथ तृतीयोऽध्यायः

भगवानपि विश्वात्मा भक्तानामभयङ्करः । आविवेशांशभावेन मन आनकदुन्दुभेः ॥

ततो जगन्मङ्गलमच्युतांशं समाहितं शूरसुतेन देवी ।
दधार सर्वात्मकमात्मभूतं काष्ठा यथानन्दकरं नभस्तः ॥१९॥
आविश्य पितरं विष्णुः स्वरूपेणैव मातरम् । विडम्बनार्थं लोकस्य निर्जनिश्चाप्यथाविशत् ॥
आनन्दमात्रदेहेन जातवत् सम्प्रदृश्यते ॥ इति च ॥१९॥

सत्यव्रतं सत्यपरं त्रिनेत्रं सत्यस्य योनिं निहितं च सत्ये ।
सत्यस्य सत्यमुत सत्यनेत्रं सत्यात्मकं त्वां शरणं प्रपन्नाः ॥२७॥
सच्छब्द उत्तमं ब्रूयादानन्दं दिति वै वदेत् । येति ज्ञानं समुद्दिष्टं पूर्णानन्ददृशिस्ततः ॥
सत्यशब्दोदिता तादृग्रूपं नित्यं यतो हरेः । सत्यव्रतस्ततो विष्णुः सद्भूतत्रयमुच्यते ॥
त्यं तदन्यत् समुद्दिष्टं तत्परत्वात् तु तत्परः । वेदमुख्यार्थरूपत्वात् त्रिसत्यो भगवान् हरिः ॥
सत्यस्य चोत्तमानन्दज्ञानदातृत्वतः सदा । सत्यस्य सत्यो भगवान् सत्यस्थो जगति स्थितः ॥
जगन्नेतृत्वतः सत्यनेता विष्णुः प्रकीर्तितः । अतृत्वाच्च तदादानात् सत्यात्मा चोच्यते विभुः ॥ इति
तन्त्रभागवते ॥२७॥

एकायनोसौ द्विफलस्त्रिमूलश्चतुरसः पञ्चशिफः षडात्मा ।
सप्तत्वगष्टविटपो नवाक्षो दशच्छदी द्विखगो ह्यादिवृक्षः ॥२८॥
जगद्वृक्षश्रया ह्येषा प्रकृतिस्तु गुणत्रयम् । मूलं मात्राः शिफास्तस्य उत्पित्सुत्वादिकास्तथा ॥
षट्प्रकारास्तु विटपा देवगन्धर्वदानवाः । राक्षसाश्च पिशाचाश्च तिर्यङ्मानुषतस्थुषः ॥
इन्द्रियाण्यस्य पत्राणि द्वारो द्वारो नव स्मृतः । प्रवृत्तं च निवृत्तं च फलद्वयमुदीरितम् ॥
धर्मादयस्त्वत्र रसा मोक्ष एकफलस्य च । प्रवृत्ताश्च निवृत्ताश्च पक्षिणो द्विविधा मताः ॥
कारणस्य सदा सत्त्वात् प्रवाहेण च सन्नसौ । न कदाचिन्न भूतोसौ न चैव न भविष्यति ॥
स्वतो वा परतो वापि सन्नतोसौ जगत्तरुः । अस्य सर्गादिकृद्विष्णुः सदानन्दैकरूपकः ॥ इति च
॥२८॥

त्वमेक एवास्य सतः प्रसूतिः स्थानं विधानं त्वमनुग्रहश्च ।
त्वन्मायया संवृतचेतसस्त्वां पश्यन्ति नाना न विपश्चितो ये ॥२९॥
बिभर्षि रूपाण्यवबोध आत्मन् क्षेमाय लोकस्य चराचरस्य ।
सत्त्वोपपन्नानि सुखावहानि सतामभद्राणि मुहुः खलानाम् ॥३०॥
सदा सर्वगुणाद्यत्वात् सत्त्ववान् हरिरुच्यते । न तु सत्त्वगुणात्मत्वाद्यतस्त्रिगुणवर्जितः ॥ इति
नारदीये ॥२९-३०॥

त्वय्यम्बुजाक्षाखिलसत्त्वधाम्नि समाधिनावेशितचेतसो ये ।
त्वत्पादपोतेन महत्कृतेन कुर्वन्ति गोवत्स पदं भवाब्धिम् ॥३१॥

भगवत्पादपोतोसौ नान्यपोतसमो भवेत् । सन्निधायैव शिष्येषु तदेव प्राप्नुयादतः ॥ इति वामने
॥३१॥

स्वयं समुत्तीर्य सुदुस्तरं द्युमन्भवार्णवं भीममदभ्रसौहृदाः ।
भवत्पदाम्भोरुहनावमत्र ते निधाय याता सदनुग्रहो भवान् ॥३२॥
भगवत्पादनौकायाः नेयं नौकोपमा भवेत् । तया तीर्त्वा तु तामेव प्राप्य तिष्ठन्ति तत्र यत् ॥ इति
ब्राह्मे ।
अतस्तामेव याताः ॥३२॥

सत्त्वं विशुद्धं श्रयते भवान् स्थितौ शरीरिणां श्रेय उपानयं वपुः ।
वेदक्रियायोगतपःसमाधिभिस्तर्वाहणं येन जनः समीहते ॥३५॥
विशुद्धसत्त्वब्रह्मादेः शरीरे संस्थितो हरिः । तेषामादेशमार्गेण वेदाद्यैरर्चयन्ति तम् ॥ इति भागवततन्त्रे
॥३५॥

सत्त्वं न चेद्धातरिदं निजं भवेद् विज्ञानमज्ञानभिदापमार्जनम् ।
गुणप्रकाशैरनुमीयते भवान् प्रकाशते यस्य च येन वागुणः ॥३६॥
सत्त्वं ब्रह्मादिदेहाख्यं ज्ञानरूपं तमोनुदम् । यदि न स्यात् तदा सत्त्वप्रकाशानुमितो विभुः ॥
यदि न स्यात् परो विष्णुः कथं विद्वज्जना अमुम् । अर्चयन्तीति तत्त्वस्य जिज्ञासुभिरधोक्षजः ॥
कथं ज्ञायेत कस्यापि निर्गुणत्वात् परो विभुः ॥ इति तन्त्रभागवते ॥३६॥

न नामरूपे गुणकर्मजन्मभिर्निरूपितव्ये तव तस्य साक्षिणः ।
मनोवचोभ्यामनुमेयवर्त्मनो देवक्रियायाः प्रतियन्त्यथापि हि ॥३७॥
लोकसिद्धार्थनाम्नः स राहित्यान्नामवर्जितः । अरूपोप्राकृत्वाच्च सत्त्वाभावात् तथागुणः ॥
अकर्माक्लिष्टकारित्वान्नित्यत्वादज एव च । अलौकिकार्थसन्नाम्नामनन्तत्वाज्जनार्दनः ॥
अनन्तनामा परमः सुसुखज्ञानरूपवान् । तानि चास्य सुदिव्यानि सुगन्धीनि शुभानि च ॥
शुभलक्षणपूर्णानि सुवर्णानि महान्ति च । यदतो नन्तरूपोसौ पूर्णानन्दादिभोजनात् ॥
बलैश्वर्यसुवीर्यादिपूर्णसङ्ख्यगुणत्वतः । अनन्तगुण एवासौ ते चाभिन्ना गुणा हरेः ॥
परस्परमभिन्नाश्च सर्वे धर्माश्च तद्गताः । अभिन्नानि च रूपाणि सर्वाणि जगदीशितुः ॥
प्राकृतस्य तु नामादेरीक्षिता पुरुषोत्तमः । अनामादिवचोभिस्तु स एषोर्थोऽनुमीयते ॥
अनामत्वादि चान्यच्च ज्ञानिनां मनसेङ्ग्यते । तेनैव चोह्य एषोर्थस्तस्माज्ज्ञेय इति प्रभुः ॥ इति
ब्रह्मर्के ।
देवक्रियायाः प्रतियन्ति । भगवत्प्रेरणादेव जानन्ति ।

नामरूपादि विष्णोस्तु न शक्यं ज्ञातुमञ्जसा । तथापि तत्प्रसादेन जानन्ति परमर्षयः ॥ इति पाद्रे
॥३७॥

शृण्वन् गृणन् संस्मरयंश्च चिन्तयन् नामानि रूपाणि च मङ्गलानि ते ।
क्रियासु यस्त्वच्चरणारविन्दयोराविष्टचित्तो न भवाय कल्पते ॥३८॥
यस्मान्नामरूपादयः सन्ति तस्माच्छृण्वन् गृणन् । क्रियासु क्रियमाणासु प्रेरकत्वेन पूज्यत्वेन च ।
सर्वक्रियासु कर्तृत्वपूज्यत्वेन जनार्दनम् । यो वेति नैति संसारं तत्प्रसादान्न संशयः ॥ इति
क्रियायोगे ॥३८॥

दिष्ट्या हरेस्या भवतः पदो भुवो भारोपनीतस्तव जन्मनेशितुः ।
दिष्ट्याङ्कितां त्वत्पदकैः सुशोभनैर्द्रक्ष्याम गां थां च तवानुकम्पिताम् ॥३९॥
"खं नाभिश्चरणौ क्षितिः" इति भवतः पदो भुवः ।
पादाद्याश्रयणाद्विष्णोः पृथिव्यादि पदादिकम् । तज्जत्वाद्वाथ सादृश्याद्यथानुभूमिगं पदम् ॥ इति
ब्रह्मर्तके ॥३९॥

न तेभवस्येश भवस्य कारणं विना विनोदं बत तर्कयामहे ।
भवो निरोधः स्थितिरप्यविद्यया कृता यतस्त्वय्यभवाश्रयात्मनि ॥४०॥
अज्ञानादेव मन्यन्ते विष्णोर्जनिमृती नराः । स्थितिरूपस्य चान्यस्मात् स्थितिं मोक्षाश्रयस्य हि ॥
स्वेच्छया हि जनिं भङ्गं स्थितिं चासौ करोत्यजः । सर्वस्य जगतो यस्मात् तज्जन्मादिः कुतो भवेत्
॥ इति च ॥४०॥
इति तृतीयोऽध्यायः ॥

अथ चतुर्थोऽध्यायः

स एव स्वप्रकृत्येदं सृष्ट्वा यत्त्रिगुणात्मकम् । तदनु त्वं ह्यप्रविष्टः प्रविष्ट इव भाव्यसे ॥१५॥
बहिश्च विद्यमानत्वादप्रविष्टो जगद्धरिः । प्रविष्ट इव तत्रैव पूर्णरूपत्वतो विभुः ॥
अप्रवेशः प्रवेशश्च प्रविष्टोपमता तथा । बहिरन्तर्गतस्य स्यादित्याहुः शब्दवेदिनः ॥ इति च ॥१५॥

य एतेविकृता भावाः सप्त ते विकृतैः सह । नानावीर्याः पृथग्भूता विराजं शयनं तव ॥१६॥
सन्निपत्य समुत्पाद्य दृश्यन्तेनुगता इव । प्रागेव विद्यमानत्वान्न तेषां इह सम्भवः ॥१७॥
"महदादिस्त्वविकृत ईषद्विकृतरूपतः" इति च ।

अनुगता इव प्रविष्टा इव । पूर्वोक्तिवद्बहिरपि विद्यमानत्वात् । अन्तश्च देवतानां विभक्तशक्तित्वात्
पूर्वोत्पन्नत्वात् तत्त्वानामण्डप्रवेशमात्रम् । व्यक्तिविशेषादुत्पत्तिरित्युपचर्यते । अण्डजो ब्रह्मेत्यादि ।
महद्रूपादिना ब्रह्मा देवाश्चैव प्रजज्ञिरे । अण्डे त्वेषामभिव्यक्तिर्जनिरित्युपचर्यते ॥ इति च ॥१६-१७॥

एवं भवान् बुद्ध्यनुमेयलक्षणो ग्राह्यैर्गुणैः सन्नपि तद्गुणाग्रहः ।
 अनावृतत्वात् बहिरन्तरं न ते सर्वस्य सर्वात्मन आत्मवस्तुनः ॥१८॥
 ग्राह्यगुणविषयबुद्ध्यनुमेयलक्षणः । ग्राह्यगुणेष्वस्वातन्त्र्यात् तज्ज्ञापकोन्योस्तीति ज्ञायते ।
 ज्ञातापि सर्वभावानां ज्ञायते ज्ञानिलङ्गतः । जिघृक्षोर्ग्रहणाभावादस्वातन्त्र्यप्रतीतिः ॥
 सर्वत्राव्यवधानेन द्रष्टृत्वात् सर्ववस्तुनः । आन्तरं बाह्यमित्येवं विशेषो नास्ति कश्चन ॥ इति
 तन्त्रभागवते ।

जीवस्य ग्रहणशक्तिरपि तस्येत्यपिशब्दः । एवं शरीरमुत्पाद्य ज्ञायसे । सर्वस्य पूर्णस्य ।
 सर्वः सम्पूर्णसामर्थ्यात् सर्वात्ता सर्वभक्षणात् । अनन्याश्रयतश्चात्मवस्तुत्वमभिधीयते ॥ इति च ।
 आत्मन्येव वासादात्मवस्तु । परमात्मनोपि शरीरे सन्निधानादेवाबुधैरस्वव्यतिरेकेण ज्ञायसे ।
 यथानुकूलवाचनं वेदवाचनं विना प्रवर्तनान्न तन्मनीषितं सम्यक् ।
 अभीदमेकमेको अस्मि निष्ठाळभी द्वा किमु त्रयः करन्ति ।
 खले न पर्षान् प्रतिहन्मि भूरि किं मा निन्दन्ति शत्रवोनिन्द्राः ॥
 इति जीवेशभेदे व्यक्तं हि वचः पुमान् परमपुरुष उपाददे ।
 प्रविष्टत्वाच्छरीरेषु जीव एवेति दुर्धियः । मन्यन्ते परमात्मानं न तन्मतमनुव्रजेत् ॥
 वेदवादविरोधित्वादनुयाता तमो विशेत् । यतः पर्यङ्कशयन आह विष्णुः सनातनः ॥
 इदं जगत् सर्वमथेदृशानि भूरीणि वा मामभियान्तु सङ्ख्ये ।
 धान्यानि यद्वत् खलगानि मर्त्यः सञ्चूर्णयिष्याम्यहमेक एव ॥ इति ब्रह्माण्डे ।
 चेति फलतोपि तमो यान्तीति ।
 ऐकात्म्यज्ञानतो यान्ति तमो भेदात् परं पदम् । स्वातन्त्रपारतन्त्र्यादिज्ञानं भेददृशिर्भवेत् ॥ इति
 ब्रह्मवैवर्ते ॥१८॥

यदात्मनो दृश्यगुणेषु सन्निधेर्व्यवस्यसेस्वव्यतिरेकतोबुधैः ।
 विनानुवादं न च तन्मनीषितं सम्यग्वचो व्यक्तमुपाददत् पुमान् ॥१९॥
 त्वत्तोस्य जन्मस्थितिसंयमान् विभो वदन्त्यनीहादगुणादविक्रियात् ।
 त्वयीश्वरे ब्रह्मणि नो विरुद्ध्यते तदाश्रयत्वादुपचर्यसे गुणैः ॥२०॥
 अनीहोक्लिष्टकारित्वात् तथाविकृत एव सन् । सर्वं करोति तद्युक्तमैश्वर्यात् पूर्णशक्तितः ॥ इति ब्राह्मे ।
 अगुणश्चेत् कथं गुणैः सृष्ट्यादिकृदिति तदाश्रयत्वादिति ।
 अगुणोगुणदेहत्वात् सगुणो गुणधारणात् । ऐश्वर्यादिगुणत्वाद्वा वासुदेव इतीर्यते ॥ इत्याग्नेये ॥२०॥

स त्वं त्रिलोकस्थितये स्वमायया बिभर्षि शुक्लं खलु वर्णमात्मनः ।
 सर्गाय रक्तं रजसोपबृंहितं कृष्णं च वर्णं तमसा जनात्यये ॥२१॥
 त्वमस्य लोकस्य विभो रिरक्षिषुर्गृहेवतीर्णोसि ममाखिलेश्वर ।

राजन्यसञ्ज्ञासुरकोटियूथपैर्निर्व्यूह्यमानां निहनिष्यसे चमूम् ॥२२॥
जगतां वर्धयन् सत्त्वं यदा रक्षति केशवः । हयग्रीवादिरूपेण शुक्लवर्णस्तदा विभुः ॥
वर्धयंस्तु रजो येन जगदुत्पादयेद्धरिः । तद्रक्तं जामदग्न्यादिरूपं येन विनाशयेत् ॥
वर्धयंस्तु तमो लोके तत्कृष्णं यादवादिकम् । सर्वत्र सर्वं कुरुते विशेषस्तत्र कीर्तितः ॥
ज्ञानदानादिना रक्षा महतां सम्प्रकीर्तिता । रागदानेन महतां सृष्टिः सृष्टिरुदीर्यते ॥
असतां तु तमोवृद्धिं कुर्वन् पातयते यदा । सतां विवर्धनार्थाय कृष्णरूपी तदा हरिः ॥
ज्ञानाद्युत्पत्तिकृच्चापि रूपं रक्तं विभोः स्मृतम् । तमोविनाशकमपि कृष्णं विष्णोरुदाहृतम् ॥
आचार्यादिषु रागार्थं शुद्धसत्त्वात्मकं रजः । यतो व्यपेक्षितं नाशे तमसोपि तमः परम् ॥
तमो द्वेषात्मकं शुद्धसत्त्वात्मकमुदीर्यते । एवं सृतिगतानां तु रागाद्या न गुणोद्भवाः ॥
शुद्धज्ञानात्मकाः सर्वे मुक्तानां नात्र संशयः । सर्वत्र सर्वकृच्चापि हयग्रीवादिरूपकः ॥
ज्ञानादिरक्षको विष्णुर्जामदग्न्यादिरूपकः । ज्ञानाद्युत्पादको नित्यं कृष्णादिदोषनाशकः ॥
एकरूपोपि भगवान् बहुरूप इवेयते । अचिन्त्यैश्वर्यरूपत्वात् पूर्णानन्दैकरूपकः ॥ इति ब्रह्मतर्कः ।
स्वेच्छयैव गुणान् विष्णुर्नामरूपान् करोत्यजः । गुणानामाश्रयत्वात् तु भवेत् स गुणबृंहितः ॥ इति
तन्त्रसारे ॥२१॥
सतां सुखविवृद्ध्यर्थमसतां पीडनं हरेः । यावच्चासुरदुःखं स्यात् तावदेवसुखं भवेत् ॥
तत्रापि तारतम्येन ब्रह्मणोभ्यधिकं सुखम् । यावत् क्षीणं तमस्तावत् प्रकाशस्य तु वर्धनम् ॥
सर्वस्माच्च कलेः पीडा ब्रह्मणोभ्यधिकं सुखम् । तस्मात् सतां रक्षणाय सर्वकर्म हरेः स्मृतम् ॥ इति
ब्रह्मतर्कः ॥२२॥

रूपं यत्तत् प्राहुरव्यक्तमाद्यं ब्रह्म ज्योतिर्निर्गुणं निर्विकारम् ।
सत्तामात्रं निर्विशेषं निरीहं स त्वं साक्षाद्विष्णुरध्यात्मदीपम् ॥२५॥
सर्वाशुभविनिर्मुक्तगुणमात्रो यतो हरिः । सत्तामात्रमतः प्राहुर्निर्विशेषोखिलोत्तमः ॥
अनादराग्निरहश्च सेहः सर्वकृती यतः ॥ इति तन्त्रभागवते ।
यस्य तद्रूपं सत्त्वम् । "सप्तसु प्रथमा" इति सूत्रात् ॥२५॥

नष्टे लोके द्विपरार्धावसाने महाभूतेष्वादिभूतं गतेषु ।
व्यक्तेव्यक्तं कालवेगेन याते भवानेकः शिष्यतेशेषसञ्ज्ञः ॥२६॥
अशेषसञ्ज्ञः सर्वनामा ॥२६॥

योयं कालस्तस्य तेव्यक्तबन्धो चेष्टामाहुश्चेष्टते येन विश्वम् ।
निमेषादिर्वित्सरान्तो महीयांस्तं त्वेशानं क्षेमधाम प्रपद्ये ॥२७॥
चेष्टते अनेनेति चेष्टा ॥२७॥
॥ इति चतुर्थोऽध्यायः ॥

अथ पञ्चमोऽध्यायः

मा शोचेथां महाभागावात्मजान् स्वकृतं भुजः । जन्तवो न सदैकत्र दैवाधीनाः सहासते ॥१॥
पूतनाकंसनरकशिशुपालादिषु द्विधा । जीवाः सन्तस्त्वमसन्तश्च तत्र बन्ध्वादिरूपिणः ॥
विष्णोः सन्त इति ज्ञेया असन्तः शत्रुरूपिणः । शुभजीवप्रकाशेन कदाचिच्छुभबुद्धयः ॥
विपर्ययेन्यथा च स्युः शुभास्तत्र हरिं ययुः । असुराश्च तमो घोरं यदि तत्रैव मध्यमाः ॥
मध्यमां गतिमेवापुरेकदेहगता अपि ॥ इति गारुडे ॥१॥

भुवि भौमानि भूतानि यथा यान्त्यपयान्ति च । नायमात्मा तथैतेषु विपर्येति यथैव भूः ॥१९॥
अयमात्मा परमात्मा ॥१९॥

तस्माद् भद्रे स्वतनयान् मया व्यापादितानपि । मानुशोच यतः सर्वः स्वकृतं विकृतं विन्दतेवशः
॥२१॥

यतः परमात्मनोनेकविधमैक्यं विपरीतज्ञानेन । यतश्च संसृतिर्न निवर्तते । स एव न विपर्येति ।
पुत्रादिकं विपर्येति तस्मात् तस्मिन्नेव स्थितिं कृत्वा मानुशोच ।
अहं ब्रह्मास्मि देवोस्मि नास्मि केवलमानुषः । जातोस्मि वर्धे धनवान् म्रिय इत्यादिका सदा ॥
देहादिषु च देवेषु परे ब्रह्मणि चाभिदा । मोहाद्यन्मायया नित्यं दृश्यतेधम्मध्यमे ॥
स ईशो न विपर्येति सर्वशत्वात् कदाचन । पुत्रादिकं विपर्येति पित्रादिश्च यतो भवेत् ॥ इति ब्राह्मे ।
तल्लक्षणैर्विहीनः सन् ब्रह्मदेवोस्मि चेति तु । असुराः प्रतिपद्यन्त जन्मादीन् मानुषा जनाः ॥ इति च ।

परब्रह्मणः एकस्य ब्रह्मास्मीति विचिन्तनम् । परब्रह्मेति रामादिलक्षणैरवधारयेत् ॥
देवोस्मीति च देवानां तच्च ज्ञेयं स्वलक्षणैः । मर्त्यानां मानुषोस्मीति प्रतिपत्तिर्विधीयते ॥
अन्यथाप्रतिपत्त्या तु तमो यान्ति विनिश्चयात् । अन्यथा प्रतिपद्यन्ते आसुरा नियतं जनाः ॥
घोरं तमश्च ते यान्ति यथा ज्ञानात् परं सुराः ॥ इति च ॥२०-२१॥

एवमेतन्महाराज यथा वदसि देहिनाम् । अज्ञानप्रभवा हन्ति स्वपरेति भिदा यतः ॥२६॥
शोकहर्षभयद्वेषलोभमोहमदान्विताः । मिथो घ्नन्ति न पश्यन्ति भावैर्भावान् पृथग्दृशः ॥२७॥
देहिनामज्ञानप्रभवा यातनाः स्वपरेति भिदा हन्ति ।
देवोहं मानुषो वेति विशेषं तत्र चापि तु । तथैव परमात्मानं विशेषं ब्रह्मजीवयोः ॥
सम्यग्भेदेन यः पश्येत् स हन्त्यज्ञानसम्भवाः । यातनाः परमात्मानं तत्प्रसादाच्च गच्छति ॥ इति
ब्रह्माण्डे ॥
भगवद्दर्शनाद्यस्य विरोधाद्दर्शनं पृथक् । पृथग्दृष्टिः स विज्ञेयो न तु सद्भेददर्शनः ॥ इति च
भविष्यत्पुराणे ।

स्वरूपभेदो हि परजीवयोर्जीवगो मिथः । परस्परेण वस्तूनां विशेषः शास्त्रदर्शितः ॥
सद्भेदोऽयं समुद्दिष्टस्त्वसद्भेदं च मे शृणु । स्वरूपाणां गुणानां च विष्णोर्भेदं परस्परात् ॥
सर्वस्य विष्णुतन्त्रत्वं शत्रुमित्रादिभेदिता । यच्चान्यच्छास्त्रविद्विष्टमसद्भेदः स ईरितः ॥
सद्भेददर्शनात् मोक्षस्त्वसद्भेदात् तमो व्रजेत् । सद्भेदादर्शनाच्चैव तमो मोक्षस्तथेतरात् ॥ इति च
॥२६-२७॥

॥ इति पञ्चमोऽध्यायः ॥

अथ एकादशोऽध्यायः

कृष्ण कृष्ण महायोगिन् त्वमाद्यः पुरुषः परः । व्यक्ताव्यक्तमिदं विश्वं रूपं ते ब्राह्मणाः विदुः ॥३०॥
रूप्यत्वात् तु जगद्रूपं विष्णोः साक्षात् सुखात्मकम् । नित्यं पूर्णं समुद्दिष्टं स्वरूपं परमात्मनः ॥ इति
वामने ॥३०॥

त्वमेकः सर्वभूतानां देह आत्मेन्द्रियेश्वरः । त्वमेव कालो भगवान् विष्णुरव्यय ईश्वरः ॥३१॥
देहे । "विष्णुः सर्वगुणोद्रेकात् काल इत्यभिधीयते" इति च ॥३१॥

त्वं महान् प्रकृतिः सूक्ष्मा रजःसत्त्वतमोमयी । त्वमेव पुरुषोऽध्यक्षः सर्वक्षेत्रविकारवित् ॥३२॥
प्रकृत्यादेस्तद्वशत्वात् प्रकृत्यादिरुदीर्यते । यथा राजा भृत्यकृतात् स्वयं कर्तव्युदीर्यते ॥
यथा देहं स्वतन्त्रत्वात् स्वयमित्याहुरञ्जसा ॥ इति पाद्मे ॥३२॥

गृह्यमाणैस्त्वमग्राह्यो विकारैः प्राकृतैर्गुणैः । कोन्विहार्हति विज्ञातुं प्राक्सिद्धं गुणसंस्थितेः ॥३३॥
स्वात्मना गृह्यमाणैः ॥३३॥

तस्मै तुभ्यं भगवते वासुदेवाय वेधसे । आत्मद्योतैर्गुणैश्छन्नमहिम्ने ब्रह्मणे नमः ॥३४॥
छन्नोन्येषां न तु स्वस्य भगवान् पुरुषोत्तमः ॥३४॥

यस्यावतारा ज्ञायन्ते शरीरेष्वशरीरिणः । तैस्तैरतुल्यातिशयैस्तिर्यग्योनिष्वसङ्गतैः ॥३५॥
तस्यावतारा देहस्था अदेहस्था इति द्विधा । अन्तर्याम्यादिरूपाणि देहस्थानि विदो विदुः ॥
मत्स्यकूर्मादिरूपाणि न देहस्थानि हृत्पतेः । अन्यातुल्यैरतिशयैर्मनसो नियमादिभिः ॥
ज्ञायन्ते तानि रूपाणि नित्यपूर्णानि सर्वशः ॥ इति महाकौर्मे ॥३५॥

॥ इति एकादशोऽध्यायः ॥

अथ चतुर्दशोऽध्यायः

अनुग्रहोऽयं भवता कृतो हि नो दण्डोऽसतां ते खलु कल्मषापहः ।
यद्वन्दशूकत्वममुष्य देहिनः क्रोधोऽपि तेनुग्रह एव सम्मतः ॥३४॥

दण्डोपि भगवच्छीर्णो ममैषोनुग्रहः कृतः । इति भक्त्या चिन्तयतां सुखकारी भवत्यलम् ॥
तत्रापि कुर्वतां द्वेषं तमः प्राप्त्यै तथा भवेत् ॥ इति च ॥३४॥

कस्यानुभावोस्य न देव विद्महे तवाङ्घ्रिरेणुस्पर्शाधिकारः ।
यद्वाञ्छया श्रीललनाचरत् तपो विहाय कामान् सुचिरं धृतव्रता ॥३६॥
न नाकपृष्ठं न च पारमेष्ठ्यं न सार्वभौमं न रसाधिपत्यम् ।
न योगसिद्धीरपुनर्भवं वा वाञ्छन्ति त्वत्पादरजःप्रपन्नाः ॥३७॥
अपुनर्भवमात्रात् तु हरिसामीप्यमुत्तमम् । तत्रापि स्पर्शयोग्यत्वं यथा वेदविदो विदुः ॥ इत पादो
॥३६-३७॥

नमस्तुभ्यं भगवते पुरुषाय महात्मने । भूतावासाय भूताय पराय परमात्मने ॥३९॥
भूताय सर्वदा विद्यमानाय ॥३९॥

ज्ञानविज्ञाननिधये ब्रह्मणेनन्तशक्तये । अगुणाविकाराय नमस्तेप्राकृताय च ॥४०॥
अप्राकृताय ॥४०॥

कालाय कालनाभाय कालावयवसाक्षिणे । विश्वाय तदुपद्रष्टे तत्कर्त्रे विश्वहेतवे ॥४१॥
कालनाभाय कालश्रयाय ।
विश्वस्य तदधीनत्वाद् विश्वं विष्णुरुदीर्यते । मूलहेतुत्वतो हेतुः कर्ता प्रातिस्विकं कृतेः ॥ इत्याग्नेये
॥४१॥

नमो गुणप्रदीपाय गुणात्मस्थोदयाय च । गुणप्रत्युपलक्ष्याय गुणद्रष्टे स्वसंविदे ॥४६॥
गुणप्रदीपाय गुणज्ञापकाय । गुणात्मस्थोदयाय । गुणात्मिका प्रकृतिः तस्यां स्थित उदयस्वरूपो हरिः
॥४६॥

परावरगतिज्ञाय सर्वाध्याक्षाय ते नमः । अविश्वाय च विश्वाय तद्रष्टे विश्वहेतवे ॥४८॥
अविश्वाय जीवेभ्योन्यस्मै ।
शरीरेषु प्रविष्टत्वाद् विश्वो जीव उदीर्यते । जीवस्य तदधीनत्वाद् विश्वो विष्णुरिति स्मृतः ॥
तस्योत्पत्त्यादिहेतुत्वात् विश्वहेतुश्च कीर्त्यते ॥ इति मात्स्ये ॥४८॥

त्वं ह्यस्य जन्मस्थितिसंयमान् विभो गुणैरनीहोक्त कालशक्तिधृक् ।
तस्मात् स्वभावात् प्रतिबोधयस्व नः समीक्षयामोघविहार ईहसे ॥४९॥
हरेः स्वरूपशक्तिर्या कालशक्तिरुदीर्यते । सदा सर्वगुणात्मत्वाद् दुर्गा वाप्यवरा ततः ॥

सर्वसंहारकारित्वात् वायुः सर्वस्य जीवनात् । कालाभिमानिनौ त्वेतौ दुर्गा वायुश्च कीर्तितौ ॥ इति
प्रकाशसंहितायाम् ॥४९॥

तस्यैव तेमूस्तनवस्त्रिलोक्यां शान्ता अशान्ता उत मूढयोनयः ।

शान्ताः प्रियास्ते ह्यधुनावितुः सतां स्थातुश्च ते कर्मपरीप्सयेहतः ॥५०॥

अन्तःप्रियं बहिःश्वेति द्विधा प्रियमुदाहृतम् । अन्तःप्रिया हरेः सन्तः सर्वं चापि हरेः प्रियम् ॥

असन्तश्चापि संहार ईषदन्तः प्रिया इव । तदपेक्षया तथा सन्तो विशेषान्तःप्रिया स्थिताः ॥ इति
षाड्गुण्ये ।

सुखान्तं प्राप्नुयुर्यस्माद् देवाः शान्ता उदाहृताः । अशान्ता मानुषाः प्रोक्ताः विमूढा आसुरा मताः ॥
इति प्रकाशिकाम् ।

कर्मपरीप्सया कर्मप्रवर्तनार्थम् । सर्वशरीरेषु स्थातुः ईहतः प्राणस्य सकाशात् । प्राणसकाशाद्धि कर्म
प्रवर्तनमिच्छति भगवान् ।

वायोः सकाशाज्जगतः प्रवृत्तिं कामयत्यजः । प्राणप्राणमतः प्राहुर्विष्णुं वायोरपि प्रभुम् ॥ इति च
॥५०॥

त्वया सृष्टमिदं विश्वं धातुर्गुणविसर्जनम् । नानास्वभाववीर्यो योनिबीजाशयाकृति ॥५१॥

धातुर्गुणविसर्जनम् । हिरण्यगर्भसकाद्गुणभूता सृष्टिरस्य जगतः । प्राधान्येन विष्णोरेव । "विष्णुः
प्रधानतः स्रष्टा गुणस्रष्टा चतुर्मुखः" इति नारदीये ॥५१॥

॥ इति चतुर्दशोऽध्यायः ॥

अथ पञ्चदशोऽध्यायः

अत्र प्रविश्य गरुडो यदि मत्स्यान् स खादति । सद्यः प्राणैर्वियुज्येत सत्यमेतद् ब्रवीम्यमहम् ॥१॥

विष्णुना विष्णुभक्तैश्च ब्रह्मशापोनुवर्त्यते । ब्राह्मणानामपीडायै बिलभिः क्षत्रियादिभिः ॥

विष्णोश्च विष्णुभक्तानां शापाद् व्यैति तपोखिलम् । तथापि चासुरावेशाच्छपेयुर्हरिमप्यहो ॥

अतस्तु सौभरेः शापं नात्यवर्तत् खगेश्वरः । अन्यथा तूतमानां हि नाधमैः शाप इष्यते ॥

वरोपि दत्तस्त्वधिकैर्नाधमाधिक्यकारणम् । विष्णोरपि वरस्तस्मान्नाधिक्यं सम्प्रयच्छति ॥

क्रमशः श्रीविरिञ्चादेः कथञ्चित् केनचित् क्वचित् । न च दद्याद् हरिस्तादृग् दत्तं वा बाह्यमेव तु ॥

इति ब्रह्माण्डे ॥११॥

॥ इति पञ्चदशोऽध्यायः ॥

॥ अथ षोडशोऽध्यायः ॥

उवाह कृष्णो भगवान् श्रीदामानं पराजितः । वृषभं भद्रसेनस्तु प्रलम्बो रोहिणीसुतम् ॥२३॥

श्रीदामा कृष्णमुवाह । हरिवंशादिवचनात् ।

बहुमानविरोधे तु व्यत्यासः शब्दतोर्थतः । कार्योनिरुक्तदेवानां गुणसिद्ध्यै न चान्यथा ॥
विष्णुब्रह्मा तथा वायुरनिरुक्ताः प्रकीर्तिताः । तत्पत्न्यश्चेतरगुणा व्यत्यस्यास्तेष्वसंशयः ॥ इति
ब्रह्मतर्क ॥२३॥

॥इति षोडशोध्यायः ॥

॥ अथ एकोनविंशोध्यायः ॥

गोप्यः किमाचरदयं कुशलं स्म वेणुर्दामोदराधरसुधारसनाग्र्यगेयम् ।
भुङ्क्ते स्वयं यदवशिष्टरसौघमार्गेर्हृष्यत्वचोश्च मुमुचुस्तरवः सदर्भाः ॥७॥
श्रीदेवी वेणुमाविश्य रेमे कृष्णमुखाम्बुजे । पपौ च तद्गतं गीतं सुरा इतरभाण्डगाः ॥ इति
तन्त्रभागवते ॥७॥

॥ इति एकोनविंशोध्यायः ॥

॥ अथ द्वाविंशोध्यायः ॥

अस्ति चेदीश्वरः कश्चित् फलरूपः स कर्मणः । कर्तारं भजते सोऽपि न ह्यकर्तुः प्रभुर्हि सः ॥१४॥
स्वभावतन्त्रो हि जनः स्वभावमनुवर्तते । स्वभावस्थमिदं सर्वं सदेवासुरमानुषम् ॥१६॥
फलरूपः स कर्मण इत्याद्यवन्तरेश्वरविषयम् ।
स्वभावे कर्मणि च यः सत्त्वादिषु गुणेषु च । स्थितो विष्णुः सर्वकर्ता पृथक्संस्थश्च सर्वगः ॥
गुणकर्मस्वभावादिशब्दवाच्यश्च केशवः । तेन जातं फलं यस्मात् कर्मणः फलमीर्यते ॥
न चासौ कर्मफलवान्नास्य किञ्चिन्न शक्यते । तदन्यावान्तरेशानां तद्वशत्वं यतः सदा ॥
कर्मणः फलरूपत्वमतस्तेषां विधीयते । नान्यकर्मवशत्वं तु तेषां विष्णुं विना क्वचित् ॥
स च ब्राह्मणगिर्यादिनामा विष्णुरजः परः ॥१६॥

तस्माद् सुपूजयेत् कर्म स्वभावस्थः स्वकर्मकृत् । अञ्जसा येन वर्तेत तदेवास्य हि दैवतम् ॥१८॥
एतस्माद् कारणात् कृष्णः शक्रस्य विमदाय तु । गिर्यादिस्थितमात्मानं पूजयामास बल्लवैः ॥

(श्लोकद्वयस्य एकमेव तात्पर्यम्)

अकालात्मना भगवता शक्रदर्पजिघांसया । प्रोक्तं निशम्य नन्दाद्याः साध्वगृह्णन्त तद्वचः ॥३१॥
॥ इति द्वाविंशोध्यायः ॥

अथ त्रयोविंशोध्यायः

वाचालं मानिनं मतमज्ञं पण्डितमानिनम् । कृष्णं मर्त्यमुपाश्रित्य गोपा मे चक्रुरप्रियम् ॥३१॥
अत्यल्पस्त्वसुरावेशो देवानां च भविष्यति । प्राणमेकं विनासौ हि आखणाशमसमः स्मृतः ॥
तस्मिन्नप्यसुरावेशे गते प्रकृतिरेव तु ॥ इति तन्त्रभागवते ॥३१॥

॥ अथ पञ्चविंशोऽध्यायः ॥

विशुद्धसत्त्वं तव धाम शान्तं तपोमयं ध्वस्तरजस्तमस्कम् ।

मायामयोयं गुणसम्प्रवाहो न विद्यते तेग्रहणानुबन्धः ॥४॥

विशुद्धसत्त्वं विगतशुद्धसत्त्वम् । यस्मात् त्रिगुणसम्बन्धस्त्वयि न विद्यते । यत्राग्रहणमनुबन्धः ।

तपोमयं ज्ञानात्मकम् ॥४॥

कुतो नु तद्धेतव ईश मन्युलोभादयो येषुधिलङ्गभावाः ।

अथापि दण्डं भगवान् बिभर्ति धर्मस्य गुप्त्यै खलनिग्रहाय ॥५॥

पुनर्गुणसंप्रवाहस्य कारणत्वात् तद्धेतवः ॥५॥

ये मद्विधाः स्युर्जगदीशमानिनिस्त्वां वीक्ष्य कालेभयमाशु तं मदम् ।

हित्वार्यमार्गं प्रभजन्त्यपस्मया ईहा खलानामपि तेनुशासनम् ॥७॥

असतां सतां चैव हरिरेवानुशासकः । सतां तु श्रेयसे सैव ह्यनुशास्तिर्भविष्यति ॥

असतां विपरीताय लङ्घयित्वानुशासनम् ॥ इत्याग्नेये ॥७॥

स्वच्छन्देनातदेहाय विशुद्धज्ञानमूर्तये । सर्वस्मै सर्वबीजाय सर्वभूतात्मने नमः ॥११॥

आवेशो वसुदेवादौ देहादानं हरेः स्मृतम् । देहादानं तदन्येषां जन्मेति कवयो विदुः ॥

तथाप्यसुरमोहाय ग्रन्थेषु बहुधैव तु ॥ इति ब्राह्मे ॥११॥

इति पञ्चविंशोऽध्यायः ॥

॥ अथ सप्तविंशोऽध्यायः ॥

तमेव परमात्मानं जारबुद्ध्यापि सङ्गताः । जहर्गुणमयं देहं सद्यः प्रक्षीणबन्धनाः ॥११॥

कृष्णं विदुः परं कान्तं न तु ब्रह्मतया मुने । गुणप्रवाहोपरमस्तासां गुणधियां कथम् ॥१२॥

उक्तं पुरस्तादेतत् ते चैद्यः सिद्धिं यथा गतः । द्विषन्नपि हृषीकेशं किमुताधोक्षजप्रियाः ॥१३॥

कृष्णकामास्तदा गोप्यस्त्यक्त्वा देहं दिवं गताः । सम्यक्कृष्णं परब्रह्म ज्ञात्वा कालात् परं ययुः ॥

पूर्वं च ज्ञानसंयुक्तास्तत्रापि प्रायशस्तथा । अतस्तासां परं ब्रह्म गतिरासीन्न कामतः ॥

न तु ज्ञानमृते मोक्षो नान्यः पन्था इति श्रुतेः । कामयुक्ता तदा भक्तिर्ज्ञानं चातो विमुक्तिगाः ॥

अतो मोक्षेपि तासां च कामो भक्त्यानुवर्तते । अतोदकत्वेन सदा द्वेषिणामधरं तमः ॥

मुक्तिशब्दोदितं चैद्यप्रभृतौ द्वेषभागिनः । भक्तिभागी पृथङ्भुक्तिमगाद्विष्णुप्रसादतः ॥

कामस्त्वशुभकृच्चापि भक्त्या विष्णोः प्रसादकृत् । द्वेषिजीवयुतं चापि भक्तं विष्णुर्विमोचयेत् ॥

अहोतिकरुणा विष्णोः शिशुपालस्य मोक्षणात् ॥ इति स्कान्दे ।

जगत्प्रपितामहे जारबुद्धिर्न युक्ता तथापि । ब्रह्मतया न सम्यक् । "प्रेष्ठो भवांस्तनुभृतां सुहृदन्तरात्मा ।

"रमाया दत्तक्षणम्" इति वचनात् ॥१३॥

नृणां निःश्रेयसार्थाय व्यक्तिर्भगवतो नृप । अव्यक्तस्याप्रमेयस्य निर्गुणस्य गुणात्मनः ॥14॥
कामं क्रोधं भयं स्नेहं मैत्रीं सौहृदमेव वा । नित्यं हरौ विदधतो यान्ति तन्मयतां हि ते ॥15॥
कामिनः कामित्वं क्रोधिः क्रोधित्वमेव सर्वदा भवतीति तन्मयता ।
विमुक्तावपि कामिन्यो विष्णुकामा व्रजस्त्रियः । द्वेषिणश्च हरौ नित्यं द्वेषेण तमसि स्थिताः ॥ इति च ।

भक्त्या हि नित्यकामित्वं न तु मुक्तिं विना भवेत् । अतः कामितया वापि मुक्तिर्भक्तिमतां हरौ ॥
स्नेहभक्ताः सदा देवाः कामित्वेनाप्सरस्त्रियः । काश्चित् काश्चिन्न कामेन भक्त्या केवलयैव तु ॥
मोक्षमायान्ति नान्येन भक्तिं योग्यां विना क्वचित् ॥ इति पाद्रे ।
भक्त्या वा कामभक्त्या वा मोक्षो नान्येन केनचित् । कामभक्त्याप्सरस्त्रीणामन्येषां नैव कामतः ॥
उपास्य श्वशुरत्वेन देवस्त्रीणां जनार्दनः । जारत्वेनाप्सरस्त्रीणां कासांचिदिति योग्यता ॥
योग्योपासां विना नैव मोक्षः कस्यापि सेत्स्यति । अयोग्योपासनाकर्तुरनर्थश्च भविष्यति ॥
तस्मात्तु योग्यतां ज्ञात्वा हरेः कार्यमुपासनम् ॥ इति भद्रिकायाम् ।
पतित्वेन श्रियोपास्यो ब्रह्मणा मे पितेति च । पितामहतयान्येषां त्रिदशानां जनार्दनः ॥
प्रपितामहो मे भगवानिति सर्वजनस्य तु । गुरुः श्रीब्रह्मणोर्विष्णुः सुराणां च गुरोर्गुरुः ॥
मूलभूतो गुरुः सर्वजनानां पुरुषोत्तमः । गुरुब्रह्मास्य जगतो देवं विष्णुः सनातनः ॥
इत्येवोपासनं कार्यं नान्यथा तु कथञ्चन ॥ इति वाराहे ॥15॥
॥ इति सप्तविंशोऽध्यायः ॥

॥ अथ त्रयस्त्रिंशोऽध्यायः ॥
मदविघूर्णितलोचन ईषन्मानदः स्वसुहृदां वनमाली ।
बदरपाण्डुवदनो मृदुगण्डं मण्डयन् कनककुण्डललक्ष्म्या ॥24॥
मानवो बदरः सिन्धुः शशिनस्तु त्रिनामकम् । यो वेद मुच्यते रोगैर्विष्णुनाम्नेव संसृतेः ॥ इति
स्कान्दे ॥24॥
॥ इति त्रयस्त्रिंशोऽध्यायः ॥

॥ अथ पञ्चत्रिंशोऽध्यायः ॥
त्वामीश्वरं स्वाश्रयमात्ममायया विनिर्मिताशेषविशेषकल्पनम् ।
क्रीडार्थमाद्यन्तमनुष्यविग्रहं नतोस्मि धुर्यं यदुवृष्णिसात्वताम् ॥24॥
आदिनो राक्षसाः प्रोक्तास्तदन्तत्वाज्जनार्दनः । आद्यन्त इति विज्ञेयः परेशो ब्रह्मणीशनात् ॥ इति ब्राह्मे
॥24॥
॥ इति पञ्चत्रिंशोऽध्यायः ॥

॥ अथ षड्विंशोऽध्यायः ॥

य ईक्षिताहरहितोप्यसत्सतोः स्वतेजसापास्ततमोभिदाभ्रमः ।
स्वमाययात्मन् रचितेषु तत्सन्प्राणादिभिर्जन्तुषु भाति चित्रधा ॥११॥
तत् सन् तथैव सन् ॥११॥

यस्याखिलमीवहभिः सुमङ्गलैर्वाचो विमिश्रा गुणकर्मजन्मभिः ।
प्राणन्ति शुम्भन्ति पुनन्ति वै जगद्यास्तद्विरक्ताः स्युरशोभना मताः ॥१२॥
शुम्भन्ति शोभयन्ति । "शुम्भनं शोभनं शुम्भं शुभपर्यायवाचकाः" इति च ॥१२॥

प्रधानपुरुषावाद्यौ जगद्धेतू जगत्पती । अवतीर्णौ जगत्पथे स्वांशेन बलकेशवौ ॥३०॥
वैन्यपार्थबलेशादावाविष्टं पुरुषोत्तमम् । अपेक्ष्य तद्गुणाः सर्वे तज्जीवानामभाविनः ॥
अप्युच्यन्ते पुराणेषु विशेषात् सन्निधिर्यतः ॥ इति माहात्म्ये ॥३०॥
॥ इति षड्विंशोऽध्यायः ॥

॥ अथ अष्टविंशोऽध्यायः ॥

भूस्तोयमग्निः पवनः खमादिर्महानजादिर्मन इन्द्रियाणि ।
सर्वेन्द्रियार्था विबुधाश्च सर्वे ये हेतवस्ते जगतोऽङ्गभूताः ॥३॥
तवाङ्गोभ्यो भूताः ॥३॥

नैते स्वरूपं विदुरात्मनस्ते अजादयोन्यात्मतया गृहीताः ।
अजोनुबद्धः स गुणैरजाया गुणात् परं वेद न ते स्वरूपम् ॥४॥
अन्यात्मतया गृहीताः । मत्तोन्ये जीवात्मान एत इति भगवता गृहीताः ।
अहं परो हि मद्भिन्ना जीवात्मानोल्पशक्तयः । मद्ब्रह्माः सर्व एवेति ब्रह्मादीन् मन्यते हरिः ॥ इति
स्कान्दे ।
यथा हरिः स्वमात्मानं वेद तद्वद् रमापि न । ब्रह्मा च कुत एवान्ये विदन्त्येनमथापि तु ॥ इति
माहात्म्ये ॥४॥

त्वां योगिनो यजन्त्यद्वा महापुरुषमीश्वरम् । साध्यात्मं साधिभूतं च साधिदैवं च साधवः ॥५॥
स्थितो ब्रह्मादिदेवेषु साधिभूतेषु चेश्वरः । आत्मशब्दोदितनरेष्वपि यस्माज्जनार्दनः ॥
साध्यात्मः साधिभूतश्च साधिदैवेति चोच्यते ॥ इत्यध्यात्मे ॥५॥

त्रय्या च विद्यया केचित् त्वां वै वैतानिका द्विजाः । यजन्ते विततैर्यज्ञैर्नारूपामराख्यया ॥६॥
सर्वदेवेष्वपि हरिः सर्वदेवनियामकः । नामवान् सर्वदेवानां सर्वपूजां तथात्यसौ ॥ इति च ॥६॥

तुभ्यं नमस्तेस्त्वविषक्तदृष्टये सर्वात्मने सर्वधियां च साक्षिणे ।
गुणप्रवाहोयमविद्यया सकृत् प्रवर्तते देव नृतिर्यगात्मसु ॥13॥
अविद्यया भगवदिच्छया ॥13॥

अग्निर्मुखं तेवनिरिङ्घरीक्षणं सूर्यो नभो नाभिरथो दिशः श्रुतिः ।
द्यौः कं सुरेन्द्रास्तव बाहवोर्णवः कुक्षिर्मरुत्प्राणबलं प्रकल्पितम् ॥14॥
त्वय्यव्ययात्मन् पुरुषे प्रकल्पिता लोकाः सपाला बहुजीवसङ्घाः ।
यथा जले सज्जिहते जलौकसोप्युदुम्बरे वा मशका मनोमये ॥16॥
त्वयैव प्रकल्पिताः ।
विष्णोरङ्गसमुद्भूतेर्विष्णोरङ्गानि देवताः । उच्यन्ते सर्ववेदेषु स्वरूपाद्भेदिनोपि च ॥ इति च ॥14॥

यानि यानीह रूपाणि क्रीडनार्थं बिभर्षि हि । तैरामृष्टशुचो लोका मुदा गायन्ति ते यशः ॥17॥
भूतामेव बिभर्तीशो ह्यवतारतनुं सदा । बिभर्तीत्युच्यतेथापि मोहाय व्यक्त्यपेक्षया ॥ इति तत्त्वनिर्णये ॥17॥

नमस्ते वासुदेवाय नमः सङ्कर्षणाय च । प्रद्युम्नायानिरुद्धाय सात्वतां पतये नमः ॥22॥
प्रद्युम्ने चानिरुद्धे च बलदेवे च केशवः । सन्निधानं विशेषेण करोति जगतां पतिः ॥
तत्र कृष्णः स्वयं विष्णुः परमानन्दलक्षणः । पाराशर्यश्च भगवान् स्वयमेव जनार्दन ॥ इति च ॥
तत्तद्गतस्यैव हरेस्तत्तन्नामानि चाञ्जसा । औपचारिकनामानि तदन्येषामिति स्थितिः ॥ इति
शब्दनिर्णये ॥22॥

॥ इति अष्टत्रिंशोऽध्यायः ॥

॥ अथ त्रिचत्वारिंशोऽध्यायः ॥

तत्क्षन्तुमर्हथस्तात मातर्नो परतन्त्रयोः । अकुर्वतोर्वा शुश्रूषां क्लिष्टयोर्दुर्हृदोर्भृशम् ॥9॥
सर्वोत्तमोपि भगवान् गुणाभावं जनार्दनः । दर्शयेद् वसुदेवादेरात्मनो जीवतामपि ॥
अज्ञाशक्त्यादिभावस्तु कुतस्तस्याखिलेशितुः । कुतो दोषाः सर्वगुणपूर्णस्यानन्दवारिधेः ॥ इति वामने ॥9॥

॥ इति त्रिचत्वारिंशोऽध्यायः ॥

॥ अथ द्विपञ्चादशोऽध्यायः ॥

दृष्ट्वा परमसन्तुष्टौ रामकृष्णौ जगत्पती । प्रणामं चक्रतुर्वीरौ यथान्यायमतन्द्रितौ ॥
इदं चोवाच भगवान् कृष्णस्तं मुनिपुङ्गवम् ॥21॥
नमस्ते भार्गव श्रीमन् जामदग्न्य तपोधन । रामकृष्णौ स्मृतावावां क्वचित्ते श्रवणं गतौ ॥22॥

इत्युक्तस्तेन धर्मात्मा वासुदेवेन भार्गवः । निरीक्ष्य माधवौ प्राह प्रीत्युत्फुल्लमुखेक्षणः ॥२३॥
स्वागतं ते यदुश्रेष्ठ साग्रजाय महात्मने । जाने त्वां यदुषूत्पन्नं भगवन्तमधोक्षजम् ॥२४॥
कार्याणां कारणं पूर्वं जगतामादिपूरुषम् । नमस्ते पुण्डरीकाक्ष विश्वलोकैककारण ॥२५॥
सर्वावताराभिन्नोपि सर्वशक्तरपि स्वयम् । पूज्यपूजकनीचोच्चं मोहनाय दुरात्मनाम् ।
अखण्डैकरसो विष्णुर्दर्शयेत् तत्र तत्र हि ॥ इति षाड्गुण्ये ॥
॥ इति द्विपञ्चदशोऽध्यायः ॥

॥ अथ त्रिपञ्चादशोऽध्यायः ॥

एतस्मिन्नेव काले तु क्षीरोदे सागरोत्तमे । निवासे देवदेवस्य शङ्खचक्रगदाभृतः ॥७॥
उपासीनो महाबाहुः श्रीमान् वैरोचनो बिलः । जहार देवदेवस्य किरीटं रत्नचित्रितम् ॥८॥
बहूनि स्थानजातानि कृष्णस्य क्षीरसागरे । कानिचिन्मुक्तगम्यानि नामुक्तैस्त्रिदशैरपि ॥
गन्तुं शक्यान् यथान्यानि गम्यान् यन्यैरपि क्वचित् । तत्र देवाश्च योगीन्द्रा भक्ताश्चान्ये जनार्दनम् ॥
गत्वार्चयन्ति देवेशं बिलस्तत्रागमत् क्वचित् । तस्य तत्रासुरावेशात् पापबुद्धिरजायत ॥
तद्व्यक्त्यर्थं जगन्नाथः शिष्ये सुप्तवदव्ययः । तदा स पापया बुद्ध्या किरीटमहरद्विभोः ॥
तं जित्वा गरुडस्तत्तु हत्वा गोमन्तमाव्रजन् । तत्र कृष्णस्य शिरसि किरीटममुचत् प्रभोः ॥ इति
मात्स्ये ॥८॥
हिरण्यगर्भत्वमुपेत्य मूले सृजस्यशेषं भुवनं स एव ।
नारायणात्मन् परिपासि भूयो जहार चान्ते भगवान् शिवात्मना ॥१५॥
ब्रह्मस्थो ब्रह्मनामासौ रुद्रस्थो रुद्रनामकः । तयोरपि नियन्तैकः स्वयमेव जनार्दनः ॥ इति स्कान्दे
॥१५॥
इति त्रिपञ्चाशोऽध्यायः ॥

॥ अथ एकसप्तत्यध्यायः ॥

यो मे सनाभिवधतसहृदा ततेन िलसाभिशापमपमार्ष्टुमुपाजहार ।
जित्वर्क्षराजमथ रत्नमदात् स तेन नीतच्छिदादिशत मां प्रभवेपि दत्ताम् ॥९॥
नीतच्छित् भगवत्प्राप्तभेदः ॥९॥
॥ इति एकसप्तत्यध्यायः ॥

॥ अथ द्विसप्तत्यध्यायः ॥

न ह्यम्मयानि तीर्थानि न देवा मृच्छिलामयाः । ते पुनन्त्युरुकालेन दर्शनादेव साधवः ॥११॥
नाग्निं सूर्यो न च चन्द्रतारकं न भूर्जलं खं श्वसनोथ वाङ्मनः ।
उपासिता भेदकृतो हरन्त्यघं विपश्चितो घ्नन्ति मुहूर्तसेवया ॥१२॥
यस्यात्मबुद्धिः कुणपे त्रिधातुके स्वधीः कलत्रादिषु भौम इज्यधीः ।

यतीर्थबुद्धिश्च जले न कर्हिचिज्जनेष्वभिज्ञेषु स एव गोखरः ॥13॥

अम्मयायभिमानिनो देवाः ऊरुकालेनैव पुनन्ति । गुरुपदेशं प्रापयित्वा । भेदकृतः अन्यथाज्ञानिनः । विपश्चितस्तु प्रत्यक्षदर्शनादन्यथाज्ञानमेवापगमयन्ति ।

प्राकृतैर्दृश्यमानं तु न द्रवं तीर्थमुच्यते । देवाश्च न शिलामात्राः किन्तु तत्रान्तरस्थिताः ॥

गुरुपदेशं तु विना न ते दृश्याः कथञ्चन । न ज्ञायते च तद्रूपमन्यथाज्ञानिनां च ते ॥

कोपाच्छापं प्रयच्छन्ति तस्माद् गुरुमुपाव्रजेत् । तस्मात् तीर्थानि देवाश्च नित्यं विद्वत्सु संस्थिताः ॥ इति गारुडे ।

भिन्नस्याभेदतो दृष्टिरपि भेददृष्टिर्मता । वस्तुयाथात्म्यतस्तस्य भिन्नत्वादिति सूरिभिः ॥

अन्यथाज्ञानमेवातो भेदज्ञानं विनिन्दितम् । न विद्यमानभेदस्य दर्शनं निन्दितं क्वचित् ॥

शिला देवा इति ज्ञानं देवोस्मीति तु या दृशिः । उत्तमस्याधमत्वेन नीचस्योच्चतया दृशिः ॥

असमस्य समत्वेन समस्यासमदर्शनम् । द्रवं तीर्थमिति ज्ञानं देहोहमिति या मतिः ॥

असद्भार्यादिषु स्वीयदर्शनं चैवमादिकम् । भेदज्ञानमिति प्रोक्तं या चान्याप्यन्यथामतिः ॥

तस्मात् तदपहानाय संसेव्या गुरवो वराः । तत्रस्था देवताः सर्वाः प्रीयन्ते गुरुपूजया ॥

नैवान्यथैषां प्रीतिः स्याद् गुरुक्तिमपहाय तु । तस्मात् पूजाविशेषेण सतां कार्या नृणां सदा ॥

भक्तिस्तु तारतम्येन विशिष्टे त्वधिका भवेत् ॥ इति स्कान्दे ।

उत्तमा अपि देवेशा अवरान् विदुषो नृणाम् । पूजायै सम्प्रयच्छन्ति परोक्षत्वप्रिया यतः ॥

तेषु स्थित्वा स्वयं पूजां गृह्णन्त्यनुपमां सदा । ज्ञानानि च प्रयच्छन्ति तस्मादेवंविदा सदा ॥

पूजिताः स्युः सुरवराः सब्रह्माणः सकेशवाः ॥ इति वामने ॥11-13॥

ब्रह्म ते हृदयं शुक्लं तपःस्वाध्यायसंयमैः । यत्रोपलब्धं सुव्यक्तमव्यक्तं च ततः परम् ॥19॥

हृदयं प्रियं हृदयनात् ॥19॥

॥ इति द्विसप्तत्यध्यायः ॥

॥ अथ पञ्चसप्तत्यध्यायः ॥

नन्वेतदेवमरविन्दविलोचनाह यद्वै भवान्न भवतः सदृशो विभूम्नः ।

क्व स्वे महिम्यभिरतो भगवांस्त्र्यधीशः क्वाहं गुणप्रकृतिरन्यगृहीतपादा ॥38॥

भवानेव भवतः सदृशः न परः ॥38॥

सत्यं भयादिव गुणेभ्य ऊरुक्रमान्तः शेते समुद्र उपलम्भनमात्र आत्मा ।

योनित्यकेन्द्रियगुणैः कृतविग्रहस्त्वं त्वत्सेवया नृपपदं विधुतं तमोन्धम् ॥39॥

नृपपदं नृपशब्दवाच्यमात्रम् । न तु मुख्यतो नृपालकत्वम् । अन्धन्तमः प्रति विधुतम् ॥39॥

त्वत्पादपद्ममकरन्दजुषां मुनीनां वर्त्म स्फुटं नृपशुभिर्ननु दुर्विभाव्यम् ।

यस्मादलौकिकमिवेहितमीश्वरस्य भूमंस्तवेहितमथो अनु मे भवन्ति ॥४०॥
तवेहितमनु मे ईहितानि भवन्ति ॥४०॥

निष्किञ्चनो ननु भवान्न यतोस्ति किञ्चिद् यस्मै बिलं बिलभुजोपिहरन्त्यजाद्याः ।
न त्वा विदन्त्यसुतृपोन्तिकमाद्यतान्धाः प्रेष्ठः सतां बिलभुजामपि योन्तरास्से ॥४१॥
यतः किञ्चिन्मात्रं नास्ति किन्तु सर्वमेवास्ति ॥४१॥

त्वं वै समस्तपुरुषार्थमयः फलात्मा यद्वाञ्छया सुमतयो विसृजन्ति कृत्स्नम् ।
तेषां विभो समुदितो भवतः प्रसादस्त्रय्याञ्च यश्च रतयोः सुखदुःखिनोर्न ॥४२॥
फलात्मा सुखात्मा । अत एव पुरुषैरर्थ्यस्वरूपः । तेषां भवतश्च समुदितः समो गुणो नास्ति । यश्च
कोपि । त्रय्यां रतयोः । वेदोक्तकर्तृत्वेन सुमतीनां त्रयीरतत्वम् । प्रतिपाद्यत्वेन भवतः । सुखदुःखिनोः
। केवलं परिपूर्णसुखो भवान् । भगवज्ज्ञानपर्यन्तं दुःखिनस्ते ।
अल्पसम्पूर्णशक्तित्वादल्पपूर्णगुणत्वतः । अल्पसम्पूर्णदर्शित्वान्न साम्यं जीवकृष्णयोः ॥ इति ब्रह्माण्डे
॥
त्रय्यां चेति चशब्दः स्मृतिष्वपीति ॥४२॥

त्वं न्यस्तदण्ड मुनिभिर्गदितानुभाव आत्मात्मदश्च जगतामिति मे वृतोसि ।
हित्वा भवद्भवदुदिरितकालगन्धध्वस्ताशिषोर्बजभवनाकपतीन् कुतो न्यान् ॥४३॥
अब्जो ब्रह्मा । "सोद्भ्यः एव पुरुषं समुद्धृत्यामूर्च्छयत्" इति श्रुतिः । "अद्भ्यः सम्भूतो हिरण्यगर्भ
इत्यष्टौ" इति च ॥४३॥

का स्त्री वृणीत तव पादसरोजगन्धमाघ्राय सन्मुखरितं जनतापवर्गम् ।
लक्ष्म्यालयन्त्वविगणय्य गुणालयाढ्यं मर्त्याशिषोरुभयमर्थविविक्तदृष्टिः ॥४६॥
सन्मुखरितं सद्भिः प्रधानीकृतम् । मर्त्याशिषोरुभयं जनं प्रति अर्थोयमिति विविक्तदृष्टिः । कामरूपं
त्वामविगणय्य ॥४६॥

तं त्वानुरूपमभजं जगतामधीशमात्मानमत्र च परत्र च कामरूपम् ।
स्यान्मे तवाङ्घ्रिशरणं श्रुतिभिर्भ्रमत्या ये वै भजन्ति उत यान्त्यनृतापवर्गम् ॥४७॥
भ्रमतिरन्नं यस्याः सा भ्रमती तस्याः भ्रमत्याः । विपरीतज्ञानिनां भक्षकाया इत्यर्थः । श्रुतिभिः
श्रुतिप्रमाणेन ।
अभ्रमा भ्रमतामन्त्री या देवैरपि गम्यते । तस्यै नमोस्तु ते देव्यै विष्णुवक्षस्थलाश्रये ॥ इति च
नारदीये ॥४७॥

कस्याः स्युरच्युत नृपा भवतोपदिष्टाः स्त्रीणां गृहेषु खरगोश्वबिडालभृत्याः ।

यत्कर्णमूलमरिकर्शन नोपयायाद्युष्मत्कथा मृडविरिञ्चसभासु गीता ॥४८॥

खरगोश्वबिडालवत् स्त्रीणां भृत्याः ॥४८॥

त्वक्शमश्रुमनखकेशपिनद्धमन्तर्माशास्थिरक्तकृमिविट्भरितान्त्रवीतम् ।

जीवच्छवं भजति काममतिर्विमूढा या ते पदाब्जमकरन्दमजिघ्र्सी स्त्री ॥४९॥

"आनन्दश्मश्रुानन्दकेश आपादनखात् सर्व एवानन्दः । स एष विष्णुरजोमृतो चलो ब्रह्म य एवमेवं वेद । आनन्द एव स भवत्यानन्दस्य सार्ष्टितां सलोकतां सायुज्यमाप्नोति" इति माध्यन्दिनायनश्रुतिः ॥४९॥

अस्त्यम्बुजाक्ष मम ते चरणानुराग आत्मन् रतस्य मयि चानतिरिक्तदृष्टेः ।

यर्हस्य वृद्धय उपात्तरजोतिमात्रो मामीक्षसे तदु ह नः परमानुकम्पा ॥५०॥

अनतिरिक्तदृष्टेः भक्त्यनुसार्यनुग्रहस्य । "य एष देवः परोजरोमरस्तं वा एन तमाहुर्भाक्त इति ।

भक्त्या हि सोनुगृह्णाति । भक्त्यैवेदं वृणुते श्रियं विरिञ्चं रुद्रं इन्द्रमापिपीलिकम् । नाभक्तं वृणुते नाभक्तमनुगृह्णाति । यावान् वाव स भक्तस्तावद्ध्येष वृणुते तावाद्ध्येषोनुगृह्णाति । नाधिकं वृणुते नाधिकमनुगृह्णाति । नावरं वृणुते नावरमनुगृह्णाति । अथातो भक्तिमीमांसा भवति । युवा स्यात् साधु युवाध्यायकः । आशिष्ठो द्रदिष्ठो बिलष्ठः । तस्येयं पृथिवी सर्वा वित्तेन पूर्णा स्यात् । स एको मानुषो भक्तो भवति । ते ये शतं मानुषा भक्ता एतावान् मानुषो गन्धर्वः । ते ये शतं मानुषा गन्धर्वा एतावान् देवगन्धर्वः । ते ये शतं देवगन्धर्वा एतावांश्चिरलोकः पैतृकः । ते ये शतं चिरलोकाः पैतृकाः । एतावांश्चिरलोको दैविकः । ते ये शतं चिरलोका दैविकाः । एतावत्यतात्त्विकदेवता । ते ये शतमतात्त्विक्य ाः । एतावती तात्त्विकदेवता । ता याः शतं तात्त्विक्यो देवताः ।

एतावान् पुरुहूतः । ते ये शतं पुरुहूताः । एतावान् वाव रुद्रः ये ते शतं रुद्राः । एतावान् वाव विरिञ्चस्ते ये शतं विरिञ्चाः । एतावती श्रीर्भक्त्या भवति । तथावती वाव भक्तिस्तावज्ज्ञानं भवति । यावद्वाव तज्ज्ञानं तावदानन्दो मौक्तिकोऽथैष एव परमानन्दो योसौ हरिर्विश्वो विनोदोपनोदः संस्कारको विकारकोधिकारक एतस्यैवानन्दस्यान्यानि भूतानि मात्रामुपजीवन्ति" इति पौत्रायणश्रुतिः ।

"मिलितो वा एतौ भगवतो यदनुग्रहश्च भक्तिश्च यो वानुग्रही स भक्तो यो भक्तः सोनुग्रही । यो वानुग्रहीतो ब्रह्मणा स भक्तो यो भक्तस्तं वा ब्रह्मानुगृह्णाति यावान्वै ब्रह्मणोनुग्रहस्तावती भक्तिर्यावती भक्तिस्तावान्वै ब्रह्मणोनुग्रहः । प्रकृतौ वै ब्रह्मणोनुग्रहः परमस्तदवरो वाव महति तदवरो वा रुद्रे तदवरः पुरुहूते । अथ देवर्षिपितृषु मनुष्येषु" इति धर्मश्रुतिः ।

तस्यामेव रजस उद्रेचनादुपात्तरजोतिमात्रत्वात् । "अथ त्रिगुणा ह्येव प्रकृतिरगुणो वाव विष्णुः स यदा अरजा रजोस्या उद्वर्धयत्येषा वाव सृष्टिः । स यदा ह्यसत्त्वः सत्त्वमुद्वर्धयत्येषा वाव स्थितिः । स यदा ह्यतमास्तमोस्या उद्वर्धयत्येष वाव लयो नैनमेते गुणा अभ्युपस्पृशन्ति । नैष एतान् गुणानभ्युपस्पृशत्यगुणो ह्येष भवति । अत्रैष श्लोको भवति ।

अगुणस्य गुणादानं प्रकृतेर्गुणवर्धनम् । न कदाचिद्गुणैरेष स्पृश्यते परमो हि सः ॥' इति
चाक्रायणश्रुतिः ॥50॥

नैवालीकं भवत्येव वचस्ते मधुसूदन । अम्बाया इव हि प्रायः कन्यावादरतिः क्वचित् ॥51॥
मातुः कन्याप्रदानवादे रतिर्यथा नालीकं भवति प्रायः तथा ते वचः क्वचिदपि नालीकं भवत्येव
॥51॥

मुग्धायाश्चापि पुंश्चल्या मनोभ्येति नवं नवम् । बुधोसतीं न बिभृयात् तां बिभ्रदुभयच्युतः ॥52॥
यामसतीं बुधो न बिभृयात् । यां च तां बिभ्रद् दृष्टादृष्टच्युतो भवति । तस्या अपि पुंश्चल्यास्त्वयि
मनो नवं नवमभ्येति ।

अमुग्धैव तु मुग्धेव त्वदुःखा दुःखितेव च । श्रीदर्शयेद्धरिश्चैव नैवैतौ मोहदुःखितौ ॥
मिथोपि तादृग्वचनमाकारं चैव लीलया । दर्शयन्तौ नृणां मोहं कुर्यास्तां शास्त्रदर्शनात् ॥ इति
कापिलेययोगे ॥52॥

॥ इति पञ्चसप्ततिरध्यायः ॥

अथ षड्सप्ततिरध्यायः ॥

रामा गृहे विरहतः पुरतः कराभ्यां बद्धेक्षणाः स्वदयितस्य मुदा हसन्त्यः ।
गात्रान्तराण्यपि दधुर्निजपूरुषस्य क्लेशावहान्यपि तदङ्गजभङ्गभीताः ॥6॥
गात्रान्तराण्यपि दधुः पिधातव्येभ्योन्यान्यपि । येषां पिधानेन क्लेशो भवत्यात्मनः । निजभर्तुरप्यपि
दधुः । निर्लज्जा इत्यकामो भवत्यसाविति भयात् ॥6॥

निहते रुक्मिणि श्याले नाब्रवीत् साध्वसाधु वा । रुक्मिणीबलयो राजन् स्नेहभङ्गभयाद्धरिः ॥50॥
न स्नेहभङ्गो देव्यास्तु न भयं केशवस्य च । स्नेहभीत इवाथापि नोचे रुक्मिवधे हरिः ॥ इति
ब्रह्माण्डे ॥50॥

इति षट्सप्ततितमोऽध्यायः ॥

अथ अशीतितमोऽध्यायः ॥

श्रुत्वाजितं जरासन्धं नृपतेर्ध्यायतो हरिः । आहोपायं तमेवाद्य उद्धवो यमुवाच ह ॥15॥
अजितं जरासन्धं भगवत एव श्रुत्वा । तथाहि सभापर्वणि पश्चाद्विग्विजयोक्तेः ।
पूर्वाः कथाः परं ब्रूयुः पराः पूर्वं तथैव च । मोहनार्थाय दुष्टानां सर्वं व्यत्यास इष्यते ॥
विस्तारे तु यदुक्तं स्यात् तद्ग्राह्यमविरोधतः । सङ्क्षेपोक्तविरोधे तु गुणोक्तिश्च सतां यथा ॥ इति
शब्दनिर्णये ।

जरासन्धं निहत्यैव पाण्डवैश्च दिशो जिताः । प्रसादाद् वासुदेवस्य राजसूयः क्रतुः कृतः ॥ इति
मात्स्ये ॥१५॥

॥ इति अशीतितमोऽध्यायः ॥

अथ षडशीतितमोऽध्यायः

ततो मुहूर्तात् प्रकृतावुपस्थितस्तत्रानुतिष्ठत् स्वजननुसङ्गतः ।

महानुभावस्तदबुध्यतासुरीं मायां स शाल्वप्रकृतां मयोदिताम् ॥३८॥

जानन् शाल्वकृतां मायामजानन्निव केशवः । अन्ववर्तत किञ्चित् तु ततस्तामहरद्विभुः ॥

एवमेव तु सर्वत्र परमात्मा सनातनः । विद्वत्त्वगुधिरस्त्रावी कथञ्चिदजयत् परम् ॥

इत्यादि दर्शयेद् विष्णुर्मोहयन् मायया जगत् । चिदानन्दघनस्यास्य कुतो वेधादि सद्गतेः ॥ इति
ब्रह्माण्डे ॥

यदचरस्तन्वा वावृधानो बलानीन्द्र प्रब्रुवाणो जनेषु ।

मायेत्सा ते यानि युद्धान्याहुर्नाद्या शत्रुं ननु पुरा विवित्से ॥ इत्याद्या च श्रुतिः ॥

॥ इति षडशीतितमोऽध्यायः ॥

अथ चतुर्नवतितमाध्यायः ॥

तुल्यश्रुततपः शीलास्तुल्यस्वीयारिमध्यमाः । अपि चक्रुः प्रवचनमेकं शुश्रूषवोपरे ॥११-१२॥

सनकाद्याः समाः सर्वे तत्र श्रेष्ठः कुमारकः । मरुतश्च समाः सर्वे सप्त तेषु प्रधानकाः ॥ इति

ऋक्संहितायाम् ॥१२॥

सनन्दन उवाच -

स्वसृष्टमिदमापीय शयानं सह शक्तिभिः । तदन्ते बोधयांचक्रुस्तल्लिङ्गैः श्रुतयः परम् ॥१३॥

श्रीभूमिरिति रूपाभ्यां प्रकृतिर्विष्णुना सह । शेते श्रुतिस्वरूपेण स्तौति ब्रह्मलये हरिम् ॥

एकाप्यनन्तरूपा सा वाक्यभेदात् सरस्वती । अनादिनिधना नित्या स्तौति नारायणं प्रभुम् ॥ इति
ज्योतिःसंहितायाम् ।

सर्वदा जयतो विष्णोर्जयस्तस्य प्रकाशनम् । श्रवणं दृष्टिरित्यादि प्रार्थ्यं तज्ज्ञापनं स्मृतम् ॥

शृणोति पश्यति ह्येष जयतीत्यादिकं स्वतः । जय पश्य शृणुष्वेति तज्ज्ञापनमेव तु ॥ इति
विमलसंहितायाम् ।

श्रीर्भूदुर्गति या भिन्ना प्रकृतिः शक्तिरुच्यते । विष्णुस्वरूपशक्तेः सा शक्यत्वाच्छक्तिरेव तु ॥

नित्याव्यवहितत्वात्तु विशेषाच्छक्तिनामिका । यथैव पङ्कजं ब्रह्मा रुद्र इत्यादिकं पदम् ॥

ताभिः शयानं पुरुषं सैव तु श्रुतिरूपिणी । अस्तौत् प्रकाशयात्मानं प्रकृतिं जीवबन्धनाम् ॥

जहि दोषैर्यथा सर्वे गुणा जीवस्य संवृताः ॥ इति तन्त्रभागवते ।

श्रीः परा प्रकृतिः प्रोक्ता ब्रह्माणी त्ववरा ततः । उमाशचीमुखास्तस्याः अवराः संप्रकीर्तिताः ॥

अथान्ये प्रकृती दुष्टे नृषु प्रातिस्विकं स्थिते । स्वगुणाच्छादिका त्वेका परमाच्छादिका परा ॥
स्वगुणाच्छादिकां हत्वा परमाच्छादिकां परः । व्याघुट्य मोक्षपदवीं ददाति पुरुषोत्तमः ॥
अजे द्वे अपि ते प्रोक्ते अनन्ताच्छादिनी हरेः । न विष्णुं छादयत्येषा तज्ज्ञानं छादयेत् परम् ॥
जीवस्यैव न तत्रापि ब्रह्मादेरस्ति सा क्वचित् । सर्वावरे ते प्रकृती सततं दुःखितेपि च ॥
पिशाचवद् समुद्दिष्टे पुरुषस्याधिकारणे । प्रेरकास्तु तयोर्देव्यः इन्दिराद्याः सुखात्मिकाः ॥ इति
महातत्त्वविवेके ॥१३॥

यथा शयानं राजानं बन्दिनस्तत्पराक्रमैः । प्रत्यूषेभ्येत्य सुश्लोकैर्बोधयन्त्यनुजीविनः ॥१४॥
राजवज्जयशब्दाद्याः नित्यबुद्धस्य बोधनम् । विडम्बमात्रं क्वैवास्य निद्रा विद्यापतेर्हरेः ॥ इति
कापिलेये ॥१४॥

जय जय जह्नजामजित दोषगृहीतगुणां त्वमसि यदात्मना समवरुद्धसमस्तभगः ।
अज जगदोकसामखिलशक्त्यवबोधक ते क्वचिदजयात्मनानुचरतोनुचरेन्निगमः ॥१५॥
दोषैर्दुःखाद्यैः आनन्दाद्या जीवगुणा गृहीता यया सा दोषगृहीतगुणा । त्वमसि यदात्मना
समवरुद्धसमस्तभगः । यस्मात् त्वं स्वत एव न पगतपूर्णैश्वर्यादिगुणोसि । अतस्त्वदाभासस्य जीवस्य
प्रकृतिगृहीतत्वादेव नैश्वर्याद्या गुणा अवभासन्ते । जगदोकसां श्रीब्रह्मादीनामप्यखिलशक्त्यवबोधक ।
क्वचित् सृष्टिकाले आत्मना जीवेन प्रकृत्या च प्रवर्ततस्ते अनुचरेद्वेदो विधिनिषेधरूपेण । अन्यदा
स्तुतिमात्रो न तु जीवानां प्रयोजकः । तस्मात् सृष्टिं कृत्वा वेदैर्जीवान् बोधयित्वा तत्स्थमजां जहि ।
"जय जय हन हन प्रकृतिं द्रावय द्रावय भिन्धि भिन्धि दुःखं तमोरतिम् । अजित परम रमेशान
वासुदेव वैकुण्ठ नारायण हृषीकेशानया हि जीवगुणा विसंवृता अधिसंवृता । एष
ह्यानन्दोजरोमरोधिशक्तिमांस्त्वदाभासस्त्वया तथादिसम्भाव्यो यतः परः परमेश्वरः परज्ञानः परानन्दः
परशक्तिः परश्रीः परयशाः परप्रवृत्तिर्नित्यमेव त्वं स्वतोसि त्वं रमायास्त्वं विरिञ्चस्य
रुद्रेन्द्रसूर्यसोममुखानामदभशक्तिदोसि प्रवर्तकोसि निवर्तकोसि अजोस्यनन्तोसि सृजतो हि ते
श्रुतयोनुवर्तन्ते नैवासृजतः । कं विदधते कं वा निषेधन्ति स्तुतिमात्रा एव ते स्युः प्रभो विभो समास्व
व्यास्वोत्तिष्ठ प्रचर विचर सन्धिनु सन्धिनु मा हि ते क्षणोत्यागात् मा ते क्षणोत्यागात्' इति
शाण्डिल्यश्रुतिः ।

लयस्य त्वष्टमो भागो सृष्टिकाल उदाहृतः । तत्रैव वेदसञ्चारो ह्यन्यदा स्तुतिमात्रकाः ॥ इति नारदीये
।

सृष्टिकाल एव गुणवृत्तयः । सर्वदा निर्गुणे परमेश्वर एव वर्तन्ते श्रुतय इति "कथं चरन्ति श्रुतयः"
इत्यस्य परिहारः । यत्प्राप्त्यर्थं यन्नियमाद्विधिनिषेधा वर्तन्ते स त्वमित्यादि विधिनिषेधानां
स्तुतिपरत्वात् ।

विध्यादीनां नियन्ता यः पूज्यः प्राप्यश्च तद्वताम् । इत्यादिस्तुतिरूपेण विध्यादिश्रुतयोपि तु ॥

हरिं वदन्ति सर्वेषां तन्नामत्वादथापि च ॥ इति श्रुतिनिर्णये ।

पृथक् श्रुतित्वान्न पूर्वापरसम्बन्धः । उपलक्षणत्वादनन्तत्वाच्छ्रुतीनां सर्वश्रुत्यर्थोपबृंहितत्वाच्चैतेषां श्लोकानां न सर्वश्रुतीनां पृथगुक्तिः ।

सर्वश्रुत्यर्थसम्पन्नान् श्लोकान् सत्यवतीसुतः । एकैकशाखास्तुत्यर्थान् जगौ सर्वोपलक्षणम् ॥
बबन्ध तान् भागवते प्रतिश्लोकं पृथक् श्रुतीन् ॥ इति तन्त्रभागवते ॥१५॥

बृहदुपलब्धमेतदवशेषतया यत उदगास्तमस्यविकृतेविकृतः ।

अत ऋषयो दधुस्त्वयि मनोवचनाचरितं कथमयथा भवन्ति भुवि दत्तपदानि नृणाम् ॥१६॥

अविकृततमोविषये त्वमुदगाः । मूलप्रकृतेरपि त्वमधिको यतः । अतो बृहत्त्वेन ते स्वरूपमुपलब्धम् ।
इत इदमधिकमितोपीदमधिकमिति सर्वाधिकत्वेन ततोधिकाभावेनावशेषितत्वेन ।

द्वितीयार्थे तृतीयार्थे चतुर्थ्यर्थे च सप्तमी । पञ्चम्यर्थे च सम्प्रोक्ता विषयेति च तां विदुः ॥ इति
महाव्याकरणे ।

तमसोधिको भवानित्यर्थः । अतस्त्वं सर्वोत्तम इत्येत्पराण्येव मनोवचनाचरितानि दधतां नायथा तानि
भवन्ति । यथा भूमौ पदं निक्षिपामीति प्रवर्ततो भूमेर्नान्यत्र भवति । उदकवृक्षादेर्भूम्यन्तर्भावात् ।
आधारशक्तियुक्तत्वाद् भूरुदं च प्रकीर्तितम् । सापि वाय्वन्तरङ्गैव स ह्याधारोखिलस्य हि ॥ इति
महासंहितायाम् ।

अत इति हेत्वर्थे तथेत्यर्थे च । तस्माद् बृहत्त्वेनादधुरिति ।

अतःशब्दस्तु हेत्वर्थे तथेत्यर्थे च वर्तते । उभयार्थे च भवति यथा शब्दविदो विदुः ॥ इति शब्दनिर्णये
।

उपलब्धं वेदेषु ।

बृहद्धि दृष्टमवशेषितं यत्स्वरूपमीशस्य तमोधिकस्य । सर्वाधिकत्वेन तमो हि दुर्गा ततस्तथैनं विबुधा
यथागुः ॥ इत्यौद्दालकसंहितायाम् ।

अनिर्देश्यमप्येकदेशेन निर्दिष्टं भवतीत्युक्तं कथमयथाभवन्तीत्यनेन । यथा सर्वा
भूमिमसञ्चरन्नप्येकदेशसञ्चारेण भूसञ्चारी भवति तथेति ।

निरपेक्षबृहत्त्वस्य ज्ञानाज्ज्ञातं भवेत् परम् । बृहत्त्वमेव तु गुणैः सर्वैरुद्दिश्यते यतः ॥ इति
मान्यसंहितायाम् ॥१६॥

इति सूरयज्ञ्यधिपतेखिललोकमलक्षपणं तव कथामृताब्धिमवगाह्य तपांसि जहुः ।

किमुत पुनः स्वधामविधुताशयकालगुणाः परम भजन्ति ये पदमजस्रसुखानुभवम् ॥१७॥

अनन्याश्रयत्वात् स्वधामा परमः । तेन विधुता दुःखाद्या आशयगुणाः उत्पत्त्यादिकालगुणाश्च यैस्ते
मुक्तास्तापान् जहुरिति किं पुनः । कथामृताब्धिमवगाह्यापि जहुरिति यदिति हेत्वर्थे इतिशब्दः ।
त्यजन्ति तापं य उ ते भवत्कथा इति स्म मुक्ताः किमु ते स्वरूपगाः ।

परावशेषशपदं भजन्तः परं परानन्दमनारतं ते ॥ इति इन्द्रयुम्नश्रुतिः ॥१७॥

दृढतय इवोच्छ्वसन्त्यसुहृदो यदि ते महदहमादयोण्डमसृजत् यदनुग्रहतः ।

पुरुषविधान्वयोत्र चरमोत्तममध्यमादिषु यस्तव सदसतः परं प्रथयेदविशेषमृतम् ॥१८॥

चरमोत्तममध्यमादिषु पुरुषेषु यस्तव स्वरूपं प्रथयेत् । स पुरुषविधं त्वामन्वेति ।

ब्रह्मैव मुक्तिगेष्वदिः सुरास्तदवरोत्तमाः । मध्यमा ऋषिगन्धर्वाश्चरमा मानुषोत्तमाः ॥ इति प्रभावल्याम् ।

असक्तो देहपुर्येव जीववद्देहगोपि यत् । अथवा पुंविधातृत्वात् पुंविधः पुरुषोत्तमः ॥ इति पुरुषोत्तमतन्त्रे ।

अनिशमुच्छ्वसन्त्यसुखोद्भरितास्तव रिपवो दृढिवत् तमसि प्रविष्टाः ।

तव गुमप्रथनः परिहाय तमः परियाति ते पदमजस्रमनन्तसुखम् ॥ इति पैङ्गिश्रुतिः ॥१८॥

उदरमुपासते यर्हि वर्त्मनि सूक्ष्मदृशः परिसरपद्धतिं हृदयमारुणयो दहरम् ।

तत उदगाच्च नन्दनपथाथ शिरः परमं पुनरिह यत्समेत्य न पतन्ति कृतान्तमुखे ॥१९॥

यर्हि यस्माद् ब्रह्मवर्त्मनि । सूक्ष्मदृशः शार्कराक्ष्यनामानः । प्राणं प्रत्युरगृणीहीति वचनादुदरनामकं ब्रह्मोपासते । यस्माच्चारुणयो हृदयनाद् हृदयनामकम् । तस्मादेव तत्समुपेत्य न पतन्ति

कृतान्तमुखे । इतरेपि परिसरः प्राणः पद्धतिर्मागो यस्य स परिसरपद्धतिः । "कस्मिन् न्वहमुत्क्रान्त उत्क्रान्तो भविष्यामि । कस्मिन् वा प्रतिष्ठिते प्रतिष्ठास्यामीति । स प्राणमसृजत' इति श्रुतिः ।

"प्राण एवैनमनुप्रविशति प्राणमितरा देवता न प्राणादपरः परमनुप्रविशति प्राण एवैनमनुभुङ्क्ते प्राणमितरा देवता न प्राणादपरः परमनुभुङ्क्ते प्राण एवैनमन्वानन्दी भवति । प्राणमितरा देवता न प्राणादपरः परमन्वानन्दी भवति तस्मादाहुः प्राणपद्धतिरिति' इति हिरण्यनाभश्रुतिः । अतः परिसरस्य पद्धतिरिति वा । ततो हृदः । नन्दनपथा ब्रह्मनाडीद्वारा शिर उदगाद्यत्परमं ब्रह्म तत्समुपेत्य । पुनरिहैव हृदादिषु ं यत् । "तं प्रपदाभ्यां प्रापद्यत ब्रह्मेमं पुरुषं यत्प्रपदाभ्यां प्रापद्यत ब्रह्मेमं पुरुषं

तस्मात् प्रपदे तस्मात् प्रपदे इत्याचक्षते शफाः खुरा इत्यन्येषां पशूनां तदूर्ध्वमुदसर्पत् ता ऊरु अभवतामुरु गृणीहीत्यब्रवीत् तदुदरमभवदुर्वेव मे कुर्वित्यब्रवीत् तदुरोभवदुदरं ब्रह्मेति शार्कराक्ष्या उपासते हृदयं ब्रह्मेत्यारुणयो ब्रह्माहैव ता ३ ई ऊर्ध्वं त्वेवोदसर्पत् तच्छिरोश्रयत यच्छिरोश्रयत तच्छिरोभवत् तच्छिरसः शिरस्त्वं ता एताः शीर्षच्छ्रयः श्रिताश्चक्षुः श्रोत्रं मनो वाक्प्राणः श्रयन्तेस्मिच्छ्रयो य एवमेतच्छिरसः शिरस्त्वं वेद ।' इत्याद्या श्रुतिः ॥१९॥

स्वकृतविचित्रयोनिषु विशन्निव हेतुतया भरतमतश्चकास्यनलवत् स्वकृतानुकृतिः ।

अपि वितथास्वमूष्ववितथोरुविधं मनसि निकटधियो नयन्त्यभिविपत्य तव ॥२०॥

विचित्रयोनिषु विशन् जीवः तद्वदज्ञानां चकास्ति । अनलो यथा । स्वकृतं दार्वदि तदपनयेन

गच्छंस्तत्स्थापने तिष्ठन्ननुवर्तते । एवमेव स्वकृतशरीराद्यनुवर्तसे तद्वतः सन् । भरतमतो वायुजातः ।

अन्यथाभवन्तीष्वपि योनिषु अनन्यथाभूत्वैव बहुविधं तिष्ठन्तं भवन्तं त्वत्समीपस्थबुद्धयो महान्तस्तवाभि विपत्य मनसाधिगम्य मनसि त्वां नयन्ति ।

रतत्वाद्भात्मके विष्णावथवापि जगद्भूतेः । भरतो वायुरुद्दिष्टो भारती तत्सरस्वती ॥ इति नामसंहितायाम् ।

योनिवेश्याह्वयो जीवस्त्वज्ञानां तद्वदेव तु । प्रकाशते परो देवस्तेन यान्त्यधरं तमः ॥

सर्वहेतुतयैवेशं प्राणो जानाति तत्त्वतः । तेन चासौ परो देवस्तत्परं याति केशवम् ॥

इन्धनानयने त्वग्निर्यथैवानीयते सह । एवं देहगतो विष्णुः सह गच्छेन्नजेच्छया ॥

अशाश्वतेषु देहेषु शाश्वतं बहुधा स्थितम् । निचार्य मनसा सन्तो जानन्ति निकटेच्छवः ॥ इति तन्त्रभागवते ।

यो जीववद्योनिषु भात्यनन्तो मूढैस्तमोगैर्भरताधिगम्यः । निचार्य तं शाश्वतमात्मसंस्थं तदिच्छवो त्मन्यदधुर्महान्तम् ॥

इति कमठश्रुतिः ॥२०॥

प्रक्रमवत्स्वसत्कृतं पुरुषेषु धीषु तु बहिरन्तरसच्चरणे । तव पुरुष वदन्त्यखिलशक्तिधृतः स्वकृतम् ॥२१॥

सर्वपुरुषेषु सर्वधीषु च स्थित्वा श्रीब्रह्मादिषु प्रकर्षेण क्रमेण स्वात्मनैव सत्कृतं अण्डायन्तर्बहिश्च असच्चरणे पापाचारे स्थित्वा पापाचारमपि स्वात्मनः पूजात्वेनैव कारयन्तं त्वां वदन्ति । तस्याधोगत्यर्थम् । तस्मात् सर्वं तव स्वकृतमेव वदन्ति ।

नि षु सीद गणपते गणेषु त्वामाहुर्विप्रतमं कवीनाम् । न ऋते त्वत्क्रियते किञ्चनारे महामर्कं मघवन् चित्रमर्च ॥

इत्याद्या श्रुतिः ।

श्रीब्रह्मरुद्रपूर्वेषु क्रमात् स्थित्वा जनार्दनः । स्वात्मानमर्चयत्यद्वा बहिरन्तरसत्सु च ॥

असतामधमाचारो हरिदृष्ट्यात्मपूजनम् । तस्याधोगमनायेति श्रुतिराहाखिलक्रियम् ॥ इति तन्त्रभागवते ।

स्वकृतमित्यनन्यापेक्षया ॥२१॥

इति विमृशन्ति कवयो निगमावपनं भजन्त उपासते भवमध्यविनिश्चसिताः ।

दुरवगमात्मतत्त्वनिगमायतवाङ्मनसश्चरितमहामृताब्धिपरिवर्तपरिश्रमणाः ॥२२॥

भवमध्यविनिश्चसिताः मुक्ताः इति यतोतो विमृशन्ति कवयो निगमावपनं त्वाम् ।

चरितमहामृताब्धिपरिवर्तपरिश्रमणा इति यदतो भवमध्याद् विनिश्चसिताः मुक्ताः । निगमावपनं स्थानं त्वां विमृश्य यज्ञादिभिर्भजन्त उपासते । निगमविषये यतवाङ्मनसः । निगमानां ततो व्यक्तेस्तत एव फलप्रदत्वात् तद्विषयत्वाच्च निगमावपनम् । परिवर्तो मथनम् ।

विमथ्य वेदाब्धिमतिश्रमेण ज्ञात्वा परेशं मुनयो विमुक्ताः ।

मृशन्ति यज्ञैश्च जयन्ति नित्यं उपासते वेदफलं तम् ॥ इति कौशिकश्रुतिः ॥२२॥

न परिलषन्ति केचिदपवर्गमपीश्वर ते चरणसरोजहंसकुलसङ्गविसृष्टगृहाः ।

त्वदनुपथं कुलायमिदमात्मसुहृत्प्रियवच्चरन्ति तथोन्मुखास्त्वयि हि ते प्रिय आत्मनि च ॥२३॥

त्वत्प्राप्त्यनुसारित्वाच्छरीरं प्रियवत् पश्यन्ति । सर्वप्रियतमे सदानादिकर्तरि च त्वयि । तथाहि तेभिमुखाः ।

न किञ्चिदभिवाञ्छन्ति यतयः सुसदाश्रयाः । प्रेष्ठस्य परमस्यास्यै प्रियवद्देहदृष्टयः ॥ इति विमदश्रुतिः ॥२३॥

न रमन्त्यहो असदुपासनयात्महनो यदनुशया भ्रमन्त्यभवाः कुशरीरभृतः ।

निभृतमोक्षहृदययोगयुजो हृदयं मुनय उपासते तदरयोपि ययुः ॥२४॥

अन्यथोपासनयात्महनोसूर्यान्नाम लोकान्नित्यनिरतिशयदुःखान्निरस्तसमस्तसुखान् प्राप्नुवन्ति । तदेतन्न च रमन्ति अनुभवन्ति च । नित्यदुःखमिति चशब्देनोक्तम् । असुर्यशब्देन च श्रुतौ सुष्ट्वरमणरूपत्वादसुरप्राप्यत्वाच्च । यत्रानुशयनं कुर्वन्तस्तमस्येव भ्रमन्ति । अभवा जन्मवर्जिताः । आत्महनः इत्येषशब्दो भगवद्भक्तद्वेषिणामपि सम इति दर्शयति । निभृतमोक्षहृदययोगयुज इत्यादिना । ये मुनयो हृदयनं भगवन्तं निभृतमोक्षहृदयेन वायुना योगेन युक्ता नियमिताः सन्त उपासते तेषामरयोपि तदेव तमो ययुः । परिपूर्णं मोक्षार्थं ज्ञानं यस्य स निभृतमोक्षहृदयः । असुर्या नाम ते लोका अन्धेन तमसावृताः । तांस्ते प्रेत्याभिगच्छन्ति ये के चात्महनो जनाः ॥ इति श्रुतिः ।

नित्यदुःखसम्पूर्णं निरस्तानन्दमव्ययम् । तमो यान्त्यन्यथाज्ञानात् द्वेषाद्वा हरिसंश्रये ॥ इति प्राणसंहितायाम् ।

निभृतो मोक्षवित् प्राणस्तद्योगात् तत्प्रसादतः । जानन्ति परमं देवं नान्यथा तु कथञ्चन ॥ इति भागवतसंहितायाम् ॥२३॥

स्मरणात् स्वनुरागतद्भवानुरगेन्द्रभोगदण्डविषक्तधियो वयमपि ते समासमदृशोऽङ्घ्रिसरोजसुधाम् ।

क हि वेद नु वक्तुमपेतजन्मलयो यत उदगादृषिरनुदेवगणा उभये ॥२५॥

हे स्मरणादेव स्वनुरक्त तत् ते स्वरूपं भवानेव वेद । उरगेन्द्रभोगदण्डे विषक्तबुद्धेस्तेऽङ्घ्रिसरोजसुधाम् । वयमपि समासमदृशः । सर्वमाहात्म्यस्य वेदैरपि वक्तुमशक्यत्वादसमदृशः । वेदागम्यमाहात्म्यस्यापि वेदैरेव गम्यत्वात् समदृशः । अतः कोन्यो वक्तुं वेद । को ह्यस्मांस्त्वां चर्तपेतजन्मलयः यत उदगादुत्पत्तिमानेव ऋषिब्रह्मा । प्राप्तपदा अप्राप्तपदाश्च देवगणाः ।

त्वं वेत्थ नापरस्ते स्वरूपं न नित्यवाङ्नागभोगप्रियस्य ।

कुतो ब्रह्मा प्राप्तलोकाश्च देवास्तथाप्राप्ता जनिमन्तो यतोस्मात् ॥ इति सङ्कृतिश्रुतिः ।

महिम्नः सर्वशोनुक्तेर्वेदाश्वासमदर्शिनः । तस्यापि वेदगम्यत्वात् तथैव समदर्शिनः ॥ इति भागवतन्त्रे ॥२४॥

तर्हि न सन्न चासदुभयं न च कालजवः किमपि न तत्र शास्त्रमपकृष्य शयीत यदा ।
जनिमसतः सतो मृतिमजात्मनि ये च भिदां विपणमृते स्मरन्त्युपविश ध्वनिमारुतः ॥२६॥
शास्त्रमपकृष्य प्रलये शास्त्रस्य प्रवृत्त्यभावात् । असतः सूक्ष्मरूपात् सतः स्थूलरूपस्य परमेश्वरपर्यन्तं
यथाक्रमं जनिं मृतिं च सर्वस्मात् परमात्मनि भेदं च विपणं फलापेक्षामृते ये स्मरन्ति । तेषां
ध्वनिमुपविश । आरुततो वायोः प्रसादात् तथा स्मरन्ति । "नासदासीन्नो सदासीत् तदानीं नासीद्रजो
नो व्योमा परो यत् ।

किमावरीवः कुहकस्य शर्मन्नम्भः किमासीद् गहनं गभीरम् ॥' इत्याद्या श्रुतिः ।
सूक्ष्माणि महदादीनि स्थूलान्यण्डादिकानि च । उभयं त्वग्निरापश्च न किञ्चित् प्रलयेभवत् ॥ इति
प्रकाशिकायाम् ।

सर्ववेदादिरूपेण प्राणस्यारुतः सदा । प्रसादाद्ये विजानन्ति सूक्ष्मात् स्थूलजनिं क्रमात् ॥
मृतिं च सर्वजीवादेरीशस्य व्यतिरिक्तताम् । जानन्ति ये निराकाङ्क्षास्तेषां वाचि जनार्दनः ॥ इति
तन्त्रभागवते ॥२६॥

त्रिगुणमयः पुमानिति यदबोधकृता त्वयि न तु भवेत् तदबोधरसे ।
सदिवमनस्त्रिवृत्वयि भवत्यसतां मनुजादयो विमृशन्त्यशेषमिदमार्ततयात्मविदः ॥२७॥
अबोधकृता त्रिगुणबद्धता यस्माज्जीवस्यापि तस्मात् तदबोधरसे त्वयि सा न विद्यते । त्रिगुणात्मकं
मनस्तवापि विद्यत इत्यसतां पक्षः । मनुजानामादयो देवास्त्रिगुणातीतत्वाद् भवतो भवानेव परमानन्दः
। त्वदन्यत् सर्वं जीवजातमार्तमित्येव विमृशन्ति ।
सत्त्वादिजं देहमथो मनश्च सत्त्वादिबद्धं च वदन्त्यसन्तः । परं पुमांसं न सुरास्तु तैर्हि जीवाः सुदृष्टाः
परमार्तरूपाः ॥

इति सूत्रायणश्रुतिः ॥

त्रैगुण्यदेहेन्द्रियकमासुरा जानते हरिम् । त्रिगुणातीतमीशेशमतः पूर्णसुखं सुराः ॥
जानन्ति गुणबद्धत्वाज्जीवानार्ताश्च कृत्स्नशः । अनार्तस्य प्रसादेन तेषामार्तिविनाशनम् ॥ इति
चैतन्यविवेके ॥२७॥

न हि विकृतं त्यजन्ति कनकस्य तदात्मतया स्वकृतमनुप्रविष्ट इदमात्मतया रसितम् ।
तव ये परिचरन्त्यखिलतत्त्वनिकेततया ननु ते पदाक्रमन्त्यविगण्य शिरो निर्ऋतेः ॥२८॥
यथा कनकस्य विविधकृतं कुण्डलादिकं कनकं विना परित्यक्तुं न शक्यते तथा स्वकृतं जगदनुप्रविष्टो
भगवान् मूलरूपं विना परित्यक्तुं न शक्यः । आत्मतया एकरूपत्वात् । रसितं आत्मना प्रकाशितं

जगत्प्रविष्टस्तस्मात् सर्वगतो विष्णुरिति ज्ञातव्यः इत्यर्थः । इत्थं ये ज्ञात्वा परिचरन्ति तव स्वरूपं ते ऋतात्मकब्रह्मप्राप्तिविरुद्धत्वान्निर्ऋत्याख्यसंसारस्य शिरः स्फुटं पदा क्रमन्ति ।

सर्वगं ये प्रपश्यन्ति ब्रह्मानन्दमजाक्षरम् । एकमेवाद्वयं नित्यं निर्ऋतेस्ते शिरोगताः ॥ इति सौकरायणश्रुतिः ।

यथैव कुण्डलं त्यक्त्वा नादातुं कनकांशकम् । तस्यैव तदवस्थत्वात् केवलाभेदतः स्फुटम् ॥

एवं सुरासुरनरेष्वास्थितो भगवान् हरिः । नैव भेदेन मन्तव्यो जीवभेदे तु सत्यपि ॥

ये तथाभिन्नमीशेशं पश्यन्ति परमर्षयः । ऋतप्राप्तिविरुद्धत्वात् संसारं निर्ऋतेः शिरः ॥

अगणय्य पदाक्रम्य वैष्णवं निलयं ययुः ॥ इति गारुडे ॥२८॥

परिवयसे पशूनिव गिरा विबुधानपि तांस्त्वयि दृढसौहृदा ननु पुनन्ति न ते विमुखाः ।

त्वमेकः स्वराडखिलकारकशक्तिधरस्तव बिलमुद्बहन्ति समदन्ति च येनिमिषाः ॥२९॥

वयति गा इव यः सुरादिकांस्तन्मनसो जगदपुनञ्छुचयो न परे ।

"स एक ईशः परिपूर्णशक्तिर्बिलंहरा इतरे स्युः सुराः सुखिनः" इत्यारुणिश्रुतिः ।

विष्णुना देवता बद्धा विष्णवे च बिलप्रदाः । विष्णुरासां पतिर्नित्यं न विष्णोर्बन्धकः क्वचित् ॥ इति वामने ॥२९॥

वर्षभुजोखिलक्षितिपतेरिव विश्वसृजो विदधति यत्र ये त्वमधिकृता भवतश्चकिताः ।

स्थिरचरजातयः स्युरज ये त्वनिमित्तयुजो विरह उदीक्षयेद्यदि परस्य विमुक्तसतः ॥३०॥

स्थिरचरजातयो ये तेनिमित्तयुजः स्युः । भगवान्नियमादेव संसारयुजः स्युः । विरहे मुक्तौ । यदि परस्य सकाशान्मुक्तिरेवेत्युदीक्षयेत् स परः । विमुक्ताः सन्तो येन परेण तस्य विमुक्तसतः । "नान्यः पन्था अयनाय विद्यते" इति श्रुतिः । मुक्तिस्तस्मादेवेत्यङ्गीकर्तव्यम् । अतो बन्धोपि तत एवेत्यर्थः ।

सतां विमुक्तिदाद्विष्णोर्मुक्तिर्यद्यभ्युपेयते । बन्धोपि तत एव स्याद् यस्मादेकस्तयोः पतिः ॥ इति स्कान्दे ।

आत्मानं मुक्तिदं विष्णुर्यदि पुंस उदीक्षयेत् । सुप्रसन्नस्तदा बन्धस्तत एवेति सेत्स्यति ॥ इति ब्राह्मे ।

खण्डाधीशाः सार्वभौमस्य यद्वद् ब्रह्मेशाद्याः कुर्वते तेनुशास्तिम् ।

त्वं मुक्तिदो बन्धदोतो मतो नस्त्वं ज्ञानदोज्ञानदश्चासि विष्णो ॥ इत्युदारशाण्डिल्यश्रुतिः ॥३०॥

न हि परमस्य कश्चिदपरोनपरस्य भवेत् व्ययत इवात्र यस्य च शून्यतुल सन्दधतः ।

अपरिमिता ध्रुवास्तनुभृतो यदि सर्व ततो न हि न शास्यतेति नियमो ब्रुवते च तथा ॥३१॥

यस्य परमस्य ते कश्चिदपरः स्वतन्त्रो नास्ति । अनपरस्य प्राणोत्तमस्य । अत्र जीवसमुदाये ।

व्ययतः विशेषेणायतः सर्वज्ञस्य । यथा प्राणस्य नापरः स्वतन्त्रः तद्वत् प्राणः श्रीरन्यो वा त्वां विना

स्वतन्त्रो नास्ति । हे शून्यतुल समानवर्जित । सर्व सन्दधतस्ते । यदि ततः प्राणात् तनुभृतो ध्रुवा जीवास्तर्ह्यपरिमिताः सन्ति हे सर्व पूर्ण । "एकमेवाद्वितीयम्" । "एकं परं ज्योतिरनन्यमद्वयम्" । इत्यादिनियमो जीवानां शास्यता नेत्यत्र नहि । किन्तु स्वगतभेदस्य ईश्वरान्तरस्य अतन्त्रस्य च निषेधे । "अतोऽन्यदार्तम्" । "नेह नानास्ति किञ्चन" । "न तत्समश्चाभ्यधिकश्च दृश्यते" । इत्यादि तथा ब्रुवते च ।

तव स्वतन्त्रो नापरो यद्वदत्र प्राणान्नान्यस्तुल्यशून्यास्य सन्धिन् ।

प्राणाधीना अमिता जीवसङ्घाः प्राणो वशे ते प्रकृतिश्च भूमन् ॥ इति महाशालीनश्रुतिः ।

स्वतन्त्रो नापरः कश्चित् विष्णोः प्राणपतेः प्रभोः । यथा प्राणात् परो नास्ति स्वतन्त्रो जगति क्वचित् ॥

तथा प्राणो रमा चैव न विष्णोः पृथगीश्वरौ । यद्युच्यन्ते प्राणतन्त्रा बहवः पुरुषा इति ॥

सत्यमेव ह्यसङ्ख्याता न नियम्यनिषेधिकाः । एकाद्वितीयश्रुतयः किन्त्वीशान्तरवारकाः ॥

तथा स्वगतभेदस्य तदतन्त्रनिषेधकाः ॥ इति ब्रह्माण्डे ।

स्वरूपमस्मरत् कृष्णः एकं स्वस्मिन्नभेदतः । अतन्त्रस्य राहित्यादनन्यं सदृशोज्झितेः ।

अद्वयं नित्यनिर्वृत्या भावनिर्वृतिमीश्वरम् ॥ इति तन्त्रभागवते ।

अधिकस्य समस्यापि स्वतन्त्रस्य च वर्जनात् । एक एवाद्वितीयोसौ न शास्यजनवर्जनात् ॥ इति कौर्म ॥३१॥

अजन परिमुच्यते भवात् सततात् सममनुजानता ततमनन्तमदुष्टतया ।

न घटत उद्भवः प्रकृतिपूरुषयोरजयोरुभययुजोर्भवन्त्यसुभृतो जलबुद्बुदवत् ॥३२॥

अनन्तमदुष्टतयानुजानताचार्येण सन्तताद्भवात् परिमुच्यते । अबद्धश्च प्रकृतिपरेणो विनान्यो न विद्यते ।

यतस्तयोरेवोद्भवो न घटते । ततस्तयोरजयोरसुभृत उद्भवन्ति । देशतः कालतश्च यत्र परमस्तत्र प्रकृतिर्यत्र प्रकृतिस्तत्र परम इत्युभययुजोः ।

मुच्यते तत्त्वसंबुद्धादाचार्यात् पुरुषो भवात् । एतावेव स्वतोबद्धौ परमः प्रकृतिस्तथा ॥ इति कलापश्रुतिः ।

सम्यग्ज्ञानवदाचार्यात् मुच्यते पुरुषो भवात् । द्वावेव नित्यमुक्तौ तु परमः प्रकृतिस्तथा ॥ इति वामने ।

देशतः कालतश्चैव समव्याप्तावुभावजौ । ताभ्यामुभययोगाभ्यां जायन्ते पुरुषाः परे ॥ इति कौण्ठरव्यश्रुतिः ॥३२॥

त्वयि त इमे ततो विबुधनामगुणाः परमेभूत इवार्णवे मधुनि िलल्युरशेषरसः ।

नृषु तव मायया स्वगतया कुशलं त्वयि सुधियोङ्ग भेदमनुधातुमनुप्रभवः ।

कथमनुवर्तिनां भवभयं तव भुक्कुटी सृजति मुहुर्नृणाम् ॥३३॥

हे तत ओत इमे विबुधनामार्थभूता गुणास्त्वयि नििलल्युः । परमेमृतार्णवे मधुन्यशेषरसा इव ।
अतः पूर्णगुणत्वाद्भगवतो नृणां मध्ये सुधियः । तव मायया त्वदिच्छयैव । त्वयि कुशलं विधातुं
प्रभवः । तत्र कुशलं भेद एव । सर्वस्मादन्यो विशिष्टगुणः पर इति दर्शनम् । स्वगतया
सुष्ट्वन्यैरनवगतया । तथा त्वत्प्रसादादनुवर्तिनां कथं मुहुर्भवभयं भुक्कुटी सृजति ।

यो न पिता जनिता यो विधाता धामानि वेद भुवनानि विश्वा ।

यो देवानां नामधा एक एव तं सम्प्रश्नं भुवना यन्त्यन्याः ॥

त आयजन्त द्रविणं समस्मा ऋषयः पूर्वं जरितारो नभूना ।

असूर्ते सूर्ते रजसि निषते ये भूतानि समकृण्वन्निमानि ॥ इत्याद्याश्रुतिः ।

ब्रह्मेशेन्द्रादिसन्नाम्नां यर्थभूता गुणा मताः । पूर्तीशितृत्वद्रष्टृत्वप्रमुखास्ते हरेः सदा ॥

अतस्तु सर्वनामासौ सर्वकर्ता च केशवः ॥ इति पाद्मे ।

आनन्दत्वादनामासावुत्कृष्टत्वादुनामकः । एतन्नामद्वयं विष्णोर्जात्वा पापैः प्रमुच्यते ॥ इति स्कान्दे ।

अन्याविज्ञातया विष्णोः शक्त्यैव कुशलं जनाः । कुर्वन्ति कुशलेषूच्चं भेददर्शनमेव तु ॥

पूर्णानन्दादिसम्पत्तिं विष्णोर्जात्वेतरेषु च । तदपेक्ष्य विप्लुण्मात्रत्वज्ञानं तद्भेददर्शनम् ॥

अनाद्यनन्तोभेदोयं स्वभावः परजीवयोः । स्वतो वा परतो वापि न कदाचित् प्रणश्यति ॥

एवं ज्ञानवतां विष्णुर्बहुजन्मन दास्यति । अनुवृत्तिर्यद्यनल्पा स हि सर्वेश्वरः प्रभुः ॥ इति

प्रमाणसंहितायाम् ।

यः पिता जनिता चैव कल्पको नित्यपोषकः । प्रापकः सर्वदेवानां पदानां पुरुषोत्तमः ॥

सर्वदेवाभिधावाच्यो भूतभव्यभवत्प्रभुः । विचार्य सर्ववेदैश्च ब्रह्माद्याश्च यजन्ति तम् ॥

त्रिगुणात्मकस्य स्रष्टारस्तथापि न यजन्ति तम् । यतः पूर्णशक्त्यैव तेषां यजनमिष्यते ॥

अतः सर्वेश्वरो विष्णुरेक एव महागुणः ॥ इति प्रमाणसंहितायाम् ॥३३॥

इह भवच्चरणेषु सुजातभुवो जितहृषीकवायुभिरुदात्तमहतुरगैः ।

य इह यतन्त्यनतिलोलमुपायविदो व्यसनशताब्धितारमपहाय गुरोश्चरणम् ॥३४॥

वणिज इवोच्छ्वसन्त्यकृतकर्णधरा जलधौ स्वजनसुतात्मदारधनधामधराः ।

सुखशान्तिमति त्वयि हि सन्ति न तानि नृणां विभव उद्यति श्रयत आत्मनि सर्वरसे ॥३५॥

भवच्चरणेषु सुजातस्थानाः । उत्तमयोग्यतायुक्ताः हृषीकाण्येव महतुरगाः । वायुरेवोदात्तः । "रथोपरि

स्वीकरणादुदात्तः सारथिर्मतः" इति व्यासनिरुक्ते ।

जयो विष्णोश्च वायोश्च भक्त्या तत्प्रीतिसाधनम् । जगदीशयोः कुतो ह्येतोः सर्वशक्त्योर्बलाज्जयः ॥

पवनविजये ।

तेषां तानि साधनानि सुखस्यापि सुशान्तिमति पूर्णसुखे त्वयि न सन्ति । गुर्वभावात् । विभवे

जीवन्मुक्ते गुरावुद्यति उपदिशति सर्वरसे परमात्मनि श्रयत एव ।

यस्य देवे परा भक्तिर्यथा देवे तथा गुरौ । तस्यैते कथिता ह्यर्थाः प्रकाशन्ते महात्मनः ॥ इति
श्वेताश्वतरश्रुतिः ।

देवा अपि सुयोगाद्या यतन्तः सर्वसाधनैः । पुत्रदारादिभिः सार्धं निश्चसन्तीह संसृतेः ॥
गुरोरनुग्रहमृते साधनं न हरेः प्रियम् । गुरूपदेशात्तु हरिं प्राप्नोत्येव न संशयः ॥
षण्णवत्यङ्गुलो यस्तु तालास्यो दशतालकः । दशप्रभेदकः सप्तपादो हस्तचतुष्टयः ॥
कलमत्रयाङ्गुलश्चैव वाग्मी सन्देहवर्जितः । वासुदेवैकशरणो गुरुरित्युच्यते बुधैः ॥
गुरुलक्षणसम्पूर्णः साक्षादेव चतुर्मुखः । ततः शेषेन्द्रवीन्द्राद्याः क्रमेणैव प्रकीर्तिताः ॥ इत्यादि
गुरुविवेके ।
देवा योग्यतया जाता विष्णुपादाम्बुजाश्रयाः । तथापि साधनैस्तेषां तत्प्राप्तिर्गुर्वनुग्रहात् ॥ इति
तत्त्वोद्योगे ॥३५॥

इति सदजानतां मिथुनतो रतये चरतां सुखयति को न्विहाय विजने स्वनिरस्तभगे ।
भुवि पुण्यतीर्थसदना हृषयो निविशन्त्यतस्त्वानु भवतः पदाम्बुजं हृदाघभिदम् ॥
दधति सकृन्मनस्त्वयि चिदात्मनि नित्यसुखे न पुनरुपासते पुरुषसार हरावसथम् ॥३६॥
इति लोके परिदृश्यमानप्रकारेण चरतां विजने मोक्षविषये कः सुखयति । सुष्ट्वनिरस्तभगे
अतस्त्वामेव सन्तं ज्ञात्वा भवतः पदाम्बुजं हृदा निविशन्ति । हरावसथमहङ्कारं न कुर्वन्ति ।
ब्रह्माज्ञात्वेति लोकप्रवृत्तिं प्रवर्ततां को नु मोक्षं ददाति ।
अतो ब्रह्मोपासते साधु धीरा नाहंभावस्तेषु रुद्राधिवासः ॥ इति महारवश्रुतिः ।
महाभाग्यं तु कैवल्यमज्ञानां कः प्रदास्यति । अतः सन्तो विजानन्ति हरिं ते त्वनहङ्कृताः ॥ इति
स्कान्दे ॥३६॥

इदमप्यथो वदन्ति चेन्ननु तर्का व्यभिचरन्ति क्वचित् क्वचिन्मृषा च ।
ततो भयदृग्व्यवहितये विकल्प उषितोन्वहमन्धपरम्परया भ्रमति भारती च तवोरुवृत्तिभिरुद्धजवा
॥३७॥

न यदिदमग्र आस न भविष्यदतो निधनादनिमित्तकमन्तरा त्वयि विभाति मृषैकरसे ।
अत उपगीयते द्रविणजातिविकल्पपथैर्वितथमनोविलासमिदमित्यवयन्ति बुधाः ॥३८॥
इदमप्यपालकं ईश्वरवर्जितम् । न मत्तोन्व ईश्वरश्चेतनत्वादित्यादितर्कैर्वदन्ति चेत् । अतो इत्यनेन
तदपि वचनं भगवत्प्रेरणयैवेत्युक्तम् । "तस्मादतो अथेत्येतद्वेत्त्वर्थं समुदीरितम्" इति शब्दनिर्णये ।
"असत्यमप्रतिष्ठं ते जगदाहुरनीश्वरम्" इति च । वेदोक्तो जीवव्यतिरिक्तेश्वरो न तर्करपनेतुं शक्यः ।
यतस्तर्का व्यभिचारिणः । मृषैव क्वचित् तर्कः । इष्टसाधनतादितर्कस्तु व्यभिचारी । शरीरसम्मित
आत्मेत्यादिदर्शनपरिकल्पितस्तु मृषैव । अतो भयबुद्धीनां बुद्धिव्यवहितये भवन्ति । न तु धीराणाम्
। विकल्पः वेदविरुद्धकल्पना । अन्धपरम्परयैवान्वहमुषितः । यस्माद्भारत्यपि भ्रमति बहुधा वदति ।

बहूक्तिसन्यथाज्ञप्तिः परिवृत्तिश्च कथ्यते । भ्रम इत्येव विद्वद्भिस्तथा चङ्क्रमणं क्वचित् ॥ इति शब्दनिर्णये ।

उरुवृत्तिभिरुद्वजवा अनन्तगुणाकरत्वात् भगवतः बहुगुमकर्माणि वक्तुं वेगवती वेदवाक् । अतो वेदेषु बहुधा वचनात् तदर्थनिर्णयाभावात् विरुद्धकल्पना युक्तासुराणाम् । यस्माद् गर्भस्थस्य जीवस्येश्वरत्वं नास्ति अतो निधनानन्तरं च नरकादिगमनान्न विद्यते । अनिमित्तकं भगवन्निमित्तमेव । तस्यान्तरा भवति मृषा त्वयि जीवे । न तु वस्तुतस्तत्त्वं जीवः । एकरसे प्रधानसारे । न च जीवो वस्तुतः सर्वोत्तमसारः । मृषैव तथा मन्यन्ते । अतो भ्रान्त्या द्रविणवानभिजन्मवानित्यादि विरुद्धकल्पनापथैरुपगीयते । यतो भवानेव द्रविणवान् । यतश्च तपो दमाद्या अभिजन्मकारणभूता गुणाश्च भगवत एव । अतो मिथ्यामनोविलासं जीवेश्वरत्वं बुधा अवयन्ति । गुणा एवाभिजात्याख्यास्तद्वानेवाभिजातिमान् । अतोभिजातिमान् विष्णुस्तदन्ये तूपचारतः ॥ इति शब्दनिर्णये ।

ये जीवमीशं प्रवदन्ति तर्कैस्तच्चेष्टरो वचनं सन्दधाति ।

नासीदादौ मरणे नोभविष्यन्मृषा ततो हीशितृत्वं स्वपेषु ॥ इति विपरीतश्रुतिः ॥

ये जगत्प्रवदन्त्यज्ञाः जीवादन्त्येशवर्जितम् । तेषामपि तु तां वाचमीश एव ददात्यजः ॥

न च तर्कैर्भवेदीशो जीवो वेदविरोधतः । व्यभिचारिणो यतस्तर्का इष्टसाधनगा अपि ॥

क्वचित् क्वचिन्मृषातर्काः काणादादिप्रदर्शिताः । तत्त्वनिर्णयभिरूणां व्यवधानकरास्ततः ॥

नैव तु स्थिरबुद्धीनां कुर्युस्ते बुद्धिचालनम् । पारम्पर्येण चाज्ञानामुक्त्या लोकेषु विस्तृतम् ॥

पठ्यते चाप्यहरहर्न तु विद्वन्मुखोद्गतम् । अनन्तगुणकर्मत्वादीशस्योक्तौ सुवेगिता ॥

वक्त्यभेदमिवाज्ञानां नाभेदं कुत्रचिच्छ्रुतिः । एक आत्माद्वयेत्यादिपदानामर्थनिर्णये ॥

न वर्तते श्रुतिर्यस्माद्गुणान्तरकुतूहलात् । अथवा मोहनार्थाय सुरारीणामनर्हतः ॥

कुत्रचिन्निर्णयवचः सुराणामर्थसिद्धये । न हीशितृत्वं गर्भस्थे नाप्यसौ निरयोपगे ॥

मृषा ही ईश्वराभेदः सर्वोत्कर्षश्च जीवगः । धनवत्त्वं च कर्तृत्वं बलवत्त्वं च विष्णवि ॥

अतो जीवेश्वराभेदं मिथ्येति कवयो विदुः ॥ इति तन्त्रभागवते ।

जीवस्य जगतश्चैव यदीशाभेदतो वचः । अतात्त्विकं जगच्चेति विष्ण्वधीनत्ववाचकम् ॥

अभेदस्तु कुतस्तस्य परमस्यावरेण तु । मिथ्यात्वं च कुतस्तस्य जगतो नित्यवर्तनात् ॥ इति वाराहे

॥३६-३७॥

उदगात् पुमाननुगीतगुणांश्च जुन् भजति सरूपतां तदनु त्वमुत जहासि जिहासि ताम् ।

अहिरिव त्वचं परमात्मभगं महसि महीयसेष्टगुणोपरिमेयभगः ॥३९॥

श्रुतिषु तवानुगीतान् गुणान् जुषन् पुमानुदगादस्मात् संसारात् तव सरूपतां च भजति ।

तदनुगुणस्मरणमनुगुणांश्च जुषन्निति चशब्दः कर्मणि चेत्यस्मिन्नर्थे । यच्चायं पुमानात्मभगं

त्वयापहतभगां प्रातिस्विकीं पूर्वोक्तां द्विविधां कष्टां प्रकृतिं जहाति । जिहाति हन्ति च तदपि त्वमेव

जहासि जिहासि च । उतेति त्यागवधयोः समुच्चयार्थे । "जिहाति रावणं सङ्ख्ये राघवः
परमास्त्रवित्' इति स्कान्दे ।

स्वातन्त्र्यात् प्रकृतित्यागकर्ता नारायणः परः । यद्यप्येषा जीवसंस्था हन्ता च भगवान् प्रभुः ॥इति
गारुडे ।

महसि महीयसे पूजयसि पूज्यसेच स्वात्मनैव ।

स्मरन् ब्रह्मगुणान्नित्यं मुक्तो ब्रह्मसरूपताम् । दुर्भगां प्रकृतिं त्यक्त्वा हत्वा चान्यां दुरन्वयाम् ॥
याति तच्च परेशानात् स हि पूज्योऽथ पूजकः । तस्यैकस्य स्वतन्त्रत्वात् स चानन्तगुणो हरिः ॥
इति कौशिकश्रुतिः ॥३९॥

यदि न समुच्चरन्ति यतयो हृदि कामजडा दुरधिगमोसतां हृदि गतोऽस्मृतकण्ठमणिः ।

अनुतृप्तयोगिनामभयो भगवन्ननवगतान्तकादनधिरूढपदाद्भवतः ॥४०॥

अज्ञानामनधिगतान्तकादनधिरूढब्रह्मपदात् । "स यथाकामो भवति । तत्क्रतुर्भवति । यत्क्रतुर्भवति
तत्कर्म कुरुते यत्कर्म कुरुते तदभिसम्पद्यत इति तु कामयमानोऽथकामयमानोऽयोकामो निष्काम
आप्तकाम आत्मकामो न तस्य प्राणा उत्क्रामन्ति ब्रह्मैव सन् ब्रह्माप्येति' इति च श्रुतिः ।

निषिद्धकामयुक्तानामसतां तु विशेषतः । दुर्जयो भगवान् विष्णुर्हृदिस्थोऽस्मृतहारवत् ॥

अकामत्वेन भजतां ददात्यभयमन्तकात् । पूर्णानन्दादि तेश्चान्ति पूर्णानन्दादिकाः स्वतः ॥

ब्रह्मणो ब्रह्मसम्पत्तिमत आह श्रुतिः स्फुटम् । न परब्रह्मतावासिर्न ते विष्णाविति श्रुतेः ॥

परब्रह्मता चैषां ब्रह्मलोकात् परा गतिः । न परब्रह्मरूपत्वमेतमेवेति च श्रुतेः ॥

अन्येषां म्रियमाणानां प्राणा भागत् एव तु । देवतास्वेकतां यान्ति भागतोऽनुव्रजन्ति तम् ॥

ज्ञानिनां मुच्यमानानां नैव यान्ति स्म देवताः । तेनैव सह संयान्ति ततोऽनुत्क्रमणश्रुतिः ॥ इति
ब्रह्मतर्कः ।

देवाश्च ऋषयश्चैव सुभक्त्या कामितोऽपि तु । मुच्यन्ते नियमादेव पश्यन्ति च हरिं तथा न ॥ इति
स्कान्दे ॥४०॥

तदवगमार्थसितासितयोर्गुणविगुणयोर्न हि देहभृतां सगिरः ।

अनुययुरत्र हंसकुलगीतपरम्परया न तुषावरणा इव रजांसि वान्ति ।

वयसा सह यच्छ्रुतयस्त्वयि सफलं पतन्ति न पतन्ति बन्धनाः ॥४१॥

परमेश्वरस्यावगमात् तदवगमा श्रीः । तयागम्यत्वात् तदर्थः परमस्तेन बद्धत्वात् सिता श्रीर्गुणात्मिका
च । सगिरः । वाक्पूर्वकाणीन्द्रियाणि श्रियो विष्णोश्च नानुकूल्येन ययुः । अनुययुश्च

हंसकुलगीतपरम्परया । यथा तुषावृतानां तण्डुलानां रजःस्पृष्टिर्नास्ति एवं रजोरूपात्मन्युष्यान्न यान्ति
श्रुतयः । वयसा सह महता कालेनापि । अतस्त्वयि सफलं पतन्ति न पतन्ति च विधिनिषेधरूपेण
बन्धनात्मिकाः ।

जानाति प्रकृतिर्विष्णुं ज्ञेयो विष्णुस्तु निर्गुणः । तावुभौ न विजानन्ति ऋते ब्रह्मपरम्पराम् ॥ इति महोपनिषदि ।

अन्ये सर्वे श्रिया बद्धाः श्रीर्बद्धा विष्णुनैव तु । बन्धश्च विष्णुतन्त्रत्वं मुक्तानां च श्रियस्तथा ॥
अमुक्तानां तु बद्धत्वं जन्ममृत्यादिदुःखिता । हेयो बन्धश्च सैव स्यान्न तु स्वोच्चवशे स्थितिः ॥
गुणात्मिका च सा देवी निर्गुणः पुरुषोत्तमः । सैव विष्णुं विजानाति ज्ञेयो ज्ञाता च केशवः ॥
न तावन् ये विजानान्ति विना हंसपरम्पराम् । तथापि नैव जानन्ति मानुषा असुरास्तथा ॥
निष्फलैवासुरे तस्माच्छ्रुतिर्बन्धाय केवला । निषेधविध्युत्क्रमणात् तमस्येव विनिक्षिपेत् ॥
निष्फला सफला चैव मानुषाणां तु मध्यतः । सफलैव तु देवानां नियतं मुक्तिदायिनी ॥

श्रीगरुड उवाच

के हंसाः कः परो हंसः के च पारावतो गणाः । के च तितिरयस्तत्र के शुकाः के च वायसाः ॥

श्रीभगवानुवाच

परो हंसोहमेवैको हंसा ब्रह्माण एव तु । पारावता देवतास्तु मुनयस्तितिराः स्मृताः ॥
मानुषास्तु शुकाः प्रोक्ता असुराश्चैव वायसाः । प्राप्यं प्राप्तं यतो नित्यं पूर्णं सर्वोत्तमं मया ॥
अतः परमहंसोहं मदनन्तरमेव तु । यतः प्राप्तमिवाशेषं सर्वजीवोत्तमं शुभम् ॥
अतो ब्रह्मपदे योग्या जीवा हंसाः प्रकीर्तिताः । तेषां परम्पराप्राप्तं यैर्ज्ञानं नियमेन तु ॥
ते मुच्यन्ते नैव चान्ये गुरुब्रह्मा यतो नृणाम् । दैवतं त्वहमेवैको मामवित्त्वा न मुच्यते ॥
परं प्रति यतो नीचा ब्रह्मणः सर्वदेवताः । पारावतास्ततः प्रोक्तास्तैस्तीर्णा संसृतिर्यतः ॥
तितिरा मुनयस्तस्मात् कासुखत्वात् तु मानुषाः । शुका इति समुद्दिष्टा वयोमात्रसुखत्वतः ॥
वयसोन्ते तु दुःखित्वादसुरा वायसाः स्मृताः । एवं पञ्चविधा जीवाः षष्ठोहं परमेश्वरः ॥
न मत्समोधिको वापि कश्चिदस्ति द्विजोत्तमः ॥ इति गारुडे ॥४१॥

इत्यशेषसमाम्नायपुराणेपनिषद्रसः । समुद्धृतः पूर्वजैस्तैर्व्योमायनमहात्मभिः ॥४२॥

व्योमायनमहात्मभिः ब्रह्माश्रयेषूत्तमैः ॥४२॥

एवं स गुरुणादिष्टो गृहीत्वा श्रद्धयात्मवान् । पूर्णः सद्यस्ततो राजन् प्राह वीरव्रतो गुरुम् ॥४३॥

इत्याद्यमृषिमामन्त्र्य तच्छिष्यांश्चामलात्मकान् । ततो गादाश्रमं साक्षात् पितुर्द्वैपायनस्य मे ॥४६॥

सभाजितो भगवता कृतसनपरिहग्रहः । तस्मै तद्वर्णयामास नारायणमुखाच्छ्रुतम् ॥४७॥

कथाः कथयतीशस्य व्यासस्यान्ते स नारदः । स्तुत्यर्थं तस्य देवस्य ज्ञापनाय न तु क्वचित् ॥

पूर्णज्ञानामृतस्यास्य न तु ज्ञप्तिः पराद्भवेत् । ऋषिषु प्रीयते विष्णुः स्वयमेव जनैः श्रुतः ॥ इति ब्राह्मे ॥४५-४७॥

यो ह्यात्मा जगदादिमध्यनिधनो योव्यक्तजीवेश्वरो यः सृष्ट्वेदमनुप्रविष्ट ऋषिणा चक्रे पुनः संहिताम् ।

यं सम्पद्य जहात्यजामनुशयी सुसः कुलायं तथा तं कैवल्यनिरस्तयोनिमभयं ध्यायेदजस्रं हरिम्
॥४९॥

ऋषिणा ऋषिरूपेण ॥४९॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये दशमस्कन्धः ॥

एकादशस्कन्धः ॥

अथ द्वितीयोऽध्यायः

भूतानां देवचरितं दुःखाय च सुखाय च । सुखायैव च साधूनां त्वादृशामच्युतात्मनाम् ॥५॥
भजन्ति ये यथा देवान् देवा अपि तथैव तान् । छायेव कर्मसचिवाः साधवो दीनवत्सलाः ॥६॥
आत्मनो भजने बुद्धिमुत्पाद्य फलदाः सुराः । उत्तमानां जनानां तु निकृष्टानां विपर्ययः ॥
शुभाशुभफलानां तु कर्मणां विबुधाः सदा । प्रवर्तका यथायोग्यमृषयः करुणाः सदा ॥
सुखमिच्छन्ति भूतानां प्रायो दुःखासहा नृणाम् । तथापि तेभ्यः प्रवरा देवा एव हरेः प्रियाः ॥
इत्युद्दामसंहितायाम् ॥६॥

अविद्यमानोऽप्यवभाति हि द्वयोः ध्यातुर्धिया स्वप्नमनोरथो यथा ।
तत्कर्मसङ्कल्पविकल्पकं मनो बुधो निदध्यादभयं ततः स्यात् ॥३८॥
आत्मनो देहगोहादि द्वयशब्देन भण्यते । अविद्यमानं जीवस्य प्रतिभाति तदीयवत् ॥
जाग्रद्वत् तु यथा स्वप्नः प्रतिभाति मनोरथः । विद्यमानवेदेवैतद्देहादीशवशे स्थितम् ॥
विभाति स्ववशत्वेन सैषा संसृतिरुच्यते । तस्मात् तद्विषयं त्यक्त्वा मनो विष्णौ निवेशयेत् ॥ इति
हरिवंशेषु ॥३८॥

एवंव्रतश्च प्रियनामकीर्त्या जातानुरागो द्रुतचित्त उच्चैः ।
हसत्यथो रोदिति रौति गायत्युन्मादवन्नृत्यति लोकबाह्यः ॥४०॥
केचिदुन्मादवद्भक्ता बाह्यलङ्गप्रदर्शकाः । केचिदान्तरभक्ताः स्युः केचिच्चैवोभयात्मकाः ॥
मुखप्रसादाद् दाढ्याच्च भक्तिर्ज्ञेयो न चान्यतः ॥ इति वाराहे ॥४०॥

खं वायुमग्निं सिललं महीं च ज्योतींषि सत्त्वानि दिशो द्रुमादीन् ।
सरित्समुद्रांश्च हरेः शरीरं यत्किञ्च भूतं प्रणमेदनन्यम् ॥४१॥
सर्वं हरेर्वशत्वेन शरीरं तस्य भण्यते । अनन्याधिपतित्वाच्च तदनन्यमुदीर्यते ॥
न चाप्यभेदे जगता विष्णोः पूर्णगुणस्य तु ॥ इति हरिवंशेषु ॥४१॥

सर्वभूतेषु यः पश्येद्भगवद्भावमात्मनः । भूतानि भगवत्यात्मन्नेव भागवतोत्तमः ॥४५॥
पूर्णत्वादात्मशब्दोक्तः कश्चित् सर्वनरोत्तमः । सोऽपि नारायणो नान्यः स च सर्वेषु संस्थितः ॥

तद्वशा इतरे सर्वे श्रीब्रह्मेशपुरःसराः । स एव तु स्वभक्तेषु स्थित्वानुग्रहकारकः ॥
अज्ञेष्वज्ञानयन्ता च द्विषत्सु द्वेषकारकः । तत्प्रेरितास्तदन्ये तु प्रियद्वेषादिकारिणः ॥
अतस्तत्प्रेरणादेव प्रेमाद्या मम जज्ञिरे । इति पश्यति यो बुद्ध्या स तु भागवतोत्तमः ॥४५॥

ईश्वरे तदधीनेषु बाहिलशेषु द्विषत्सु च । प्रेममैत्रीकृपोपेक्षा यः करोति स मध्यमः ॥४६॥
अर्चायामेव हरये पूजां यः श्रद्धयेहते । न तद्भक्तेषु चान्येषु स भक्तः प्राकृतः स्मृतः ॥४७॥
सर्वाधिकं पृथग्विष्णुं क्षीरसागरवासिनम् । ज्ञात्वा तत्र प्रेमयुक्तस्तद्भक्तेषु च मैत्रयुक् ॥
कृपावांश्च तदज्ञेषु तद्वेषिणामुपेक्षकः । तद्वशत्वं न जनाति सर्वस्य जगतोपि तु ॥
तमाहुर्मध्यमं भक्तमर्चायामेव संस्थितम् । विष्णुं ज्ञात्वा तदन्यत्र नैव जानाति यः पुमान् ॥
तारतम्यं च तद्भक्तेर्न जानाति कथञ्चन । अवजानंश्च तद्भक्तानात्मनो भक्तिदर्पितः ॥
उपेक्षकोपि वा तेषु न स्मरेदथवापि तान् । मानुषेषु यथा कश्चित् किञ्चिदुच्चः प्रदृश्यते ॥
एवमेवोच्चतां विष्णोरल्पां पश्यति चान्यतः । ते तु भक्ताधमाः प्रोक्ताः स्वर्गादिफलभोगिनः ॥
तैर्विघ्निता अधो यान्ति तद्भक्तानामुपेक्षकाः । कुर्युर्विष्णावपि द्वेषं देवा देवावमानिनः ॥
पूजिता विष्णुभक्तिं च नावज्ञेयास्ततः सुराः । उपेक्षकेषु देवानां भक्तिनाशं स्वयं हरिः ॥
करोति तेन विभ्रष्टाः संसरन्ति पुनः पुनः । अधो वा यान्ति विद्वेषात् पूज्या देवास्ततः सदा ॥
यस्तान् द्वेष्टि स तं द्वेष्टि यस्ताननु स चानु तम् । ऐकात्म्यमागतं विद्धि देवैस्तद्भक्तिपूरितैः ॥
उपेक्षकस्तु देवानां यदैव निरयोपगः । तदा तु किमु वक्तव्यमुपेक्षायां जनार्दने ॥
विष्णोरुपेक्षकं सर्वं विद्विषन्त्यधिकं सुराः । पतत्यवश्यं तमसि हरिणा तैश्च पातितः ॥
भुङ्क्ते स्वर्गफलं नित्यं निरयं नैव गच्छति । विष्णोस्तु मध्यमो भक्तो जायते मानुषेषु च ॥
अस्मरन् देवता यस्तु भजते पुरुषोत्तमम् । योग्यः संसरते देवानयोग्यो द्वेष्टि केशवम् ॥
यस्तूत्तमो भागवतः स मुक्तिं परमां व्रजेत् । विष्णुना सर्वदेवैश्च मोदते सह नित्यदा ॥ इति च
॥४६-४७॥

गृहीत्वापीन्द्रियैरर्थान् यो न द्वेष्टि न हृष्यति । विष्णोर्मायामिमां पश्यन् स वै भागवतोत्तमः ॥४८॥
विष्णोर्मायां विष्ण्वच्छाधीनाम् ।
विष्णोरिच्छानुसार्यतज्ज्ञात्वा योग्यान्न चाधिकम् । हृष्यति द्वेष्टि वा यस्तु स वै भागवतोत्तमः ॥ इति
च ।

सतां वृद्धिकरो धर्मस्त्वसतां ह्रासकारकः । अयं तु निश्चितो धर्मो ह्यधर्मोन्यो विनिश्चितः ॥
हर्षः सत्सु तथासत्सु धर्मो धर्मविपर्ययः । तेषां वृद्धौ तथा हानौ सर्वं ज्ञेयमशेषतः ॥
एतदर्थं च धर्माणां मर्यादा वैदिकादिका । मूलधर्मविरुद्धा तु सा न ग्राह्या कथञ्चन ॥ इति ॥४८॥

देहेन्द्रियप्राणमनोधियां यो जन्माप्ययक्षुद्ध्यतर्षकृच्छ्रैः ।
संसारधर्मेरविमुह्यमानः स्मृत्या हरेर्भागवतप्रधानः ॥४९॥

देहेन्द्रियप्राणधियां त्रिधैव त्वभिमानिनः । तत्रोत्तमा देवतास्ताः सर्वदोषाविवर्जिताः ॥
 गुणैः सर्वैः सुसम्पन्ना विरिञ्चादुत्तरोत्तरम् । मध्यमा गुणदोषेता असुरा अवमा मताः ॥
 ते सर्वे दोषसंयुक्ता आचितादुत्तरोत्तरम् । तेभ्योन्यो मानुषो जीवस्ताभ्यां देवासुरावपि ॥
 जीवाभिमानिनश्चैव त्रिविधाः सम्प्रकीर्तिताः । जीवमान्युत्तमो ब्रह्मा मध्यमः स्वयमेव तु ॥
 अधमः किलरुद्धिष्टत्र मध्यमनीचयोः । मृतिजन्मक्षुधादुःखप्रभृत्यखिलमेव तु ॥
 नोत्तमस्य तु जीवस्य देहादेश्च कथञ्चन । जन्मादिकृतदुःखं तु देहमान्यसुरस्य ह ॥
 सुस्याद्यप्ययजं दुःखमसुरेन्द्रियमानिनः । क्षुन्निमित्तं तु यद्दुःखं प्राणमान्यसुरस्य तत् ॥
 भयतर्षादिजं दुःखं मनोमान्यसुरस्य च । केवलं त्वान्तरं दुःखं बुद्धिमान्यसुरस्य तत् ॥
 नीचोस्मीति तु यद्दुःखमहंमान्यसुरस्य तत् । अतीतादिस्मृतेर्दुःखं चित्तमान्यसुरस्य च ॥
 जीवमान्यसुरस्य स्यात् सर्वं तत्समुदायतः । एवमेव सुखं देवेषूभयं मध्यमेषु च ॥
 असुराणामधर्मस्य वृद्ध्या सुखमपीष्यते । देवानां नैव केनापि दुःखं प्रीतिस्तु धर्मतः ॥
 अधर्मोपि प्रीतये स्यादसुराणां तमोगतेः । देवानां पुण्यपापाभ्यां सुखमेवोत्तरोत्तरम् ॥
 तेषां दुःखादिकं किञ्चिदसुरावेशतो भवेत् । प्राणस्य नासुरावेश आख्याशमसमो हि सः ॥
 सम्पूर्णानुग्रहाद्विष्णोः प्राणः पूर्णगुणो मतः । असुराणां सुखाद्याश्च देवावेशादुदीरिताः ॥
 स्वतस्तु निर्गुणाः सर्वे सर्वदोषात्मिका मताः । विविच्यैव जगत्सर्वं स्वात्मानं च पृथक् स्थितम् ॥
 सर्वतश्च पृथक् सन्तं विष्णुं सर्वोत्तमोत्तमम् । जानन्ति ये भागवतास्त उक्ता उत्तमा इति ॥ इति
 ब्रह्मर्कः ।

देहेन्द्रिययोर्जन्माप्ययौ ॥४९॥

न यस्य स्वः पर इति चित्ते स्वात्मनि वाभिदा । सर्वभूतसमः शान्तः स वै भागवतोत्तमः ॥५२॥
 चित्ते विद्यमाने । स्वात्मनि केवलात्मभावे मोक्षे च । यस्य जीवपरयोरभेदो नास्ति ।
 न क्वापि जीवं विष्णुत्वे संसृतौ मोक्ष एव च । यः पश्यति सुरादींश्च यथोत्कर्षं प्रपश्यति ॥
 स सर्वभूतसमदृग् विष्णुं सर्वोत्तमं स्मरन् ॥ इति हरिवंशेषु ।
 नैवं त्वयानुमन्तव्यं दृष्टो जीवो मयेति ह । सर्वभूतगुणैर्युक्तं देवं त्वं ज्ञातुमर्हसि ॥ इति च मोक्षधर्मः ।
 नैवं त्वयानुमन्तव्यं जीवात्माहमिति क्वचित् । सर्वैर्गुणैः सुसम्पन्नं देवं मां ज्ञातुमर्हसि ॥ इति
 वाराहे ॥५२॥

॥ इति द्वितीयोऽध्यायः ॥

अथ तृतीयोऽध्यायः

एभिर्भूतानि भूतात्मा महाभूतैर्महाभुजः । ससर्जोच्चावचान्यादौ स्वयमात्मप्रसिद्धये ॥३॥

आत्मप्रसिद्धये भूतानां भगवज्ज्ञानार्थम् ॥३॥

एवं सृष्ट्वा स भूतानि स्थविष्ठैः पञ्चधातुभिः । एकधा दशधात्मानं विभजन् जुषते गुणान् ॥४॥

गुणैर्गुणान् स भुञ्जान आत्मप्रद्योतितैः प्रभुः । मन्यमान इदं सृष्टमात्मानमिह सज्जते ॥5॥
कर्माणि कर्मभिः कुर्वन् सनिमित्तानि देहभृत् । तत्तत्कर्मफलं गृह्णन् भ्रमतीह सुखेतरम् ॥6॥
एवं गुणान् भुञ्जानो भगवान् । तं सृष्टं मन्यमानो जीव इह सज्जते ।
शरीरे दोषहानेन गुणभोक्तारमीश्वरम् । शरीरस्थतया जीवं मन्यमानः पतत्यधः ॥
तत्सृष्टा हि सदा जीवा देहादेर्जनिमत्त्वतः । नित्यानन्दैकदेहोसौ विष्णुस्तत्त्वैकतानयोः ॥ इति ॥5-
6॥

इत्थं कर्मगतीर्गच्छन् बह्वभद्रावहः पुमान् । आ भूतसम्प्लवात् सर्गप्रलयावश्रुतेवशः ॥7॥
आभूतसम्प्लवाज्जन्म जीवेशत्वं विजानतः । ततः पतत्यधो यस्मादुत्थानं नैव तु क्वचित् ॥ इति च
॥7॥

धातूपप्लव आसन्ने व्यक्तं द्रव्यगुणात्मकम् । अनादिनिधनः कालो ह्यव्यक्ताय विकर्षति ॥8॥
"कालाख्यः कलनाद्विष्णुर्व्यक्तमव्यक्तां नयन्" इति च ॥8॥

ततो विराजमुत्सृज्य वैराजः पुरुषो नृप । अव्यक्तं विशते सूक्ष्मं निरिन्धन इवानलः ॥12॥
वारिणा हृतगन्धा भूः सिललत्वाय कल्पते । सिललं तद्धृतरसं ज्योतिष्ट्वायोपकल्पते ॥13॥
अव्यक्तं विशतीत्युक्त्वा तस्य विस्तारो वारिणा हृतगन्धेत्यादि ।
सङ्क्षेपविस्तराभ्यां तु कथयन्ति मनीषिणः । बहुवारस्मृतेस्तस्य फलबाहुल्यकारणात् ॥ इति
शब्दनिर्णये ॥13॥

कालात्मना हृतगुणं नभ आत्मनि लीयते । इन्द्रियाणि मनो बुद्धिः सह वैकारिकैर्नृप ॥15॥
नभ आत्मनि लीयत इत्युक्त्वेन्द्रियाणीत्याद्यपि विस्ताराय ॥15॥

प्रविशन्ति ह्यहङ्कारं स्वगुणैरहमात्मनि ॥16॥
आत्मनि बुद्धौ महत्तत्त्वे ॥16॥

एषा माया भगवतः सर्गस्थित्यन्तकारिणी । त्रिवर्णा वर्णितास्माभिः किं भूयः श्रोतुमिच्छसि ॥17॥
त्रिवर्णावरणादुक्ता त्रिगुणानां हरेर्मतिः । गुणात्मकत्वात् प्रकृतिस्त्रिवर्णेति प्रकीर्त्यते ॥
तत्र तु प्रकृतिस्तार्या तारिका तु हरेर्मतिः । उभयं विष्णुमायोक्तं ज्ञातव्यमुभयं तथा ॥ इति च ॥17॥

यथैतमैश्वरीं मायां दुस्तरामकृतात्मभिः । तरन्त्यजः स्थूलधियो महर्ष इदमुच्यताम् ॥18॥
बहूनां सह निर्देश एक्याभिधयैव तु । तयैवाभिधया तेषां परामृश्यैकमुच्यते ॥
तामेतामान्तरीं रीतिं विदुः शब्दविदो जनाः ॥ इति च ॥18॥

कर्माण्यरभमाणानां दुःखहृत्यै सुखाय च । पश्येत् पाकविपर्यासं मिथुनीचारिणां नृणाम् ॥१९॥
देवा सजाया मुच्यन्ते मानुषा उभयात्मकाः । विजाया एव योगेशास्तेषां या चैव योग्यता ॥
तथातथैव मुच्यन्ते नान्यथा तु कथञ्चन ॥ इति सन्दृश्ये ॥१९॥

एवं लोकं परं विद्यान्नश्वरं कर्मनिर्मितम् । अतुल्यातिशयध्वंसाद्यथा मण्डलवर्तिनाम् ॥२१॥
मण्डलवर्तिनः युद्धरङ्गस्थाः ॥२१॥

सर्वतो मनसो सङ्गमादौ सङ्गञ्च साधुषु । दयां मैत्रीं प्रश्रयं च भूतेष्वद्धा यथोचितम् ॥२४॥
सन्तस्तु विविधाः प्रोक्ता उत्तमा मध्यमाधमाः । उत्तमा देवतास्तत्र ऋष्याद्या मध्यमा मताः ॥
अधमा मानुषोत्कृष्टास्ते चापि त्रिविधा मताः । तत्राधमेषु येषां तु सङ्गो विघ्नाय वै भवेत् ॥
तेषामुत्तमसङ्गस्य तेषां सङ्गं परित्यजेत् । आदौ तु तेषामपि च सङ्ग उत्तमसङ्गतेः ॥
साधनत्वान्न तु त्याज्यो यदि त्यक्तुं न शक्यते । तदा तेषां तथा नेया यथा विघ्नो न वै भवेत् ॥
तदुच्यसङ्गतेः क्वापि तदा दोषो न जायते । प्रयोजनाय तेषां तु सङ्गः सर्वात्मनेष्यते ॥
सर्वथा चैव देवेषु सङ्गो मुनिगणेषु च । भाव्यो हि तं विना नैव पुरुषार्थः क्वचिद्भवेत् ॥
विशेषतः स्वोत्तमेषु विना सङ्गान्न मुच्यते । स्वनीचेषु तु देवेषु विना सङ्गं न पूर्यते ॥
तस्मात् सत्सूतमेष्वेषु सङ्गः कार्यो विशेषतः । अनाद्यनन्तकालेषु न च हाप्यः कथञ्चन ॥
सतां सदुत्तमेशेषु किमु विष्णौ परायणे ॥ इति गारुडे ॥
बह्वपेक्षो हि जिज्ञासुरतो देहादिवृत्तये । किञ्चित्सत्स्वपि सङ्गी स्यादशक्ये सति वर्तने ॥
कृतकृत्यस्त्यजेत् सङ्गं सदा गुरुसुरादिषु । सङ्गी स्यान्न हि तत्सङ्गं विना तु सुखभाग् भवेत् ॥
तस्मादनाद्यनन्तैव सक्तिर्गुरुसुरादिषु । अन्यत्र कृत्यापेक्षा स्यादिति सङ्गविनिर्णयः ॥ इति
भविष्यत्पर्वणि ॥२४॥

श्रद्धां भागवते शास्त्रे निन्दामन्यत्र चापि हि । मनोवाक्कायदण्डश्च सत्यं शमदमावपि ॥२७॥
श्रद्धा भागवते तन्त्र वेदे भारतपञ्चमे । विष्णोरव्यवधानेन वक्तृत्वात् सर्वथा भवेत् ॥
कला विद्यास्वनिन्दा च व्यवधानेन केशवे । प्रवेशाद्यतिभिः कार्या ह्यन्यथा निरयं व्रजेत् ॥
श्रन्नामास्तिक्यबुद्धिः स्यात् सा चैव द्विविधा मता । अत्रोक्तमस्तीत्येकात्र ममात्रास्ति प्रयोजनम् ॥
इत्यन्या तत्र पूर्वा तु यतेः कार्या कलास्वपि । द्वितीया न तु कर्तव्या पञ्चरात्रविरोधिषु ॥
सदैव निन्दा सर्वैश्च ब्रह्मादिस्थावरान्तकैः । सम्यक्कार्या तद्विना च तमो यान्ति विनिश्चयात् ॥
कुर्वन्त्येव सुरास्तत्र तदन्येषां तमो भवेत् । पञ्चरात्रं च वेदाश्च मूलरामायणं तथा ॥
पुराणं भागवतं चैव भारतं न विभिद्यते । एतेष्वपि यथा विष्णोराधिक्यप्रतिपादनम् ॥
तद्भक्तानां च क्रमशः स एवार्थो न चापरः । अन्यथादृश्यमानं तु मोहायैव विनिर्दिशेत् ॥
तस्मात् सर्वेषु शास्त्रेषु विष्णोराधिक्यमेव तु । क्रमेण च तदीयानां प्रतिपाद्यं न चापरम् ॥ इति
ब्रह्माण्डे ।

अन्धंतमः प्रविशन्ति येविद्यामुपासते । ततो भूय इव ते तमो य उ विद्यायां? रताः ॥ इति च ।
गृहिणोप्यल्पबोधस्य न कलासु प्रयोजनम् । आवर्तयेद्वेदतन्त्रं मुख्योक्तो हरिरत्र हि ॥ इति हरिवंशेषु
॥२७॥

एवं कृष्णात्मनाथेषु मनुष्येषु च सौहृदम् । परिचर्याञ्चोभयत्र महत्सु नृषु साधुषु ॥३०॥
कृष्णात्मनाथेषु मनुष्येष्वपि सौहृदं किमु महत्सु देवादिषु ॥३०॥

स्थित्युद्भवप्रलयहेतुरहेतुरस्य यः स्वप्नजागरसुषुप्तिषु सन्बहिः ।
देहेन्द्रियासुहृदयानि चरन्ति येन सञ्जीवितानि तदवैहि परं नरेन्द्र ॥३६॥
अहेतुः स्वस्य हेतुरन्यो नास्ति । बहिः प्रलये मुक्तौ च ॥३६॥

नैनं मनो विशति वागुत चक्षुरात्मा प्राणेन्द्रियाणि च यथानलमर्चिषः स्वाः ।
शब्दोप्यबोधकनिषेधतयात्ममूलमर्थोक्तमाह यद्वेते न निषेध्यसिद्धिः ॥३७॥
ब्रह्माद्या यं न जानन्ति करणाद्यभिमानिनः । जानन्त्यनुगृहाच्चास्य प्रधानाग्निं यथार्चिषः ॥
अग्निपुत्रा नमस्तस्मै यमाह श्रीश्च न स्फुटम् । वेदरूपा परं देवं वैलक्षण्यात् समस्ततः ॥
आनन्दो नेदृशानन्दः इत्युक्ते लोकतः परः । प्रतिभाति न चाभाति यथावद्दर्शनं विना ॥ इति ब्रह्मतर्क
।
बोधकः परमेश्वरः । ईदृशानन्दो न भवतीति निषेधवचनार्थ एव न सिद्ध्यति विलक्षणानन्दाभाव
इत्यर्थतः सिद्धिः ॥३७॥

सत्त्वं रजस्तम इति त्रिवृदेकमादौ सूत्रं महानहमिति प्रवदन्ति जीवम् ।
ज्ञानक्रियार्थफलरूपतयोरुशक्तिं ब्रह्मैव भाति सदसच्च तयोः परं यत् ॥३८॥
त्रिगुणात्मकं प्रधानं च रजः सत्त्वं तमस्तथा । प्राणो महानहङ्कारो जीवास्तदभिमानिनः ॥
ज्ञानात्मकानीन्द्रियाणि तथा कर्मात्मकानि च । शब्दाद्यर्थाः सुखं दुःखमिति प्रोक्तं द्विधा फलम् ॥
एतत्सर्वं हरे रूपमित्याहुर्ज्ञानदुर्बलाः । स एव बहुशक्तित्वाद् भाति चैषां तथा तथा ॥
एवं कारणकार्याख्यं समस्तं हरिमेव तु । केचित् पश्यन्ति च व्यस्तं केचिदाहुरपण्डिताः ॥
एवं कारणकार्येभ्यः परमानन्दरूपिणम् । अज्ञानाद् बहुधा प्राहुरेकं सन्तं सुदुर्जनाः ॥
रूप्यत्वात् तद्वशत्वाच्च तद्रूपं चैतदीर्यते । न तु तस्य स्वरूपत्वान्निर्दोषानन्दरूपिणः ॥
कथं जडाजडैक्यं स्यात् कुतः पूर्णाल्पमोदयोः । पूर्णाल्पज्ञानयोश्चैव पूर्णशक्त्यल्पशक्तयोः ॥
निर्दुःखदुःखान्वितयोः स्वतन्त्रपरतन्त्रयोः । अतः सर्वगुणैर्युक्तं सर्वदोषविवर्जितम् ॥
अन्याभेदेन विज्ञाय तम एव प्रपद्यते । निष्कृष्टं सर्वतो विष्णुं सर्वतश्च विलक्षणम् ॥
ज्ञात्वा पूर्णगुणं यान्ति मुक्तिं नास्त्यत्र संशयः ॥ इति तन्त्रभागवते ॥३८॥

नासौ जजान न मरिष्यति नैधतेसौ न क्षीयते स च न विध्यति चारिणा हि ।
 सर्वत्र शश्वदनपायुपलब्धिमात्रं प्राणो यथेन्द्रियबलेन विकल्पितं सत् ॥३९॥
 अहं हि जीवसञ्ज्ञो वै मयि जीवः सनातनः । मैवं त्वयानुमन्तव्यं दृष्टो जीवो मयेति ह ॥
 अहं श्रेयो विधास्यामि यथाधीकारमीश्वरः ॥ इति मोक्षधर्मेषु ।
 यथेन्द्रियगतः प्राणस्तेषां शक्त्या विकल्प्यते । दृष्टिदः श्रुतिदश्चैव मतिदो ज्ञानदस्तथा ॥
 इत्यादिभेदतो वाच्य एक एव महाबलः । दृष्ट्यादिशक्तिस्तस्यैव यतो नान्यस्य कस्यचित् ॥
 एवं सद्रूपकं ब्रह्म तत्तच्छक्त्या विकल्प्यते । एवमेव महाशक्तिः प्राणस्यापि बलप्रदम् ॥ इति हरिवंशेषु
 ॥३९॥

अण्डेषु पेशिषु तरुष्ववनिस्थितेषु प्राणेषु जीव उपधावति तत्र तत्र ।
 छन्ने मतीन्द्रियगुणोहमि च प्रसुप्ते कूटस्थ आस यमृते तदनुस्मृतिर्न ॥४०॥
 पेशो जरायुरुद्दिष्टः सुवर्णं पेश उच्यते । मृदुपिण्डश्च पेशं स्यात् क्वचिद्भद्रमपीष्यते ॥ इत्यभिधानम् ॥
 अवनिस्थितेषु स्वेदजेषु । भूस्वेदेन हि प्रायो जायन्ते । तदा कूटस्थे परमात्मन्यास जीवः । यं
 परमात्मानमृते सुस्यनुस्मृतिरेव न ।
 देहाद्देहान्तगतौ प्रविशेत् प्राणमेव तु । जीवः प्राणः परात्मानमेवं सुप्तावपि स्फुटम् ॥
 तदन्या देवताः सर्वाः प्राणस्यैव वशे स्थिताः । ईषच्च सुप्तवयान्ति नैव मानुषजीववत् ॥
 स्वर्गस्थानां न तु स्वापः प्रायो देहेपि नाज्ञता । मृत्तिसुप्तिप्रबोधादेर्नियन्ता हरिरेकराट् ॥
 तमृते नैव चावस्था नावस्थावान्न च स्मृतिः । ततस्तु देवदेवेशः प्राणः प्राणेश्वरो हरिः ॥
 न हरेरीशिता त्वन्यः स हि सर्वाधिको मतः ॥ इति हरिवंशेषु ॥४०॥

एतत् प्रश्नमृषीन् पूर्वमपृच्छं पितुरन्तिके । नाब्रुवन् ब्रह्मणः पुत्रास्तत्र कारणमुच्यताम् ॥४२॥
 जानन्तोपि हि दुर्जयः प्रश्नोऽयं ज्ञानिनामपि । इति वेदयितुं ब्रह्मपुत्रा नोचुर्निमेः पुरा ॥ इति
 तन्त्रभागवते ॥४२॥

कर्माकर्मविकर्मति वेदवादो न लौकिकः । वेदस्य चेश्वरात्मत्वात् तत्र मुह्यन्ति सूरयः ॥४४॥
 ईश्वरात्मत्वात् ईश्वरविषयत्वात् ॥४४॥

नाचरेद् यस्तु वेदोक्तं स्वयमज्ञोजितेन्द्रियः । विकर्मणा ह्यधर्मेण मृत्योर्मृत्युमुपैति सः ॥४६॥
 अज्ञः सन्नाचरन्नपि । विकर्मणा मृत्योर्मृत्युमुपैति । स एवेश्वरार्पितं कुर्वाणः सिद्धिं लभते ॥४६॥

वेदोक्तमेव कुर्वाणो निःसङ्गोर्पितमीश्वरे । नैष्कर्म्यं लभते सिद्धिं रोचनार्थं फलश्रुतिः ॥४७॥
 अज्ञात्वा कुर्वतः कर्म स्खलनात् पापकारणम् । तदेवर्पयतो विष्णोर्नैव पापाय तद्भवेत् ॥
 मनोदोषविहीनस्य न तु दोषवतः क्वचित् । सत्सु केशवपूर्वेषु क्रमशो भक्तिहीनता ॥

असद्भक्तिस्तथा स्नेहो बहुमानमथापि वा । स्वोत्तमानां प्रियत्यागादात्मप्रियचिकीर्षया ॥
अधिकेष्वेव नीचोच्चभक्तिव्यत्यास एव वा । स्वोत्तमस्यात्मनश्चैव समस्नेहोऽथवा भवेत् ॥
कार्येषु बहुमाने वा स्वात्मनः समतापि वा । आधिक्ये किमु वक्तव्यमात्मनः शक्तिहापनम् ॥
शक्तस्याशक्तवत् कर्म मनोदोषा इतीरिताः ॥ इति कर्मतन्त्रे ॥४७॥

लब्ध्वा चाव्यग्रमाचार्यं तेन सन्दर्शितागमः । महापुरुषमभ्यर्चन्मूर्त्याभिमतयात्मनः ॥४९॥
अव्यग्रत्वेनाचार्यं लब्ध्वा ।
परीक्षयैव गुरुः शिष्यं शिष्योऽपि गुरुमाव्रजेत् । अन्यथा नरकायैव प्रायश्चित्तं गुरोस्तथा ॥ इति च
॥४९॥

अर्चादौ हृदये वापि यथा लब्धोपचारकैः । द्रव्यक्षित्यात्मिलङ्गानि निष्पाद्य प्रोक्ष्य चासनम् ॥५१॥
द्रव्यिलङ्गं शिवाद्यं स्यादात्मिलङ्गं मनोमयम् । अथवा स्थण्डिलं चैव विष्णोर्लिङ्गं प्रकीर्तितम् ॥
इति च ॥५१॥

आत्मानं तन्मयं ध्यायन् मूर्तिं सम्पूजयेद्धरेः । शेषमाधाय शिरसि स्वधाम्युद्वास्य सत्कृतम् ॥५५॥
तन्मयं तत्प्रधानम् ।
विष्णोर्भृत्योऽहमित्येव सदा स्याद्भगवन्मयः । नैवाहं विष्णुरस्मीति विष्णुः सर्वेश्वरो ह्यजः ॥ इति च
॥५५॥

एवमग्न्यर्कतोयादावर्चयेद्धृदये च यः । यज्ञेश्वरं स्वामात्मानमचिरान्मुच्यते हि सः ॥५६॥
स्वादानात् स्वात्मनो व्यास्या विष्णुः स्वात्मेति कथ्यते ।
न तु जीवस्वरूपत्वात् स हि जीवेश्वरः प्रभुः ॥ इति शब्दनिर्णये ॥५५॥
॥ इति तृतीयोऽध्यायः ॥

अथ चतुर्थोऽध्यायः

भूतैर्यदा पञ्चभिरात्मसृष्टैः पुरं विराजं विरचय्य तस्मिन् ।
स्वांशेन विष्टः पुरुषाभिधानमवाप नारायण आदिदेवः ॥३॥
विष्णोस्तु पुरुषाख्यानि त्रीणि रूपाण्यतो विदुः । प्रथमं महतः स्रष्टुं द्वितीयं त्वण्डसंस्थितम् ॥
तृतीयं देहिनां देहे तानि ज्ञात्वा विमुच्यते ॥ इति माहात्म्ये ॥३॥

यत्काय एष भुवनत्रयसन्निवेशो यस्येन्द्रियैस्तनुभृतामुभयेन्द्रियाणि ।
ज्ञानांशकेन विशतो बलमोजर्हसत्त्वादिभिः स्थितिलयोद्भव आदिकर्ता ॥४॥
यत्काये ॥४॥

आदावभूच्छतधृती रजसास्य सर्गे विष्णुः स्थितौ क्रतुपतिर्द्विजधर्मसेतुः ।
रुद्रोप्ययाय तमसा पुरुषः स आद्य इत्युद्भवस्थितिलयाः सततं प्रजासु ॥5॥
ब्रह्मणिस्थोसृजद्विष्णुः स्थित्वा रुद्रे त्वभक्षयत् । पृथक् स्थित्वा जगत्पाति तद्ब्रह्मायाह्वयो हरिः ॥
इति ब्राह्मे ॥
रजसा तमसा च ब्रह्मरुद्रदेहसृष्टेः । रागक्रोधकारणत्वाच्च ॥5॥

धर्मस्य दक्षदुहितर्यजनिष्ठ मूर्त्या नारायणो नर इति स्वतपःप्रभावः ।
नैष्कर्म्यलक्षणमुवाच चचार योगं योद्यापि चास्त ऋषिवर्यनिषेविताङ्घ्रिः ॥6॥
स्वविषयज्ञानरूपः प्रभावरूपश्च ॥6॥

इन्द्रोपि नाक्यसुखमेष जिघृक्षतीति कामं न्ययुङ्क्त सगणं स बदर्युपाख्यम् ।
गत्वाप्सरोगणवसन्तसुमन्दवातैः स्त्रीप्रेक्षणेषुभिरविध्यदतन्महिज्ञः ॥7॥
ज्ञानरूपानपि सुरान् विना प्राणं क्वचित् परे । आविशन्ति ह्यतस्तेषामज्ञानादि न तु स्वतः ॥ इति
देवतत्त्वे ।
"अथैनमेवमाप्नोद्योयं मध्यमः प्राणः । एवमेता देवताः पाप्मना विद्धाः तं हासुरा ऋत्वा
विदध्वंसुर्यथाश्मानमाखणमृत्वा विध्वंसतेव हैव विध्वंसमाना विष्वञ्चो विनेशुः" ॥7॥

त्वां सुन्वतां सुरकृता बहवोन्तरायास्तान् को विलङ्घ्य परमं व्रजतात् पदं ते ।
नान्यस्य बर्हिषि बिलर्ददतः स्वभागं धत्ते पदं त्वमविना यदि विघ्नमूधिर्न ॥10॥
"सा वा एषा देवतैतासां देवतानां पाप्मानं मृत्युमपहत्याथैनां मृत्युमत्तयवहत् सा यदा
मृत्युमत्यमुच्यत सोग्निरभवत्" इत्यादि श्रुतिश्च । स्वभागं बिलं ददतो विघ्नमूधिर्न यदि भवान् पदं
धत्ते । तर्हि नान्यस्य बिलः ॥10॥

हंसस्वरूप्यवददच्युत आत्मयोगं दत्तः कुमार ऋषभो भगवान् पिता नः ।
विष्णुः शिवाय जगतां कलयावतीर्णस्तेनाहता मधुभिदा श्रुतयो हयास्ये ॥17॥
कुमारनामा तु हरिबर्ह्यचारिवपुः स्वयम् । सनत्कुमाराय परं प्रोवाच जगदीश्वरः ॥ इति स्कान्दे ।
विष्णोः सनत्कुमाराख्याच्छुश्रुवुर्ज्ञानमुत्तमम् । सनत्कुमारप्रमुखा योगेशाः परमेश्वराः ॥ इति
प्रकाशिकायाम् ॥17॥

संस्तुन्वतोब्धिपतितांश्छ्रमणानृषींश्च शक्रं च वृत्रवधतस्तमसि प्रविष्टम् ।
देवस्त्रियोसुरगृहे पिहिता अनाथा जघ्ने सुरेन्द्रमभयाय सतां नृसिंहे ॥19॥
"सुपर्णा ऋषयो व्यासं नाथमाना ययुः सदा । ध्वान्तं निवारयास्माकं मुमुग्धीति च वादिनः ॥" इति
व्यासतन्त्रे ।

स्मरणात् तु नृसिंहस्य शक्रो मुक्तो बृहदधात् । हिरण्यकहताश्चापि तथैवाप्सरसां गणाः ॥ इति
प्रभञ्जने ॥१९॥

दैवासुरे युधि स दैत्यपतीन् सुरार्थे हत्वान्तरेष उ भुवनान्यदधात् कलाभिः ।
भूत्वाथ वामन इमामहरद्वलेः क्षमां याञ्चाच्छलेन समदाददितेः सुतेभ्यः ॥२०॥
उपेन्द्ररूपी भगवान् प्रतिमन्वन्तरं प्रभुः । असुरान् हन्ति नियतं श्राद्धदेवे च वामनः ॥ इति वामने
॥२०॥
॥ इति चतुर्थोऽध्यायः ॥

॥ अथ पञ्चमोऽध्यायः ॥
वदन्ति तेन्योन्यमुपासितश्रियो गृहेषु मैथुन्यपरेषु चाशिषः ।
यजन्त्यसृष्टान्नविधानदक्षिणा वृत्त्यै परं घ्नन्ति पशूनतद्विदः ॥८॥
ये तु विष्णुमवज्ञाय श्रियमेव ह्युपासते । उपेक्ष्य वा हरिं ते तु भूत्वा याज्याः पतन्त्यधः ॥ इति
प्रवृत्तिसंहितायाम् ॥८॥

लोके व्यवायामिषमद्यसेवा नित्यास्तु जन्तोर्न हि तत्र चोदना ।
व्यवस्थितिस्तेषु विहाय यज्ञान् सुराग्रहैरासुरवृत्तिरिष्टा ॥११॥
व्यवायामिषमद्यानि हरेः पूजार्थमेव तु । वामदेव्यो नाम यज्ञो व्यवायो हरिपूजनम् ॥
पितृयज्ञो देवयज्ञो मांसेन हरिपूजनम् । व्यवाययज्ञे मद्यं तु सोमात्मकतयेष्यते ॥
क्षत्रियादेर्न विप्राणां विप्रो दोषेण िलप्यते । अरागतः प्रवृत्तिः स्याद्रागो दोषस्य कारणम् ॥
घ्राणभक्षोऽथवा यज्ञे दैवे सर्वस्य चेष्ट्यते । पैष्टमद्यस्य माध्व्यादि क्षत्रियस्य न दुष्यति ॥
दैवे रत्यैव च प्रीतिर्विष्णोः पुत्रास्तु मानुषे । तस्माद्विहितमात्रेषु रागं मुक्त्वा यथाविधि ॥
समाहितो हरिं स्मृत्वा वर्तन्याजौ हरेर्भवेत् ॥ इति क्रियाविधाने ।
यज्ञान् विहाय न चोदना ॥११॥

यद्घ्राणभक्षो विहितः सुरायास्तया पशोरालभनं न हिंसा ।
एवं व्यवायः प्रजया न रत्यै इमं विशुद्धं न विदुः स्वधर्मम् ॥१३॥
यज्ञेष्वालम्भनं प्रोक्तं देवतोद्देशतः पशोः । हिंसानाम तदन्यत्र तस्मात् तां नाचरेद् बुधः ॥
यतो यज्ञे मृता ऊर्ध्वं यान्ति दैवे च पैतृके । अतो लाभादालभनं स्वर्गस्य न तु मारणम् ॥ इति च
॥१३॥

द्विषन्तः परकायेषु स्वात्मानं हरिमीश्वरम् । मृतके सानुबन्धेस्मिन् बद्धस्नेहः पतन्त्यधः ॥१५॥
स्वात्मानं स्वस्मिन्नासं च ।

आसत्त्वादात्मशब्दोक्तं स्वस्मिन्नपि परेषु च । जीवादन्त्यं न पश्यन्ति श्रुत्वैवं विद्विषन्ति च ॥
एतांस्त्वमासुरान् विद्धि लक्षणैः पुरुषाधमान् ॥ इति हरिवंशेषु ॥१५॥

े

एवं युगानुसारेण भगवान् युगवर्तिभिः । मनुजैरिज्यते राजन् श्रेयसामीश्वरो हरिः ॥३५॥
ध्रुवं तथैव मुच्यन्ते यां मूर्तिं प्रदिशेद्गुरुः । शिष्याणां योग्यताभिज्ञो विघ्नहानिस्तु तद्युगे ॥
अवतीर्णहरेर्मूर्त्या तत्पूर्वयुगजेन च । नृसिंहमूर्त्या च तथा यां चान्यां प्रदिशेद् गुरुः ॥ इति स्वाभाव्ये ॥३५॥

देवर्षिभूतासनृणां पितृणां न किङ्करो नायमृणी च राजन् ।
सर्वात्मना यः शरणं शरण्यं गतो मुकुन्दं परिचर्यया च ॥४२॥
सर्वात्मना हरेर्भक्ता देवेशा एव केवलम् । देवास्तु सर्वथा भक्ता भक्ता एवेतरे स्मृताः ॥
हरिभक्त्याधिकेष्वेव किङ्करश्चाप्यृणी तथा । हरिभक्तो नेतरेषां वासुदेवव्यपाश्रयान् ॥
द्विधैव स्वोत्तमर्णानिदातव्यानीतराणि च । दातव्येभ्यो विमुच्येत नेतरेभ्यः कथञ्चन ॥
कथं हि देवाद्यनुपकृतो भक्तो मोक्षेऽपि वर्तयेत् । बिम्बत्वात् तदधीनं हि स्वरूपं सर्वशो यतः ॥ इति
जीवनिर्णये ॥४२॥

स्वपादमूलं भजतः प्रियस्य त्यक्तान्यभावस्य हरिः परेशः ।
विकर्म यच्चोत्पतितं कथञ्चिद्बुनोति सर्वं हृदि सन्निविष्टः ॥४३॥
उदकैश्च नमस्कारैः स्तुतिभिर्मनसा तथा । यतिभिश्चापि सम्पूज्या देवा मोक्षमियासुभिः ॥
मध्ये विष्णुमनुस्मृत्य नान्यथा तु कथञ्चन ॥ इति समयाचारे ।
प्राधान्येन हरिर्ध्येयस्तत्सम्बन्धात् सुरादयः । ध्येया नान्यत् क्वचिद्ध्यायेद्धरावनुपयोगि यत् ॥ इति
हरिसंहितायाम् ॥४३॥

वैरेण यं नृपतयः शिशुपालपौण्ड्रसाल्वादयो गतिविलासविलोकनाद्यैः ।
ध्यायन्त आकृतधियः शयनासनादौ तत्साम्यमापुरनुरक्तधियः पुनः किम् ॥४९॥
पौण्ड्रकादिषु दैत्येषु सुरांशाः सन्ति सर्वशः । बहुमानफलं विष्णोस्ते यान्त्यादाय सद्रतिम् ॥
विद्वेषस्य फलं यत्तु तदादायासुरास्तमः । यान्त्यतो नैव विद्वेषो विष्णोः कार्यः कथञ्चन ॥
इत्यंशविवेके ॥४९॥

॥ इति पञ्चमोऽध्यायः ॥

अथ षष्ठोऽध्यायः

त्वं मायया त्रिगुणयात्मनि दुर्विभाव्यं व्यक्तं सृजस्यवसि लुम्पसि तद्रुणस्थः ।
नैतेर्भवानजितकर्मभिरिज्यते वै यः स्वे सुखेव्यवहितेभिरतो नवद्यः ॥८॥

यः प्रकाशरूपः ॥८॥

पर्युष्टया पतितया वनमालयेयं संस्पर्धिनी भगवती प्रतिपक्षवच्छ्रीः ।

यः सुप्रणीतमम्यार्हणमाददानो भूयात् सदाङ्घ्रिरशुभाशयधूमकेतुः ॥१२॥

अस्पर्धिनी स्पर्धिनीव श्रीरास्ते वनमालया । न हि स्पर्धादयो दोषाः संविद्रूपां स्पृशन्ति ताम् ॥ इति वामने ॥१२॥

नस्योत्तगाव इव यस्य वशे भवन्ति देवाश्च यस्तनुभृदायुषि रज्यमानाः ।

कालस्य ते प्रकृतिपूरुषयोः परस्य शं नस्तनोतु चरणः पुरुषोत्तमस्य ॥१३॥

तनुभृदायुषि संबद्धः अश्वेति तनुभृदायुषि रज्यमानाः । "ब्रह्मणा सम्परित्यक्तो मृत इत्युच्यते नरः" इति भारते ॥१३॥

अस्यासि हेतुरुदयस्थितिसंयमानामव्यक्तजीवमहतामपि कालमात्रः ।

सोयं त्रिणाभिरखिलापचये प्रवृत्तः कालो गभीररय उत्तमपूरुषस्त्वम् ॥१४॥

कालमात्रः कालनिर्माता ज्ञाता च । सृष्टिलयाद्यर्थम् । नित्यत्वेन च । अव्यक्तस्यापि स्रष्टृत्वात् काल एवं भूतः तस्मादप्युत्तमस्त्वम् ।

कालाज्जीवात् तथाव्यक्तात् महत्तत्त्वोत्तमो यतः । उत्तमः पुरुषस्तस्माद् भगवान् विष्णुरच्युतः ॥ इति च ॥१४॥

त्वत्तः प्रधानमधिकृत्य पुमान् स्ववीर्यं धत्ते महान्तमिव गर्भममोघवीर्यः ।

सोयं त्वयानुगत आत्मन आपण्डकोशं हैनं ससर्ज बहिरावरणैरुपेतम् ॥१६॥

नारायणाख्यः परमः शते लक्ष्म्यान्वितो लये । स एव पुरुषाख्यं तु द्वितीयं रूपमात्मनः ॥

कृत्वा रमायां पुरुषनामानं तु चतुर्मुखम् । प्रधानाख्यां च गायत्रीं ससर्ज पुरुषात्मकः ॥

चतुर्मुखः स पुरुषो महत्तत्त्वाभिधं पुनः । प्रधाननाम्यां गायत्र्यां ससर्जात्मानमेव तु ॥

श्रद्धाभिधां च गायत्रीं ताभ्यां शेषोन्वजायत ॥ इत्यादि सृष्टिविक्षेपे ॥१६॥

तत्तस्थुषश्च जगतश्च भवानधीशो यन्माययोत्थगुणविक्रिययोपनीतान् ।

अर्थान् जुषन्नपि हृषीकपते न िलसो येन्ये स्वतः परिहृतानपि बिभ्यति स्म ॥१७॥

येन्ये ज्ञानिनः स्वतः परिहृतान् विषयान् बिभ्यति ॥१७॥

बिभ्रतवामृतकथोदवहास्त्रिलोक्याः पादावनेजसरितः शमलानि हन्तुम् ।

आनुश्रवं श्रुतिभिरङ्घ्रिजमङ्गसङ्गैस्तीर्थद्वयं शुचिषदस्तदुपस्पृशन्ति ॥१९॥

सर्वं बिभ्रतस्तव ॥१९॥

यदुवंशेवतीर्णस्य भवतः पुरुषोत्तम । शरच्छतं व्यतीयाय पञ्चविंशाधिकं प्रभो ॥25॥
वत्सराणां शतं चैव ऋतूनां पञ्चविंशकम् । अवतीर्णस्य कृष्णस्य यदा प्रागात् तदा हरिम् ॥
स्वस्थानगमनापेक्षो ब्रह्मा तुष्टाव सामरः ॥
संवत्सरद्वयं चैव पश्चात् स्थित्वा जनार्दनः । अभिपेदे परं स्थानं चतुर्मासाधिकं पुनः ॥ इति
भविष्यत्पुराणे ॥25॥

यद्यसंहृत्य दसानां यदूनां विपुलं कुलम् । गन्तास्म्यनेन लोकोयमुल्बणेन विनङ्क्ष्यति ॥31॥
सतामपि कलौ प्राप्ते विकारो मनसो भवेत् । तस्माद्यदून् संजह्ने नैते स्युः पापिनस्त्विति ॥
पुनर्लोकविवृद्ध्यर्थमौतरेयादिकान् हरिः । आविश्य रक्षामकरोज्जगतः पुरुषोत्तमः ॥
स्वात्मनः सह यानेन पुरुषार्थोधिको भवेत् । इत्यनुग्रहबुद्ध्या च संजह्ने स्वकुलं विभुः ॥ इति च
॥31॥

वयं त्विह महायोगिन् भ्रमन्तः कर्मवर्त्मसु । त्वद्वार्तया तरिष्यामस्तावकैर्दुस्तरं तमः ॥48॥
आत्मनोत्तमां ब्रूयुस्तमा अपि सर्वशः । कदाचिदेव स्वगुणान् स्निग्धेष्वेव हि साधवः ॥ इति नारदीये
॥48॥
॥ इति षष्ठोऽध्यायः ॥

अथ सप्तमोऽध्यायः

यदिदं मनसा वाचा चक्षुभ्यां श्रवणादिभिः । नश्वरं गृह्यमाणं च विद्धि मायां मनोमयीम् ॥7॥
विद्धि मायां मनोमयीम् । मन्मनःप्रधानप्रकृतिनिर्मितम् ।
प्रकृतिः सा परा मह्यं रोदसी लोकधारिणी । ऋता सत्यामराज्यया लोकानामत्मसञ्जिता ॥ इति
मोक्षधर्मेषु ॥7॥

पुंसो युक्तस्य नानार्थे भ्रमः स गुणदोषकृत् । कर्माकर्मविकर्मेति गुणदोषधियो भिदा ॥8॥
तस्माद्युक्तेन्द्रियजयो युक्तचित्त इदं जगत् । आत्मनीक्षस्व विततमात्मानं मय्यधीश्वरे ॥9॥
स्वर्गाद्याश्च गुणाः सर्वे दोषाः सर्वे तथैव च । आत्मनः कर्तृताभ्रान्त्या जायन्ते नात्र संशयः ॥
परमात्मानमेवैकं कर्तारं वेति यः पुमान् । स मुच्यतेस्मात् संसारात् परमात्मानमेति च ॥ इति
भारते ॥

इदं मया क्रियते इदं मया न क्रियते इदं मया विपरीतं क्रियत इतिबुद्धिभेदो रजस्तमोगुणनिमित्तो
भ्रमः । सर्वं हि परमेश्वरः करोति ।
आत्मशब्दोदितो ब्रह्मा परमात्माभिधो ह्यहम् । सर्वं ब्रह्मणि वीक्षेत मयि ब्रह्माणमेव च ॥ इति
कालसंहितायाम् ॥8-9॥

ज्ञानविज्ञानसंयुक्त आत्मभूतः शरीरिणाम् । आत्मानुभवतुष्टात्मा नान्तरायैर्विहन्यसे ॥१०॥
आत्मभूतः आत्मवद्भूतः । "आत्मौपम्येन सर्वत्र समं पश्यति योर्जुन" इति वचनात् ॥१०॥

दोषबुद्ध्योभयातीतो निषेधान्न विवर्तते । गुणबुद्ध्या च विहितं न करोति यथार्थकः ॥११॥
सर्वभूतसुहृच्छान्तो ज्ञानविज्ञाननिश्चलः । पश्यन्मदात्मकं विश्वं न विपद्येत वै पुनः ॥१२॥
कर्तृत्वमात्मनो यस्माज्ज्ञाननिष्ठो न मन्यते । अतोऽकुर्वन्नपि सदा दोषबुद्ध्या न निन्दितम् ॥
गुणबुद्ध्या न विहितं किन्तु वीशप्रेरितोऽस्म्यहम् । स एव च मयि स्थित्वा निन्द्यानिन्द्ये करोत्यजः ॥
न मे दोषो न च गुणः कर्तृत्वाभावतः स्फुटम् । स्वतन्त्रत्वान्न चेशस्य येज्ञास्तेषु भवेदपि ॥
इति मत्वा निवर्तते निन्द्यात् कुर्याद्गुणानपि ॥ इति बोद्धव्ये ।
अनित्या मे गुणा न स्युर्दोषा नैव कथञ्चन । इति मत्वा शुभं कुर्यान्ननिवर्तदशुभादपि ॥
ज्ञानी त्वकर्तृतामानादीशकर्तृत्वनिश्चयात् । किन्तु पूर्णगुणायैव न तु दोषापनुत्तये ॥
न चाल्पगुणसिद्ध्यर्थं बालवत् कृतनिश्चयः ॥ इति वैशारद्ये ।
वैलक्षण्याद्धरेर्भिन्नं तत्तन्त्रत्वात् तदात्मकम् । इति विश्वं प्रपश्यन्ति ज्ञाननिष्ठा हरेः प्रियाः ॥ इति
सार्वज्ञे ॥११-१२॥

योगेश योगविन्यास योगात्मन् योगसम्भव । निःश्रेयसाय मे प्रोक्तस्त्यागः सन्यासलक्षणः ॥१४॥
योगो देवादिषु तेन न्यस्त इति योगविन्यासः ।
ज्ञानं तु योगशब्दोक्तं युज्यतेनेन यत्सुखम् । क्वचिद्योग उपायः स्यात् क्वचिच्चित्तानिरोधनम् ॥ इति
दत्तात्रेययोगे ।
अत्र ज्ञानमुपायश्च ॥१४॥

सत्यस्य ते स्वसदृश आत्मन आत्मनोन्यं वक्तारमीश विबुधेष्वपि नानुचक्षे ।
सर्वे विमोहितधियस्तव माययेमे ब्रह्मादयस्तनुभृतो बहिरर्थभावाः ॥१७॥
अभगवत्स्वरूपत्वात् तनुभृत्वम् । बहिरर्थापेक्षयैव च तेषां मोहः । परमसुखसाधनादन्योर्थो बहिरर्थः ।
अशरीरः सदा विष्णुः पूर्णानन्दत्वतः सदा । इच्छा च क्रीडयैवास्य न फलाय यतो विभोः ॥
अतो बाह्यार्थकामोपि निष्काम इति कथ्यते । ब्रह्मा निरभिमनित्वाच्छरीर्यप्यशरीरवान् ॥
नित्यानन्दोपयोग्यान्यकामस्योज्झितितः सदा । बहिरर्थविनिर्मुक्तस्तथापि तनुधारणात् ॥
अमूढो मूढ इतिवदुच्यते च सरस्वती । रुद्राद्यास्तन्वभीमानाद्बहिरर्थयुजस्तथा ॥
सर्वेषां ब्रह्मपदवीयोग्यानां पूर्वमेव तु । अभावस्त्वपरोक्षस्य मोहो ज्ञानस्य भण्यते ॥
ब्रह्मणस्त्वंशरूपेषु भारत्या ज्ञानवर्जनम् । ब्रह्मगायत्रिभावे तु नांशावतरणं क्वचित् ॥
शतजन्मसु पूर्वं तु ज्ञानोदय उदीर्यते । आपरोक्ष्येण पारोक्ष्यात् पूर्णज्ञानं सदैव तु ॥
शतजन्मगतायाश्च आपरोक्षोज्झितिर्भवेत् । क्वचित् क्वचित् सरस्वत्यामंशावतरणेष्वपि ॥ इति
शक्तिविवेके ।

"अशरीरो वायुरभं विद्युस्तयित्वरशरीराणि वा एतानि । इति च श्रुतिः ।
श्रुतिभिः स्तनयित्वा तु स्तनयित्वा हरिः स्मृतः । अभं भूतानि भरणाच्छीर्वायुर्भरतः स्मृतः ॥
विद्युत् भारती प्रोक्ता एत एवाशरीरिणः । व्यत्यासेनापि नाम स्यादेतेषां महतां सदा ॥ इत्युभयनिरुक्ते
॥१७॥

तस्माद्भवन्तमनवद्यमनन्तपारं सर्वज्ञमीश्वरमखण्डविकुण्ठधिष्ण्यम् ।
निर्वेदधीरहरहर्वृजिनाभितप्तो नारायणं नरसखं शरणं प्रपद्ये ॥१८॥
विष्णोर्वायोरनन्तस्य त्रिभिरंशैर्नरः स्मृतः । सेन्द्रैश्चतुर्भिः पार्थस्तु द्वाभ्यां तु बललक्ष्मणौ ॥
इत्यंशविवेके ॥१८॥

प्रायेण मनुजा लोके लोकतत्त्वविचक्षणाः । समुद्धरन्ति ह्यात्मानमात्मनैवाशुभाशयात् ॥१९॥
लोके तत्त्वे च विचक्षणाः ।
पारोक्ष्येणैव तत्त्वं तु लोकं चापि विदन्ति ये । तेषि सत्स्नेहनिर्मुक्तास्तमो यान्ति विनिश्चयात् ॥
आपरोक्ष्यानन् च ज्ञानं तेषामुत्पद्यते क्वचित् ॥ इति षाड्गुण्ये ॥१९॥

त्वं हि नः पृच्छतां ब्रह्मन्नात्मन्यानन्दकारणम् । ब्रूहि स्पर्शविहीनस्य भवतः केवलात्मनः ॥३०॥
केवलात्मनः शरीरमात्रपरिग्रहस्य ॥३०॥

शश्वत् परार्थसर्वेहां परार्थैकान्तसम्भवम् । साधु शिक्षेत भूमेश्च अनुशिक्षं व्रतान्तरम् ॥३८॥
परार्थैकान्तसम्भवम् । आत्मनो वृद्धिश्च परार्थति ।
सज्जनार्थनुमन्येत ऐहिकीं वृद्धिमात्मनः । पारत्रिकीमैहिकीं च प्रीतये गुरुदेवयोः ॥
देवतानां च सर्वेषां स्वोत्तमानां च सर्वशः ॥ इति च ॥१८॥

अन्तर्बहिश्च स्थिरजङ्गमेषु ब्रह्मात्मभावेन समन्वयेन ।
व्याप्त्या व्यवच्छेदमसङ्गमात्मनो मुनिर्नभोवद्विततस्य भावयेत् ॥४२॥
जीवान्तर्यामको विष्णुरात्मनामा समीरितः । तस्य तु ब्रह्मरूपत्वाद् बहिरन्तस्तथैव च ॥
पश्येदाकाशवद् व्याप्तिमसङ्गत्वं च नित्यशः ॥ इति तन्त्रभागवते ॥४२॥

तेजोबन्मयैर्भावैर्मघौघैर्वायुनेरितैः । न स्पृश्यते नभस्तद्वत् कालसृष्टैर्गुणैः पुमान् ॥४३॥
स्वच्छः प्रकृतितः स्निग्धो माधुर्यस्तीर्थवन्नृणाम् । मुनिः पुनात्यघान् मित्रमीक्षणस्पर्शकीर्तनैः ॥४४॥
गुणान् जीवस्य चेष्टव्यान् सिद्धान् विष्णोर्गुणांस्तथा । तत्तद्दृष्ट्या विचिन्वीत पृथगेव सुधीः सदा ॥
इति लोकतत्त्वे ॥

मधुनाम सुखं विन्द्यान्माधुर्यं सुखहेतुता । सुखे रतिर्वा सम्प्रोक्ता शब्दतत्त्वविचक्षणैः ॥ इति
शब्दनिर्णये ॥४४॥

तेजस्वी तपसा दीप्तो दुधर्षो दूरभाजनः । सर्वभक्षोपि युक्तात्मा नादत्ते पापमग्निवत् ॥४५॥

दूरत एव भजनीयः ।

पराभवो धर्षणं स्यादवज्ञानमथापि वा । न तत्सत्सु सदा कुर्यात् सह शय्यासनं न च ॥ इति सद्गुणे ॥४५॥

क्वचिच्छन्नः क्वचित् स्पृष्टः उपास्यः श्रेय इच्छताम् । भुङ्क्ते सर्वत्र दातृणां दहन् प्रागुत्तराशुभम् ॥ ४६॥

स्वमायया सृष्टमिदं सदसल्लक्षणं विभुः । प्रविष्ट ईयते तत्तत्स्वरूपोग्निरिवैधसि ॥४७॥

जीवस्य छन्नतां शिक्षेत् प्रविष्टत्वं परात्मनः । तत्तद्गुणविडम्बं च वहेः सर्वमथापि वा ॥

अल्पदारौ यथाल्पोग्निरेवमल्पशरीरगः । दृश्यते परमात्मापि स्थूलः स्थूलशरीरगः ॥ इति वैभवे ॥४६-४७॥

कालनद्योघवेगेन भूतानां प्रभवाप्ययौ । नित्यावपि न दृश्येते आत्मनोऽग्नेर्यथार्चिषाम् ॥४९॥

अवयव्यवयवानां च गुणानां गुणिनस्तथा । शक्तिशक्तिमतोश्चैव क्रियायास्तद्वत्तथा ॥

स्वरूपांशांशिनोश्चैव नित्याभेदो जनार्दने । जीवस्वरूपेषु तथा तथैव प्रकृतावपि ॥

चिद्रूपयामतोऽंशा अगुणा अक्रिया इति । ईना अवयवैश्चेति कथ्यन्ते तेत्यभेदतः ॥

पृथग्गुणाद्यभावाच्च नित्यत्वादुभयोरपि । विष्णोरचिन्त्यशक्तेश्च सर्वं सम्भवति ध्रुवम् ॥

क्रियादेरपि नित्यत्वं व्यक्त्यव्यक्तिविशेषणम् । भावाभावविशेषेण व्यवहारश्च तादृशः ॥

विशेषस्य विशिष्टस्याप्यभेदस्तद्वदेव तु । सर्वं चाचिन्त्यशक्तित्वाद् युज्यते परमेश्वरे ॥

तच्छक्त्यैव तु जीवेषु चिद्रूपप्रकृतावपि । भेदाभेदौ तदन्यत्र ह्युभयोरपि दर्शनात् ॥

कार्यकारणयोश्चापि निमित्तं कारणं विना ॥ इति ब्रह्मतर्कः ।

"आत्मनि चैव विचित्राश्च हि" "सर्वोपेता च तद्दर्शनात्" "सर्वधर्मोपपत्तेश्च" "स्वाभाविकी ज्ञानबलक्रिया च" "यत्रा सप्तऋषीन् पर एकमाहुः" इत्यादेश्च ।

विना दोषांच्छुतमद्धावगम्यं तथा स्मृतं परमे सत्यरूपम् ।

नैवासत्यं क्वचिदस्मिन् परेशे सर्वं युक्तं पूर्णशक्तेः सदैव ॥ इति विश्वम्भरश्रुतिः ।

तस्मादेकस्मिन्नपि शरीरे भेदाभेदात् प्रभवाप्ययौ युज्येते । न च विरोधः । स्थूलसूक्ष्मवत् ।

आपेक्षिकमत्रापि युज्यते ॥४९॥

बुद्धिसंस्थेन भेदेन व्यक्तस्थ इव तद्गतः । लक्ष्यते स्थूलमतिभिरात्मा चाम्बुस्थितार्कवत् ॥५१॥

बुद्धिसंस्थस्त्वात्मभेदो व्यक्तस्थो जीव उच्यते । तेनैव सह संस्थानात् परमात्मा स्थूलबुद्धिभिः ॥

जीववल्लक्ष्यते विष्णुर्यथैवाम्बुस्थितार्कवत् । परमार्कः पारिमाण्याद् वर्तुलत्वादिना तथा ॥

अर्कस्वरूपानभिज्ञैः शिरःपादादिवर्जितः । अचेतनश्च कल्प्येत तत्तेजोमात्रदर्शिभिः ॥

सूर्यदेहादिभिन्नं हि तेजोमण्डलमेव तु । दृश्यते स्थूलमतिभिरेवमेव जनार्दनः ॥ इति प्रभासके
॥५१॥

॥ इति सप्तमोऽध्यायः ॥

अथ अष्टमोऽध्यायः

दृष्ट्वा स्त्रियं देवमायां तद्भावैरजितेन्द्रियः । प्रलोभितः पतत्यन्ये तमस्यग्नौ पतङ्गवत् ॥७॥
महतां वनिताकामः पतत्यन्धे तमस्यलम् । अन्यत्र निरयं याति दुःखवान् स्याद्विपर्यये ॥ इति
धर्मसंहितायाम् ॥७॥

योषिद्विरण्याभरणाम्बरादिद्रव्येषु मायारचितेषु मूढः ।

प्रलोभितात्मा ह्युपभोगबुद्ध्या पतङ्गवत् नश्यति नष्टदृष्टिः ॥८॥

मोहकारणभूतां तु मायेत्याहुर्मनीषिणः । अविद्यमानं मेत्युक्तं तज्ज्ञापयति यत्स्वयम् ॥
कुत्रचिज्ज्ञानरूपं सल्लाभरूपं च भण्यते । मयं प्राचुर्यमुद्दिष्टं माया स्यात् प्रचुरेत्यपि ॥ इति
तन्त्रनिरुक्ते ।

स्वतन्त्रं परमार्थाख्यं स्वतन्त्रैका हरेर्मतिः । सैव माया समुद्दिष्टा मुख्यतस्तत्स्वरूपिका ॥
मतिमन्मतिभेदोपि न विष्णोः क्वचिदिष्यते । पारमार्थ्येन नास्त्येव तदन्यत् तद्वशं यतः ॥
अनाद्यनन्तकालेषु विद्यमानमपि ध्रुवम् । अतो मायामयं प्राहुः तद्वशं यतः ॥ इति मायावैभवे ।
स्वाधीनं सदिति प्रोक्तं पराधीनमसत्स्मृतम् । अविद्यमानमेतस्माज्जगदाहुर्विपश्चितः ॥
अनाद्यनन्तकालेषु विद्यमानमपि ध्रुवम् । अस्वातन्त्र्यात् तु नास्त्येवेत्येवं वाच्यं जगत्सदा ॥
सदा वृत्तेर्विद्यमानमिति ब्रूयादिति क्वचित् । तथापि नाशवद्दीदं प्रवाहाद्ध्यस्य नित्यता ॥
अतो निवर्त्यमित्याहुः प्रपञ्चो ह्यस्ति यद्यपि । विष्णोरिच्छावशत्वाच्च मायामात्रमिति स्फुटम् ॥
परमार्थं त्वेकमेव स्वातन्त्र्याद्विष्णुमव्ययम् । यदि कल्पयतीदं स स एव विनिवर्तयेत् ॥
विष्णुस्तस्मात् तद्वशत्वान्नास्तीति द्वैतमुच्यते । स्वातन्त्र्येण हरौ ज्ञाते पराधीनत्वनिश्चयात् ॥
इत्याहुरपदेशार आचार्यास्तत्त्ववेदिनः । यथैव राजनि ज्ञाते नान्योस्तीति स्फुटं वचः ॥
स्वातन्त्र्यात् पारतन्त्र्याच्च तद्भूत्यादिषु सत्स्वपि । यथैकछत्रांश्चैव एकवीर इतीव च ॥
तथैव सर्वप्राधान्याद्वितीयो हरिः स्मृतः । एवं मुक्ता विजानन्ति सायुज्यं प्रापिता विभोः ॥
अनन्तकालं पश्यन्तो जगदेतच्चराचरम् । तस्यैतस्य ह्यविज्ञानात् केवलभ्रान्तिरूपकम् ॥
जगदुक्त्वा तमो यान्ति ईशितव्येशशापतः ॥ इति च ॥
पुत्रा मे यदि विद्यन्ते मरिष्यन्त्येव ते ध्रुवम् । यदि राज्यं करोत्येष नश्यत्येतदसंशयम् ॥ इति
धृतराष्ट्रवचनात् ।

"प्रपञ्चो यदि विद्येत" इत्यादि ।

यदिशब्दस्त्ववस्तुत्वे चास्वातन्त्र्ये च संशये । अवस्तुशब्दश्चाशक्ते ह्यल्पशक्तौ च कीर्त्यते ॥ इति
शब्दनिर्णये ॥७॥

सुहृत्प्रेष्ठतमो नाथ आत्मा चायं शरीरिणाम् । तं विक्रीयात्मनैवाहं रमेनेन यथा रमा ॥१४॥
भगवद्भार्यतायोग्याः काश्चिदप्सरसःस्त्रियः । रमावेशात् कदाचित् स्युस्तास्वेका पिङ्गलाभवत् ॥
तदन्यासां महान् दोषो भगवत्भर्तृतास्मृतौ ॥ इति स्वाभाव्ये ॥३४॥
॥ इति अष्टमोऽध्यायः ॥

अथ नवमोऽध्यायः

वासो बहूनां कलहो भवेद्वार्ता द्वयोरपि । एक एव चरेत् तस्मात् कुमार्या इव कङ्कणः ॥१०॥
असज्जनैस्तु संवासो न कर्तव्यः कथञ्चन । यावद्यावच्च बहुभिः सज्जनैः स तु मुक्तिदः ॥ इति
सद्गुणे ॥१०॥

यस्मिन् मनो लब्धपदं यदेतच्छनैः शनैर्मुञ्चति कर्मरेणून् ।
सत्त्वेन वृद्धेन रजस्तमश्च विधूय निर्वाणमुपैत्यनिन्धनम् ॥१२॥
बाह्यं मनो विलीनं स्यान्मुक्तौ चिन्मात्रकं मनः । तेनैवानुभवेत् सर्वं स्वात्माभिन्नेन मुक्तिगः ॥ इति
मुक्तितत्त्वे ॥१२॥

एको नारायणो देवः पूर्वसृष्टं स्वमायया । संहृत्य कालकलया कल्पान्त इदमीश्वरः ॥१६॥
एक एवाद्वितीयोभूदात्माधारोखिलाश्च यः । कालेनात्मानुभावेन साम्यं नीतासु शक्तिषु ॥१७॥
सत्त्वादिष्वादिपुरुषः प्रधानपुरुषेश्वरः । परावराणां परम आस्ते कैवल्यसञ्ज्ञितः ॥१८॥
कालप्रकृतिजीवादौ लयेसत्यप्रवर्तनात् । तन्निमित्तस्य कार्यस्य विष्णुरेक इतीर्यते ॥
स हि कालादिकं सर्वं वर्तयत्यमितद्युतिः ॥ इति तत्त्वलये ॥
प्रकृतिश्च गुणाश्चैव शक्यत्वाच्छक्तयः स्मृताः । विष्णोः स्वरूपभूतां तु शकनाच्छक्तिरुच्यते ॥ इति
शक्तितत्त्वे ॥१७-१८॥

यत्र यत्र मनो देही धारयेत् सकलं धिया । स्नेहाद् द्वेषाद्भयाद्वापि याति तत्तत्स्वरूपताम् ॥२२॥
भयादपि हरिं भक्त्या चिन्तयंस्तत्स्वरूपताम् । पेशस्कारिवदायाति द्विषन् द्वेषस्वरूपताम् ॥
सुखरूपस्य हि द्वेषो दुःखरूप इतीर्यते । तस्माद् दुःखं सदा याति द्वेषवान् पुरुषोत्तमे ॥
नृसिंहद्वेषतो दुःखं रक्षोरूपेण रावणः । अगाच्च रामविद्वेषाच्छिशुपालास्तथैव च ॥
ततो भक्त्या परं यातो द्वेषरूपस्त्वधोगतिम् । तस्मात् सर्वगुणोद्रेके विद्वेषात् सर्वदोषवान् ॥
भवेदिति सरूपत्वं द्वेषादेः पुरुषस्य हि ॥ इति तन्त्रभागवते ।

"तं यथा यथोपासते तदेव भवति । "तं भूतिरिति देवा उपासाञ्चक्रिरे ते बभूवुस्तस्माद्वाप्येतर्हि सुप्तो
भूर्भूतित्येव प्रशंसित्यभूतित्यसुरास्ते ह पराबभूवुः ।" इत्यादि च ॥२२॥

कीटः पेशस्करं ध्यायन् कुड्यान्तेन प्रवेशितः । याति तत्साम्यतां राजन् पूर्वरूपं ससन्त्यजन् ॥२३॥
सत्यप्यत्यल्पविद्वेषे भोजनं दास्यतीति तु । स्नेहबाहुल्यतः कीटः पेशस्कारिसमो भवेत् ॥
द्वेषे सर्वात्मना नष्टे स्नेहे चैव विवर्धति । सरूपता तदेव स्यात् कीटस्यैवं हरेरपि ॥
अत्यल्पोपि हरेर्द्वेषः स्नेहस्यानुदयङ्करः । सोऽयं विशेषो नान्यस्य फलदाता हि केशवः ॥
न हि पेशस्कृतः किञ्चित् फलदातुत्वमिष्यते । स्वातन्त्र्याद्विद्विषां चैव केशवो न सुखप्रदः ॥ इति
स्वातन्त्र्यविवेके ॥२३॥

देहो गुरुर्मम विरक्तिविवेकहेतुर्बिभ्रत् स्म सत्त्वनिधनं सततात्युदकम् ।
तत्त्वान्यनेन विमृशामि यथा तथापि पारक्यमित्यवसितो विचराम्यसङ्गः ॥२५॥
सत्त्वनिधनः सत्त्वं निधीयतेस्मिन् परमेश्वर इति । "सततमतिशयेनोच्चैरर्करूपः" इति सततात्युदको
भगवान् ॥२५॥

जायात्मजार्थपशुभृत्यगृहाप्तवर्गान् पुष्पाति यः प्रियचिकीर्षितमावितन्वन् ।
सोन्ते सुकृच्छ्रमवरुद्धमनाः स्वदेहं सृष्ट्वा स्वबीजमवसीदति वृक्षधर्मा ॥२६॥
बीजार्थमारोहणादिकं कुर्वन्निति ॥२६॥

न ह्येकस्माद्गुरोर्ज्ञानं सुस्थिरं स्यात् सुपुष्कलम् । ब्रह्मैतद्वितीयं वै गीयते बहुधर्षिभिः ॥३१॥
एकस्मात्तु गुरोर्ज्ञानं जायते नैव कस्यचित् । एकस्मादेव जायेत योग्याद्ब्रह्मपदस्य तु ॥
स्वयं चोपदिशेज्ज्ञानं वैरिञ्चिपदयोगिनि । अनुग्रहात् तेन चापि ज्ञानं दत्त्वा विमुक्तिदः ॥
ज्ञानं प्राप्य बहुभ्योपि नर्ते मुक्तिश्चतुर्मुखात् । ज्ञानमप्राप्य तेषां तु ज्ञानदो विष्णुरेव हि ॥ इति
गुरुविवेके ॥३१॥

॥ इति नवमोऽध्यायः ॥

अथ दशमोऽध्यायः

सुप्तस्य विषयालोको ध्यायतो वा मनोरथः । नानात्मकत्वाद्विफलस्तथा भेदन्यधीगुणैः ॥३॥
बुद्धिगुणैः कामक्रोधादिभिरभेदो विफलः ।
वस्तुस्थितेरन्यथात्वं नानात्वमिति कीर्तितम् । ज्ञानस्यैव तु नानात्वान्न स्यात् कामाद्यहंमतिः ॥
कामादिषु स्वधीस्थेषु केवलं जीवसंस्थितिः । इति बुद्धिरभेदः स्यात् स न कार्यः कथञ्चन ॥
अदुष्टकामश्चिद्रूपो जीवाभिन्नः स्वरूपतः । दुष्टकामो मनोधर्मस्तस्माद्ध्येयः सदैव सः ॥ इति विवेके
॥३॥

निवृत्तं कर्म सेवेत प्रवृत्तं मत्परस्त्यजेत् । जिज्ञासायां सम्प्रवृत्तो नाद्रियेत् कर्मचोदनाम् ॥४॥
निष्कामं ज्ञानपूर्वं तु निवृत्तमिह चोच्यते । निवृत्तं सेवमानस्तु ब्रह्माभ्येति सनातनम् ॥ इति भारते
॥४॥

यमानभीक्षणं सेवेन नियमान् मत्परः क्वचित् । मदभिज्ञं गुरुं शान्तमुपासीत मदात्मकम् ॥५॥
"मामेव नित्यं ध्यायेद्यो मदात्मा स प्रकीर्तितः" इति च ॥५॥

निरोधोत्पत्त्यणुबृहन्नानात्वं तत्कृतान् गुणान् । अनुप्रविष्ट आधत्ते एवं देहगुणान् परः ॥९॥
योसौ गुणैर्विरचितो देहोयं पुरुषस्य हि । संसारस्तन्निबन्धोयं पुंसोविद्यास्थितात्मनः ॥१०॥
तस्माज्जिज्ञासयात्मानमात्मस्थं केवलं परम् । सङ्गम्य निरसेदस्य वस्तुबुद्धिं यथाक्रमम् ॥११॥
अदेहधर्मवान् विष्णुर्देहधर्मवदीर्यते । जीवस्त्वदेहधर्मापि परतो देहधर्मवान् ॥
स्वयं त्वनभिमानः सन्नज्ञानामेव दर्शयेत् । विष्णुर्जीवस्त्वभीमानी यावद्विष्णुपदं व्रजेत् ॥ इति
विष्णुसंहितायाम् ॥
अवस्त्वशक्तमुद्दिष्टं शक्तं वस्त्वह भण्यते । तस्मादेकं परं ब्रह्म वस्तुशब्दोदितं सदा ॥ इति लक्षणे
॥११॥

वैशारदी सातिविशुद्धबुद्धिर्धुनोति मायां गुणसम्प्रसूतिम् ।
गुणांश्च सन्दह्य यदात्ममेतत् स्वयं च शाम्यत्यसमिद्यथाग्निः ॥१३॥
पिशाचवत् स्थिता माया तूच्यते जीवगा सदा । दह्यन्ते तद्गुणाः सर्वे सा च प्रातिस्विकी नरे ॥ इति
वैभाव्ये ॥
जीवस्त्वसभेदधर्मापि परतो देहधर्मवान् । एतच्छब्देन दुःखादिरपरोक्षतयोच्यते ॥
क्वचिद्विश्वं क्वचिद्ब्रह्म क्वचिन्निन्द्यमुदीर्यते ॥ इति तन्त्रनिरुक्ते ।
बाह्यान्तःकरणाज्जन्यं ज्ञानं नश्यति मुक्तिगे । स्वरूपज्ञानतो भोगान् मुक्तौ भुङ्क्ते यथेष्टतः ॥ इति
मुक्तितत्त्वे ॥१३॥

अथैषां कर्मकर्तृणां भोक्तृणां सुखदुःखयोः । नानात्वमथ नित्यत्वं लोककालागमात्मनाम् ॥१४॥
मन्यसे सर्वभावानां संस्था ह्यौत्पत्तिकी तथा । तत्तदाकृतिभेदेन जायते भिद्यते च धीः ॥१५॥
देहापेक्षमनित्यत्वं जीवानां जननं तथा । स्वतस्त्वजाश्च नित्याश्च बहवः सुखरूपिणः ॥
उत्तमा जीवसङ्घाश्च नीचा वै नित्यदुःखिनः ॥ इति जीवतत्त्वे ॥१४-१५॥

एवमप्यत्र सर्वेषां देहिनां देहयोगतः । कालावयवतः सन्ति भावा जन्मादयोसकृत् ॥१६॥
तत्रापि कर्मणां कर्तुरस्वातन्त्र्यं च लक्ष्यते । भोक्तुश्च सुखदुःखानां को न्वर्थो विवशं भजेत् ॥१७॥
स्वाधिकानां वशत्वात्तु परमं सुखमेव तु । तदन्येषां वशे यस्तु किं सुखं तस्य भण्यताम् ॥

स्वाधिकानां वशत्वं च तेषु भक्तिमतः सुखम् । तदन्येषां तु दुःखाय तस्माद् भक्तोधिको भवेत् ॥ इति च ॥१७॥

न देहिनां सुखं किञ्चिद्विद्यते विदुषामपि । तथा च दुःखमूढानां वृथाहङ्कारिणां परम् ॥१८॥
विदुषामपि देहमानिनां यदा न विद्यते सुखं तदा दुःखमूढानामहङ्कारिणां च किम्वित्यर्थः । "पुनश्शब्दे प्रस्तुतार्थं तथाशब्द उदीर्यते" इति शाब्दे ॥१८॥

यदि प्राप्तिं विधातं च जानन्ति सुखदुःखयोः । तेप्यद्धा न विदुर्योगं मृत्युर्न प्रभवेद्यथा ॥१९॥
ये तु विद्वत्त्वेन प्रसिद्धाः प्राकृतानां तेप्यद्धा न विदुर्देहाभिमानिनश्चेत् । दुःखमूढा अधीराः अहङ्कारिणो विशेषतोप्यविद्यमानगुणाभिमानिनः ॥१९॥

गुणाः सृजन्ति कर्माणि कालोनुसृजते गुणान् । जीवस्तु गुणसंयुक्तो भुङ्क्ते कर्मफलान्यसौ ॥३१॥
यावत् स्याद्गुणवैषम्यं तावन्नानात्वमात्मनः । नानात्वमात्मनो यावत् पारतन्त्र्यं तदैव हि ॥३२॥
यावदस्यास्वतन्त्रत्वं तावदीश्वरतो भयम् । य एतत्समुपासीरंस्ते मुह्यन्ति शुचार्पिताः ॥३३॥
यावत् स्याद्गुणवैषम्यमित्यादि य उपासीरंस्ते मुह्यन्ति गुणसंयुक्तः कर्मफलानि भुङ्क्ते ॥३१-३३॥

काल आत्मागमो लोकः स्वभावो धर्म एव च । इति मां बहुधा प्राहुर्गुणव्यतिकरेसति ॥३४॥
असति गुणव्यतिकरे कालादिनामानं मामेवाहुरिति स्वसिद्धान्तः ।
कालः सर्वगुणोद्रेकादासत्त्वादात्मनामकः । आगमोवगतेरस्य लोको ज्ञानस्वरूपतः ॥
स्ववशत्वात् स्वभावोयं धारणाद्धर्म इत्यपि । उपासते सदा मुक्ताः परानन्दैकभोगिनः ॥
तदेतत्तत्त्वमज्ञात्वा प्राहुर्दुर्मतयः परे । यावत्तु गुणवैषम्यं तावन्नानात्वमात्मनः ॥
भेदबुद्धिस्तु यावत् स्यात् तावदीश्वरतन्त्रता । यावदीश्वरतन्त्रत्वं तावत् तस्माद्भयं भवेत् ॥
उपासते य एवं तु नित्यशोके पतन्ति ते । महातमस्यनानन्दे तस्मान्नैवं विचिन्तयेत् ॥
तस्मान्नित्यं तु नानात्वं जीवानामीशतन्त्रता । स्वाधिकानां वशत्वं च मुक्तावपि सदेष्यते ॥
एवं ज्ञात्वा विमुच्यन्ते परानन्दं व्रजन्ति च ॥ इति तन्त्रभागवते ॥३४॥

गुणेषु वर्तमानोपि देहजेष्वनपावृतः । गुणैर्न बध्यतेदेही बध्यते वा कथं विभो ॥३५॥
अदेही परमात्मा । बध्यते चेत् कथं बध्यते ॥३५॥

एतदच्युत मे ब्रूहि प्रश्नं प्रश्नविदां वर । नित्यमुक्तो नित्यबद्ध एक एवेति मे मति ॥३७॥
नित्यमुक्तो नित्यबद्ध इत्येकजीववादिमतानुसारेण चोदयति ।
शिष्योपि पूर्वपक्षस्थस्तदेवात्ममतं ब्रुवन् । नैव दुष्यत्यसत्येन स्थिरत्वार्थं हि तद्वचः ॥ इति विशेषे ।
"न मे मोक्षो न बन्धनम्"

एकस्यैव ममांशस्य जीवस्यैवं महामते । बन्धोस्याविद्ययानादिर्विद्यया च तथेतरत् ॥

अथ बद्धस्य मुक्तस्य वैलक्षण्यं वदामि ते ॥ इत्यादिपरिहारात् ॥३७॥
॥ इति दशमोऽध्यायः ॥

अथ एकादशोऽध्यायः

बद्धो मुक्त इति ह्याख्या गुणतो मे न वस्तुतः । गुणस्य मायामूलत्वान्न मे मोक्षो न बन्धनम् ॥१॥
मे गुणतः । मद्वशसत्वादेः ।
अमायत्वान्निर्गुणोऽहं बन्धमोक्षौ न चापि मे । मदधीनस्य जीवस्य बन्धमोक्षौ सदैव तु ॥ इति
स्वाभाव्ये ॥१॥

शोकमोहौ सुखं दुःखं देहापत्तिश्च मायया । स्वप्ने यथात्मनः ख्यातिः संसृतिर्न तु वास्तवी ॥२॥
स्वप्नोऽयमित्यविज्ञानात् स्वप्ने दुःखमुपाश्रुते । निजस्वरूपानुभवाहित्यात् तद्वदेव तु ॥
जाग्रद्दुःखमपि प्रोक्तं विष्णुतत्त्वं न पश्यतः । तस्मात् तदस्वभावत्वात् सदप्येतदवास्तवम् ॥ इति
लोकसंहितायाम् ॥२॥

विद्याविद्ये मम तन् विद्ध्युद्धव शरीरिणाम् । मोक्षबन्धनकरी आद्ये मायया मे विनिर्मिते ॥३॥
विद्याविद्ये मम तन् प्रतिमावत् सदोदिते । सदा तद्व्यतिरिक्तस्य नित्यज्ञानसुखात्मनः ॥
मदिच्छावशगे नित्यमविद्यानिर्मिता गुणाः । सत्त्वाद्या मदधीनत्वादविद्याया न मे गुणाः ॥
अविद्या चैव विद्या च गुणाः सत्त्वादिका अपि । देहोत्पत्तिः सुखं दुःखं सर्वमेतन्मदिच्छया ॥
अतोऽहं बन्धमोक्षाभ्यां रहितो नित्यमेव तु । मुक्तशब्दोदितो बन्धराहित्यान्न विमोक्तः ॥ इति
कालसंहितायाम् ।

श्रीस्तु विद्या समुद्दिष्टा दुर्गाविद्या प्रकीर्तिता । ते त्वनादी हरेरिच्छानियते सर्वदैव तु ॥ इति मायावैभवे
॥३॥

एकस्यैव ममांशस्य जीवस्यैवं महामते । बन्धोऽस्याविद्ययानादिविद्यया च तथेतरत् ॥४॥
भिन्नांशस्यैव जीवस्य बन्धमोक्षौ न मे क्वचित् । अभिन्नांशस्तु मत्स्याद्यास्तेजसः कालवह्निवत् ॥
जीवा भिन्नांशकास्तत्र तेजसः प्रतिबिम्बवत् ॥ इति वैलक्षण्ये ॥४॥

अथ बद्धस्य मुक्तस्य वैलक्षण्यं वदामि ते । विरुद्धधर्मिणोस्तात स्थितयोरेकधर्मिणि ॥५॥
मुक्तस्य तु न मे मोक्षो बन्धाभावात् कथञ्चन । मुक्त इत्यपि नामैतद्दीप्यतेसौ दिवाकरः ॥
इतिवद्वन्धराहित्यान्न तु वृक्षादिदीप्तिवत् । कादाचित्कतया वाच्यं बन्धाभावादमोक्षतः ॥
जीवस्य बन्धमोक्षस्तु सत्प्रसादात् कदाचन ॥ इति तत्त्वोदये ।
मुक्तस्य विष्णोः । "नित्यशुद्धबुद्धमुक्तसत्यसुखाद्वयप्रत्यगेकपूर्ण इत्यतः पदान्वयात्" इत्यादिवचनात् ।
बद्धो जीवः ।

बद्धा जीव इमे सर्वे पूर्वबन्धसमन्वयात् । नित्यमुक्तत्वतो विष्णुर्मुक्तनामा सदोदितः ॥
अबद्धत्वादमोक्षोपि दीप्यतेसौ रविर्यथा ॥ इति ब्रह्मसंहितायाम् ॥५॥

सुपर्णावेतौ सयुजौ सखायौ यदृच्छयैतौ कृतनीडौ च वृक्षे ।
एकस्तयोः खादति पिप्पलान्नमन्यो निरन्नोपि बलेन भूयान् ॥६॥
आत्मानमन्यं च स वेद विद्वानपिप्पलादो न तु पिप्पलादः ।
योविद्ययान्यः स तु नित्यबद्धो विद्यामयो यः स तु नित्यमुक्तः ॥७॥
अनृतत्वं हरेर्दुखानृतत्वादुच्यते सदा । विषयान् विनापि पूर्णत्वात् स्वरूपानन्दभोगिनः ॥
सुखमत्येव हि सदा सर्वत्रापि स्थितं विभुः । स्वादोरदनवद्धयति जीवोस्वाद्वपि यत्सदा ॥
अनारतं पारवश्यात् स्वाद्वतीति ततः श्रुतिः ॥ इति भोगनिर्णये ।
अस्वादु स्वादुवद्धयति जीवो नैव जनार्दनः । अतो नातीतिवचनमश्रतोपि सुखं सदा ॥ इति परभोगे ।
साशनानशत्वेन नरदेवौ यथोदितौ । अतिं विनाप्यदौर्बल्यात् तथानतिर्हरेर्भुजः ॥ इति स्वाभाव्ये ।
तदेव प्रोक्तं निरन्नोपि बलेन भूयानिति । स्वयं त्वत्येव तथापि नादननिबन्धनं तस्य बलमित्यर्थः ।
यत्रा सुपर्णा अमृतस्य भागमनिमेषं विदथाभिस्वरन्ति ।
इनो विश्वस्य भुवनस्य गोपाः स मा धीरः पाकमत्रा विवेश ॥
यस्मिन् वृक्षे मध्वदः सुपर्णा निविशन्ते सुवते चाधि विश्वे ।
तस्येदाहुः पिप्पलं स्वाद्वग्रे तन्नोन्नशद्यः पितरं न वेद ॥ इत्यादिवाक्यशेषात् ।
वृक्षे स्थित्वा मध्वदः सुपर्णाः यस्मिन् अश्रन्ति । सुपर्णे निविशन्ते तदाधारत्वेन सुवते च । तस्यैव
सुपर्णस्य स्वादु पिप्पलं अन्यस्तु स्वादुवदश्नाति न स्वादु । यावत् पितरं परमात्मानं न वेदेत्यर्थः ।
सुपर्णो द्वौ शरीरस्थौ जीवश्च परमस्तथा । पारवश्यादनाज्जीवस्तत्रातीति श्रुतौ श्रुतः ॥
स्ववशेनादनाद्विष्णुर्नातीत्यत्रापि संश्रुतः । स एव हि शुभस्यात्ता जीवोत्तास्यैव वेदनात् ॥ इति
धर्मसंहितायाम् ॥

"सर्वं वा अतीति तददितेरदितित्वम्" "यस्य ब्रह्म च क्षत्रं चोभे भवत ओदनः" "अता
चराचरग्रहणात्" "अहं हि सर्वयज्ञानां भोक्ता च प्रभुरेव च" इत्यादेश्च ।
जीवो मुक्तोपि नो जीवान् परमात्मानमेव च । वेति सर्वात्मना विष्णुर्वेत्येकः पुरुषोत्तमः ॥
तस्य प्रसादतः किञ्चिद्ब्रह्माद्या अपि जानते । अन्यजीवनपेक्ष्यैको जानाति च चतुर्मुखः ॥
सामस्त्येन तदन्ये तु लेशज्ञानाः क्रमात् स्मृताः ॥ इति विनिर्णये ।
"तान्यहं वेद सर्वाणि न त्वं वेत्थ परन्तप" इत्यादि च ।
अज्ञा जीवास्तु कथ्यन्ते मुक्ता अप्यल्पवेदनात् । ज्ञ इत्येवोच्यते नित्यं सर्ववेत्तृत्वतो हरिः ॥ इति
वैशेष्ये ।

अनाद्यविद्ययान्धत्वं जीवस्य यदि योग्यता । प्रयत्नश्चानुकूलः स्यादन्तवद्भवति ध्रुवम् ॥
नित्यमेवान्यथान्धत्वमयोग्या मानुषादयः । बद्धत्वं सर्वजीवानां नियमान्नित्यमेव तु ॥

बद्धत्वं विष्ण्वधीनत्वमन्धत्वं तददर्शनम् । अतः क्वचिदनित्यत्वमन्धताया भविष्यति ॥
मुक्तस्यापि तु बद्धत्वमस्ति यत्स हरेर्वशः । मुक्ताख्या दुःखमोक्षात् स्यात् बद्धाख्या हर्यधीनतः ॥
नित्यबद्धा अपि ततो मुक्ता दुःखविमोक्षतः । नित्यमुक्तस्त्वेक एव हरिर्नारायणः प्रभुः ॥
स्वतन्त्रत्वात् स्वतन्त्रत्वं तस्यैकस्य न चापरे ॥ इति मुक्तविवेके ।
शतं सहस्राणि चतुर्दशेह परा गतिर्जीवगणस्य दैत्य । आरोहणं तत्कृतमेव विद्धि स्थानं तथा निःसरणं
च तेषाम् ॥
"कृष्णो मुक्तैरिज्यते वीतमोहैः" "मुक्तानां परमा गतिः" इत्यादि भारते ।
कला पञ्चदश त्यक्त्वा श्वेतद्वीपनिवासिनाम् । मुक्ताख्या विष्ण्वधीनास्ते स्वाधिकानां वशे स्थिताः ॥
न चास्मादधिकं किञ्चित् सुखमस्ति हरेर्विना । नित्यमुक्तः स एवैकः स्वतन्त्रः स यतः सदा ॥ इति
माहात्म्ये ॥६-७॥

देहस्थोपि न देहस्थो विद्वान् स्वाप्नाद्यथोत्थितः । अदेहोपि देहस्थः कुमतिः स्वप्नदृश्यथा ॥८॥
इन्द्रियैरिन्द्रियार्थेषु गुणैरपि गुणेषु च । गृह्यमाणेष्वहं कुर्यान्न विद्वान् यस्त्वविक्रियः ॥९॥
शरीरस्थोपि विद्वत्त्वान्न विष्णुर्बध्यते क्वचित् । अविद्वत्त्वात् तु तत्रैव देहे जीवस्तु बध्यते ॥
स्वप्नदृग्वदिमे जीवा हरिः स्वप्नोत्थितो यथा । सदा तमोविहीनोपि ज्ञापनार्थमुदीर्यते ॥ इति विवेके
।
गुणैरपि गुणेषु अप्रधानैर्जीवैरप्रधानेषु विषयेषु ।
आत्मनो वशगैर्जीवैरात्मनो वशगेषु च । दुःखेषु गृह्यमाणेषु मनआदिभिरिन्द्रियैः ॥
अहं दुःखीति नैवेशस्त्वहङ्कुर्यात् परः पुमान् । जीवगं त्वेव तद्दुःखं विष्णुः पश्यति सर्वदा ॥
अतो न दुःखभाग्यविष्णुः स्वातन्त्र्यात् पुरुषोत्तमः । पारतन्त्र्यादहं दुःखीत्येवं जीवः प्रपश्यति ॥
तस्मात् सा दुःखभागुक्तो यावदीशः प्रसीदति ॥ इति स्वातन्त्र्ये ॥८-९॥

दैवाधीने शरीरेस्मिन् गुणभाव्येन कर्मणा । वर्तमानेबुधस्तत्र कर्तास्मीति निबध्यते ॥१०॥
गुणभाव्येन कर्मणा गुणभूतः । अस्वतन्त्रोहमस्मिन् कर्मणीति भावनीयेन ।
अस्वतन्त्रः स्वतन्त्रोस्मीत्येवं जीवः प्रभावयन् । बध्यते हीशकोपेन राजभावेन भृत्यवत् ॥ इति च
॥१०॥

एवं विरक्तः शयन आसनाटनमज्जने । दर्शनस्पर्शनघ्राणभोजनश्रवणादिषु ॥११॥
न तथा बध्यते विद्वान्स्तत्र तत्राददद् गुणान् । प्रकृतिस्थोप्यसंसक्तो यथा खं सवितानिलः ॥१२॥
एवं विरक्तः शयने । एवमस्वातन्त्र्येन नित्यबद्धोपि एवमात्मनोः स्वातन्त्र्यपारतन्त्र्ययोर्विद्वान्
जीवोप्यविद्वज्जीववन् बध्यते । एवं विद्वानित्यन्वयः ।
नित्यबद्धोपि जीवो य आत्मनो नित्यबद्धताम् । विष्णुना नित्यमुक्तत्वं तस्य वेत्ति स मुच्यते ॥

तदधीनत्वबन्धे तु विद्यमानेप्यदुःखभाक् । देहस्थोपि न दुःखी स्यादन्यवत् किमु मुक्तिगः ॥ इति परायणे ॥12॥

वैशारद्येक्षयासङ्गशितया च्छिन्नसंशयः । प्रतिबुद्ध इव स्वप्नान्नानात्वाद् विनिवर्तते ॥13॥
नानात्वमिति वै मिथ्याज्ञानं कुत्रचिदुच्यते । वस्तुयाथात्म्यतोन्यत्वाज्ज्ञानस्योज्ज्ञे विवक्षितः ॥ इति वाल्लभ्ये ॥13॥

न स्तुवीत न निन्देत कुर्वतः साध्वसाधु वा । वदतो गुणदोषाभ्यां वर्जितः समदृङ्मुनिः ॥16॥
दोषश्चैव गुणश्चोभावीशतन्त्री न मे वशी । इति जानन्न दोषः स्याद्वर्जितोल्पगुणेन च ॥ इति प्राथम्ये ॥16॥

न कुर्यान्न वदेत् किञ्चिन्न ध्यायेत् साध्वसाधु वा । आत्मारामोनया वृत्त्या विचरेज्जडवत् स्थितः ॥17॥

स्थितिशब्देन नियमः क्वचिज्जीवनमुच्यते । उत्थितत्वं क्वचिच्चैव क्वचिद्विरोधिता ॥ इति शब्दनिर्णये ॥17॥

गां दुग्धदोहामसतीं च भार्या देहं पराधीनमसत्प्रजाश्च ।
वितन्त्वतीर्थीकृतमङ्ग वाचं हीनां मया रक्षति दुःखदुःखी ॥19॥
दुग्धदोहां तु गां रक्षेत् क्षीरमात्रप्रयोजकः । यथा तद्वद्वरेरन्यवाचोधारणमिष्यते ॥ इति हरिवंशेषु ॥20॥

एवं जिज्ञासयापोह्य नानात्वभ्रममात्मनि । उपारमेत विरजं मनो मय्यर्प्य सर्वगे ॥21॥
अर्थादन्यथात्वेन मनसः परिवर्तनं नानात्वभ्रमः ।
जीवस्येशत्वविज्ञानं जीवानामेकता तथा । ईशस्य बहुताज्ञानमीशस्यानीशता तथा ॥
जगतोसत्यताज्ञानं नानात्वभ्रमः उच्यते ॥ इति विवेके ॥21॥

त्वं ब्रह्म परमं व्योम पुरुषः प्रकृतेः परः । अवतीर्णोसि भगवन् स्वेच्छोपात्तपृथग्वपुः ॥28॥
स्वेच्छोपात्तपृथग्वपुः । वसुदेवादिशरीरं स्वेच्छया येन स्वीकृतमिति ।
नित्यानन्दशरीरोपि वसुदेवादिदेहगः । प्रदर्शयेज्जनिं स्वस्य नित्यं देहविवर्जितः ॥
वसुदेवादिदेहेषु प्रवेशस्तस्य भण्यते । देहोपादानमिति तु न ह्यन्यो देह इष्यते ॥
अन्याभिमतदेहेषु प्रविष्टः सर्वदा हरिः । नान्यानभिमतो देहो विष्णोरस्ति कदाचन ॥
अतोशरीरो भगवान् पुत्रताभिमतिस्तु या । वसुदेवादिकानां तु सैव मिथ्यामतिर्भवेत् ॥
अन्याहंभावयुग्देह एवासौ हरिरास्थितः । न तदन्येषु देहेषु क्वचित् तस्य प्रवेशनम् ॥
मम पुत्रस्त्वयमिति भ्रमणाय यदा हरेः । वसुदेवादिदेहेषु तनूपातिस्तु सा गतिः ॥

अनुपात्तशरीरस्य तनूपातिरितीष्यते । तदेहं पितृदेहत्वे उपादत्ते यतो हरिः ॥ इति प्रकाशिकायाम्
॥२८॥

ज्ञात्वा ज्ञात्वाथ ये वै मां यावान्यश्चास्मि यादृशः । भजन्त्यनन्यभावेन ते मे भक्ततमा मताः ॥३३॥
ज्ञात्वा ज्ञात्वेति वीप्सा ।
ज्ञात्वापि मम माहात्म्यं तत्रोत्सुकतया पुनः । विशेषाच्च विशेषेण ज्ञात्वा मामश्रुतेधिकम् ॥ इति
विज्ञाने ॥३३॥

वैष्णवे बन्धुसत्कृत्या हृदि खे ध्याननिष्ठया । वायौ मुख्यधिया तोये द्रव्यैस्तोयपुरस्कृतैः ॥४४॥
सर्वदेवोत्तमो वायुरिति ज्ञानान्न चापरम् । प्रियमस्ति हरेः किञ्चित् तथा वायोर्हरेर्विदः ॥
भारतीवायुलक्ष्मीणामात्मनश्च यथाक्रमम् । आधिक्यज्ञानतो विष्णुः सर्वतः सम्प्रसीदति ॥ इति
माहात्म्ये ।

वायुर्भीमो भीमनादो महौजाः सर्वेषां च प्राणिनां प्राणभूतः ।
अनावृत्तिर्देहिनां देहपाते तस्माद्वायुर्देवदेवो विशिष्टः ॥ इति मोक्षधर्मेषु ।
"तस्माद्वायुरेव व्यष्टिर्वायुः समष्टिरथ पुनर्मृत्युं जयति य एवं वेद" इति च ।
पञ्चभूतमनोबुद्धिरुद्राणां प्रतिदेहकम् । बाह्यान्तरेपि नेतृत्वाद्वायुर्व्यष्टिसमष्टिकः ॥ इति प्रभञ्जने
॥४४॥

स्थण्डिले मन्त्रहृदयैर्भोगैरात्मानमात्मनि । क्षेत्रज्ञं सर्वभूतेषु समत्वेन यजेत माम् ॥
स्वात्मनिस्थो हरिः पूज्य आत्मनामाशनादिकैः । तत्सम्बन्धादात्मशब्दो जीवे स्यादुपचारतः ॥
इत्यात्मसंहितायाम् ॥४५॥
॥ इति एकादशोऽध्यायः ॥

अथ द्वादशोऽध्यायः

न रोधयति मां योगो न साङ्ख्यं धर्म एव च । न स्वाध्यायस्तपस्त्यागो नेष्टापूर्ते च दक्षिणाः ॥१॥
व्रतानि यज्ञाश्छन्दांसि तीर्थानि नियमा यमाः । यथावरुन्धेन्मत्सङ्गः सर्वदुःखापहो हि माम् ॥२॥
सङ्गस्तु गुणसम्प्रीतिर्गुणवत्त्वे निश्चयात् । स चेद् हरौ तेन मुच्यते नात्र संशयः ॥
अपरोक्षदर्शेर्हेतुर्भवेत् स स्याद् यदि क्षमः । अन्यथा सुखभागेव यद् दृशिर्मोक्षकारणम् ॥ इति दर्शने
॥

ज्ञात्वापि हरिविद्वेषी तमो याति न संशयः । विशेषरूपस्याज्ञोपि गुणवत्त्वेतिनिश्चितः ॥
गुणसम्प्रीतिमान् नित्यं तं दृष्ट्वा मुक्तिमेष्यति । अथवा सुखभागेव स्याद् यावद् दर्शनोपगः ॥ इति
स्कान्दे ।

हरिसङ्गविहीनास्तु हरेर्दर्शनवानपि । न मुच्यतेखिलज्ञोपि तमो याति विनिश्चयात् ॥

गुणैरन्यैर्विहीनोपि तद्भक्तेष्वपि च क्रमात् । सङ्गवान् सुखभागेव स्याद् गुणैर्मुक्तिमेति सः ॥
स्वभक्तसङ्गहीनस्य व्युत्क्रमात् सङ्गिनोपि वा । स्वसङ्गविघ्नकृद् विष्णुस्तत् सज्जेत् तेषु तत्र च
॥ इति सत्सङ्गे ॥

केवलेन हि भावेन गोप्यो गावः खगाः मृगाः । येन्ये मूढधियो नागाः सिद्धा मामीयुरञ्जसा ॥८॥
गोपिकाद्याः दिवं गत्वा हरिं ज्ञात्वा यथातथम् । परं पदं ययुः पूर्वसङ्गादेव शुभोचिताः ॥ इति च
॥८॥

तस्मात् त्वमुद्धवोत्सृज्य चोदनां प्रतिचोदनाम् । प्रवृत्तश्च निवृत्तश्च श्रोतव्यं श्रुतमेव च ॥१४॥
मामेकमेव शरणमात्मानं सर्वदेहिनाम् । याहि सर्वात्मभावेन यस्मिन्नस्त्यक्तोभयम् ॥१५॥
श्रोतव्यं च श्रुतं चैव वक्तव्यं कार्यमेव च । निवर्त्य च हरेः पूजेत्येवं कुर्यान्न चाक्रमात् ॥
एवं कृत्वा तु संन्यासो सर्वोत्सङ्गाद्धरौ स्मृतः । अन्यथा नैव संन्यासी निष्क्रियोपि शिला यथा ॥
इति कर्मविवेके ।

नाहं कर्ता तु सर्वस्य कर्तेको विष्णुरव्ययः । इति वित्वा तु सन्यासी नान्यथेति कथञ्चन ॥ इति
निवृत्ते ।
मयि सर्वाणि कर्माणि संन्यास्याध्यात्मचेतसा । निराशीर्निममो भूत्वा युध्यस्व विगतज्वरः ॥ इति च
॥९॥

संशयः शृण्वतो वाचं तव योगेश्वरेश्वर । न निवर्तत आत्मस्थो येन भ्राम्यति मे मनः ॥१६॥
"वायौ मुख्यधिया" इत्युक्त्वा विशेषतो गोपिकाप्रशंसनात् संशयः शृण्वत इति चोदयति ॥१६॥

य एष जीवो विवरप्रसूतिः प्राणेन घोषेण गुहां प्रविष्टः ।
मनोमयं सूक्ष्ममुपैति रूपं मात्रा स्वरो वर्ण इति स्थविष्ठम् ॥१७॥
गोपिका अपि मामापुः किमु वाय्वाद्या इति दर्शयितुं गोपिकाप्रशंसनम् । सर्वैर्गुणैः सर्वोत्तमस्तु वायुरेव
। स एव च हिरण्यगर्भ इति दर्शयितुमाह- य एष जीवो विवरप्रसूतिरित्यादि ॥ विशेषेण
वराणामहङ्कारादीनामपि प्रसूतिकर्ता । प्राणेन विष्णुना । घोषेण वेदात्मिकया प्रकृत्या ।
मनोमात्रादयश्च हिरण्यगर्भस्य देव्याः परमात्मनश्च व्यक्तिस्थानानीत्युक्तम् । "प्राणेन घोषेन च सह
विवरप्रसूतिर्मनोमयं रूपमुपैति" इत्यादिना ॥१७॥

यथानलः खेनिलबन्धुरुष्मा बलेन दारुण्यधिमथ्यमानः ।
अणुः प्रजातो हविषा समिद्ध्यते तथैव मे व्यक्तिरियं हि वाणी ॥१८॥
तत्रापि विशेषतो भगवत एव व्यक्तिस्थानमित्याह । "यथानलः" इत्यादिना ॥१८॥

एवं गतिः कर्मरतिर्विसर्गो घ्राणो रसो दृक् स्पर्शः श्रुतिश्च ।

सङ्कल्पविज्ञानमथाभिमानः सूत्रं रजःसत्त्वतमोविकारः ॥१९॥
अयं हि जीवस्त्रिवृद्बज्जयोनिरव्यक्त एको जगतां यथाद्यः ।
विश्लिष्टशक्तिर्बहुधैव भाति बीजानि योनिं प्रतिपद्य यद्वत् ॥२०॥
विशेषेण श्लिष्टशक्तिः अनपगतसामर्थ्यः । यथैकं कलमादिबीजं भूमावुसं बह्वङ्कुरं भवति एवं
परमात्मानुगृहीतो ब्रह्माहङ्कारादिषु बहुधा व्यक्तीभवति ।
सुपर्णशेषरुद्रादिप्रसूतिश्च चतुर्मुखः । सर्वजीवोत्तमो जीवो गुणैर्ज्ञानसुखादिभिः ॥
विष्णुभक्त्यादिभिः सर्वैर्नियमात् सर्वकालिकम् । मुक्तावपि न सन्देहः स हि देवेन विष्णुना ॥
प्राणप्राणेन जगतामीशेन रमया तथा । वेदात्मिक्या च सहितः सूक्ष्मः सन्मनसि स्थितः ॥
वीन्द्रादीनां तु सर्वेषां मात्रावर्णस्वरेषु च । स्थूलरूपी तथा तिष्ठन्नेवं श्रोत्रादिखेषु च ॥
सर्वेषां प्रेरको ह्येको ज्ञानानन्दबलैस्त्रिवृत् । नित्यशक्तिः सर्वगः सन् बहुधैव प्रतीयते ॥
तस्मिन्नोत्तमिदं सर्वं पटे लक्षणतन्तुवत् । स एव वायुरुद्दिष्टो वायुर्हि ब्रह्मतामगात् ॥
विशेषेण हरेर्व्यक्तिस्थानान्येतानि सर्वशः । मनआदीन्यहङ्कारो ब्रह्मा वेदात्मिका रमा ॥
त्रिगुणात्मिका च सैव श्रीः सैवोक्ता संविदात्मिका । तस्या अपि नियन्तैको विष्णुः सर्वेश्वरेश्वरः ॥
यथा दारुषु सूक्ष्मः सन्मथितोऽग्निः समिद्धयते । तथा वेदादिषु हरिर्मथितः सम्प्रदृश्यते ॥
व्यक्तिस्थानान्यथैतानि वेदादीनि हरेर्विदुः ॥ इति तन्त्रभागवते ॥
"मनसि व्यक्ततां यामि तस्माद् व्यक्तिर्हि मे मनः" इति भारते ॥२०॥

यस्मिन्निदं प्रोतमशेषमोतं पटे यथा तन्तुवितानसंस्था ।
यथैव वस्त्रे दीर्घं च तिर्यक्चापि सुसंस्थिता । तन्तुभिः क्रियमाणैव पद्माद्याकारसंस्थितिः ॥
यथा जीर्णानि वस्त्राणि तन्त्वाधाराणि वा पुनः । कन्थावयवभूतानि तद्वदेतच्चतुर्मुखे ॥
सोपि तद्वद्धरौ नित्यं संस्थितः श्रीरपि स्फुटम् ॥२१॥

य एष संसारतरुः पुराणः कर्मात्मकः पुण्यफले प्रसूते ॥२१॥
द्वे अस्य बीजे शतमूलस्त्रिनालः पञ्चस्कन्धः पञ्चरसप्रसूतिः ।
दशैकशाखो द्विसुपर्णनीडस्त्रिवल्कलो द्विफलः खं प्रविष्टः ॥२२॥
अदन्ति चैकं फलमस्य गृध्रा ग्रामेचरा एकमरण्यवासाः ।
हंसा य एवं बहुरूपमिष्टं मायामयं वेद स वेद वेदम् ॥२३॥
जगद्वृक्षस्य बीजे द्वे ब्रह्मा चैव सरस्वती । मूलभूतानि कर्माणि मनो बुद्धिरहङ्कृतिः ॥
नालत्वेन समुद्दिष्टाः खमाद्याः स्कन्धसंज्ञिताः । एकादशेन्द्रियाण्येव शाखास्तु त्रिगुणास्त्वचः ॥
प्रवृत्तं च निवृत्तं च फले अस्य प्रकीर्तिते । पुष्पमैहिकमुद्दिष्टं रसाः शब्दादयस्तयोः ॥
प्रवृत्ताश्च निवृत्ताश्च पक्षिणस्तत्र संस्थिताः । वृक्षस्य पृथिवीवच्छ्रीर्विष्णुराकाशवायुवत् ॥
तस्या अपि सदाधार एवं ज्ञात्वा विमुच्यते ॥ इति निवृत्ते ॥२२॥

एवं गुरुपासनयैकभक्त्या विद्याकुठारेण शितेन धीरः ।

विवृश्य जीवाशयमप्रमत्तः सम्पद्य चात्मानमथ त्यजास्त्रम् ॥२४॥

प्राकृतान्तःकरणजं ज्ञानमस्त्रं सृतिच्छिदम् । तदेव तेन संच्छेयं चित्तं प्रकृतिसम्भवम् ॥

तेनैव सह संत्याज्यं नैव पूर्वं कथञ्चन । ज्ञानं प्रकृतिजं चापि मूलनाशे विनश्यति ॥

ततः परं स्वरूपेण ज्ञानेनैव जनार्दनम् । वेति मुक्तस्तथात्मानं जीवानन्यांश्च सर्वशः ॥ इति माहात्म्ये ॥२४॥

बीजभूतानि ह्यस्य ब्रह्मा चैव सरस्वती । न रिष्यतो जगत्सृष्टौ वटवृक्षादिबीजवत् ॥

स्वकार्यतो महान्तौ च गुणतो रूपतस्तथा । पृथिव्युदकवत् तस्माद्वीजत्वं न तु बीजवत् ॥

व्यञ्जकत्वान्न चाल्पत्वान्महाक्षमावद्रमा स्मृता । अण्डो महाक्षमा सम्प्रोक्तस्ततः पृथ्व्युदकं तथा ॥

जायते नित्यशस्तस्माद्भुक्तं भुक्तं न हीयते । तत्राप्युदकवद्ब्रह्मा मृद्वच्चापि सरस्वती ॥

जलाधारा यतो मृच्च सर्वत्रापि व्यवस्थिता । अन्यथा तु रजो भूता नीयते वायुनाखिला ॥

अथवा सर्वनाशः स्याज्जलाधारा ततः स्मृता । वटादिबीजवत् तस्य पुण्यापुण्यमुदीरितम् ॥

बाह्योदवच्चाग्निवच्च विष्णुरेव प्रकीर्तितः ॥ इति सत्यसंहितायाम् ।

श्रियादेरप्ययनत्वाद् बाह्योदवत् । ब्रह्मादेरपि लयकर्तृत्वादग्निवत् । आधारत्वात् सुखदत्वाच्च वायुवत् । अवकाशप्रदत्वाद् व्योमवद् विष्णुः ।

व्रीह्यादिवत् तु मूलत्वं कर्मणां जगतः स्मृतम् । उदवत् पृथिवीवच्च ब्रह्मणो वाच एव च ॥

मूलभूवच्छ्रियश्चैव मूलभूरण्डमुच्यते । बाह्योदाग्नीरवत् विष्णोर्बीजत्वमिष्यते ॥ इति विश्वसंहितायाम् ।

देहेन्द्रियमनोवाक्षु स्थितो भक्तादिसाधकः । सुपर्णशेषरुद्रादेरपि ब्रह्मा चतुर्मुखः ॥

अतो भक्त्यादिकाः सर्वे गुणास्तस्यैव सर्वगाः । अतिरिक्ताश्च सम्पूर्णाः सुपर्णादेः शताधिकाः ॥

सुपर्णादिभिरज्ञातास्तदभीमानवर्जिताः । ब्रह्मणस्तु पुनः सन्ति तेषां कर्ता जनार्दनः ॥

तस्मात् सर्वाधिको ब्रह्मा गुणैः सर्वैर्न संशयः । वर्णस्थो वर्णनामासौ स्वरस्थः स्वरनामकः ॥

मनस्थश्च मनोनामा तन्नामा चक्षुरादिगः । तस्य सर्वाणि नामानि मुख्यतः कवयो विदुः ॥

तत्स्थानत्वादिन्द्रियदेवर्णादेशोपचारतः । एवमस्योपचारेण विष्णोः साक्षात् मुख्यतः ॥ इति शब्दनिर्णये ।

कृष्णप्रियाभ्यो गोपीभ्यो भक्तितो द्विगुणाधिकाः । महिष्योष्टौ विना यास्ताः कथिताः कृष्णवल्लभाः ॥

ताभ्यः सहस्रसमिता यशोदा नन्दगेहिनी । ततोप्यभ्यधिका देवी देवकी भक्तितस्ततः ॥

वसुदेवस्ततो जिष्णुस्ततो रामो महाबलः । न ततोभ्यधिकः कश्चिद्भक्त्यादौ पुरुषोत्तमे ॥

विना ब्रह्माणमीशेशं स हि सर्वाधिकः स्मृतः ॥ इत्यन्तर्यामिसंहितायाम् ।

पापद्वेषादिका दोषा अवराणां न संशयः । भक्त्यादिगुणपूगस्तु पराणामाविरिञ्चतः ॥

स्वातन्त्र्यात् सर्वदेहेषु स्थितानामपि सर्वशः । स्पृश्यन्ते नैव दोषैस्ते गुणादानैकतत्पराः ॥ इति विवेके ।

"यदु किञ्चेमाः प्रजाः । शोचन्त्यमेवासां तद्भवति । पुण्यमेवामुं गच्छति । न ह वै देवान् पापं गच्छति । इति ॥२२-२४॥

॥ इति द्वादशोऽध्यायः ॥

अथ त्रयोदशोऽध्यायः

सत्त्वाद्धर्मो भवेच्छुद्धात् पुंसो मद्भक्तिलक्षणः । सात्त्विकोपात्तया ज्ञानं ततो धर्मः प्रवर्तते ॥२॥
धर्मात् पुनः सत्त्वोद्रेकः । सत्त्वोद्रेकतया बुद्ध्या पुः सत्त्वोद्रेकात् पुनर्धर्मोद्रेकः ॥२॥

वेणुसङ्घर्षजो वह्निर्दग्ध्वा शाम्यति तद्वनम् । एवं गुणव्यत्ययजो वेदः शाम्यति तद्यथा ॥७॥
वेदो वृत्तिज्ञानम् ।

मुक्ताश्वाधीयते वेदान् जडज्ञानबहिष्कृताः । स्वरूपभूतज्ञानेन पश्यन्ति सर्वमञ्जसा ॥ इति तात्त्विके ॥७॥

एवं पृष्ठो महादेवः स्वयम्भूर्भूतभावनः । ध्यायमानः प्रश्नबीजं नाभ्यपद्यत कर्मधीः ॥१८॥
प्रश्नो बीजमस्येति प्रश्नबीजं परिहारम् । गुणानां चेतसश्च कर्म कारणमिति मन्वानः कर्मधीः ।
ब्रह्मा पृष्ठस्तु योगीन्द्रैः सनकाद्यैर्मनोगतैः । कारणं विषयेष्वद्धा कर्मेति प्रत्यपद्यत ॥
हेतुरन्योपि तत्रास्तीत्येवं जानन्नपि प्रभुः । विशेषतो मनस्तत्र नाधाज्ज्ञानं हरेः प्रियम् ॥
स्वात्मना परिहारोक्तिस्तदा ह्यासीद्धरेः प्रिया । अतः स तत्प्रियं जानन्नाकरोत् तद्विचारणम् ॥
तमेवाचिन्तयद्देवः प्रश्ननिर्णयकारणात् । भ्रमतीव मनः क्वापि ब्रह्मणो विष्णुमायया ॥
सर्वज्ञस्यापि तत्रात्मा वक्तुमिच्छेज्जनार्दनः । तज्ज्ञात्वा चिन्तितं तस्य चिन्तयत्यमुमेव तु ॥
न स्वयं चिन्तयत्यर्थं सहि तद्भाववित् सदा । अन्ये त्वज्ञानसंयुक्ता मोहमीयुर्यथाक्रमम् ॥
तस्य मध्यन्दिने सूर्ये क्षोभवत् क्षोभमात्रकम् । नैवाज्ञानं यथा सूर्ये तमो नास्ति कदाचन ॥ इति
भावविवेके ॥१८॥

वस्तुतो यद्यनानात्वमात्मनः प्रश्न ईदृशः । कथं घटेत वो विप्रा वक्तुं वानेक आश्रयः ॥२२॥
आत्मनो वस्तुनः परमात्मवस्तुन एकत्वं यद्यङ्गीकृतम् । तदा कथं प्रश्नो घटेत । न हि
परमात्मनोन्योत्र ब्रह्मणा पूज्यः स्यादभिवन्दनादिना । तस्माद् ब्रह्मणो वन्द्यः परमात्मैव स चैक एव
अतः कथं परिहारो वा ॥२२॥

पञ्चात्मकेषु भूतेषु समानेषु च वस्तुतः । को भवानिति वः प्रश्नो वाचारम्भो निरर्थकः ॥२३॥
वस्तुतः समानेषु हिरण्यगर्भावरत्वात् तद्वन्द्यत्वाभावापेक्षया । तस्माद्ब्रह्मणो वन्दनानन्तरं विचारो न
घटते । तस्मात् को भवानिति वाचा प्रारब्धः प्रश्नो निरर्थकः ॥२३॥

मनसा वचसा दृष्ट्या गृह्यतेन्यैरपीन्द्रियैः । अहमेव न मत्तोन्यदिति बुध्यध्वमञ्जसा ॥२४॥

यस्मान्मन आदिभिर्गृह्यमाणमहं न भवाम्येव । स्वयमपि प्रसादात् कथञ्चिद् गृह्यत इत्यत आह-
मतोन्यदिति ॥ यन्मनआदिभिर्विचार्य मतोन्यत्वेनैव ज्ञायते । तदहं न भवाम्येवेति बुध्यध्वम् ।
विचारितस्यापि पुनः संशयकारणं परिकल्प्य संशयो न कर्तव्यः । अतः को भवानिति नारब्धव्यः
गुणेष्वविशते चेत इत्येव प्रश्न आरब्धव्यः ।

न युष्माकमपि प्रश्नो घटेतायं कथञ्चन । मामृते न हि वन्द्योस्ति विरिञ्चेः क्वापि कश्चन ॥
अभिवन्दितपादं मां विरिञ्चेन कथं पुनः । पुच्छथान्ये समा यस्मादवरत्वे चतुर्मुखात् ॥
देवा मनुष्याः पितरो गन्धर्वा असुरास्तथा । इति पञ्चात्मकं सर्वं ब्रह्मणस्त्ववरं यतः ॥
यन्मदन्यद्विचारेण गृह्यते तन्न चास्म्यहम् । इति जानीध्वमद्वैव मत्प्रसादाद्धि मद्दृशिः ॥
अन्यत्स्वभावतो दृश्यं मम प्रेरणयैव तु । तस्माद्विवक्षितार्थं तु प्रश्नारम्भो न मद्गतः ॥ इति
तन्त्रभागवते ।

"इदं हि भगवानिवेतः" इति च ।

प्रकृतेर्व्यतिरिक्तो यः पुरुषश्चेति कथ्यते । तं विद्यात् परमात्मानं वासुदेवेति यं विदुः ॥ इति भारते ।
प्रकृतेः प्राकृताच्चैव व्यतिरिक्तं गुणाधिकम् । ये विदुः परमात्मानं ते यान्ति परमं पदम् ॥ इति च ।
नैतदिच्छन्ति पुरुषमेकं कुरुकुलोद्बह । बहूनां पुरुषाणां हि यथैका योनिरुच्यते ॥
तथा तं पुरुषं विश्वमाख्यास्यामि गुणाधिकम् ॥ इति च ॥२४॥

गुणेष्वविशते चेत्तो गुणाश्चेतसि च प्रजाः । जीवस्य देह उभयं गुणाश्चेतो मदात्मनः ॥२५॥
मय्येव मनो यस्य स मदात्मा तस्योभयं देहे दग्धमभवत् ॥२५॥

गुणेषु वा विशेच्चित्तमभीक्षणं गुणासेवया । गुणाश्च चित्तं प्रभवा मद्रूप उभयं त्यजेत् ॥२६॥
मत्स्वरूपे तदुभयं त्यजेत् । मयि स्थिताश्चेतो गुणाश्चेति ।
विष्णुस्था विषयाः सर्वे विष्णावेव मनो मम । इति मय्यर्प्य तत्सर्वं त्यजेत् तत्तन्न बाधते ॥ इति
साम्ये ॥२६॥

यर्हि संसृतिबन्धोयमात्मनो गुणवृत्तिः । मयि तुर्ये स्थितो जह्यात् त्यागस्तु गुणचेतसाम् ॥२८॥
गुणचेतसां त्याग एव बन्धत्यागः ॥२८॥

यावन्नानार्थधीः पुंसो न निवर्तेत युक्तिभिः । जाग्रत्यपि स्वपन्नज्ञः स्वप्ने जागरणं यथा ॥३०॥
भिन्नस्य त्वेकभावेन तथैकस्य च भेदतः । ज्ञानं नानार्थधीः प्रोक्ता नानात्वादर्थतद्वियोः ॥ इति
ब्रह्मतर्क ॥३०॥

असत्त्वादात्मनोन्येषां भावानां किं कृताभिदा । गतयो हेतवश्चास्य मृषा स्वप्नदृशो यथा ॥३१॥
अभिदा किं कृतैतेषां भावानां परमेश्वरे । यतोसत्त्वमशक्तत्वाद्भावानां तस्य शक्तता ॥

ततः सत्त्वं साधुभावः सत्त्वमित्युच्यते बुधैः । साधुभावश्च शक्तस्य ततो न्यासाधुता ततः ॥
अभेदे जगतो विष्णोर्या वाचो ये च हेतवः । स्वप्नजाग्रत्कल्पकवत् सर्वे ते भ्रमदर्शिताः ॥ इति
शाश्वतसंहितायाम् ॥३१॥

यो जागरे बहुविधान् क्षमधर्मिणोर्थान् भुङ्क्ते समस्तकरणो हृदि तत्सदृक्षान् ।
स्वप्नेथ सुप्त उपसंहरते स एकः स्मृत्यन्वयात् त्रिगुणवृत्तिद्विगिन्द्रियेशः ॥३२॥
दक्षिणाक्षिस्थितो विष्णुर्भुङ्क्तेर्थान् जाग्रदास्थितान् । कण्ठसंस्थस्तथा स्वप्नान् जीवानन्दं च सुप्तिगः
॥

श्रुत्यन्वयात् स्मृतिभ्यश्च स एकः परमेश्वरः । अस्वतन्त्रस्य जीवस्य स्वतन्त्रो जाग्रदादिदः ॥
स्वयं स्वप्नादिहीनः सन् क्रीडते पुरुषोत्तमः ॥ इति तत्त्वे ।
"स्वप्नेन शारीरमभिप्रहृत्यासुप्तः सुप्तानभिचाकशीति" इत्यादि च ॥३२॥

ईक्षेत विभ्रममिमं मनसो विलासं दृष्टं विनष्टमतिलोलमलातचक्रम् ।
विज्ञानमेकमुरुधेव विभाति माया स्वप्ने यथा त्रिगुणसर्गकृतो विकल्पः ॥३४॥
जाग्रदादिषु परमात्मभेदं विभ्रमं वीक्षेत ।
जाग्रदादिकरो देवः परमात्मैक एव तु । इति वीक्षेत सततं मुच्यते संसृतेरतः ॥ इति प्रकाशिकायाम्
।

यदा विभ्रमोयमिति दृष्टस्तदैव विनष्टः । श्रुतियुक्तिभिर्विचारितेतिलोलः । क्षिप्रं विनश्यतीत्यर्थः ।
अलातस्य चक्राकारत्वभ्रमवत् परमात्मभेदभ्रमः । त्रिगुणैस्तत्कायैः । पापादिभिश्च बद्धः सन्
विज्ञानरूपं परमात्मानं भ्रान्त्या बहुधा पश्यति ।
देहभेदेष्ववस्थासु प्रादुर्भावेषु चैकलम् । ज्ञानानन्दैकसद्रूपं भ्रान्त्या भिन्नं प्रपश्यति ॥
सा च भ्रान्तिर्विनश्येत यदा भ्रान्तित्ववेदनम् । अतिक्षिप्रं विनश्येच्च न स्थिरं दिग्भ्रमादिवत् ॥
त्रिगुणैर्बन्धिता जीवा जसिमात्रं जनार्दनम् । पश्यन्ति बहुधा स्वप्ने यथैकं बहुधा क्वचित् ॥
अभिन्नोपि विभिन्नेषु व्यवहारो यथा भवेत् । तथैव व्यवहाराय शक्तत्वान्नैव दूषणम् ॥
ईशस्य तु तदन्येषामपि यच्छक्तिदायकः ॥ इति ब्रह्मतर्कः ।
अलातभ्रामको यदा निवर्तते तदैव भ्रमो निवर्तते । तद्वद्यदा भ्रमनिवृत्तिमिच्छति तदैव
गुरुपसदनान्निवर्तयितुं शक्यः ।
अशक्योप्यतिशक्योयं विनिवर्तयितुं भ्रमः । ईशस्थो गुरुसम्पत्त्या यदि शुद्धमनाः पुमान् ॥ इति
सम्यग्ज्ञाने ॥३४॥

दृष्टिं ततः प्रतिनिवर्त्य निवृत्ततर्षस्तूष्णीं भवेन्नजसुखानुभवो निरीहः ।
सन्दृश्यते क्व च यदीदमवस्तु बुद्ध्या त्यक्तं भ्रमाय न भवेत् स्मृतिरा निपातात् ॥३५॥

निपातमन्धन्तमः । मोक्षमारभ्य तावत्पर्यन्तं स्मृतिर्यस्माज्ज्ञानिनो विद्यते अतो मूढेषु स्थितौ भ्रमो यद्यपि सन्न दृश्यते तेन तथापि भ्रमाय न भवति । फलं हि निपातं स्मरति ॥३५॥

देहं च नश्वरमवस्थितमुत्थितं च सिद्धो न पश्यति यतोध्यगमत्स्वरूपम् ।

दैवादुपेतदमुत दैववशादपेतं वासो यथा परिवृतं मदिरामदान्धः ॥३६॥

त्रिगुणसर्गकृतो विकल्प इत्युक्तं ज्ञानिनोपि देहवत्त्वेन त्रिगुणित्वाद्विकल्पो भवतीत्यत आह- देहं च नश्वरमिति ॥३६॥

देहोपि दैववशगः खलु कर्म यावत् स्वारम्भकं प्रतिसमीक्षत एव सासुः ।

तं सप्रपञ्चमधिरूढसमाधियोगः स्वाप्नं पुनर्न भजते प्रतिबुद्धवत्सः ॥३७॥

आदरो भजनं भक्तिर्बहुमानं च सेवनम् । पर्यायवाचकाः सर्वे स्मृतिस्तज्जन्म कर्म च ॥ इति शब्दनिर्णये ॥३७॥

मां भजन्ति गुणाः सर्वे निर्गुणं निरपेक्षकम् । सुहृदं परमात्मानं साम्यासङ्गादयो गुणाः ॥४०॥

अपूर्णगुणरूपास्तु सम्पूर्णगुणरूपकम् । भजन्ति परमं ब्रह्म देवास्त्रिगुणवर्जितम् ॥ इति

कालसंहितायाम् ॥४०॥

॥ इति त्रयोदशोऽध्यायः ॥

अथ चतुर्दशोऽध्यायः

तेन प्रोक्ता च पुत्राय मनवे पूर्वजाय सा । ततो भृगवादयोगृह्णन् सप्तब्रह्म महर्षयः ॥४॥

रुद्रमिन्द्रं कुमारं च विनैवान्याग्रजो मनुः । ब्रह्मपुत्रेष्वेवासृष्टावन्यथात्वं पुनर्जनेः ॥ इति स्कान्दे ।

आदिसृष्टौ पूर्वजा ये तेधिकाः सर्वतो गुणैः । अनाद्यनन्तकालेषु मुक्तावपि यथाक्रमम् ॥ इति निबन्धे ॥४॥

एवं प्रकृतिवैचित्र्यात् भिद्यन्ते मतयो नृणाम् । पारम्पर्येण केषाञ्चित् पाषण्डमतयोपरे ॥८॥

अनेन पारम्पर्येण केषाञ्चिदेव देवादीनाम् ॥८॥

मन्मायामोहितधियः पुरुषाः पुरुषर्षभ । श्रेयो वदन्त्यनेकान्तं यथाकर्म यथारुचि ॥९॥

धर्ममेके यशश्चान्ये कामं सत्यं दमं शमम् । अन्ये वदन्ति स्वार्थं वा ऐश्वर्यं त्यागभोजनम् ॥

केचिद् यज्ञतपोदानं व्रतानि नियमान् यमान् ॥१०॥

आद्यन्तवन्त एवैषां लोकाः कर्मविनिर्मिताः । दुःखोदकास्तमोनिष्ठाः क्षुद्रानन्दाः शुचार्पिताः ॥११॥

मद्भक्तिवर्जितं श्रेयो ये मन्यन्ते दुराशयाः । तेषामन्ते तमो घोरमनन्तं प्राप्यते ध्रुवम् ॥ इति

मान्यसंहितायाम् ॥११॥

न तथा मे प्रियतम आत्मयोनिर्न शङ्करः । न च सङ्कर्षणो न श्रीर्न वात्मा च यथा भवान् ॥15॥
 कृपानिमित्ता या प्रीतिर्नीचभक्तेषु साधिका । आन्तरैव च या प्रीतिः सा तूच्चेषु यथाक्रमम् ॥
 यथा कश्चित् स्वमात्मानं प्रियां पुत्रमथापि वा । अतिहाय कृपायुक्तो भिक्षवेन्नं ददात्यपि ॥
 कदाचिदेव न पुनः स्वात्मादेः सार्वकालिकम् । योगक्षेमवहत्वं च नित्यं स्वात्मादिषु स्फुटम् ॥
 एवमेव परेशस्य भक्तेषु श्रियजादिषु ॥ इति प्रियविवेके ।
 यादवेभ्यस्तु सर्वेभ्य उद्धवो भगवत्प्रियः । उद्धवाय प्रियतमः प्रद्युम्नस्तु महारथः ॥
 तस्मादपि प्रियतमो रामः कृष्णस्य सर्वदा । नैव तस्मात् प्रियतमो विनैकं तु चतुर्मुखम् ॥
 सर्वेभ्योपि प्रियतमा हरेः श्रीरेव वल्लभा । नैव तस्याः प्रियतमो विना स्वात्मानमेव तु ॥ इति
 यादवाध्यात्मे ॥15॥

निरपेक्षं मुनिं शान्तं निर्वैरं समदर्शनम् । अनुव्रजाम्यहं नित्यं पूयेय स्वाङ्घ्रिरेणुभिः ॥16॥
 स्वाङ्घ्रिरेणुभिस्तं शोधयामीत्यनुव्रजामि ।
 अनुगच्छति विष्णुस्तु स्वभक्तं तस्य शुद्धये । तस्याङ्घ्रिरेणुभिर्वातनीतैरग्रेसरैः शुचिः ॥
 अग्रतो गमने विष्णोः पदा स्पृष्टं रजो भवेत् । अतः स्वभक्तं पूयेयेत्यनुव्रजति केशवः ॥ इति
 सङ्ख्याने ॥16॥

वाग्गद्गदा द्रवते यस्य चित्तं रुदत्यभीक्ष्णं हसति क्वचिच्च ।
 विलज्ज उद्रायति नृत्यते च मद्भक्तियुक्तो भुवनं पुनाति ॥24॥
 चित्तद्रवस्तथा स्थैर्यं प्रसादो भक्तिलक्षणम् । आधिक्येन तु तत्रापि स्थैर्यमेव विशेषतः ॥
 दम्भस्य चलभक्तेश्च यस्मादश्वादिकं भवेत् । दम्भादिपरिहारार्थं निगृहीयाच्च धीरधीः ॥
 अत आध्यात्मिकक्लेशैराधिभूताधिदैविकैः । वाक्यैश्च वेदतन्त्राद्यैरुपदेशैश्च तादृशैः ॥
 बलवच्छासनैर्वापि यस्य भक्तिर्न चाल्यते । स एव परमो भक्तो विष्णोर्हृदयवल्लभः ॥ इति भक्तिविवेके
 ॥24॥

स्त्रीसङ्गसङ्गिनां सङ्गं त्यक्त्वा दूरत आत्मवान् । क्षेमे विविक्त आसीनश्चिन्तयेनमामतन्द्रितः
 ॥29॥

केशवे त्वन्यथाबुद्धिः सैव स्त्री सम्प्रकीर्तिता । त्रिकालदुःखदत्त्वेन पुंसा सह निवासनात् ॥29॥

न तथास्य भवेत् क्लेशो बन्धश्चान्यप्रसङ्गतः । योषित्सङ्गाद्यथा पुंसो यथा तत्सङ्गिसङ्गतः ॥30॥
 जुष्ट्वाद्योषिदित्युक्ता वननाद्वनितेति च । प्रमादकरणत्वात् प्रमदेति च गीयते ॥
 त्यजेत् तत्सङ्गिनां सङ्गं बुभूषुः पुरुषः सदा । न तादृशः क्वचिद्दोषः पुरुषस्यासुखावहः ॥
 क्षुद्रपापानि पापानि चोपपातकपातके । महापातकनामानि सुमहापातकान्यपि ॥
 तथा स्वस्तिमहान्तानि पातकानि विदो विदुः । पिपीलिकावधादीनि क्षुद्रपापोदितानि च ॥

पापमस्थिमतां हत्या फलचौर्यादिरेव वा । परदारादिकं चापि ह्युपपातकसञ्ज्ञितम् ॥
 पातकं शूद्रहत्यादि ब्रह्महत्यादिकं महत् । देवस्वहरणादीनि सुमहान्ति विदो विदुः ॥
 देवावज्ञा सतां चैव ततोपि सुमहतरा । महन्महतरा तस्य अवज्ञा केशवे तु या ॥
 केशवस्य समोस्तीति केशवोऽस्म्यहमित्यपि । ब्रह्माद्याः केशवात्मानः श्रीर्वा निर्गुण इत्यपि ॥
 मुक्तस्य तद्भावमतिरूपत्वमतिस्तथा । त्रिगुणात्मकदेहोऽस्याप्यस्तीत्यपि तु या मतिः ॥
 जन्ममृत्यादिबुद्धिर्वा दुःखाज्ञानादिबोधनम् । तस्यापि परतन्त्रत्वविज्ञानं च तदुत्तमः ॥
 अस्तीति या मतिस्तस्य वशादन्यस्य कस्यचित् । अस्तीति भावनेत्याद्या अवज्ञाः सम्प्रकीर्तिताः ॥
 इति धर्मविवेके ।

"अवजानन्ति मां मूढा मानुषीं तनुमाश्रितम्" "अपि चेत् सुदुराचारो भजते मामनन्यभाक्" इति च ।
 "बाध्यमानोपि मद्भक्तः" इत्यादि च ।

परदारदृशिः प्रोक्ता क्षुद्रपातकसञ्ज्ञिता । उपपातकं तद्वतिश्च वर्णबाह्येषु पातकम् ॥
 महापातकसञ्ज्ञं तु पित्रादेर्दारधर्षणम् । दारदृष्टिः स्वोत्तमानां मानुषाणां स्वभावतः ॥
 सुमहापातकं प्रोक्तं तद्वतिः सुमहतरः । ऋषिदारेषु मनसो गतिरेव ततोधिका ॥
 देवदाराभिकामानां सङ्गिसङ्गस्ततोधिकः । किमु विष्णोस्ततो योषित्सङ्गस्य व्यत्ययस्थितेः ॥
 न समं पातकं क्वापि न हि स्वस्त्यभिकामतः । अवज्ञाता माधवादेस्तस्मात् तं दूरतस्त्यजेत् ॥
 मानुषेषु तु दुःखित्वं क्षुद्रपापफलं स्मृतम् । पापात्तु वर्णवाह्यत्वं तिर्यग्योनिगतिस्तथा ॥
 सहस्रवर्षनरकं क्षुद्रपातकजं फलम् । उपपातकतश्चापि नरकं युगमात्रकम् ॥
 चतुर्युगावसानं तु पातकस्य फलं स्मृतम् । महापातकजन्यं च कल्पावधि समीरितम् ॥
 सुमहापातकाच्चापि यावद्ब्रह्मलयो भवेत् । तत्पराणां पातकानां फलमन्धन्तमः स्मृतम् ॥
 अधोदो दुःखबहुलं विष्णुदाराभिमर्शनात् । वधादपि हि दाराणां धर्षणं कोपकारणम् ॥
 तस्माद्देव्यः सदा वन्द्या अग्निवन्नाभिकामतः ॥ इति धर्मतन्त्रे ॥३०॥

एवं प्रणवसंयुक्तं प्राणसंयममभ्यसेत् । दशकृत्वस्त्रिषवणं मासादर्वाग्जितानिलः ॥३५॥
 उपास्य प्राणतोनुज्ञां हृदिस्थात् प्राप्य सेवकः । अनुज्ञानन्तरं मासाद्वशे प्राणो भविष्यति ॥
 प्रसादभाक्त्वं सम्प्रोक्तं प्राणविष्णवोर्जयस्त्विति । न हि सर्वविजेतारौ विजेयौ केनचित् क्वचित् ॥
 अपेक्षितं फलं येन दीयते तज्जितं त्विति । यथा जिता वसुमती यथा मोक्षपदं जितम् ॥ इति
 प्रभञ्जने ॥३५॥

तत्र लब्धपदं चित्तमाकृष्य व्योम्नि धारयेत् । तच्च त्यक्त्वा मदारोहो न किञ्चिदपि चिन्तयेत्
 ॥४३॥

"व्योमेति व्यासशब्दः स्याद्विशेषादोतता यतः" इति शब्दनिर्णये । व्योम्नि धारयेत् सर्वाङ्गेषु धारयेदित्यर्थः । तच्च धारणं त्यक्त्वा स्वत एव मनसस्तत्रैव समाहितत्वादन्यत् किमपि न चिन्तयेत् ।

यावत् समग्रस्मरणमचलं केशवे भवेत् । समग्रं चिन्तयेत् तावद्यदा तु विचलेत् ततः ॥
प्रत्यङ्गं धारणं कुर्यान्मनो यावत् समग्रगम् । प्रत्यङ्गाभ्यासतो यावत् समग्रे सुस्थिरं मनः ॥
तदा पुनः समग्रं तु धारयेद् यत्नतो बुधः । यदा तु धारणोत्साहं विना तत्राचलं मनः ॥
तिष्ठेत् त्यक्त्वा तमुद्योगं शङ्खचक्राम्बुजाङ्किते । आरूढचेताः परमे शृङ्गारद्येकधामनि ॥
नैवान्यच्चिन्तयेत् तस्मात् पूर्णानन्दाच्चतुर्भुजात् । यतोऽन्यस्मरणे तस्मान्मनश्चलति सुस्थिरम् ॥
धारणार्थप्रयत्नेन तस्मात् तदुभयं त्यजेत् । यावत् स्वारूढचेताः स्याद्विष्णो रूपे चतुर्भुजे ॥ इति
ध्यानयोगे ॥४३॥

एवं समाहितमतिर्मामेवात्मानमात्मनि । विचष्टे मयि सर्वात्मन् ज्योतिर्ज्योतिषि संयुतम् ॥४५॥
परमात्मानं मां स्वदेहे पश्यति । जीवं ज्योतिर्मयि संयुतं पश्यति ।
समाधियोगे सम्पूर्णं हृदि पश्यन्ति केशवम् । जीवं तत्प्रतिबिम्बं च तेनैव सह संस्थितम् ॥
तदाधारं तदन्तस्थं तेनैव सदृशं तदा । आनन्दज्ञानशक्त्याद्यैः सदा सदवरं गुणैः ॥
जीवन्मुक्तौ च मुक्तौ वा सततं तद्वशे स्थितम् ॥ इति ।
"स्वयं प्रकाशरूपत्वाज्जीवोपि ज्योतिरुच्यते" इति च तत्त्वप्रतिपत्तौ ॥४५॥

ध्यानेनेत्थं सुतीव्रेण युञ्जतो योगिनो मनः । संयास्यत्याशु निर्वाणं द्रव्यज्ञानक्रियाभ्रमः ॥४६॥
द्रव्यज्ञानक्रियाविषये भ्रमरूपं मनो लयं याति ॥४६॥
॥ इति चतुर्दशोध्यायः ॥

अथ पञ्चदशोध्यायः

सिद्धयोष्टादश प्रोक्ता धारणायोगपारगैः । तासामष्टौ मत्प्रधाना ता एव गुणहेतवः ॥३॥
मय्येव प्राधान्येन सन्ति अन्येषूपचारत इति मत्प्रधानाः ।
सर्वाधिका अणिमाद्या विष्णोर्नान्यस्य कस्यचित् । स्वाभाविका विरिञ्चस्य तत्प्रसादात् पराधिकाः ॥
इति स्वाभाव्ये ।
गुणभूतानामन्यासामपि सिद्धीनां ता एव हेतवः । स्वतस्तास्वेवाष्टस्वन्यासामन्तर्भावात् ।
निःसीमाष्टगुणाभावात् सिद्धयोष्टादश स्मृताः । देवेभ्योन्यत्र देवानां सिद्धयोष्टैव सम्मताः ॥ इति
प्राकाशये ॥३॥

अणिमा महिमा मूर्तेर्लघिमा प्राप्तिरिन्द्रियैः । प्राकाश्यं श्रुतदृष्टेषु शक्तेः प्रेरणमीशिता ॥४॥
गुणेष्वसङ्गो वशिता यत्कामस्तदवाप्स्यति । एता मे सिद्धयः सौम्य अष्टावौत्पत्तिका मताः ॥५॥

शक्तिप्रेरणमेवेशितृत्वम् । असङ्ग एव वशित्वम् ।

यादृशानन्दकामः स्यात् तादृशानन्दसम्भवः । भोगान् विनैव प्राकाम्यमणिमादेः पृथक् ततः ॥ इति च ॥४-५॥

अनूर्मिमत्त्वं देहेस्मिन् दूरश्रवणदर्शनम् । मनोजवः कामरूपं परकायप्रवेशनम् ॥६॥

अनूर्मिमत्त्वं प्राकाम्येन्तर्भूतम् । दूरश्रवणदर्शनं त्रिकालज्ञत्वम् । परचिताद्यभिज्ञता च प्राकाशयन्तर्भूतानि । मनोजव इत्यादिषट्कं प्रास्यन्तर्भूतम् । अन्यत् सर्वमीशत्वान्तर्भूतमपि परमेशत्वाभावे पृथगित्यष्टादश । अग्न्यर्काम्बुविषादीनां इत्यादिशब्दोक्ताः ।

शस्त्रास्त्रनखदन्तताडनशापादिभिरप्रतिहतिः पृथगेव सिद्धिः सप्तदश अमी । अप्रतिहता आसमन्ताद् गतिर्यस्या आज्ञायाः साप्रतिहतागतिः । अद्वन्द्वप्रतिहतं त्रिकालज्ञत्वम् । अग्न्यर्काम्बुविषाणां प्रतिस्तम्भाश्चतस्रः सिद्धयः । दूरश्रवणदर्शने द्वे सिद्धी ।

गरिम्णः सैव हेतुः स्यान्महिमा हेतुधारणा । प्रायोष्टसिद्धिकथनेष्वथो न पृथगुच्यते ॥ इति च । प्राप्तिप्राकाशयोश्चापि धारणैकापि सम्भवेत् । अत ऐक्येन तामुक्त्वा गरिमाणं पृथक् क्वचित् ॥ इति च ।

दूरश्रवणदर्शने द्वे सिद्धी ।

मूलभूतास्तु सिद्धीनां देवानामष्टसिद्धयः । सर्वसिद्धिप्रधानास्तास्तज्जा अष्टादश स्मृताः ॥

अष्टस्वन्तर्गतास्तास्तु तदेपेक्षतयाल्पकाः ॥ इति च ।

कामरूपत्वस्याणिमादित्रयेष्वन्तर्भावोष्टसिद्धिपक्षे अग्न्यर्कस्तम्भ एकैव सिद्धिः अदाहत्वात् ।

अग्न्यादिप्रतिस्तम्भस्य वशित्वेपि । अनूर्मिमत्त्वाद्यष्टादशपृथक् सिद्धिपक्षेग्न्यर्कस्तम्भयोः पृथक्त्वात् ।

तस्मिन् पक्षे तासां सकाशात् प्रधानाष्टौ मत्प्रधाना इति व्याख्या ।

अनूर्मिमत्त्वसिद्धिस्तु प्राकाम्यान्तर्गता मता । दूरश्रुतिर्दूरदृष्टिस्त्रिकालज्ञत्वमेव च ॥

परचिताद्यभिज्ञानं प्राकाशयान्तर्गतानि च । अणिमादित्रयान्तश्च कामरूपत्वमिष्यते ॥

अग्न्यर्काम्बुविषादीनां प्रतिस्तम्भो वशित्वतः । मनोजवः कामरूपं परकायप्रवेशनम् ॥

स्वच्छन्दमृत्युता देवैः सह क्रीडेष्टसाधनम् । प्रासावन्तर्गतान्याहुराज्ञाप्रतिहतिस्तथा ॥

अग्निस्तम्भो रविस्तम्भ उदकस्तम्भ एव च । विषस्तम्भस्तथा शस्त्रशापादिस्तम्भ एव च ॥

ईशत्वान्तर्गतान्याहुरपराजय एव च । एवमष्टादशाष्टाभ्यो जायन्ते सिद्धयः क्रमात् ॥

अष्टादशभ्यश्चान्यास्तु जायन्ते सिद्धयोमिताः । अनूर्मिमत्त्वं दुःखस्याभावमात्रमुदाहृतम् ॥

यथेष्टानन्दसम्प्राप्तिः प्राकाम्यमिति कीर्त्यते । दुःखाभावोपि प्राकाम्ये नेतरे सुखितेष्यते ॥

प्राकाशं सर्ववेदादिज्ञानमेव विदो विदुः । सहस्रयोजनान्ते तु दूरदर्शनमिष्यते ॥

दूरश्रवणमप्येवं तस्मिन्नेवं युगे स्थिते । वेदादिकं विना प्रोक्तं त्रिकालज्ञानिता बुधैः ॥

शरीरस्थं विना देहे परचिताद्यभिज्ञता । अन्येन्द्रियैर्दर्शनादि यथासङ्कल्पवेगिता ॥

प्राप्तिरित्युच्यते सद्भिः स्वमनःसमवेगिता । मनोजवः इति प्रोक्तः पश्चाद्याकारता तथा ॥

कामरूपत्वमुद्दिष्टं स्वदेहत्यागतः परे । परकायप्रवेशः स्याद्युगादवर्तकना स्मृता ॥
स्वच्छन्दमृत्युना देवैः क्रीडा चेन्द्रादिभिर्विना । यथासङ्कल्पसिद्धिश्चाप्यन्नपानसुतादिषु ॥
चक्षुर्दृश्येष्वणुत्वं तु अणिमा सम्प्रकीर्तिता । महिमा चापि सम्प्रोक्ता त्रिलोकान्तरपूरणा ॥
चक्षुर्दृश्यैर्विवाह्यत्वं लघिमा चापि कीर्तिता । त्रिलोकसमभारस्तु गरिमा चापि कीर्तिता ॥
पूर्वशक्तेः कोटिगुणशक्त्युद्रेकस्तथेशिता । भुविस्थैः प्राणिभिश्चोक्तकरणं चापि कीर्त्यते ॥
आज्ञाप्रतिहतिब्रह्मादवर्गागस्त्रविघातनम् । विना महातपस्वींश्च शापाप्रतिहतिः स्मृता ॥
अपराजयो मनुष्येभ्यो वशित्वं चाप्यलोलता । दाहादिसहनं चापि प्रतिस्तम्भ इतीर्यते ॥
इति षड्विंशति प्रोक्ता गरिम्णा सह सप्त वा । विंशतिश्च सुरेभ्योन्यद्देवेष्वष्टैव सिद्धयः ॥
यतो निःसीमाकस्तेषां देवानामष्टसिद्धयः । अतोष्टदशसिद्धीनां तदन्तर्भाव इष्यते ॥
देवेष्विन्द्रेण वायुश्रीविष्णूनामुत्तरोत्तरम् । सिद्धयः परिपूर्णास्तु विष्णोरेकस्य नान्यगाः ॥ इत्यैश्वर्ये ।
श्रुतेषु तु यथायोगं क्षिप्रग्रहणमेव तु । उक्तं प्राकाशमन्येषां देवानामश्रुतेष्वपि ॥
ऋषीणां मिश्रभावेन भासते किञ्चिदश्रुतम् । विषयेभ्योधिकसुखव्यक्तिः प्राकाम्यमेव तु ॥
इतरेषां सुराणां तु निःसीमानन्दभोजनम् । एवमेव तु निःसीमा देवानामष्टसिद्धयः ॥
उत्तरोत्तरमत्रापि यावद्विष्णुः स पूर्णभुक् ॥ इति हरिवंशेषु ।
"अग्न्यादिशक्तिसंस्तम्भ अग्न्यादिस्तम्भ इष्यते" इति कौर्मै ।
एकस्मात् सिद्धयो विष्णोः स्थानभेदात् पृथग्विधाः । एकस्थानगताद्वा स्युः सुस्थिरोपासना यत् ॥
इति भारते ॥६॥

भूतसूक्ष्मात्मनि मयि तन्मात्रं धारयन्मनः । अणिमानमवाप्नोति तन्मात्रोपासको मम ॥१०॥
भूतसूक्ष्माणामात्मनि परमाणुषु स्थितेणुरूपे ।
तन्मात्रावयवे सूक्ष्मे परमाण्वभिधानके । प्रत्येकमणुरूपं तु विष्णुं ध्यायन्नणुर्भवेत् ॥ इति कापिलेये ॥
आकाशवत् सूक्ष्मातां यो व्यापित्वेनैव मन्यते । तन्मात्राव्यापिनं विष्णुं चिन्तयन् स तथा भवेत् ॥
इति च ॥१०॥

महत्यात्मन्यपि परे यथा संस्थं मनो दधत् । महिमानमवाप्नोति भूतानां च पृथक् पृथक् ॥११॥
महति व्यासे । महत्तत्त्वस्य पृथगुक्तेः । अस्मात्स्थूलतां प्राप्नुवानीत्यपेक्षायां तस्मात् प्राप्नोति ।
ततोऽन्यस्मादित्यपेक्षायां तस्मादिति पृथक् पृथक् ॥११॥

परमाणुमये चित्तं भूतानामपि रञ्जयन् । कालसूक्ष्मात्मके योगी लघिमानमवाप्नुयात् ॥१२॥
परमाणुमये भूतानां सकाशादतिशयेनाणुस्वरूपे । कालसूक्ष्माणामात्मनि ॥१२॥

धारयन् मय्यहन्तत्त्वे मनो वैकारिकेखिलम् । सर्वेन्द्रियाणामात्मत्वं प्राप्तिं प्राप्नोति मन्मनाः ॥१३॥

अहंतत्त्वस्थिते मयि ॥13॥

महत्यात्मनि यः सूत्रे धारयन्मयि मानसम् । प्राकाश्यं पारमेष्ठ्यं मे विन्दतेव्यक्तजन्मनः ॥14॥
सूत्रे स्थिते मयि । गृहे पीठ इतिवत् । अव्यक्तजन्मनः अव्यक्तस्यापि किञ्चित्स्थूलत्वकर्तुः ।
"तस्मादव्यक्तमुत्पन्नं त्रिगुणं द्विजसत्तम" इति मोक्षधर्मेषु । "अजरादमरादमूर्तितः शाश्वततमसः"
इति च । "अव्यक्तस्याजन्मवतो विकारो जनिरुच्यते" इति हरिवंशेषु । मे सकाशात् विन्दते ।
परमेष्ठिप्रसादादन्येषां भवतीति पारमेष्ठ्यम् । सर्वगुणानां ज्ञानमूलत्वादुपलक्षणत्वेन प्राकाश्यं
पारमेष्ठ्यामित्युक्तम् ।

सर्वे गुणास्तु प्राणस्य परमात्मप्रसादतः । प्राणविष्णवोः प्रसादेन भारत्याः सम्प्रकीर्तिताः ॥
प्रसादात्तु त्रयाणां वाप्यनन्तादेः सदा गुणाः ॥ इति माहात्म्ये ॥14॥

विष्णौ चाधीश्वरे चित्तं धारयन् कालविग्रहे । स ईशत्वमवाप्नोति क्षेत्रे क्षेत्रज्ञचोदनम् ॥15॥
सर्वत्राधीश्वरत्वदौ विद्यमानेपि तत्रतत्रोक्तधीश्वरत्वादिगुणविशिष्टत्वेन तत्रतत्रोपासनमिति विशेषः । "तं
यथा यथोपासते तदेव भवति" इति च श्रुतेः ।
उपासतः सत्य इति सत्यसङ्कल्पतया भवेत् । ईशत्वमीश्वरः इति गुणं तं तं यथा हरिम् ॥ इति
विशेषे ॥15॥

श्वेतद्वीपपतौ चित्तं शुद्धे धर्ममये मयि । धारयन् श्वेततां याति षड्मिरहितोमरः ॥18॥
"शुद्धः श्वेतः सुखी श्वेतः श्वेतवर्णः क्वचिद्भवेत्" इति शब्दनिर्णये ॥18॥

मय्याकाशात्मनि प्राणे मनसा घोषमुद्रहन् । तत्रोपलब्धा भूतानां हंसो वाचः शृणोत्यसौ ॥19॥
आकाशस्यात्मनि तत्राकाश उपलब्धानां आसमन्तातिस्थितानां भूतानां वाचः । हंसो जीवः ।
त्यागात् पूर्वशरीराणां नवानां सञ्चयेन च । जीवं हंस इति प्राहुस्तद्धेतुत्वाद्धरिं परम् ॥ इति भारते
॥19॥

मनो मनसि संयोज्य देहं तदनु वायुना । मद्धारणानुभावेन तत्रात्मा यत्र वै मनः ॥21॥
मनसि मनस्तत्त्वे वायुना संयोज्य मनोनुदेहं मनस्तत्त्वे मद्धारणम् ॥21॥

यदा मन उपादाय यद्यद्रूपं ब्रूषति । ततद्भजेन्मनोरूपं मद्योगबलमाश्रितः ॥22॥
परकायं विशेत् सिद्धमात्मानं तत्र भावयेत् । पिण्डं हित्वा विशेत् प्राणो वायुभूतः षडङ्घ्रिवत् ॥23॥
गजादिरूपमाकाङ्क्षन् गजादिस्थितमीश्वरम् । ध्यायन् गजादिरूपः स्यात् परकायस्थितं हरिम् ॥
ध्यायन् विशेत् परे काये वायावन्तर्गतः पुमान् । प्राणनामा हरिः प्रोक्तस्तस्मिन् वायुः समाश्रितः ॥
वायावन्तर्गतो जीवो देहाद्देहं प्रयास्यति ॥22॥

पाष्ण्यापीड्य गुदं प्राणं हृदुरः कण्ठमूर्धसु । आरोप्य ब्रह्मरन्ध्रेण ब्रह्म नीत्वोत्सृजेत् तनुम् ॥24॥
षडाधारस्थितं विष्णुं ध्यायन्नायुःक्षयं विना । यदि मृत्युमभीप्सेत तथा प्राप्नोत्यसंशयम् ॥24॥

मद्भक्त्या शुद्धसत्त्वस्य योगिनो धारणाविदः । तस्य त्रैकालिकी बुद्धिर्जन्ममृत्यूपबृंहिता ॥28॥
त्रिकालप्रेरकं विष्णुं ध्यातुः कालत्रयज्ञता ॥28॥

अग्न्यादिभिर्न हन्येन मुनेर्योगमयं वपुः । मद्योगश्चान्तचित्तस्य यादसामुदकैर्यथा ॥29॥
"अग्न्यादिषु हरिं ध्यायन् तत्प्रतिस्तम्भको भवेत्" इति हरिसंहितायाम् ॥29॥
आत्मानं परमात्मानं तत्र तत्र परकाये भावयेत् । तदा वायौ स्थितः । प्राणः परमात्मा तत्र गच्छति
तमनु जीवोपि गच्छति । वायौ भूतो वायुभूतः ॥23॥
प्राणं परे ब्रह्मणि नीत्वा ।
प्राणस्थं प्राणनामानं बहिष्ठे ब्रह्मनामके । विष्णुं विष्णावनुस्मृत्य विसृजेद्देहमञ्जसा ॥ इति प्रभञ्जने
।
अनेयस्य हरेर्नीतिस्तद्रतस्य हरेः स्मृतिः । न हि नेयः क्वचित् क्वापि केनचित् स्ववशत्त्वतः ॥
इतिच ॥24॥

मम भावना मद्भावः । "भावो मनश्च भक्तिश्च क्वचिदभ्यास इष्यते" इति शब्दनिर्णये ॥23-29॥

उपासकस्य मामेव योगधारणया पुनः । सिद्धयः पूर्वकथिता उपतिष्ठन्त्यशेषतः ॥31॥
उपासनयापरोक्ष्यं कृतवतः पुनरुपासनं कार्यकाले कुर्वतः कार्यसिद्धिरित्यतो योगधारणया पुनरित्युक्तम्
॥31॥

जितेन्द्रियस्य दान्तस्य जितश्वासात्मनो मुनेः । मद्धारणां धारयतः का नु सिद्धिः सुदुर्लभा ॥32॥
उपास्य वायुं प्रथमं वायौ सुष्टवपरोक्षिते । अनुज्ञातस्ततस्तद्रं तत्र तत्र हरिं स्मरेत् ॥
कृत्वापरोक्षं तं चापि काले काले स्मरेत् पुनः । अभीष्टकार्यसिद्धिः स्यात् तस्य नास्त्यत्र संशयः ॥
अकामो यदि वायुं च ध्यात्वा दृष्ट्वा हरिं तथा । न किञ्चित् कामयेत् पश्चात् स क्षिप्रं मुक्तिमेष्यति
॥32॥

अन्तरायान् वदन्त्येतान् युञ्जतो योगमुत्तमम् । मया सम्पद्यमानस्य कालक्षपणहेतवः ॥33॥
यदि योगैः फलं भुङ्क्ते पुनः काममपास्य तु । तेनैव क्रमयोगेन प्राणं दृष्ट्वा हरिं तथा ॥
एष्टव्या मुक्तिपदवी नान्यथा तु कथञ्चन । पूर्वदृष्टिर्हि कामार्थे पश्चान्मोक्षार्थमिष्यते ॥
येषां तु जन्मनः सिद्धिस्तेषां दोषो न विद्यते ॥ इति विवृते ॥33॥

जन्मौषधितपोमन्त्रैर्यावतीरिह सिद्धयः । योगेनाप्नोति ताः सर्वा यैर्योगगतिं व्रजेत् ॥
सर्वासामपि सिद्धीनां हेतुः पतिरहं प्रभुः ॥34॥

यैर्यै कैश्चित् कैश्चिदेव जन्मादिभिः योगगतिं व्रजेत् ।

जन्मादिभिः कैश्चिदेव प्राप्यते योगजं फलम् । योगेन सर्वे प्राप्येत योगे यत्नं ततः कुरु ॥ इति च ।
कश्चिदर्थं च यच्छब्दः प्रश्नार्थं च क्वचिद्भवेत् । क्वचित् परामर्शवाची क्वचिदाक्षेपवाचकः ॥ इति
तन्त्रनिरुक्ते ॥३४॥

॥ इति पञ्चदशोऽध्यायः ॥

अथ षोडशोऽध्यायः

अहमात्मोद्धवामीषां भूतानां सुहृदीश्वरः । अहं सर्वाणि भूतानि तेषां स्थित्युद्धवाप्ययः ॥९॥

सृष्टिस्थित्यादिहेतुत्वाद्भूतानि हरिरुच्यते । न तु भूतस्वरूपत्वात् स इह सर्वेश्वरेश्वरः ॥ इति वस्तुतत्त्वे
॥९॥

अहं गतिर्गतिमतां कालः कलयतामहम् । गुणानां चाप्यहं सौम्यं गुणिन्यौत्पत्तिको गुणः ॥१०॥

गुणिनामप्यहं सूत्रं महतां च महानहम् । सूक्ष्माणामप्यहं जीवो दुर्जयानामहं मनः ॥११॥

स्वस्वजात्युत्तमत्वे तु भवेद्यद्रूपसन्निधेः । विभूतिरूपं तत्प्रोक्तमिन्दिरादिषु संस्थितम् ॥

तथा बहिःस्थितं रूपं विभूतीत्येव शब्दितम् । सर्वसाधारणं रूपमन्तर्यामीति चोच्यते ॥

यथा कृष्णात्मना दुष्टहन्ता व्यासात्मना समः । असमोऽप्येकरूपोऽपि सामर्थ्यात् पुरुषोत्तमः ॥ इति च ।

ब्रह्मरुद्रेन्द्रजीवेभ्यः पृथगेव व्यवस्थितम् । विभूतिरूपं विष्णोस्तु तद्रश्मैष्टयैककारणम् ॥

तदेव ब्रह्मरुद्रादिनामभिर्वाच्यमञ्जसा । तदेव देवेष्विन्द्रोऽस्मि तथा रुद्रेषु शङ्करः ॥

इत्यादिनोक्तं कृष्णेन नेन्द्राद्या जीवसञ्चयाः ॥ इति गीताकल्पे ।

गतिर्ज्ञानम् ।

प्रधानो ज्ञानिनां ब्रह्मा ज्ञानमानी हृदिस्थितः । स एव कालमानी तु संहर्तृणां प्रभुः स्मृतः ॥ इति
विभूतौ ।

आनन्दानुभवस्तूम् उत्कृष्टानुभवात् स्मृतः । तद्युक्तत्वं यथा सौम्यं गुणानामधिकं हि तत् ॥

भक्त्यादिगुणपूगोऽपि दुःखहेतुत्वभावनात् । निष्फलो भवति ह्यद्धा प्रीतस्य सफलो भवेत् ॥

तस्याभिमानी ब्रह्मैको भक्तिज्ञानादिकस्य च । श्रद्धाभिमानिनी देवी तथैव तु सरस्वती ॥

तदन्येषां गुणानां तु तदन्ये विबुधाः स्मृताः । गुणानां तु प्रभुर्ब्रह्मा तस्मादेकश्चतुर्मुखः ॥

औत्पत्तिकगुणो नाम शुभप्राप्त्यैकयोग्यता । तस्याभिमानी प्राणस्तु स हि सर्वगुणाधिकः ॥ इति च ।

गुणिनां मध्ये गुणिनि स्थितमौत्पत्तिकगुणरूपे सूत्रमित्यर्थः ।

गुणिनां गुणयोग्यत्वं यत्सर्वगुणिषु स्थितम् । वायुस्तदभिमान्येकः सर्वगुण्यधिकस्ततः ॥ इति
प्रभञ्जने ।

रूपान्तरत्वादेकस्यापि बहुस्थानेषु प्राधान्योक्तिर्नो विरुध्यते । गुणान्तरोक्तेश्च "रामः शस्त्रभृतां वृष्णीनां
वासुदेवः" इत्यादिवत् ॥१०-११॥

हिरण्यगर्भो देवानां मन्त्राणां प्रणवस्त्रिवृत् । अक्षराणामकारोस्मि पदानि छन्दसामहम् ॥12॥

पदानि वाच्यानि छन्दसाम् ।

स्वयूथानामथाधिक्ये स्वजातीनामथापि वा । यत्कारणं विभूत्याख्यं विष्णोस्तद्रूपमुच्यते ॥ इति प्राधान्ये ।

वर्णशानि पदान्याहुः पादाश्चापि तदीश्वराः । पादानामीश्वरार्धर्चा तदीशा ऋच एव तु ॥

ऋचाधीशा वर्गास्तु तेषां सूक्तमधीश्वरम् । सूक्ताधीशास्तथाध्यायास्तदधीशास्तथाष्टकाः ॥

तदधीशास्तथा शाखा वेदाश्चापि तदीश्वराः । वेदानामीश्वरा वाच्या वाच्यानामीश्वरो हरिः ॥

न हरेरीश्वरः कश्चित् कदाचित् क्वापि विद्यते ॥ इति च ।

पद्यन्त इति पदानि वाच्यानि । "पदं पदसहस्रेण यश्चरन्नापराध्यते" इतिवत् । "पदं तु वाचकं प्रोक्तं क्वचिद्वाच्यमपीष्यते" इति शब्दनिर्णये ॥12॥

इन्द्रोहं सर्वदेवानां वसूनामस्मि हव्यवाट् । आदित्यानामहं विष्णू रुद्राणां नीललोहितः ॥13॥

सर्ववेदाभिमानिन्यो देव्यो लक्ष्मीस्ततोधिका । वेदाभिमानिनी साक्षात् सा विष्णोर्दूरतः स्थिता ॥

यज्ञाख्या सैव विष्णोस्तु या तूरःस्थलमाश्रिता । हरिणा रतियोगस्था दक्षिणाख्यापि सैव तु ॥

उत्तरोत्तरतः सापि विशिष्टा दक्षिणा सुखे । एवं वेदाभिमानिभ्यो देवीभ्यो सर्व एव तु ॥

तदर्थरूपाः पतयस्तस्यास्तस्यास्तथोत्तमाः । शच्या इन्द्रस्ततश्चोमा तस्या रुद्रस्ततो वरा ॥

भारती प्राण एवास्यास्ततः श्रीस्तद्वरो हरिः ॥ इति वैशेष्ये ।

ऋते रुद्रादिकानिन्द्रः सर्वदेवाधिकः स्मृतः । ऋते भीमं फाल्गुनस्य पाण्डवेभ्यो वरस्तथा ॥

तथा शुकः कवीशस्तु बृहस्पत्यादिकानृते । यमः संयमतामीशः शङ्करादीन् विनैव तु ॥ इति

गीताकल्पे ॥13॥

नागेन्द्राणामनन्तोहं मृगेन्द्रः शृङ्गिदंष्ट्रिणाम् । आश्रमाणामहं तुर्यो वर्णानां प्रथमो नघ ॥19॥

गार्हस्थ्यं च यतित्वं च देवेष्वेकत्वमागतम् । प्राधान्योक्तिर्यतित्वस्य गार्हस्थ्यस्य क्वचित् क्वचित् ॥

इत्याश्रमविवेके ॥19॥

पुरोधसां वसिष्ठोहं ब्रह्मिष्ठानां बृहस्पतिः । स्कन्दोहं सर्वसेनान्यामग्रण्यां भगवानजः ॥24॥

"वसिष्ठोभ्यधिकस्तेषु मानुषाणां पुरोधसाम्" इति त्रैकाल्ये ॥22॥

योगानामात्मसंरोधो मन्त्रोस्मि विजिगीषताम् । आन्वीक्षिकी कौशलानां विकल्पः ख्यातिवादिनाम् ॥24॥

जीवेशादिभेदवादी विकल्पः । ख्यातिवादिनां ज्ञानवादिनाम् ।

जीवेशादिविशेषं यो याथार्थ्येन प्रकल्पयेत् । किलमारभ्य वा विष्णोराधिक्यादुत्तरोत्तरम् ॥

नियमेनैव केनापि न हेयं स विकल्पकः । सर्वज्ञानिविशेषेभ्यः स ज्ञानी सर्वथाधिकः ॥ इति विज्ञाने ।

"भेददृष्ट्याभिमानेन" इत्युक्तम् । "विद्यात्मनि भिदा बोधः" इति च वक्ष्यति ॥24॥

स्त्रीणां तु शतरूपाहं पुंसां स्वायम्भुवो मनुः । नारायणो मुनीनां च कुमारो ब्रह्मचारिणाम् ॥25॥
शतरूपा वरा स्त्रीणां पुंसामभ्याधिको मनुः । तयोरप्यधिकौ नित्यमिन्द्राणीन्द्रो शुभैर्गुणैः ॥ इति
वैशेष्ये ॥25॥

वासुदेवो भगवतां त्वं तु भागवतेष्वहम् । किम्पुरुषाणां च हनूमान् विद्याधाणां सुदर्शनः ॥29॥
ऐश्वर्यादिगुणैः षड्भिः सामग्यात् सर्वदेवताः । भगवच्छब्दवाच्याश्च साक्षात्तु भगवान् हरिः ॥
निरपेक्षं तु सामग्यं तस्य सर्वाधिकं यतः ॥ इति च ।

अतो भगवतां देवानाम् ।

सर्वभागवताधीश उद्धवो भगवत्प्रियः । तस्मादभ्यधिको जिष्णुः प्रियत्वे भक्तितो हरेः ॥
तस्मादभ्यधिको रामः कृष्णा त्वभ्यधिका ततः । तस्या अभ्यधिको भीमो न तु तत्सदृशः क्वचित्
॥ इति च ।

यत्किञ्चात्मनि कल्याणं सम्भावयसि पाण्डव । सहस्रगुणमप्येतत्त्वयि सम्भावयाम्यहम् ॥
धर्मो ज्ञानं तथा मोक्षो यशः कीर्तिस्तथैव च । त्वय्यायतमिदं सर्वं लोकस्यात्र न संशयः ॥ इति
भारते ॥29॥

ओजः सहो बलवतां कर्माहं विद्धि सात्वताम् । सात्वतां नवमूर्तीनामादिमूर्तिरहं पुरा ॥32॥
विष्णोः श्रियो ब्रह्मणश्च वायोः सङ्कर्षणस्य च । सुपर्णस्य च सम्प्रोक्ताः प्रत्येकं नवमूर्तयः ॥
पूज्याः सात्वततन्त्रेषु तत्राद्या मूर्तयो हरेः । प्रधानास्ता हि सर्वासां मूर्तीनां हरिमूर्तयः ॥
अभेदादेव मूर्तीनामेकमूर्तिश्च सा स्मृता ॥ इति सहस्रावरणे ।
श्रियादिनवमूर्तीनां मध्ये स्वकीयनवमूर्तिरहमित्यर्थः ।
स्वरूपतश्च गुणतो न विशेषः कथञ्चन । विष्णोस्तु नवमूर्तीनां पूजा च नवधेय्यते ॥ इति च ।
अतो न स्वनवमूर्तीनामन्येभ्योन्यनवमूर्तीनामपि प्राधान्यकारणं सन्निधानमात्मनस्तास्वप्यस्तीति
पुरेतिविशेषणम् । प्रथमपूज्यास्ता इत्यर्थः ।
नारायणः परं ब्रह्म वासुदेवादिकास्तथा । नरसिंहवराहौ च परञ्ज्योतिर्हरेर्नव ॥
इन्दिरा च रमा लक्ष्मीर्हिरण्या गगना तथा । रक्ता रक्ततरा भूतिर्विभूतिश्च श्रियो नव ॥
ब्रह्मा चतुर्मुखो धाता विधाता विधिरेव च । कर्ता विरिञ्चो भूतेशः शतानन्दश्च ता नव ॥
धनञ्जयमृत चैव वायोस्तु नवमूर्तयः । शेषोनन्तो नरश्चैव लक्ष्मणो बल एव च ॥
सङ्कर्षणो नीलवासा जगद्रक्षो जलेशयः । सुपर्णो गरुडश्चैव वैनतेयो महाशनः ॥
नववर्णः पञ्चवर्णः पन्नागाशोमृताकरः । तथैव सर्ववेदात्मा सुपर्णो नवधा स्मृतः ॥ इति च ॥32॥

विश्वावसुः पूर्वचित्तिर्गन्धर्वाप्सरसामहम् । भूधराणामहं स्थैर्यं गन्धमात्रमहं भुवः ॥३३॥
पृथिवी वायुराकाश आपो ज्योतिरहं महान् । विकारः पुरुषोऽयं रजः सत्त्वं तमः परः ॥
अहमेतत्प्रसङ्ख्यानं ज्ञानं तत्त्वविनिश्चयम् ॥३७॥
मयेश्वरेण जीवेन गुणेन गुणिना विना । सर्वात्मनापि सर्वेण न भावो विद्यते क्वचित् ॥३८॥
यस्य यस्य स्वभावो यस्तत्तन्नामा हरिः परः । नियामकः स्वभावस्य तत्तच्छब्दादिनामवान् ॥
वैशेष्याख्या विभूतिश्च विभूतिश्च स्वभावजा । द्विधा विभूतिर्ज्ञेया विष्णोस्तु परमात्मनः ॥
सत्त्वादिनाम विष्णोस्तु सत्त्वादिस्थस्य केवलम् । जीवस्थस्य च तन्नाम जीवादेरुपचारतः ॥ इति च
॥३७॥

सङ्ख्यानं परमाणूनां कालेन क्रियते मया । न तथा मे विभूतीनां सृजतोऽण्डानि कोटिशः ॥३९॥
कालेन सर्वगुणात्मकेन मया सङ्ख्यत्वात् तथा न क्रियते । नाविज्ञानात् ।
अनन्तमिति वेत्तीशस्त्वनन्तं त्वन्तवत् तथा । अनन्तस्य हि सङ्ख्याने न तु सर्वज्ञता भवेत् ॥
अनन्तमपि वेत्तीशः प्रत्येकं च विशेषतः । सर्वज्ञत्वान्न सङ्ख्यानमसङ्ख्यस्य कुतो हि सा ॥ इति च
॥३९॥

एतास्ते कीर्तिताः सर्वाः सङ्क्षेपेण विभूतयः । मनोविकारा एवैते तथा वाचाभिधीयते ॥४१॥
यथा वाचाभिधीयतेन्यैः । नामादिकं जीवादीनां ते सर्वे शब्दा मनोविकाराः ॥४१॥

वाचं यच्छ मनो यच्छ प्राणं यच्छेन्द्रियाणि च । आत्मानमात्मना यच्छ न भूयः कल्पसेध्वने
॥४२॥
स्वतो मय्येव सर्वशब्दास्तस्मान्मय्येव वाचं यच्छ । आत्मानं परमात्मानं मय्येव लक्ष्यत्वेन यच्छ
॥४२॥

यो वै वाङ्मनसी सम्यक् न संयच्छेद्विया यतिः । तस्य व्रतं तपो ज्ञानं स्रवत्यामघटाम्बुवत् ॥४३॥
यो मयि न संयच्छति । तस्य ज्ञानं स्रवति ॥४३॥

तस्माद्वचोमनःप्राणान् नियच्छेत् मत्परायणः । मद्भक्तियुक्त्या बुद्ध्या ततः परिसमाप्यते ॥४४॥
वाङ्मनः प्राणबुद्ध्यादीन् नियच्छेत् केशवे परे । सर्वशब्दाभिधेयत्वं तस्य ज्ञात्वा विशेषतः ॥
मुख्यवृत्त्याभिधेयत्वमन्येषां मनसो भ्रमात् । तस्मात् तथा चिन्तयतः स्रवेज्ज्ञानं यथातथम् ॥
तस्मान्मनोवचःप्राणान्माधवैकपरायणान् । कुर्यात् तद्धि तपो ग्राह्यं महाधर्मोत्तमश्च सः ॥ इति
धर्मविवेके ।

यच्छेद्वाङ्मनसी प्राज्ञस्तद्यच्छेज्ज्ञान आत्मनि । ज्ञानमात्मनि महति नियच्छेच्छान्त आत्मनि ॥ इति
च ॥४४॥

॥ इति षोडशोध्यायः ॥

अथ सप्तदशोध्यायः

वक्ता कर्ताविता नान्यो धर्मस्याच्युत ते भुवि । सभायामपि वैरिञ्च्यां यत्र मूर्तिधराः कलाः ॥5॥
विना प्रसादं विष्णोर्न धर्मं ब्रह्माभिवक्ष्यति । तत्प्रसादेन वक्तुं तु ब्रह्मा शक्यति नापरः ॥ इति प्राधान्ये ।

कलाः प्राणाद्याः । "स प्राणमसृजत प्राणाच्छ्रद्धां खं वायुं ज्योतिरापः पृथिवीन्द्रियं मनोन्नमन्नाद् वीर्यं तपो मन्त्राः कर्म लोकेषु नाम च ता इमाः षोडशकलाः पुरुषायणाः" इत्यादिश्रुतेः ॥5॥

वेदाध्यायी स्वधास्वाहाबल्यन्नाद्यैर्यथोदयम् । नृदेवपितृभूतानि मद्रूपाण्यन्वहं यजेत् ॥50॥

प्रतिमावद्धरेरूपं तिर्यङ्नरसुरादयः । साक्षाद्रूपाणि मत्स्यादीन्यभिन्नान्येव सर्वदा ॥50॥

॥ इति सप्तदशोध्यायः ॥

अथ अष्टादशोध्यायः

विप्रस्य वै संन्यसतो देवा दारादिरूपिणः । विघ्नं कुर्वन्त्ययं ह्यस्मानाक्रम्य समियात् परम् ॥14॥

असम्पूज्य न्यसिष्णूस्तु देवा वै पातयन्त्यधः । सुसम्पूज्य न्यसिष्णूस्तु देवा एवानुजानते ॥

अथवा तद्यशोवृद्धै विघ्नन्तीव पुनः पुनः । तात्पर्याद्विघ्नितो देवैर्नोत्थातुं शक्यनुयात् क्वचित् ॥

इति देवहार्द ॥14॥

यदेतदात्मनि जगन्मनोवाक्प्राणसम्भृतम् । सर्वं मायेति तर्केण स्वस्थस्त्यक्त्वा न तत्स्मरेत् ॥27॥

त्रिगुणा प्रकृतिर्माया तज्जत्वाद्विश्वमीदृशम् । अनाद्यनन्तकालेषु मायेत्याहुर्विपश्चितः ॥

अचेतनत्वान्नैवैतत्प्रयोजकतया स्मरेत् । चेतनत्वं स्वतन्त्रत्वं स चैको विष्णुरेव तु ॥

आयस्तु फलमुद्दिष्टं प्रोक्तं मायेति निष्फलम् । फलाल्पत्वात् मायैषा सम्प्रोक्ता त्रिगुणात्मिका ॥

महाफलप्रदत्वात् विष्णुराय इतीरितः ॥ इति निवृत्ते ॥27॥

वेदवादरतो न स्यान्न पाखण्डी न हैतुकी । शुष्कवादविवादेन कश्चित् पक्षं न संश्रयेत् ॥30॥

वेदेन सह वादो यो वेदवाद इतीरितः । तर्केण वेदस्यान्यार्थकल्पनं तं विदो विदुः ॥

तन्न कुर्यात् कदाचिच्च तत्कुर्वन् वेदहा भवेत् ॥ इति च ।

योगसङ्ख्याकणादाक्षपादा वै हेतुवादिनः । पश्चीशशाक्तबुद्धाद्या पाषण्डा इति कीर्तिताः ॥ इति च

॥30॥

एक एव परो ह्यात्मा भूतेष्वात्मन्यवस्थितः । खं यद्वदुदपात्रेषु भूतान्येकात्मकानि च ॥33॥

भूतानामेक एवात्ताथैको भूतेषु सन्ततः । एको भूतानि चादत्ते तस्मादेकात्मकानि तु ॥ इति भद्रमाने ।

घटादिषु महाकाशो निर्विशेषश्च सन्ततः । घटावयवरूपस्तु तथैवान्यो घटानुगः ॥

घटनाशेष्यनाशः सन्मध्यमाकाश इष्यते । एकदेशाभिमानित्वादित्याकाशास्त्रयः स्मृताः ॥
महाकाशो विघ्नराजो विघ्नास्तत्र तु मध्यमाः । क्षुद्रविघ्नास्तदितर एवमात्मा त्रिधा स्मृतः ॥
महाखवत् परस्त्वात्मा जीवा मध्यखवत् स्मृताः । घटानुगखवत् प्रोक्ता असुरा नित्यदुःखिनः ॥
महाकाशवशाः सर्वे आकाश इतरे स्मृताः । परमात्मवशे तद्वज्जीवाः सर्वेपि संस्थिताः ॥
एवं विष्ण्वात्मकमिदं जगत्पश्येद्यतिः सदा ॥ इति विनिर्णये ॥३३॥

शौचाचमनं स्नानं न तु चोदनया चरेत् । अन्यांश्च नियमान् ज्ञानी यथाहं लीलयेत्परः ॥३७॥
स्वभावतो धर्मपरो न विधेश्चकितश्चरेत् । अल्पं फलं हि चकिते स्वभावे फलमुत्तमम् ॥ इति च
॥३७॥

न हि तस्य विकल्पाख्या क्रिया मद्दीक्षया हता । आदेहान्तं क्वचित् ख्यातिस्ततः सम्पद्यते मया
॥३८॥

विधिविरुद्धत्वेन कल्पनं विकल्पः ।

निषिद्धं मनसा कल्प्य भीतो विहितमाचरेत् । अज्ञो ज्ञस्य तु सङ्कल्पः स्वभावाद्धिहितानुगः ॥
शरीरधर्मिणः क्वापि निषिद्धेपि मनो व्रजेत् । तथापि तस्य नानर्थो मोक्षे नैवान्यथा व्रजेत् ॥ इति
धर्मतत्त्वे ॥३८॥

तावत्परिचरेद्भक्तः श्रद्धावाननसूयकः । यावद्ब्रह्म विजानीयान्मामेव गुरुमादृतः ॥४०॥
शुश्रूषेत्सहितस्तावद्यावज्ज्ञानोदयो गुरुम् । ततः परं च शुश्रूषेद्यथा तस्य प्रियं भवेत् ॥ इति च ॥४०॥
॥ इति अष्टादशोऽध्यायः ॥

अथ एकोनविंशोऽध्यायः

यो विद्याश्रुतसम्पन्न आत्मवानानुमानिकः । मायामात्रमिदं ज्ञात्वा ज्ञानं च मयि संन्यसेत् ॥१॥
त्रिगुणा प्रकृतिर्माया पश्येत् तन्मात्रकं जगत् । निर्मिमीते जगत्सर्वमतो मायेति सा स्मृता ॥ इति
प्रभवे ॥

इदं ज्ञानं हरेः पूजा हरेरेवोदितं सदा । हर्यधीनं च सर्वत्रेत्येवं न्यासो हरौ स्मृतः ॥ इति च ॥१॥

त्वय्युद्धवाश्रयति यस्त्रिविधो विकारो मायान्तरापतति नाद्यपवर्गयोर्यः ।

जन्मादयोऽस्य वद मां तव तस्य किं स्युराद्यन्तयोर्यदसतोस्ति तदेव मध्ये ॥७॥

अन्यस्थं निर्मितं जीवे जन्मादि हरिणा यतः । तस्मान्मायेति तत्प्राहुर्माया निर्माणमुच्यते ॥

न हि जीवस्य जन्मादि स्वतो नित्यस्य सम्भवेत् । सृष्टेः प्राक् प्रलये चैव यतो जन्मादि नास्य हि
॥

तस्मान्मध्येपि नास्यास्ति देहादिस्थं तु विष्णुना । कर्मभिर्निर्मितं जीवे प्रलये यन्न जीवगम् ॥

यन्न विद्येत हि लये यन्न विद्येत मुक्तिगे । जीवस्य न स्वभावोसौ प्रायेणेति विनिश्चितः ॥ इति प्रकाशिकायाम् ।

मायेत्युक्तं निर्मितं तु यतो जन्मादि निर्मितम् । देहादिगं परेशेन माया जन्मादि तेन तु ॥ इति प्रकृते ॥

मां प्रति वद । तस्य देहादेर्जन्मादयोस्य चिदानन्दरूपस्य तव स्युः किम् । अस्वतन्त्रत्वादवस्तुनो जगतः आद्यन्तयोर्यज्जीवस्यास्ति तदेव तस्य स्वाभाविकं संसारेपि । अन्यदभिमाननिमित्तं प्रलये विद्यमानस्य कथं जन्मादि स्यादिति भावः । तदा नाशाद्देहादेस्तु युज्यते । मुक्तिगमेव जीवस्य स्वाभाविकम् । किमु प्रलयेप्यविद्यमानं स्वतः स्यादित्यर्थः ।

आद्यन्तयोरनुगमादाद्यन्तरहितस्य तु । आद्यन्ते भाविनी मध्ये कथमन्यादृशं वपुः ॥ इति ब्रह्मतर्कः । अनित्यत्वात्तु देहस्य तस्य जन्मादिकं भवेत् । मुक्तिप्रलयसम्बन्धे कथं जीवे तदिष्यते ॥ इति च । अनित्यस्य गुणा मध्ये भवेयुः स्वत एव तु । न तु स्वतस्तु नित्यस्य कादाचित्कगुणैर्युतिः ॥ इति च ॥७॥

न वैकादशपञ्चत्रीन् भावान्भूतेषु येन वै । ईक्षेताथैकमप्युेषु तज्ज्ञानं मम निश्चितम् ॥१४॥ एतदेव च विज्ञानं तथापि न तथैव च । ज्ञात्वा तत्त्वानि तेष्वीशं सर्वतत्त्वेश्वरं प्रभुम् ॥ जानञ्जानी भवेत् स्वतस्य योग्यं ज्ञानं विशेषतः । पूर्वाक्त एव यो जानन् स विज्ञानी भवत्युत ॥ इति प्रभासे ॥१४॥

एतदेव हि विज्ञानं न तथैकेन येन यत् । स्थित्युत्पत्त्यप्यया न स्युर्भावानां त्रिगुणात्मनाम् ॥१५॥ आदावन्ते च मध्ये च यज्ज्ञं सृज्यं यदन्वयात् । पुनस्तत्प्रतिसङ्क्रमे यच्छिष्येत तदेव सत् ॥१६॥ नः तत्त्वानां मध्ये येन यद्यत्र स्थित्वा च स्युः । तदेव सत् । सत्त्वं स्वातन्त्र्यमुद्दिष्टं तच्च कृष्णे न चापरे । अस्वतन्त्र्यान्न चान्येषामसत्त्वं विद्धि भारत ॥ इति भारते ॥१६॥

श्रुतिः प्रत्यक्षमैतिह्यमनुमानं चतुष्टयम् । प्रमाणेष्वनवस्थानात् विकल्पात् स विरज्यते ॥१७॥ विकल्पात् विरुद्धकल्पनात् ॥१७॥

धर्मो मङ्गलिकृत्प्रोक्तो ज्ञानं चैकात्म्यदर्शनम् । गुणेष्वसङ्गो वैराग्यमैश्वर्यं चाणिमादयः ॥२७॥ एकः प्रधानमुद्दिष्टो विष्णोः प्राधान्यदर्शनम् । ऐकात्म्यदर्शनं प्रोक्तं सर्वज्ञानोत्तमं च तत् ॥ इति त्रैकाल्ये ॥२७॥

दरिद्रो यस्त्वसन्तुष्टः कृपणो योजितेन्द्रियः । गुणेष्वसक्तधीरीशो गुणसङ्गो विपर्ययः ॥४५॥

विषये दोषबुद्धिः सन्निन्द्रियाणां वशे स्थितः । कृपणः स तु सम्प्रोक्तो गुणबुद्धिर्विपर्ययः ॥ इति विवेके ।

पुरुषार्थमतिर्यस्य विषयेष्वेव देहिनः । विपरीतः स तु ज्ञेयः स्वात्मनो विपरीततः ॥ इति निवृत्ते ।
वितासन्तोषमात्रद्वरिद्रः । सर्वविषयसङ्गी विपरीतः ॥४५॥

॥ इति एकोनविंशोऽध्यायः ॥

अथ विंशोऽध्यायः

गुणदोषभिदादृष्टिर्नियमात् तेन हि स्वतः । नियमेनापवादश्च भिदाया इति हि भ्रमः ॥५॥
स्वतः सर्वगुणात्मा तु विष्णुरेकः सनातनः । अन्यत्सर्वं तत्प्रियत्वादुणो दोषस्तथाप्रियम् ॥
एवं ज्ञानवतां दृष्टिरज्ञस्तन्नावगच्छति । कालदेशविशेषेषु प्रीतिभेदमपेक्ष्य तु ॥
अविज्ञानवतस्तस्य मर्यादा वेदतः कृता । गुणदोषभिदा नास्ति भगवत्प्रियमन्तरा ॥
गुणदोषदृशेर्दोषो ह्यन्यत्र भगवत्प्रियम् । गुणा यद्वोषतामीयुर्दोषाश्च गुणतां क्वचित् ॥
अतो दोषो न दोषः स्यान्नगुणोपि गुणो भवेत् । भगवत्प्रीतिविज्ञानाद् गुणदोषभिदां यदि ॥
पश्येत् तत्तु गुणायैव विपर्यासं न कारयेत् । गुणदोषभिदा क्वापि स्वातन्त्र्येण न हि क्वचित् ॥ इति ब्रह्ममये ।

स्वतस्तु गुणदोषत्वदृशेर्भेदेन वस्तुनाम् । दोषोपि गुण एव स्याद् भगवत्प्रीतितो गुणः ॥
दोषस्तु तद्विपरीत्यादितिदृष्ट्या भवेद्गुणः । कालदेशविशेषेण प्रीत्यज्ञानाज्जगत्स्थितः ॥
मर्यादा गुणदोषाणां कृता वेदेषु सर्वदा ॥ इति परायणे ।
एतदेवोच्यते ।

स्वे स्वेधिकारे या निष्ठा स गुणः परिकीर्तितः । विपर्ययस्तु दोषः स्यादुभयोरेष निर्णयः ॥ इति च ॥५॥

योगास्त्रयो मया प्रोक्ता नृणां श्रेयोविधित्सया । ज्ञानं कर्म च भक्तिश्च नोपायोन्योस्ति कुत्रचित् ॥६॥
निर्विण्णानां ज्ञानयोगो न्यासिनामिह कर्मसु । तेष्वानिर्विण्णचित्तानां कर्मयोगस्तु कर्मिणाम् ॥७॥
सनकाद्या ज्ञानयोगा भक्तियोगास्तु देवताः । मानुषा कर्मयोगास्तु त्रिधैते योगिनः स्मृताः ॥
सर्वेषां सर्वयोगैश्च प्राप्या मुक्तिर्न संशयः । तथापि तु विशेषेण स स तेषां विधीयते ॥६-७॥

यदृच्छया मत्कथादौ जातश्रद्धस्तु यः पुमान् । न निर्विण्णो नातिसक्तो भक्तियोगोस्य सिद्धिदः ॥८॥
भगवद्गुणानुसारेण वेदार्थो नीयते हि यैः । भक्तियोगास्तु ते प्रोक्तास्तादृशा हि सुराः सदा ॥
अङ्गानुसारिवेदार्थं ज्ञात्वा तदनुसारतः । भगवद्गुणा यैर्नीयन्ते ते प्रोक्ता ज्ञानयोगिनः ॥
कर्माणि शास्त्रतो ज्ञात्वा तत्प्राधान्यानुसारतः । विज्ञाता यैर्गुणा विष्णोर्ज्ञेयास्ते कर्मयोगिनः ॥
भक्तिर्ज्ञानं च किञ्चित्तु पश्चात् तेष्वपि जायते । तथापि ते कर्मयोगाः कर्मपूर्वत्वकारणात् ॥
भगवद्गुणानुरागित्वमधिकं भक्तियोगिनाम् । तस्मात् तेभ्यधिका ह्येषु देवा एव विशेषतः ॥

ईषद्वैराग्यमन्यत्र तु पूर्वं देवेषु जायते । पश्चाद्वैरागोभ्यधिको देवानां नात्र संशयः ॥
ज्ञानाधिक्यं तु देवानां भक्त्याधिक्यं तथैव च । विरागोभ्यधिकस्तेषां सदैव सनकादिनाम् ॥
ज्ञानाधिक्यान्मनुष्येभ्यो भण्यन्ते ज्ञानयोगिनः । न तु ज्ञानाधिकास्ते वै देवेभ्यस्तु कथञ्चन ॥
देवानामपि कर्मित्वं विद्यते यद्यपि स्फुटम् । तथापि प्रत्यवायित्वान्मनुष्याः कर्मयोगिनः ॥
त्रियोगाभ्यधिको ब्रह्मा सवेभ्यः परमो विभुः । महायोगेश्वरेशशस्तस्माद् ब्रह्मा चतुर्मुखः ॥ इति त्रियोगे
॥८॥

नृदेहमासाद्य सुदुर्लभं यः प्लवं सुकल्पं गुरुकर्णधारम् ।
मयानुकूलेन नमस्वतेरितः पुमान् भवाब्धिं न तरेन्समार्गणः ॥१७॥
मार्गणवच्छरीरान्ते पतति ॥१७॥

कर्मणां जात्यशुद्धानामनेन नियमः कृतः । गुणदोषविघातेन त्वंहसां त्याजनेच्छया ॥२७॥
स्वतोशुद्धानां कर्मणाम् । अनेन गुणदोषविधानेन नियमः कृतः । स्वतोशुद्धत्वेऽपि कर्मणां
विध्यनुसारेणानुष्ठाने गुणत्वमेवेत्यर्थः ॥२७॥

भिद्यते हृदयग्रन्थिश्छिद्यन्ते सर्वसंशयाः । क्षीयन्ते चांस्य कर्माणि मयि दृष्टेखिलात्मनि ॥३१॥
हृदयग्रन्थिः अन्तःकरणाख्यो बन्धः ॥३१॥

तस्मान्मद्भक्तियुक्तस्य योगिनो वै मदात्मनः । न ज्ञानान्न च वैराग्यात् प्रायः श्रेयो भवेदिह ॥३२॥
मद्भक्तियुक्तस्य भक्त्यनुसारिज्ञानवैराग्ये विनान्यस्माज्ज्ञानाद्वैराग्याच्च न श्रेयो भवेत् ।
रागिणोऽपि विमुच्यन्ते देवा नास्त्यत्र संशयः । रागापनोदनार्थं च ज्ञानं साध्यं यतीश्वरैः ॥ इति च ।
स्मर्तव्या विषये दोषा यतिभिर्न तु दैवतैः । हरिरेव सदा पूज्य इत्यर्थं दैवतैरपि ॥ इति च ।
वैराग्यार्थमपि विषयदोषादिज्ञानं सनकादीनां भाव्यं देवानां तदपि भगवद्भजनस्यैव
सारतापरिज्ञानार्थमेवेत्यर्थः ॥३२॥

यत्कर्मभिर्यत्तपसा ज्ञानवैराग्यतश्च यत् । योगेन दानधर्मेण श्रेयोभिरितरैरपि ॥३३॥
सर्वं मद्भक्तियोगेन मद्भक्तो लभतेऽञ्जसा । स्वर्गापवर्गं मद्भाम कथञ्चिदपि वाञ्छति ॥३४॥
रागिणोऽपि ते भक्तियोगिनो भक्तिफलत्वेन किमपि नापेक्षन्ते ॥३३-३४॥

न किञ्चित् साधवो वीरा भक्ता ह्येकान्तिनो मम । वाञ्छन्त्यपि मया दत्तं कैवल्यमपुनर्भवम् ॥३५॥
नैरपेक्ष्यं परं प्राहुर्निःश्रेयसमकल्मषम् । तस्मान्निराशिषो भक्तिर्निरपेक्षस्य मे भवेत् ॥३६॥
न मय्येकान्तभक्तानां गुणदोषोद्भवा गुणाः । साधूनां समचित्तानां बुद्धेः परमुपेयुषाम् ॥३७॥
यदि दद्याद्भक्तियोगफलं मोक्षमपीश्वरः । भक्तियोगफलत्वेन न तद्गृहीयुरेव ते ॥

कामिनोपि स्वयं कामान् भुञ्जते न फलात्मना । तस्माद्विरागेऽप्यधिका देवा एव हि तादृशाः ॥ इति च ॥३७॥

एवमेतान्मयादिष्टाननुतिष्ठन्ति मे पथः । क्षेमं विन्दन्ति मत्स्थानं यद्ब्रह्म परमं विदुः ॥३८॥
उत्तमो भक्तियोगस्तु ज्ञानयोगस्तु मध्यमः । अधमः कर्मयोगश्च ब्रह्मैको मुख्यभक्तिभाक् ॥
ज्ञानमभ्यधिकं तेषां नियतं भक्तियोगिनाम् । उदेति भगवद्भक्त्या तद्वन्न ज्ञानयोगिनः ॥
भक्त्यंशकं यतो ज्ञानं ज्ञानस्नेहात्मिका च सा । तथापि ज्ञानयोगित्वं मानुषज्ञानतोधिकम् ॥
भक्तियोगे ततो यत्नः कार्यो विद्वद्भिरञ्जसा ॥ इति च ॥३८॥
॥ इति विंशोऽध्यायः ॥

अथ एकविंशोऽध्यायः

शुद्ध्यशुद्धी विधीयेते समानेष्वपि वस्तुषु । द्रव्यस्य विचिकित्सार्थं गुणदोषौ शुभाशुभौ ॥३॥
भूम्यम्ब्वग्न्यानिलाकाशा भूतानां पञ्च धातवः । आब्रह्मस्यावरादीनां शरीरा आत्मसंयुताः ॥५॥
विवेकेन पुण्याधिक्यं भवतीति विचिकित्सार्थं गुणदोषौ विधीयेते ।
पञ्चभूतात्मकत्वेन समता सर्ववस्तुषु । हरिसन्निधिवैशेष्याद् विशेषश्च महान् सदा ॥ इति वैशेष्ये ॥३-५॥

भेदेन नामरूपाणि विषमाणि समेष्वपि । धातुशुद्ध्यै विकल्प्यन्त एतेषां स्वार्थसिद्धये ॥६॥
धातुः परमेश्वरः ।
यद्यद्वरेः सन्निहितं तत्तच्छुद्धतरं मतम् । स्वतः शुचितमो विष्णुः सान्निध्यं च स्वभावतः ॥ इति च ।
एतेषां जीवानाम् ॥६॥

कृष्णसारोथ देशानां ब्राह्मणानां शुचिर्भवेत् । कृष्णसारोप्यसौ वीर कीकटासंस्कृतेरिणः ॥८॥
नदीसमुद्रगिरय आश्रमाश्च वनानि च । नगराणि च दिव्यानि शालग्रामादयस्तथा ॥
तेषां समीपगाश्चैव देशा योजनमात्रतः । कर्मण्यास्तु समाख्यातास्तदन्ये कीकटाः स्मृताः ॥
तदन्येपि तु ये देशाः कृष्णसाराोषिताः स्वतः । कर्मण्या एव विज्ञेया यदि नाध्युषिताः खलैः ॥
खलैरध्युषिताश्चापि यदि सद्भिरधिष्ठिताः । कर्मण्या इति विज्ञेया विष्णुलिङ्गानि यत्र च ॥ इति स्कान्दे ।

मन्त्रस्य च परिज्ञानं कर्मशुद्धिर्मदर्पणम् । धर्मः सम्पाद्यते सद्भिरधर्मस्तु विपर्ययैः ॥१५॥
आन्तरः सन्निधिर्विष्णोर्बाह्यसन्निधिरेव च । द्विविधः सन्निधिः प्रोक्तः कृत्रिमो बाह्य उच्यते ॥
स्वाभाविकस्त्वान्तरः स्यात् प्रतिमा जीवगो यथा ॥ इति च ॥१५॥

क्वचिद्रूपोपि दोषः स्याद्दोषोपि विधिना गुणः । गुणदोषार्थनियमस्तद्विदामेव बाधते ॥16॥
तद्विदामेव न तिर्यगादीनाम् ।

वर्षाच्चतुर्दशादूर्ध्वं ये न विद्युः शुभाशुभम् । तेषामज्ञानजो दोषः सुमहान् कर्मजादपि ॥
तिरश्चामिन्द्रियासक्तेर्न दोषोज्ञानजो भवेत् । गुणोपि नैव कश्चित् स्याद्यतो ज्ञानबहिष्कृताः ॥ इति च ।
अतो मूर्खाणामदोष इति न ॥16॥

समानकर्माचरणे पतितानां न पातकम् । औत्पतिको गुणैः सङ्गो न शयानः पतत्यधः ॥17॥
समानकर्माचरणे आत्मयोग्यकर्माचरणे । पूर्वमपतितो येन यतति । प्रायश्चित्तत्वेन
तत्समानकर्माचरणेपि न दोषः तत्सुरापानवद्देहत्यागिनः । तथा शयानः शूद्रोपि न पतति
लशुनभक्षणादिभिर्ब्राह्मणादिपातकैः । औत्पतिको यतस्तस्य तादृशगुणसङ्गः । अतः स्वयोग्य एव
कर्मणि पतति ।

त्रैवर्णिकाः सञ्चरन्तो वेदकर्मप्रवर्तनात् । शयानः शूद्र उद्दिष्टो वेदकर्मप्रवर्तनात् ॥
न तस्याभक्ष्यजो दोषः शुश्रूषायां प्रवर्ततः । यथा सुवर्णस्य मलं शुक्लं ताम्रस्य नैव तत् ॥
एवं विप्रादिदोषैस्तु न शूद्रो दोषितामियात् । मलं तु तस्यापि मलं यथैवं शूद्रजन्मनः ॥
स्वधर्मप्रतिकूलस्य चरणं दोषदं मतम् ॥ इति च समाचारे ।
शूद्रस्यापि हरेर्दीक्षां प्रविष्टस्य तु विप्रवत् । अभक्ष्यादिकृतो दोषः स हि शूद्रो हि मुख्यतः ॥ इति
विष्णुतत्त्वे ॥17॥

यतो यतो निवर्तत सङ्गस्ततो भवेत् । सङ्गादेव भवेत् कामः कामादेव किलर्नृणाम् ॥19॥
सर्वतोप्यभिमानविमोकेन परमेश्वरसमर्पणमेव दोषहानिदमित्याह- यतो यत इत्यादिना ॥ "मयि
सर्वाणि कर्माणि संन्यस्याध्यात्मचेतसा' इत्यादेश्च ॥18॥

विषयेषु गुणाध्यानात् पुंसः सङ्गस्ततो भवेत् । सङ्गादेव भवेत् कामः कामादेव किलर्नृणाम् ॥19॥
कलेर्दुर्विषहः क्रोधस्तमस्तदनुवर्तते । तमसा ग्रस्यते पुंसश्चेतना व्यापिनी ततः ॥20॥
तथा च रहितः साधो जन्तुः शून्याय कल्पते । ततोस्य स्वार्थविभ्रंशो मूर्च्छितस्य मृतस्य च ॥21॥
विषयाभिनिवेशेन नात्मानं वेद नापरम् । वृक्षजीविकया जीवन् व्यर्थं ग्रस्तवयाः श्वसन् ॥22॥
दोषिणो गुणवत्त्वेन श्रूयन्ते विषयाः सदा । असतां सङ्गतेस्तेषु दोषाः श्रोतुं सुदुर्लभाः ॥
अतो नित्यगुणध्यानात् तद्रूपे प्रीतिमान् भवेत् । अतस्तत्र भवेत् कामः कामिनं किलराविशेत् ॥
अधर्माज्ञानरूपेण किलनाविष्टदेहिनः । सत्सु क्रोधो दुर्विषहस्ततस्तमसि पात्यते ॥
अन्धे तमसि मग्नस्य चेतनेन्द्रियसन्तता । सुखानुभवशक्तिर्या सा विनश्यति सर्वदा ॥
तदा शमूनभावेन शून्य इत्युच्यते नरः । सर्वात्मना तु सम्भ्रंशस्तस्य दुःखविवर्धनः ॥
अमूर्च्छितस्यैव भवेन्मृत्युनन्तरमेव च । दुःखाख्याविषयावेशान्नात्मानं परमेव च ॥
यथावद्वेति पतितस्तमस्यन्धे कदाचन । वृक्षवद् वृश्च्यते नित्यं निष्प्रयोजनजीवनः ॥

नित्यदुःखपरीतायुर्दतिवत् प्रशसित्यपि ॥ इति तन्त्रभागवते ।

स्वार्थस्य सुखस्य भ्रंशो विपरीतमतिशयेन जनयतीति स्वार्थविभ्रंशः । तस्मात् स्वर्गादिविषयेष्वपि नेच्छेत ॥19-22॥

फलश्रुतिरियं नृणां नः श्रेयो रोचनं परम् । श्रोतुर्विवक्षया प्रोक्तं यथा भैषज्यरोचनम् ॥23॥

उत्पत्त्यैव हि कामेषु प्राणेषु स्वजनेषु च । आसक्तमनसो मर्त्या आत्मनोनर्थहेतुषु ॥24॥

न तानविदुषः स्वार्थं भ्राम्यतो वृजिनाध्वनि । कथं युञ्ज्यात् पुनस्तेषु तांस्तमो विशतो बुधः ॥25॥

फलशय श्रुतिरेवेयं न कामकुसुमश्रुतिः । स्वर्गादिकामनायुक्तस्त्वैहिकेष्वपि सज्जते ॥

तत्रापि देवकामेभ्यो विशेषं चाभिवाञ्छति । ततस्तमसि पातः स्यादतो वेदः कथं हि तान् ॥

काम्यत्वेनाभिचक्षीत सर्वं जानन् स्वयं सदा ॥ इति च ।

नः श्रेयोरोचनं अस्मत्सकाशाच्छ्रेयो मोक्षाख्यं तदेव रोचयति फलश्रुतिः ।

कुसुमस्यानित्यतादिदोषज्ञानात् मोक्षस्यादोषत्वज्ञानाच्च । ईषदुत्तमस्य श्रोतुर्विवक्षया । बुधो वेदः कथं युञ्ज्यात् । अन्तरालागतोपि स्वर्गं एवं विधः किमु साक्षात्फलरूपो मोक्ष इति रोचकः ।

अनेकब्रह्मकालप्राप्यत्वात् मोक्षस्य तावन्तं कालं तप एव कर्तुं न शक्यत इति मन्दाधिकारिणां स्वर्गादिष्वप्यभिरुचिर्भवति तान् प्रत्यन्ते मोक्ष एव भवति । अन्तरालेप्येवंविधस्वर्गादिकं सुखं भवति ।

तस्माद्विहितं कर्म कर्तव्यमिति रोचयति । उत्तमानां तु यस्मादेतादृशमप्यनित्यत्वादिदोषवत्

स्वर्गादिकं तस्मात् मोक्षफल एव वेद इति दर्शयति । न हि सर्वप्रमाणोत्तमो वेदोल्पफले पर्यवसितः ।

मन्दाधिकारिणां नित्यं तपसैव प्रतीक्षितुम् । मोक्षो न शक्यतेधैर्यात् ततः स्वर्गादिकं भवेत् ॥

स्वर्गादिवल्पफलतां ज्ञापयित्वा विमोक्षदम् । एवं वक्तुं तूत्तमानां नित्यो वेदः प्रवर्तते ॥

इक्षुदण्डं ददानीति यथा भैषज्यरोचनम् । एवं मन्देषूत्तमेषु मोक्षमाहात्म्यमुच्यते ॥

न ह्यल्पफलभागवेदो वासुदेवैकसंश्रयः ॥ इति विचारे ॥23-25॥

एवं व्यवसितं केचिदविज्ञाय कुबुद्धयः । फलश्रुतिं कुसुमितामवेदज्ञा वदन्ति हि ॥26॥

एवं वेदस्य व्यवसितम् । फलश्रुतिं कुसुमिताम् । फलं मोक्षः । तद्विषयां श्रुतिं स्वर्गादिकुसुमविषयां वदन्ति ।

अयोग्यभार्यापुत्रादिकामितानर्थसाधिनी । योग्यकामाद्धरेः प्रीतिरतो ब्रह्मादयोमलाः ॥

भार्यापुत्रादिसंयुक्ता वासुदेवमुपासते ॥ इति च ।

नित्यानन्दो हरेर्भक्तिज्ञानाद्याः स्वर्गशब्दिताः । पुत्रभार्यासविताद्यं सर्वं मोक्षगतं फलम् ॥

उद्दिश्य स्वर्गकामस्य यजनं श्रुतिचोदितम् । तदविज्ञाय पुष्पाख्यमनित्यं स्वर्गमिच्छवः ॥

यजन्ति मन्दमतयो वेदवादपरायणाः ॥ इति च ।

"स्त्रीभिर्वा यानैर्वा ज्ञातिभिर्वा" इत्यादीनि ॥26॥

कामितः कृपणा लुब्धाः पुष्पेषु फलबुद्धयः । अग्निमुग्धा धूमतान्ताः स्वलोकं न विदन्ति ते ॥27॥

स्वलोकं स्वाश्रयाम् ॥27॥

न ते मामङ्ग जानन्ति हृदिस्थं य इदं यतः । उक्थशासोद्यसुतृपो यथा नीहारचक्षुषः ॥28॥

कोसावाश्रयः मां ते ये उक्थेन प्राणेन शास्याः ।

"विष्ण्वभक्तान् सदा वायुः शासयेत् तमसि क्षिपन् । विष्णुभक्तान् विमोक्षाय प्रापयित्वा सुखं नयेत् ॥" इति च ।

"पथ एकः पीपाय तस्करो यथा? एष वेद निधीनाम्" इति च ॥28॥

ते मे मतमविज्ञाय परोक्षविषयात्मकाः । वृथा पशून् विनिघ्नन्ति हिंस्यन्ते प्रेत्य तैस्तु ते ॥

हिंसायां यदि कामः स्यादज्ञ एव न चोदना ॥29॥

मोक्षाख्यं फलमेवात्र स्वर्गादिवचनं तु यत् । पुष्पं स्वर्गादिवत् तस्य वचनं मन्दरोचनम् ॥ इति च ॥

असुराणामयं स्वर्गशब्दः पुष्पात्मकं वदेत् । देवानां हरिसम्प्राप्तिं वेदो विष्णुपरो यतः ॥ इति च ।

मे मताविज्ञानात् परोक्षविषयात्मकाः । परोक्षमन्धन्तमः । तद्विषयस्वरूपाः । तद्रमनार्थस्वरूपाः ।

"अन्धन्तमः परोक्षं च पञ्चकष्टं तथोच्यते" इति सुव्यक्ते । तेषामसुराणां यदा हिंसायां कामः । तदा यज्ञ एव न चोदना । यद्यदात्मनो हिंसितुमिष्टं तत्तद्विहितमिति प्रापयन्ति कुतर्कैः ।

असुरोविहिता हिंसां विहितत्वेन वर्णयेत् । आसुरा याज्ञिकाः सर्वे नारायणपराङ्मुखाः ॥ इति च

॥29॥

हिंसाविहाराः ह्यालब्धैः पशुभिः स्वसुखेच्छया । यजन्ते देवता यज्ञैः पितृन् भूतपतीन् खलाः ॥30॥

विष्णुं विहाय ये देवान् पितृन् भूतेशमेव वा । साम्येन वा पूजयन्ति ते ज्ञेया आसुरा गणाः ॥ इति च ॥30॥

रजःसत्त्वतमोनिष्ठा रजःसत्त्वतमोजुषः । उपासते इन्द्रमुख्यान् देवादीन् यथैव माम् ॥32॥

तामसेष्वेव रजःसत्त्वतमोनिष्ठाः ।

तामसेषु तु ये सत्त्वा निरयप्रचुरास्तु ते । ईषत्स्वर्गादिसंयुक्ता एवं निष्ठाश्च ते स्मृताः ॥

केवलं निरये निष्ठा ये ते तामसराजसाः । अन्धे तमसि ये निष्ठास्ते वै तामसतामसाः ॥

एवं त्रिभेदयुक्तास्तु याज्ञिका विष्णुवर्जिताः ॥ इति हरिवंशेषु ॥32॥

वेदा ब्रह्मात्मविषयास्त्रिकाण्डविषया अपि । परोक्षवादो वेदोऽयं परोक्षं मम च प्रियम् ॥35॥

ब्रह्मत्वं पूर्णता प्रोक्ता तद्यस्य स्वत एव तु । स ब्रह्मात्मा समुद्दिष्टो वासुदेवः सनातनः ॥ इति च

॥35॥

शब्दब्रह्म सुदुर्बोधं प्राणेन्द्रियमनोमयम् । अनन्तपारं गम्भीरं दुर्विगाहं समुद्रवत् ॥36॥

प्राणेन्द्रियमनोभिर्मोयते । "मेयत्वान्मय उद्दिष्टो वेदः प्राणादिभिः सदा" इति वाराहे ।

अन्तो विनाश उद्दिष्टः पारः परिमितिस्तथा । अनन्तपारो वेदोयं ताभ्यां स रहितो यतः ॥ इति
व्यासस्मृतौ ॥३६॥

मयोपबृंहितं भूम्ना ब्रह्मणानन्तशक्तिना । भूतेषु घोषरूपेण विसेषूर्णव लक्ष्यते ॥३७॥
भूम्ना ब्रह्मणा अतिमहापरिपूर्णन ॥३७॥

यथोर्णनाभिर्हृदयादूर्णामुद्बहते मुखात् । आकाशाद्धोषवान् प्राणो मनसा स्पर्शरूपिणा ॥३८॥
छन्दोमयोमृतमयः सहस्रपदवीं प्रभुः । ओङ्कारेष्वञ्जितां स्पर्शस्वरोष्मन्तस्थभूषिताम् ॥३९॥
विचित्रभाषाविततां छन्दोभिश्चतुस्तैः । अनन्तपरां बृहतीं सृजत्याक्षिपते स्वयम् ॥४०॥
आस्पर्शरूपिणा । आस्पर्शो विष्णुस्तं रूपयति प्रकाशयतीत्यास्पर्शरूपि प्राणस्य मनः । आसमन्तात्
स्पर्शा भोगा अस्यैवेत्यास्पर्शः ।

भुङ्क्ते यदखिलान् स्पर्शानास्पर्शो विष्णुरुच्यते । तस्य प्रकाशकं नित्यं नमस्ये प्राणमेकलम् ॥
प्राणस्यैव मनो नित्यं वासुदेवं प्रकाशयेत् ॥ इति वायुप्रोक्ते ।
"मीयन्तेनेन छन्दांसि प्राणश्छन्दोमयस्ततः" इति च ।
त्रिमात्रमादितः कृत्वा यावच्चानन्तमात्रकाः । प्रणवस्ते विभेदेन ह्यनन्ताः परिकीर्तिताः ॥
एकमात्रोत्तराः सर्वे वासुदेवाभिधायकाः । तेषां व्याख्यानरूपा हि सर्वे वेदाः प्रकीर्तिताः ॥
ओङ्कारेणान्वितास्तस्मात् सदोच्चार्या हरेः प्रियैः ॥ इति प्रणवमाहात्म्ये ।
गुह्यदर्शनभाषे च भाषा चैव समाधिका । तिस्रस्तु मूलभाषाः स्युरेकैका च त्रिधा पुनः ॥
गुह्यदर्शनसञ्ज्ञा च गुह्यगुह्या तथापरा । एवमादिक्रमेणैव त्वेकाशीतिविभेदिताः ॥
भाषास्तत्र च गुह्या च प्रसिद्धार्थेष्वनन्विता । गुह्यार्थतत्परैवान्धो मणिमित्यादिका च सा ॥
दर्शनान्यवलम्ब्यैव पशुपत्यादिनां तु या । बहुश्रुतिविरुद्धं तु वदेत् सा दर्शनात्मिका ॥
अन्ते निषेधसंयुक्ता भस्मस्नानादिका च सा । यथा प्रदृश्यमानार्था समाधिः सा प्रकीर्तिता ॥
विष्णुः परम इत्याद्या सा च विद्वद्भिरीरिता ॥ इति भाषाविवेके ।
भस्मस्नानविधानं तु श्रुत्युक्तं दर्शनानुगम् । भस्मस्नानं ततो ग्राह्यं विधानं तु नृसिंहगम् ॥ इति
स्कान्दे ॥३८॥

गायत्र्युष्णिगनुष्टुप् च बृहती पङ्क्तिरेव च । त्रिष्टुप् जगत्यतिच्छन्दो ह्यष्टत्यष्टौ जगद्विराट् ॥४१॥
गायत्र्या उष्णिक् चतुर्वर्णाधिकेत्यादि चतुस्तैः जगत्यन्तानामेव चतुस्तत्त्वनियमः । "छन्दस्तु
नवपादं यज्जगदित्युच्यते बुधैः" ॥४१॥

किं विधत्ते किमाचष्टे किमनूय विकल्पयेत् । इत्यास्या हृदयं लोके नान्यो मद्देद कश्चन ॥४२॥
मां विधत्तेभिधत्ते मां विकल्प्यापोह इत्यहम् ॥४३॥
विधिरूपत्वेन कल्पनं विकल्पः चत्वारि वागित्यादि । तत्र वागित्यनुवादः ।

विधिभागे हरेः पूजैवाभिधाने च तद्गुणाः । विकल्पे तद्बहुत्वं चाप्यपोहे तु तदप्रियम् ॥
उच्यते सर्ववेदेषु तच्च वेद स एव हि ॥ इति आगमतात्पर्ये ।
सुरा हरेर्गुणाः प्रोक्तास्ते मे स्युरिति चिन्तनम् । सुरापानमिति प्रोक्तं तन्न कुर्यात् कथञ्चन ॥
ब्राह्मणो विष्णुरुद्दिष्टः स नास्तीत्यभिचिन्तनम् । ब्रह्महत्या समुद्दिष्टा तां न कुर्यात् कथञ्चन ॥
इत्याद्यपोहवाक्यार्थश्चिन्त्यो विष्णोर्वुधैर्जनैः ॥ इत्यादि च ॥
मदन्यः कश्चन कोपि न वेद ॥४२-४३॥

एतावान् सर्ववेदार्थः शब्द आस्थाय माभिदाम् । मायामात्रमनूयान्ते प्रतिषिध्य प्रशाम्यति ॥४४॥
अभिदश्च स एव अश्च अभिदा तं अभिदाः । मामास्थाय मायामात्रं मदिच्छानिर्मितं शरीरादिकं
अनूयोपासनादिकं विधाय मोक्षरूपेण तच्छरीरादिकं प्रतिषिध्य प्रशाम्यति ।
सर्वावताररूपेषु निर्भेदत्वाददोषतः । अभिदा विष्णुरुद्दिष्टमेवोक्त्वा तदिच्छया ॥
निर्मितं दैहिकं बन्धं तस्योपासनयैव तु । प्रतिषिध्य विमोक्षे तु स्वभावोपास्तिरूपतः ॥
प्रतिशाम्यति वेदोयं वासुदेवैकसंश्रयः ॥ इति च ।
अभिदामास्थाय कोपि शब्दो मेति वा ॥४४॥
॥ इति एकविंशोऽध्यायः ॥

॥ अथ द्वाविंशोऽध्यायः ॥
युक्तयः सन्ति सर्वत्र भाषन्ते ब्रह्मणा यथा । मायां मदीयामदृष्ट्य वदतां किं नु दुर्घटम् ॥४॥
नैतदेवं यथात्थं त्वं यदहं वच्मि तत्तथा । एवं विवदतां हेतुः शक्तयो मे दुरत्ययाः ॥५॥
यासां व्यतिकरादासीद्विकल्पो वदतां पदम् । प्राप्ते शमदमे व्येति वादस्तमनुशाम्यति ॥६॥
अव्यक्तादेर्विकल्पोयं मनसः सम्प्रजायते । विरुद्धकल्पनं तच्च वासुदेवैकनिष्ठया ॥
निरहङ्कारया नश्येद्विवादैकश्रयं हि तत् ॥ इति तन्त्रभागवते ।
यासां सकाशादव्यक्तादिव्यतिकराद्विकल्पो विरुद्धकल्पः । स हि विवादश्रयः ॥४-६॥

परस्परानुप्रवेशात् तत्त्वानां पुरुषर्षभ । पौर्वापर्यप्रसङ्ख्यानं यथा वक्तुर्विवक्षितम् ॥७॥
तत्त्वसङ्ख्या विवक्षाभेदेन बहुधा भवति ॥७॥

अनाद्यविद्यायुक्तस्य पुरुषस्यात्मवेदनम् । स्वतो न सम्भवेद्यस्मात् ततोऽन्यः पुरुषो भवेत् ॥१०॥
सर्वथा जीवादन्त्यः परमेश्वरोऽङ्गीकर्तव्यः । जीवस्य स्वत एव ज्ञानायोगात् ॥१०॥

पुरुषेश्वरोऽत्र न वैलक्षण्यमण्वपि । तदन्यकल्पनापार्था ज्ञानं च प्रकृतेर्गुणः ॥११॥
स च पुरुषरूपेण तत्स्थितो ज्ञानमुत्पादयति । ईश्वररूपेण बहिःस्थः फलं ददाति । न च तयोः
स्वरूपयोः किञ्चिद्वैलक्षण्यम् । तयोश्चान्यत्वकल्पना तत्स्वरूपादपगमनप्रयोजनार्थकारिणीत्यर्थः ।

ज्ञानस्वरूपस्य जीवस्य कथं ज्ञानोत्पादनमित्यतो वक्ति । ज्ञानं च प्रकृतेर्गुण इति । अन्यज्ञानं प्रकृतेर्गुणः ।

स्वरूपभूतज्ञानं तु सदा जीवस्य विष्णुना । नियतं प्राकृतं ज्ञानं भक्त्या तेनैव दीयते ॥ इति च ॥११॥

प्रकृतेर्गुणसाम्ये तु प्रकृतेर्नात्मनो गुणाः । सत्त्वं रजस्तम इति स्थित्युत्पत्त्यन्तहेतवः ॥१२॥
अन्यज्ञानस्य प्राकृतत्वं साधयति । प्रकृतेर्गुणसाम्ये त्वित्यादिना ।

अन्तःस्थः पुरुषो नाम ज्ञानदः सर्वदेहिनाम् । बहिःस्थ ईश्वरो नाम ज्ञानादिफलदो हरिः ॥ इति मात्स्ये ।

पुरुषाख्यो हृद्गतस्तु विष्णुर्जीवविबोधकः । फलदात्रा तु बाह्येन य ईशेन भिदां वदेत् ॥
तथैवान्यस्वरूपेषु विष्णोर्यो भेददर्शकः । ये च जीवेश्वराभेदं पश्यन्तो नर्थभागिनः ॥ इति ब्राह्मे ॥१२॥

सत्त्वं ज्ञानं रजः कर्म तमोज्ञानमिहोच्यते । गुणव्यतिकरः कालः स्वभावः सूत्रमेव च ॥१३॥
कालो भगवान् ॥१२॥

पुरुषः प्रकृतिर्व्यक्तमहङ्कारो नभोनिलः । ज्योतिरापः क्षितिरिति तत्त्वान्युक्तानि मे नव ॥१४॥
नवैकादश पञ्च त्रीणीत्युक्तानि पुरुषः प्रकृतिरित्यादीनि ॥१४॥

श्रोत्रं त्वग्दर्शनं घ्राणो जिह्वेति ज्ञानशक्तयः । वाक्पाणिपायूपस्थपाय्वङ्घ्रिकर्माण्यङ्गोभयं मनः ॥१५॥
शब्दः स्पर्शः रसो गन्धो रूपं चेत्यर्थजातयः । गत्युक्त्युत्सर्गशिल्पानि कर्मायतनसिद्धयः ॥१६॥
उत्सर्गस्य द्विविधत्वात् पञ्चकद्वयम् ॥१५-१६॥

सर्गादौ प्रकृतिर्ह्यस्य कार्यकारणरूपिणी । सत्त्वादिभिर्गुणैर्धत्ते पुरुषोऽव्यक्तमीक्षते ॥१७॥
त्रीनिति त्रिगुणानिति वक्तुं गुणप्रवृत्तिमाह- सर्गादावित्यादिना ॥१७॥

व्यक्तादयो विकुर्वाणा धातवः पुरुषेक्षया । लब्धवीर्याः सृजत्यण्डं संहताः प्रकृतेर्बलात् ॥१८॥

कार्यकारणभावादन्योन्यानुप्रवेशो युक्त इति वक्तुं सृष्ट्युक्तिः ।

सृज्यस्रष्टृस्वरूपत्वादन्योन्यानुप्रवेशिनः । तिष्ठन्ति तात्त्विका देवा विशेषप्रीतिकारणात् ॥ इति निसर्गः ।

अन्वेकमप्येष्वित्युक्तत्वात् पुरुषो हिरण्यगर्भः ।

यदा पुरुषशब्देन विरिञ्चस्यैव वाच्यता । परस्य पृथगुक्त्यैव व्यक्तस्तत्र तु शङ्करः ॥

तदाहङ्कारशब्देन स्कन्दस्यैव वचो भवेत् ॥ इति विवेके ॥१८॥

सप्तैव धातव इति यत्रार्थाः पञ्च खादयः । ज्ञानमात्मोभयाधारस्ततो देहेन्द्रियासवः ॥१९॥

सत्त्वादीन् गत्यादींश्च विना परमात्मना सह षड्विंशतिः । महदहङ्कारौ ब्रह्मरुद्रौ अङ्गीकृत्य स्कन्दं
विना परमात्मना सह पञ्चविंशतिः ।

विषयेन्द्रियप्रकृतिदेवताः परमात्मना । पञ्चविंशतितत्त्वानि सङ्ख्यातानि विदो विदुः ॥ इति च ।

"ज्ञानशब्दोदितो ब्रह्मा तदाधारो हरिः स्मृतः" इति च । ततो ज्ञानं परमात्मानं चाङ्गीकृत्यैव
देहेन्द्रियाण्यसुश्च नव तत्त्वानि ।

सर्वदेहाभिमानी तु देहिनां तु दिवाकरः । इन्द्रियात्मेन्द्र एवैकः प्राणो नाम प्रजापतेः ॥ इति च ॥

19॥

चत्वार्येवेति तत्रापि तेज आपोन्नमात्मनः । जातानि तैरिदं जातं जन्मावयविनः खलु ॥21॥

अवयविनो जन्म तैः खलु ॥21॥

सङ्ख्याते सप्तदशके भूतमात्रेन्द्रियाणि च । पञ्च पञ्चैकमनसा आत्मा सप्तदशः स्मृतः ॥22॥

"भूतानि मात्राश्च परस्तत्त्वैकादशकं स्मृतम्" इति च । भूतमात्रेत्यारभ्यात् तत्सिद्धेरेकादशानां
पृथगनुक्तिः । आत्मना सहैव मन उच्यते ।

आत्मनः सन्निधिस्थत्वान्मनसस्तु तदुक्तिः । उक्तो भवेत् परात्मापि तत्त्वषोडशकं यदा ॥ इति च ।

आत्मशब्देन च ब्रह्मा परमात्मा चोभावुच्येते ।

भूतेन्द्रियाणि च मनो ब्रह्मा विष्णुस्तथैव च । एवं त्रयोदशैवाहुस्तत्त्वानि मुनयो वराः ॥ इति च ।

आत्मेति परमात्मा च विरिञ्चश्चापि कथ्यते । वायुर्मनश्च देहश्च स्वयमित्यपि कुत्रचित् ॥ इति
प्रत्यये ॥22॥

प्रकृतिः पुरुषश्चोभौ यद्यप्यात्मविलक्षणौ । अन्योन्यापाश्रयात् कृष्ण दृश्यते न भिदा तयोः ॥25॥

यद्यपि परमात्मा प्रकृतिश्च विलक्षणौ तथापि तयोर्वैलक्षण्यं न लक्ष्यते । "अन्तरं च भिदा चेति

वैलक्षण्यं प्रकीर्तितम्" इति च । तद्वैलक्षण्यं कुतो न दृश्यते इति प्रश्नाभिप्रायः ॥25॥

प्रकृतौ लक्ष्यते ह्यात्मा प्रकृतिश्च तथात्मनि । एतन्मे पुण्डरीकाक्ष महान्तं संशयं हृदि ॥

छेतुर्महसि पद्मेश वचोभिस्तत्त्वनैपुणैः ॥26॥

अन्योन्याधारत्वमेव दृश्यते । न तु परमेश्वरस्यानन्याधारत्वेन प्रकृत्याधारत्वं मन्दमतीनामित्यर्थः

॥26॥

त्वतो ज्ञानं हि जीवानां प्रमोषस्तनुशक्तिः । त्वमेव ह्यात्ममायाया गतिं वेत्थ न चापरः ॥27॥

आधारः प्रकृतेर्विष्णुर्नाधारस्तु हरेः क्वचित् । तथाप्यव्यक्तगे यद्वदृश्यते मन्दचेतसाम् ॥ इति पादो

॥27॥

प्रकृतिः पुरुषश्चेति विकल्पः पुरुषर्षभ । एषः वैकारिकः सर्गो गुणव्यतिकरात्मकः ॥28॥

प्रकृतिः पुरुषश्चेत्येव अन्योन्यविलक्षणावेव । एषः विकल्पः । वैलक्षण्यादर्शनं विरुद्धकल्पनमेव ।
यस्माद् गुणव्यतिकरात्मकः सर्गो विकारनिमित्तः स च गुणव्यतिकरस्त्रिविधः ।
सत्त्वरजस्तमसामेकैकप्राधान्येन तत्र तमःप्रधानानामेव विरुद्धकल्पनं तस्मात् तम एवात्र कारणमित्यर्थः
॥२८॥

ममाङ्ग माया गुणमय्यनेकधा विकल्पबुद्धिं च गुणैर्विधत्ते ।
वैकारिकस्त्रिविधोऽध्यात्ममेकमथाधिदैवमधिभूतमन्यत् ॥२९॥
तत्रापि प्रकृतिरेव कारणं ईश्वरेच्छा च । विकाराज्जातत्वाद्वैकारिक इत्युच्यते अहङ्कारस्त्रिविधोऽपि ।
वैकारिको महान्श्चैव तथाहङ्कार एव च । तथैव सात्त्विकश्चांशो वैकारिक इति त्रिधा ॥ इति शब्दनिर्णये
॥२९॥

दृग्रूपमर्कश्च परत्र रन्ध्रे परस्परं सिद्ध्यति न स्वतोसौ ।
आत्मा यदैषामुपराम आयः स्वयानुभूत्याखिलसिद्ध्यसिद्धिः ॥३०॥
अध्यात्ममिन्द्रियाणि । तैरेव विपरीतं ज्ञानं जायते ।
अहङ्कारे विद्यमाने भ्रमो भवति नान्यदा । सम्यग्ज्ञानं हरेः शक्त्या तन्मुक्तस्य विशेषतः ॥
देवतानुग्रहो नित्यं मुक्तस्यापि ह्यपेक्ष्यते । नित्यं तत्प्रतिबिम्बत्वाज्जीवानामेव कृत्स्नशः ॥
बाह्यज्ञानं च मुक्तस्य न जडाहङ्कृतेः क्वचित् । किन्तु स्वरूपशक्त्यैव देवेभ्यश्चाभिजायते ॥ इति
ब्रह्मतर्कः ।
पश्यन्नपि जगत्सर्वं चिद्वलेनैव पश्यति । कुतो मुक्तस्य तु जडं चिद्रूपस्य व्यपेक्षत ॥ इति च ।
एषामुपरमे मुक्तौ । चक्षुरितिपुनर्वचनमवधारणार्थम् ॥३०॥

योसौ गुणक्षोभकृतो विकारः प्रधानमूलो जगतः प्रसूतिः ।
अहं त्रिवृन्मोहविकल्पहेतुर्वैकारिकस्तामस ऐन्द्रियश्च ॥३२॥
योसौ भ्रमहेतुर्विकारः स गुणक्षोभकृतः आत्मा तु परिज्ञानस्वरूपो न गुणक्षोभकृतः ॥३१-३२॥

आत्मा परिज्ञानमयो विवादो ह्यस्तीति नास्तीति भिदार्थनिष्ठः ।
व्यर्थोऽपि नैवोपरमेत पुंसां मतः परावृत्तधियां स्वलोकात् ॥३३॥
भिदा विपर्ययेण विद्यमानं नास्ति अविद्यमानमस्तीति विवादः ।
असदस्ति च सन्नास्तीत्येवं भेदाद्विवादनम् । सदैव हरिपादाब्जविमुखानां प्रवर्तते ॥ इति च ॥३३॥

विषयाभिनिवेशेन नात्मानं यत्स्मरेन्मनः । जन्तोर्वै कस्यचिद्धेतोर्मृत्युरत्यन्तविस्मृतिः ॥३८॥
विषयाभिनिवेशेन उत्तरदेहाभिनिवेशेन पूर्वदेहास्मरणं यत्तन्मृत्युः ॥३८॥

ईदृशायास विज्ञाय त्रैविध्यं भाति वस्तुनि । बहिरन्तर्भिदाहेतुर्जनोसज्जनकृद्यथा ॥४१॥

ईदृशं वर्तमानं आय एष्यत् सः अतीत इति त्रैविध्यं भाति विज्ञाय वस्तुनि विज्ञाते सति दीर्घलोपः ।
यत्रा त इतिवत् । "क्षेपे दीर्घलोपः" इति सूत्रात् । अयमेवात्मानात्मनोर्विशेषहेतुः । यथा
प्रायोसज्जनोसज्जनमेव जनयतीति पितृज्ञानात् पुत्रदौरात्म्यं ज्ञायते । एवमनित्यत्वादनात्मत्वं
देहादेरित्यर्थः ॥४१॥

सोयं दीपोर्चिषां यद्वत्स्रोतसां तदिदं जलम् । सोयं पुमानिति नृणां मृषागीर्भिमृषायुषाम् ॥४४॥
सोयमेवेति ज्ञानं न वृथा ।

स चायमिति तु ज्ञानं न मृषायं स एव तु । इति ज्ञानं मृषैव स्याद्भेदाभेदौ यतस्तनोः ॥
अभेद एव जीवस्य नित्यं प्रत्येकशः पृथक् । दीपदेहनदीपारिफलादीनां पृथक् स्वतः ॥
भेदाभेदौ परिज्ञेयौ कार्यकारणयोरपि । गुणस्य गुणिनश्चैव जातिव्यक्त्योस्तथैव च ॥
तथावयव्यवयवयोः क्रियायास्तद्वत्तथा । एवं जडेषु नियमश्चिद्रूपेष्वभिदैव तु ॥ इति च ॥
ये धर्मा नियमेनैव धर्मिणो न वियोगिनः । जडस्था अप्यभिन्नास्ते भिन्नाभिन्ना वियोगिनः ॥ इति
च ॥४४॥

आत्मनः पितृपुत्राभ्यामनुमेयौ भवप्ययौ । भवाप्ययौ हि वस्तूनां अभिज्ञाद्वयलक्षणौ ॥४८॥
अभिज्ञाद्वयलक्षणौ अभिमानमात्रौ ॥४८॥

तरोर्बीजविकाराभ्यां यो विद्वान् जन्मसंयमौ । तरोर्विलक्षणे दृष्ट एवं द्रष्टा तनोः पृथक् ॥४९॥
तरोर्बीजविकारदृष्टान्तेन विद्वान् देहाभिमानं त्यक्त्वा संयमं याति । परमात्मनश्च भेदं जानाति
प्रकृत्यादेः ।
बीजाद्यवस्थासंयुक्ताद् वृक्षाद् द्रष्टा यथा पृथक् । एवं विकारिणो विष्णुर्जीवश्च पृथगेव तु ॥ इति च
॥४९॥

नृत्यतो गायतः पश्यन् यथैवानुकरोति तान् । एवं बुद्धिगुणान् पश्यन्ननीहोप्यनुकार्यते ॥५२॥
दुःखशोकादयः सर्वे ज्ञेया बुद्धिगुणा इति । सुखज्ञाने तु जीवस्य भक्तिः स्नेहस्तथैव च ॥
विपर्ययेणासुराणां जीवबुद्धिगुणाः ॥ इति च ।
आत्मनोपि गुणा बुद्धिकृतबुद्धिगुणा इति । उच्यन्ते सुखदुःखाद्याः परमात्मकृता यथा ॥ इति त्रैकाल्ये
॥५२॥

यथा मनोरथधियो विषयानुभवो मृषा । स्वप्नदृष्टश्च दाशार्हं तथा संसार आत्मनः ॥५४॥
मृषा वृथा । "अल्पप्रयोजनं यत्तन्यमृषेत्येव तदुच्यते" इति शब्दनिर्णये । आत्मनः स्वत एव
दुःखाद्याः सुखादिवदिति मिथ्याबुद्धिरिति वा ॥५४॥
॥ इति द्वाविंशोऽध्यायः ॥

अथ त्रयोविंशोऽध्यायः

मनोवशेन्ये हि भवन्ति देवा मनश्च नान्यस्य वशं समेति ।

भीमो हि देवः सहस्रः सहीयान्नात्याविशत् तत्स हि देवदेवः ॥४८॥

सात्त्विकमनोविवक्षया देवशब्दः ॥४८॥

तं दुर्जयं शत्रुमसह्यवेगमरुन्तुदन्तन्न विजित्य केचित् ।

कुर्वन्त्यसद्विग्रहमत्र मर्त्यैर्मित्रैरुदासीनरिपुं विमूढाः ॥४९॥

तामसमनोविवक्षया शत्रुशब्दः ।

एकस्थानाधिपत्ये तु भिन्नानामपि युज्यते । अभेदेन परामर्शः सादृश्येनापि वस्तुनोः ॥ इति प्रयोगे ।

ऋते द्वे ब्रह्मणी कस्य मनो भाति वशं क्वचित् । श्रियं सरस्वतीं वापि याति वा तत्प्रसादतः ॥ इति पाद्रे ।

उदासीनानां रिपुं सम्यग्ज्ञानवतां न रिपुत्वं शक्यत इत्यर्थः ॥४९॥

देहं मनोमात्रमिदं गृहीत्वा ममाहमित्यन्धधियो मनुष्याः ।

एषोहमन्योयमिति भ्रमेण दुरन्तपारे तमसि भ्रमन्ति ॥५०॥

अभिमानमात्रेणैव जीवस्य देहेन सम्बन्ध इति मनोमात्रम् । मनसा निर्माणमिति । अहमन्य इत्यपि देहमात्रे मन्यन्ते ।

देहमात्रं स्वमात्मानं यः परं चाभिपश्यति । अन्धे तमसि मग्नस्य नोत्तारस्तस्य कुत्रचित् ॥ इति च ॥५०॥

जनोस्य हेतुः सुखदुःखयोश्चेत् किमात्मनश्चात्र हि भौमयोस्तत् ।

जिह्वां क्वचित् सन्ददति स्वदद्भिस्तद्वेदनायां कतमाय कुप्येत् ॥५१॥

"जनशब्दः स्वतो जीवे क्वचिद्देहे च वर्तते" इति प्रयोगे ॥५१॥

दुःखस्य हेतुर्यदि देवतास्तु किमात्मनस्तत्र विकारयोस्तत् ।

यदङ्गमङ्गेन विहन्यते क्वचित् क्रुध्येत कस्मै पुरुषः स्वदेहे ॥५२॥

अयोग्यक्रोधादेर्मन एव कारणम् ।

अविकाराश्च ते देवा विकारा इति शब्दिताः । अभिमानाद्विकारस्य स्वतः शक्ता अपि ध्रुवम् ॥ इति च

॥५२॥

आत्मा यदि स्यात् सुखदुःखहेतुः किमन्यतस्तत्र निजः स्वभावः ।

न ह्यात्मनोन्यद्यदि तन्मृषा स्यात् क्रुध्येत कस्मै न सुखं न दुःखम् ॥५३॥

न ह्यात्मनः स्वभावादन्यद्भवति । यदि दृश्यते तथापि मृषा स्यात् । सुखरूपं दुःखं न भवति । अतो मन एव तथा दर्शयति ।

जीवस्य सुखरूपस्य न दुःखं क्वचिदिष्यते । अतो मनोभिमानेन दुःखी भवति नान्यथा ॥ इति भारते ॥53॥

ग्रहा निमित्तं सुखदुःखयोश्चेत् किमात्मनोजस्य जनस्य ते वै ।

ग्रहैर्ग्रहस्यैव भवन्ति पीडाः क्रुध्येत कस्मै पुरुषस्ततोऽन्यः ॥54॥

गृह्यमाणत्वाद् ग्रहो देहः ॥54॥

कर्मास्तु हेतुः सुखदुःखयोर्वै किमात्मनस्तद्धि जडेजडत्वे ।

देहे स्ववित्पुरुषोऽयं सुपर्णः क्रुध्येत कस्मै न हि कर्म मूलम् ॥55॥

अजडत्वे आत्मनः ॥55॥

कालोस्तु हेतुः सुखदुःखयोश्चेत् किमात्मनस्तत्र तदात्मनोऽसौ ।

नाग्नेर्हि तापो न हिमस्य तत् स्यात् क्रुध्येत कस्मै न परस्य बोद्धुः ॥56॥

तदात्मनः कालाधीनस्य । "स्वातन्त्र्यमात्मशब्दोक्तं स्वरूपमपि कुत्रचित्" इति विवेके ।

यथाग्नेर्हिमस्य च नैव दुःखं तापनिमित्तं जडत्वात् । एवं जडत्वाद्देहस्यापि कालादिसम्बन्धे विद्यमानेऽपि न दुःखं युक्तम् ।

सदा कालादिसम्बन्धाद् दुःखं देहस्य युज्यते । तथापि नैव दुःखी स जडत्वान्नियमेन तु ॥

आत्मनः सुखरूपत्वान्नः दुःखं युज्यते क्वचित् । तस्मान्मनोभ्रमेणैव दुःखी जीवो न चान्यथा ॥

सर्वेषां मनसो नेता मनोरूपस्त्रिलोचनः । तद्वशाः सर्वदेवाश्च तेनैव सुखदुःखिनः ॥

नियन्ता तस्य च प्राणस्ततोऽपि बलवत्तरः । तन्नियन्ता हरिः साक्षात् परमानन्दलक्षणः ॥ इति तात्पर्यं ॥56॥

न केनचित् क्वापि कथञ्चनास्य द्वन्द्वोपरागः परतः परस्य ।

यथात्मनः संसृतिरूपिणः स्यादेवं प्रबुद्धो न बिभेति भूतैः ॥57॥

आत्मनः मनसः । भीमयोर्विकारयोः पीड्यपीडकयोरुभयमनसोः सतोर्दुःखं भवति । ग्रहस्य

ग्रहणरूपस्य मनसः सत एव । जडे मनसि सत्येव । तदात्मनो मनसः सतः । संसृतिरूपिणः

आत्मनो जीवस्य यथा तथा न हि परस्य अमनस्त्वादयो मनोन्वयव्यतिरेक इति भावः ॥57॥

॥ इति त्रयोविंशोऽध्यायः ॥

॥ अथ चतुर्विंशोऽध्यायः ॥

आसीज्ज्ञानमथो ह्यर्थश्चैकमेवाविकल्पितम् । यदा विवेकनिपुणा आदौ कृतयुगे जनाः ॥2॥

यथैवार्थस्तथा ज्ञानं ज्ञानार्थैक्यमुदाहृतम् । तथा कृतयुगे प्रायस्तदन्येषु तु कुत्रचित् ॥ इति ब्रह्मतर्कः ॥२॥

तन्मया फलरूपेण केवलेन विकल्पितम् । वाङ्मनोगोचरं सत्यं द्विधा समभवद् बृहत् ॥३॥
फलं रूपयतीति फलरूपः । ज्ञानार्थैक्येन ज्ञानं सत्यम् । पश्चात् तद्विधा समभवत् ।
तच्छब्दार्थात्मकमुभयं महत्तरम् ॥३॥

तयोरेकतरो ह्यर्थः प्रकृतिः सोभयात्मिका । ज्ञानं त्वन्यतमो भागः पुरुषः सोभिधीयते ॥४॥
तमो रजः सत्त्वमिति प्रकृतेरभवन् गुणाः । मया प्रक्षोभ्यमाणायाः पुरुषानुमतेन वा ॥५॥
तेभ्यः समभवत् सूत्रं मत्सूत्रेण च संयुतम् । ततो विकुर्वतो जातो योहङ्कारो विमोहकः ॥६॥
ज्ञानाभिमानी पुरुषः स ब्रह्मा समुदाहृतः । अर्थाभिमानी प्रकृतिर्गायत्री सा प्रकीर्तिता ॥
तयोर्नियामको विष्णुः श्रीश्चानुग्राहिका स्मृता । वायुस्तु ब्रह्मणः पुत्रः प्रकृतौ समजायत ॥
त्रिगुणात्मा समुद्दिष्टः प्रायः सत्त्वात्मकस्तथा । गायत्री चैव सावित्री तथैव च सरस्वती ॥
एवं त्रिरूपा प्रकृतिरेका सत्त्वादिभेदतः । तासु वीर्यं समुत्सृष्टं ब्रह्मणैकत्वमागतम् ॥
स सूत्रात्मा समुद्दिष्टो वायुर्लोकप्रणायकः । तस्यापि सूत्रं भगवान् धारणाद्विष्णुरव्ययः ॥
सूत्रपुत्रस्त्वहङ्कारः स रुद्रः समुदाहृतः । सूत्रात्मना महान्धापि सहजातश्चतुर्मुखः ॥
तस्यापि पुत्रोहङ्कारः स चानन्त उदाहृतः । अनन्तादपि रुद्रोभूत् ब्रह्मणश्चेति स त्रिधा ॥
वैकारिको ब्रह्मजस्तु तैजसो वायुजः स्मृतः । तामसोनन्तजश्चैव स एको गुणभेदतः ॥ इति प्राधान्ये ॥४-६॥

वैकारिकस्तैजसश्च तामसश्चेत्यहं त्रिवृत् । तन्मात्रेन्द्रियमनसां कारणं चिदचिन्मनः ॥७॥
"चिदचिद्विशेषे सर्वं स रुद्रश्चिदचिन्मनः" इति च ॥७॥

तस्मिन्नहं समभवमण्डे सिललसंस्थिते । मम नाभ्यामभूत् पद्मं विश्वाख्यं तत्र चात्मभूः ॥१०॥
चिदानन्दशरीरस्तु प्रविष्टोण्डे हरिः स्वयम् । तन्नाभेर्भूतदेहोभूत् पद्मादपि चतुर्मुखः ॥
चतुर्मुखस्तु सर्वाण्डे व्यासदेहो महामनाः । हरिस्तु सर्वव्यासोपि भूतदेहो न तु क्वचित् ॥
नैवास्य प्राकृतो देहः प्रादुर्भावेष्वापि क्वचित् ॥ इति निवृत्ते ॥१०॥

योगस्य तपसश्चैव ज्ञानस्य गतयोमलाः । महर्जनस्तपः सत्यं भक्तियोगस्य मद्रतिः ॥१४॥
महरादीनामपि भक्तियोगोपेक्षित एव आधिक्येनापेक्षितत्वाद् भक्तियोगस्य मद्रतिरित्युक्तम् ।
नैव विष्णावभक्तस्य महर्लोकादिका गतिः । भक्त्युद्रेकात् क्रमादूर्ध्वं यावद्विष्णोः प्रवेशनम् ॥
एवं ज्ञानं विना सापि महर्लोकादिका गतिः । ज्ञानोद्रेकात् क्रमादूर्ध्वं यावद्विष्णोः प्रवेशनम् ॥
नित्यशो भगवद्रूपस्यापरोक्ष्येण दर्शनम् । मुहूर्तमात्रं ज्ञानं स्यान्महाज्ञानं ततोधिकम् ॥

ज्ञानेन ब्रह्मलोकः स्यान्महाज्ञानाद्वेर्गतिः । सदैवाखण्डितं ज्ञानं तप इत्युच्यते बुधैः ॥
अपरोक्षदशा युक्तं नित्यं षण्मात्रकालया । अपरोक्षदशा नित्यं एकमात्रायुजा युतम् ॥
योगनाम्ना समुद्दिष्टं ध्यानं नित्यमखण्डितम् । तच्चतुर्भागया नित्यमपरोक्षदशा युतम् ॥
पादयोगाख्यमुद्दिष्टं ध्यानं नित्यमखण्डितम् । पादयोगान्महर्लोको जनलोकस्तु योगतः ॥
तपसस्तु तपोलोकः प्राप्यते नान्यतः क्वचित् ॥ इति ध्यानयोगे ॥14॥

मया कालात्मना धात्रा कर्मयुक्तमिदं जगत् । गुणप्रवाह एतस्मिन्नुन्मज्जति निमज्जति ॥15॥
कालात्मना ज्ञानाद्यात्मना ॥15॥

यस्तु यस्यादिरन्तश्च स वै मध्यं च तस्य तत् । विकारो व्यवहारार्थो यथा तेजसपार्थिवाः ॥17॥
प्रकृतेस्तु विकाराणां कोट्यंशो भेद इष्यते । तथैवैकांशतो भेदः सोऽपि नाभेदवर्जितः ॥
भेदाभेदमतः प्राहुरभेदं वा तयोर्बुधाः ॥ इति विवेके ॥17॥

यदुपादाय पूर्वस्तु भावो विकुरुतेपरम् । आदिरन्तो यतो यस्मिंस्तत्सत्यमभिधीयते ॥18॥
पारमार्थिकसत्यत्वं स्वातन्त्र्यमभिधीयते । तद्विष्णोरेव नान्यस्य तदन्येषां सदास्तिता ॥ इति च ।
यद्ब्रह्मोपादाय पूर्वः प्रकृत्यादिरादिरन्तश्च यद्ब्रह्मणि यस्मात् तस्माद् ब्रह्म परमार्थसत्यम् ॥18॥

प्रकृतिर्द्यस्योपादानमाधारः पुरुषः परः । सतोभिव्यञ्जकः कालो ब्रह्म तत्त्रितयन्त्वहम् ॥19॥
परः पुरुषो हिरण्यगर्भः कालोऽपि रूपान्तरेण स एव ।
कालाभिमानी ब्रह्मा तु काल इत्यभिश्चितः । सर्वजीवाभिमानी स परः पुरुष उच्यते ॥
प्रकृतिर्नाम तत्पत्नी प्रकृतेरभिमानीनी । सा प्रसूते जगत्सर्वं सूत्रमारभ्य सर्वशः ॥ इति च ।
आधारो व्यञ्जकश्चैव प्रसवीता च केशवः । कालप्रकृतिपुंसां च तन्मूलप्रकृतेरपि ॥
आधारो व्यञ्जकश्चैव सर्वस्यापि नियामकः ॥ इति च ॥19॥

सर्गः प्रवर्तते तावत् पौर्वापर्येण नित्यशः । महान् गुणविसर्गार्थः स्थित्यन्तो यावदीक्षणम् ॥20॥
यावत्स्थितिरस्ति तावदुत्पत्तिरस्त्येव । यावदीक्षणं यावत् प्रलयः स्यादिति भगवतः स्मरणम् ॥20॥

विराण्मयासाद्यमानो लोककल्पविकल्पकः । पञ्चत्वायाविशेषाय कल्पते भुवनैः सह ॥21॥
"विशेषेण गुणोद्रेकाद्विशेषः पृथिवी स्मृता" इति प्रवृत्ते । पञ्चत्वानन्तरमविशेषाय ॥21॥

अन्ने प्रलीयते मर्त्यमन्नं धानासु लीयते । धाना भूमौ प्रलीयन्ते भूमिर्गन्धे प्रलीयते ॥22॥
"देव्यामोषधिमानिन्यां लीयतेन्नाभिमानीनी" इति च ॥22॥

योनिर्वैकारिके सौम्य लीयते महतीश्वरे । शब्दो भूताधिमप्येति भूतादिर्महति प्रभुः ॥25॥

विकारजत्वात्तु महान् वैकारिक उदाहृतः । ईशानादीश्वरश्चैव ब्रह्मा बृंहणतः स्मृतः ॥ इति च ॥25॥

स लीयते महान् स्वेषु गुणेषु गुणवत्तमः । तेव्यक्ते सम्प्रलीयन्ते तत्काले लीयतेव्यये ॥26॥
कालो मायामये जीवे जीव आत्मनि मय्यजे । आत्मा केवल आत्मस्थो विकल्पोपायलक्षणः ॥27॥
एष साङ्ख्यविधिः प्रोक्तः संशयग्रन्थिहेतिकः । प्रतिलोमानुलोमाभ्यां परावरदशा मया ॥29॥
गायत्री चैव सावित्री तथैव च सरस्वती । एवं त्रिरूपा प्रकृतिबर्हपत्नी प्रकीर्तिता ॥
महत्तत्वाभिन्मको ब्रह्मा तज्जत्वात् तत्र लीयते । गुणाधिकः पतिरपि तस्याः सत्त्वादिभेदतः ॥
त्रिविधा मूलरूपायां प्रकृत्यां सा प्रलीयते । प्रकृतिर्मूलरूपा सा ब्रह्मपत्नी जगन्मया ॥
पुरुषाभिधे विरिञ्चे तु स स्वस्मिन् कालसञ्जिते । कालाभिधो विरिञ्चस्तु महालक्ष्म्यां विलीयते ॥
जीवमायेति यामाहुः सा च सत्त्वादिभेदतः । त्रिविधैकत्वमापाद्य विष्णावेव प्रलीयते ॥
हरेरत्यन्तसामीप्यं लयो लक्ष्म्याः प्रकीर्तितः । पुरुषेणापि सामीप्यं प्रकृतेर्लय उच्यते ॥
ब्रह्मा च प्रकृतिश्चैव मुक्तिगौ विलये यतः । अतस्तौ भिन्नदेहौ तु ज्ञानमात्रौ समीपगौ ॥ इति च
॥26-29॥

॥ इति चतुर्विंशोऽध्यायः ॥

॥ अथ पञ्चविंशोऽध्यायः ॥

कामईहामदस्तृष्णा स्तम्भ आशीर्भिदा सुखम् । मनोत्साहो यशःप्रीतिर्धाष्ट्यवीर्यबलोद्यमाः ॥3॥
राजसेपि यदा दुःखं तामसे किमुतेति तत् । राजसे दुःखवचनं तामसेतिविवक्षया ॥ इति प्रद्योते ॥3॥
कैवल्यं सात्त्विकं ज्ञानं कर्मनिष्ठं तु राजसम् । प्राकृतं तामसं ज्ञानं मन्निष्ठं निर्गुणं स्मृतम् ॥24॥
"नैर्गुण्यसाधनं यत्तन्निर्गुणं परिकीर्तितम्" इति च ।
यथाशास्त्रोक्तविज्ञानं केवलं ज्ञानमुच्यते । स्वदृष्टशास्त्रानुकूल्याददृष्टानां च भक्तिः ॥
गुणानां तु हरौ भावं विनिश्चित्यैतदाश्रयात् । यथाशास्त्रानुसन्धानं ज्ञानं तु हरिसंश्रयम् ॥ इति च
॥24॥

सात्त्विक्याध्यात्मिकी श्रद्धा कर्मश्रद्धा तु राजसी । तामस्यधर्मं या श्रद्धा मत्सेवायां तु निगुणा ॥27॥
श्रुतशास्त्रानुसारेण या श्रद्धा परमात्मनि । सा सात्त्विकी तदन्यस्याप्यनुसारेण निर्गुणा ॥
अश्रुत्वापि प्रमाणं यो वासुदेवैकसंश्रयः । स निर्गुणो भागवतः समुद्दिष्टो मनीषिभिः ॥ इति च ॥27॥

सात्त्विकं सुखमात्मोत्थं विषयोत्थं तु राजसम् । तामसं मोहदैव्योत्थं निर्गुणं मदपाश्रयम् ॥29॥
परोक्षज्ञानमात्मोत्थमापरोक्ष्येण दर्शनम् । विष्णवाश्रयं सुखं नित्यं गमयेत् तत्प्रसादतः ॥
न तु विष्णोः स्वरूपं तु सुखं केनचिदाप्यते । तस्यैव विषयत्वात् तत्सुखं चेति भण्यते ॥

परोक्षज्ञानगे यस्माद् विषयः स्वमनोगतः । अत आत्मोत्थमित्येव सुखमाहुर्विपश्चितः ॥ इति च ॥२९॥

सर्वे गुणमया भावा पुरुषाव्यक्तनिष्ठिताः । दृष्टं श्रुतमनुध्यायेद् बुद्ध्या वा पुरुषर्षभ ॥३१॥
दृष्टं श्रुतं बुद्ध्या दृष्टं चानु परं ब्रह्म ध्यायेत् ।
सत्त्वाद्गुणाज्जातमपि व्यवधानं विनैव तु । मुक्तिदं निर्गुणं प्रोक्तं व्यवधानेन सात्त्विकम् ॥ इति ब्राह्मे ॥३१॥
॥ इति पञ्चविंशोऽध्यायः ॥

अथ षड्विंशोऽध्यायः

गुणमय्या जीवयोन्या विमुक्तो ज्ञाननिष्ठया । गुणेषु मायामात्रेषु दृश्यमानेष्ववस्तुनः ॥
"वस्तु स्वतन्त्रमुद्दिष्टमस्वतन्त्रमवस्तु च" इति माहात्म्ये ॥२॥

वर्तमानोऽपि न पुमान् युज्यते वस्तुभिर्गुणैः ॥२॥
सङ्गं न कुर्यादसतां शिश्रोदरतृपां क्वचित् ॥३॥
सन्तो दिशन्ति चक्षूषि बहिरर्कः समुत्थितः । देवताबान्धवाः सन्तः पिता माताहमेव च ॥३५॥
भगवतोऽपि सतां मध्ये प्रधानत्वात् सन्तोहमेव चेत्युक्तम् ।
विष्णोश्च सत्प्रधानत्वान्न सतां विद्यते परम् । इत्याहुर्वेदविदुषः स हि सर्वेश्वरेश्वरः ॥ इति च ॥३५॥
॥ इति षड्विंशोऽध्यायः ॥

अथ सप्तविंशोऽध्यायः

पिण्डे वाय्वग्निः सशुद्धे हृत्पद्मस्थां परां मम । अर्णवीं जीवकलां ध्यायेन्नादान्ते सिद्धभाविताम् ॥२२॥
जीवः कला यस्या सा जीवकला भगवन्मूर्तिः ।
हृदिस्था या हरेर्मूर्तिर्जीवो यत्प्रतिबिम्बकः । यद्वशे वर्तते नित्यं सा तु जीवकला स्मृता ॥
शब्दैः सर्वात्मनानुक्तेर्नादान्तस्था च सा मता ॥ इति विवेके ॥२२॥

तथात्मभूतया पिण्डे व्यासे सम्पद्य तन्मयः । आवाह्यार्चादिषु स्थाप्य न्यस्ताङ्गं मां प्रपूजयेत् ॥२३॥
व्यासो भूतश्च नित्यं यदात्मभूतो हरिस्ततः । जीवस्य तत्प्रधानत्वं तन्मयत्वमुदाहृतम् ॥ इति
तन्त्रभागवते ।
"व्यासोऽपि भगवान् विष्णुर्देहे सर्वगतत्वतः । भक्तस्य फलदो यस्माद् व्यासिकृत् तस्य तेन सः ॥"
इति च ॥२३॥

स्वस्य घर्मानुवाकेन महापुरुषविद्यया । पौरुषेणापि सूक्तेन धामनीरजनादिभिः ॥३०॥
स्वस्य विष्णुसूक्तेन । धाम सूक्तं समुद्राद्मिरिति ।

नितरां रञ्जयेद्यस्मात् पावमानं तु मण्डलम् । विष्णुनीराजनं तस्माद्विद्वद्भिः समुदाहृतम् ॥ इति च ॥३०॥

उपगायन् गृणन्नृत्यन् कर्माण्यभिनयन् मम । सत्कथाः श्रावयन् शृण्वन् मुहूर्तक्षणिको भवेत् ॥४२॥
मम कर्माणि कीर्तयित्वाभितो नयन् सर्वेषां प्रकाशयन् मत्कथाः श्रावयन्नित्यभिनयशब्दार्थः ॥४३॥

प्रतिष्ठया सार्वभौमं सद्गना भुवनत्रयम् । पूजादिना ब्रह्मलोकं त्रिभिर्मत्साम्यतामियात् ॥५१॥

मामेव नैरपेक्ष्येण भक्तियोगेन विन्दति । स भक्तियोगं लभते एवं यः पूजयेत् माम् ॥५२॥

नैरपेक्ष्येण भक्तियोगेनैव साम्यमित्यर्थः ।

निर्दुःखत्वं हरेः साम्यं न तादृशसुखात्मता । सर्वोत्तमः सदानन्दः कथं कस्य कदाप्यते ॥ इति प्रवृत्ते ।

आधिपत्यं त्रिलोकस्य योग्यानामिन्द्रता स्मृता । अयोग्यानां त्रिलोकेऽपि पूज्यत्वं समुदाहृतम् ॥

तद्वदेत् परया भक्त्या विष्णोरालयकारिणः । ततोऽप्युद्रिक्त्या भक्त्या विष्णुं पूजयतः सदा ॥

अवाप्यते ब्रह्मलोकसमुद्रिक्तश्च मुच्यते ॥ इति च ॥५१-५२॥

॥ इति सप्तविंशोऽध्यायः ॥

अथ अष्टविंशोऽध्यायः

परस्वभावकर्माणि न प्रशंसेन्न गर्हयेत् । विश्वमेकात्मकं पश्यन् प्रकृत्या पुरुषेण च ॥१॥

परस्वभावकर्माणि यः प्रशंसति निन्दति । स आशु भ्रश्यते स्थानादसत्याभिनिवेशतः ॥२॥

न प्रशंसेत् निन्द्यांस्तु प्रशंस्यान्नैव निन्दयेत् । उभयं यः करोत्येतदसत्यात् स पतत्यधः ॥

यः प्रशंस्यान्न प्रशंसेन्निन्यो येन न निन्द्यते । सोऽपि तद्वदधो याति यतोरिवदुदासकः ॥ इति सत्कारे ॥

प्रकृत्या पुरुषेण च सहैकेन परात्मना व्याप्तमेकात्मकम् । तथा पश्यत एव यथार्थज्ञानं भवति ॥१-२॥

तैजसे निद्रयापन्ने पिण्डस्थो नष्टचेतनः । मायां प्राप्नोति मृत्युं वा तद्धि नानार्थदं मनः ॥३॥

तैजसाहङ्कृतेर्जात इन्द्रियग्रामके परात् । निद्रया वशमापन्ने जीवः स्यान्नष्टचेतनः ॥

अतो विष्णोर्वशे सर्वं तेन व्याप्तमिति स्मरेत् ॥ इति च ॥

निद्रा चैव सुनिद्रा च द्विधा निद्रा प्रकीर्तिता । तत्र निद्रा भवेन्नित्या सुनिद्रा मृतिकालगा ॥ इति साम्ये ।

"मनोमात्रस्वरूपत्वात् स्वप्नो मायेति कथ्यते" इति च । तथा नानाविषयदं मन एव । मनसा हि विषयाः प्रतीयन्ते ॥३॥

किं भद्रं किमभद्रं वा द्वैतस्यावस्तुनः कियत् । वाचोदितं तदनृतं मनसा ध्यातमेव च ॥४॥
एकं तु शुभमुद्दिष्टमशुभं द्वैतमुच्यते । पुंसोशुभस्य किं भद्रं किमभद्रं विशेषतः ॥
सर्वदाशुभरूपत्वाद्विशेषोत्पल्य एव हि ॥ इति भारते ॥
द्वैतस्याशुभस्य पुरुषस्य कियदल्पमेव हि भद्रमभद्रं वा स्वयोग्यादाधिक्येन न भवति यत्नवतोपीत्यर्थः
। अतस्तद्विषये ध्यातमुक्तं च शुभमनृतमेव ।
उच्यते ध्यायते वापि कुनरं प्रति यच्छुभम् । असत्यमेव भवति स्वभावोसत्यमेव यत् ॥ इति प्रद्योते
॥४॥

छायाप्रत्युदकाभासा ह्यसन्तोष्यर्थकारिणः । एवं देहादयो भावा यच्छन्त्यामृत्युतो भयम् ॥५॥
स्वभावतोशुभस्याशुभदेहादिकं नाशुभकारणं तर्हीत्यत आह । छाया प्रत्युदकाभासा इति ।
व्यपेक्ष्य जीवं देहादि निःशक्तत्वादवस्त्वपि । पुनः शुभाशुभनृणां यच्छेदेव शुभाशुभम् ॥
छायानीहारकाभासा निःशक्ता अपि कार्यदाः । एवं शुभादिदेहादेर्भवेत् कार्यं शुभादिकम् ॥ इति सुमते
॥
"नीहारः प्रत्युदं चैव धूममित्यभिशब्द्यते" इति शब्दनिर्णये ॥५॥

आत्मैव तदिदं विश्वं सृज्यते सृजति प्रभुः । त्रायते त्राति विश्वात्मा ह्रियते हरतीश्वरः ॥६॥
इदं विश्वं सृजति त्राति हरति च स्वयं स्वात्मनैव सृज्यते त्रायते ह्रियते च ।
दीपाद्दीपान्तरं यद्वत् सृष्टिरीशस्य कीर्त्यते । एतावत्कालमाशिष्ये मानुषेष्विति चिन्तनम् ॥
विष्णोस्त्राणं समुद्दिष्टं स्वस्यैव स्वेच्छयैव तु । दीपे दीपान्तरस्येव ह्येकीभावश्च संहतिः ॥
पूर्णमदः पूर्णमिदं पूर्णात् पूर्णमुदच्यते । पूर्णस्य पूर्णमादाय पूर्णमेवावशिष्यते ॥ इति च ॥६॥

तस्मान्न ह्यात्मनोमुष्मादन्यो भावो निरूपितः । निरूपितेयं त्रिविधा निर्मूला मतिरात्मनि ॥७॥
आत्मनः परमेश्वरस्य तस्मादन्यो भावो नास्ति ।
सृष्टिः स्थितिश्च संहारो भावनं समुदाहृतम् । तद्यः करोति पुरुषः स भाव इति कीर्त्यते ॥ इति विवेके
।
अन्येन सृष्टिः स्थितिः संहार इति त्रिविधा मतिर्विद्वद्भिर्नैव निरूपिता निर्मूला प्रमाणवर्जिता ।
अन्यस्मात् सृष्टिसंहारौ स्थितिश्च परमात्मनः । निरूपिता न विद्वद्भिः प्रमाणाभावतो हरेः ॥ इति
ब्रह्मतर्क ॥७॥

इदं गुणमयं विद्धि त्रिविधं मायया कृतम् ॥८॥
अन्यतः सृष्टिः स्थितिः संहार इति त्रयं गुणमयं सत्त्वादिगुणाधीनम् ।
गुणसम्बन्धयोग्यानामुत्पत्त्याद्याः स्युरन्यतः । सर्वदा निगुणस्यास्य सर्गाद्याः स्युः कुतोऽन्यतः ॥ इति
च ॥८॥

प्रत्यक्षेणानुमानेन निगमेनात्मसंविदा । आद्यन्तवदसज्ज्ञात्वा निःसङ्गो विचरेदिह ॥10॥

"असमर्थमसत्प्रोक्तं सत्समर्थं प्रकीर्तितम्" इति च ॥10॥

यावद्देहेन्द्रियप्राणैरात्मनः सन्निकर्षणम् । संसारः फलवांस्तावदपार्थोप्यविवेकिनः ॥13॥

फलवान् मोक्षहेतुत्वान्नित्यानन्दादपार्थकः । जीवात्मनस्तु संसारः स्वप्नवच्चञ्चलत्वतः ॥ इति तत्त्वविवेके ॥13॥

अर्थोप्यविद्यमानेषु संसृतिर्न निवर्तते । ध्यायतो विषयान् ह्यस्य स्वप्नेनर्थागमो यथा ॥14॥

संसृत्यभावस्यैव फलरूपत्वान्निरर्थ एव संसार इत्यवधारयति । अर्थेपीति ।

"उच्यते निष्फलत्वेन यदत्यल्पफलं भवेत्" इति च ॥14॥

यथा ह्यप्रतिबुद्धस्य प्रस्वापो बह्वनर्थकृत् । स एव प्रतिबुद्धस्य न वै मोहाय कल्प्यते ॥15॥

अतोफलवत्त्वाधारणार्थं च पुनर्वचनम् ॥15॥

शोकहर्षभयक्रोधलोभमोहस्पृहादयः । अहङ्कारस्य दृश्यन्ते जन्म मृत्युश्च नात्मनः ॥16॥

अहङ्कारस्य सकाशाद् दृश्यन्ते । नात्मनः स्वतः ।

अहङ्कारात् संसारो भवेज्जीवस्य न स्वतः । कुतश्चिदानन्दतनोः स्वरूपेच्चायुतस्य सः ॥ इति तन्त्रभागवते ॥16॥

देहेन्द्रियप्राणमनोभिमानो जीवोन्तरात्मा गुणकर्ममूर्तिः ।

सूत्रं महानित्युरुधेह गीतः संसार आधावति कालतन्त्रः ॥17॥

देहेन्द्रियमनसामभिमानयुक्तः । सूत्रं महानित्याद्यधिकारानामभिर्युक्तः । प्रधानजीवो हिरण्यगर्भोप्यधावति संसारे किमुतान्य इत्याशयः ।

संसारयुक्तो ब्रह्मापि सर्वजीवेश्वरेश्वरः । विष्ण्वधीनः सदा ज्ञानी किमुतान्येल्पचितिनः ॥ इति सत्तत्वे ॥17॥

अमूलमेतद्बहुरूपरूपं मनो वचः प्राणशरीरकर्म । ज्ञानासिनोपासनया शितेन छित्वा मुनिर्गा

विचरत्यतृष्णः ॥18॥

अमूलं विष्णुमूलम् । बहुरूपेण तेनैव रूप्यते मनआदीनां विषयः ॥18॥

ज्ञानं विवेको निगमस्तपश्च प्रत्यक्षमैतिह्यमथानुमानम् ।

आद्यन्तयोरस्य यदेव केवलं कालश्च हेतुश्च तदेव मध्ये ॥19॥

केवलं स्वतन्त्रम् । आद्यन्तयोर्यत् स्वतन्त्रं तदेव मध्येपि स्वतन्त्रम् । परं ब्रह्म ज्ञानविवेकादिस्वरूपं परिपूर्णगुणत्वात् । अन्यतो विविक्तत्वाद् विवेकः । सर्वं निगमयति प्रापयतीति निगमः । सर्वैरालोच्यत्वात् तपः । प्रति प्रति प्रत्यक्षेषु स्थितत्वात् प्रत्यक्षम् । आचार्यसम्प्रदायसिद्धत्वादैतिह्यम् । अनुमेयत्वादनुमानम् ॥१९॥

यथा हिरण्यं स्वकृतं पुरस्तात् पश्चाच्च सर्वस्य हिरण्यमस्य ।

तदेव मध्ये व्यवहार्यं नानापदेशैरहमस्य तद्वत् ॥२०॥

हिरण्यखचितत्वेन हिरण्यप्रधानं हिरण्यमयम् । शङ्खमञ्चकरथादिषु मध्येपि केवलं प्राधान्येन व्यवहार्यमाणं तदेव ।

रथोपस्थे परिष्कारात् पूर्वं दारुमयाद् रथात् । सुवर्णं व्यवहाराय मुख्यं रथपरिष्कृतम् ॥

मध्ये चान्ते रथोपस्थान्निष्कृष्य पृथगास्थितम् । यद्वदेवं हरिः साक्षाज्जगद्देहात् पृथक् स्थितः ॥

पूर्वं जगति संस्थश्च जगदन्ते पृथक् स्थितः । स एव मुख्यो जगतः स्वातन्त्र्यात् परमेश्वरः ॥ इति ब्रह्मतर्कः ।

सुरपितृमनुजादिकल्पनादिभिरित्याद्यन्तर्याम्यपेक्षया ।

यथा सुवर्णमकृतं क्रियते कुण्डलादिकम् । पुनरेकीभवत्यद्वा तद्वद्विष्णुरजोपि सन् ॥

सुराद्यन्तःस्थितो भूत्वा पुनरेकीभवेद्विभुः ॥ इति च ।

तत्तन्नियामकस्यैव नाम सर्वं सुरादिकम् । तत्सम्बन्धादुदीर्यत व्यवहृत्यै सुरादिषु ॥ इति शब्दनिर्णये ।

एकलं केवलं चेति स्वतन्त्रमभिधीयते । स्वतन्त्रस्तु हरिः साक्षात् परिष्कृतहिरण्यवत् ॥ इति प्रवृत्ते ।

प्रत्येकं न तु दार्वदि स्वतन्त्रं विक्रियागतम् । महाफलं स्यात् स्वर्णं तु स्वतन्त्रं विक्रियोपगम् ॥

तद्वत् स्वतन्त्रो भगवान् प्रवृत्तावन्यदन्यथा ॥ इति च ॥२०॥

विज्ञानमेतत्त्रिपदस्यमङ्ग गुणत्रयं कारणकार्यकर्तृ ।

समन्वयेन व्यतिरेकतश्च येनैव तुर्येण तदेव सत्यम् ॥२१॥

मोक्षदं संसारदं तमःप्रदं चेति त्रिपदस्थं विज्ञानम् । तदिच्छायाः सत्त्व एतत्सर्वमस्ति अन्यथा

नास्तीत्यन्वयव्यतिरेकौ । तदेव केवलं सत्यमिति सर्वत्र सम्बध्यते ।

स्वातन्त्र्यमेव सत्यत्वं विष्णोरन्यस्य सत्यता । प्रवाहतः सदास्तित्वं पुंप्रकृत्योः सदास्तिता ॥ इति वस्तुतत्त्वे ॥२१॥

न यत्पुरस्तादुत यन्न पश्चान्मध्ये च यन्न व्यपदेशमात्रम् ।

भूतं प्रसिद्धं च परेण यद्यत् तदेव सत् स्यादिति मे मनीषा ॥२२॥

मध्ये च तत्केवलं नेति सम्बध्यते ।

तत्स्वातन्त्र्येण नैवास्ति यदुत्पत्तिविनाशवत् । स्वातन्त्र्येणास्तिता तस्य यत्सत्ताज्ञानदं सदा ॥ इति
वैभवे ॥२२॥

अविद्यमानोप्यवभासते यो वैकारिको राजससर्ग एषः ।

ब्रह्म स्वयंज्योतिरतो विभाति ब्रह्मेन्द्रियार्थात्मविकारचित्रम् ॥२३॥

जगतो नास्तिता सैव या पराधीनता सदा । अभावस्तु कुतस्तस्य यद्विभातीह सर्वदा ॥ इति प्राकाशे
।

अविद्यमानता नाम जगतः परतन्त्रता । यथाशक्तस्तु पुत्रादिरसन्नित्युच्यते जनैः ॥ इति विवेके ।

अतो ब्रह्मण एव विभाति । द्वितीयं ब्रह्म प्रकृतिः । आत्मा जीवः । प्रकृतीन्द्रियविषयजीवादिविचित्रं
जगद्ब्रह्मत एव विभातीत्यर्थः ॥२३॥

नात्मा वपुः पार्थिवमिन्द्रियाणि देवा ह्यसुर्वायुजलं हुताशः ।

मनोन्नमात्रं धिषणा च सत्त्वमहङ्कृतिः खं कृतिरर्थसाम्यम् ॥२५॥

वायुरेव स्वयं प्राणस्तत्रस्थे चोदतेजसी । उदेन तेजसा चैव प्राणस्य हि कृतं वपुः ॥ इति
प्रकाशिकायाम् ।

प्राणस्य वायुरूपस्य भूतत्रयकृतं वपुः । यतो हि पार्थिवं नात्र खं चात्यल्पमुदाहृतम् ॥ इति सन्धारणे
।

सत्त्वं मूलबुद्धिः । अहं शृणोमि अहं स्पृशाम्यहं पश्यामीति सर्वार्थेषु समत्वादहङ्कारोर्थसाम्यम् ।

न देहो नेन्द्रियप्राणमनोबुद्ध्यहमादयः । विष्णुश्चिदानन्दतनुः स हि जीवाधिपः सदा ॥ इति सत्तत्त्वे
॥२५॥

समाहितैः कः करणैर्गुणात्मभिर्गुणो भवेत् तत्सुविविक्तधाम्नः ।

विक्षिप्यमाणैरुत किं नु दूषणं घनैरुपेतैर्विगते रवेः किम् ॥२६॥

भगवतो गुणदोषाभावेपि जीवस्य सङ्गोवर्जनीय एव मुक्तिपर्यन्तम् ।

समाहितेपि जीवेन विक्षिप्ते वा न तु क्वचित् । विशेषो विद्यते विष्णोस्तथापि तु समाहिते ॥

प्रीतो भवति वै नित्यं सर्वधर्मकृतोपि च ॥ इति पाद्रे ॥२६॥

तथापि सङ्गः परिवर्जनीयो गुणेषु मायारचितेषु तावत् ।

मद्भक्तियोगेन दृढेन यावद्रजो निरस्येत तमः कषायम् ॥२८॥

तिष्ठन्तमासीनमुत व्रजन्तं शयानमुद्यन्तमदन्तमन्नम् ।

स्वभावमन्यत् किमपीह मानमात्मानमात्मस्थमतिर्न वेद ॥३२॥

आत्मस्थमतिः परमात्मस्थमतिः । परमात्मनोन्यत् पारतन्त्र्यादेः ॥३२॥

यदि स्म पश्यत्यसदिन्द्रियार्थं नानानुमानेन विरुद्धमन्यत् ।
न मन्यते वस्तुतया मनीषी स्वप्नं यथोत्थाय तिरोदधानम् ॥३३॥
नानामानविरुद्धं हि स्वातन्त्र्यं जगतः सदा । स्वतन्त्रो भगवान् विष्णुरेक एव न संशयः ॥ इति च ।
वस्तुतया स्वतन्त्रत्वेन विरुद्धं तथा न मन्यते ।
अस्त्येव स्वाप्नमखिलं वासनारूपमात्मनि । जाग्रदेतदिति ज्ञानं यत् तदेव भ्रमात्मकम् ॥
तद्वज्जगदिदं सर्वं विद्यमानं न संशयः । स्वतन्त्रमेतदिति तु यज्ज्ञानं तद्भ्रमात्मकम् ॥ इति च ।
उत्थितो नैव जाग्रत्वं क्वचित् स्वप्नस्य पश्यति । स्वातन्त्र्यमेवं जगतो ज्ञानवान्नैव पश्यति ॥ इति
विवेके ॥३३॥

पूर्वं गृहीतं गुणकर्मचित्रमज्ञानमात्मन्यविविक्तमङ्ग ।
विवर्तते तत्पुनरीक्षयैव न गृह्यते नापि विसृज्य आत्मा ॥३४॥
भगवद्गुणविषयं तत्कर्मविषयं चेति गुणकर्मचित्रम् । आत्मनि परमात्मविषये एतन्न
जानामीत्यप्यविविक्तम् ।
अन्यैर्ज्ञातेषु वाज्ञाते न विशेषो हरेः क्वचित् । तेषामेव विशेषः स्यादज्ञानापगमेन तु ॥ इति च
॥३४॥

एष स्वयंज्योतिरजोप्रमेयो महानुभूतिः सकलानुभातिः ।
एकोद्वितीयो वचसां विरामो येनेरिता वाग्रचनाश्चरन्ति ॥३५॥
ज्ञानानन्दाद्यभिन्नत्वादेकः सर्वोत्तमत्वतः । अद्वितीयो महाविष्णुः पूर्णत्वात् पुरुषः स्मृतः ॥ इति च
॥३५॥

एतावानात्मसम्मोहो यद्विकल्पस्तु केवले । आत्मा मृते स्वमात्मानमचलं यन्न पश्यति ॥३६॥
एतावानात्मसम्मोहो यद्विरुद्धस्य कल्पनम् । यत्परात्माश्रयान् जीवान्निश्चयेन न पश्यति ॥ इति
तन्त्रभागवते ।

अचलमिति क्रियाविशेषणम् ॥३६॥

यन्नामाकृतिभिर्ग्राह्यं पञ्चवर्णमबाधितम् । व्यर्थो नाप्यर्थवादोयं द्वयं विन्दन्ति सूरयः ॥३७॥
अयं व्यर्थवादो न भवति किन्त्वर्थवादः । जगत्परमेश्वरं च द्वयं विन्दन्ति ज्ञानिनः ।
पञ्चभूतात्मकं विश्वं भ्रान्तिसिद्धमपण्डिताः । वदन्ति पण्डितास्त्वद्धा जगदाहुरबाधितम् ॥
प्रवाहरूपेण सदा विष्णोरिच्छावशे स्थितम् ॥ इति च ॥३७॥
॥ इति अष्टाविंशोऽध्यायः ॥

अथ एकोनत्रिंशोऽध्यायः ॥

इत्युद्धवेनात्यनुरक्तचेतसा पृष्ठो जगत्क्रीडनकः स्वशक्तिभिः ।

गृहीतमूर्तित्रय ईश्वरेश्वरो जगाद सप्रेम मनोहरस्मितः ॥7॥

आत्मान्तरामा परमात्मेति मूर्तित्रयं हरिः । जाग्रत्स्वप्नसुषुप्तीनां सृष्ट्यादेश्व प्रवर्तकम् ॥7॥

पृथक् सत्रेण वा मह्यं मम यात्रामहोत्सवम् । कारयेन्नृत्यगीताद्यैर्महाराजविभूतिभिः ॥11॥

पृथक् स्वयमेव सत्रेण बहुभिः सह वा मम यात्रामहोत्सवं कुर्यात् ॥11॥

मामेव सर्वभूतेषु बहिरन्तरपावृतम् । यजेतात्मनि चात्मानं यथा खममलाशयः ॥12॥

इति सर्वाणि भूतानि मद्भावेन महाद्युते । सभाजयेन् मन्यमानो ज्ञानं केवलमाश्रयन् ॥13॥

ब्रह्मणे पुल्कसे स्तेने ब्रह्मण्येर्के स्फुलिङ्गके । अक्रूरे क्रूरके चैव समदृक् पण्डितो मतः ॥14॥

सर्वभूतेष्वस्ति विष्णुरिति भावः सतां मतः ॥12-14॥

नरेष्वभीक्ष्णं मद्भावः पुंसो भावयतोचिरात् । स्याद्वा माया तिरस्कारं साहङ्कारापि याति हि ॥15॥

"अर्चने सर्वभूतानामादित्ये तद्गतात्मना" इति च ॥15॥

सर्वं ब्रह्मात्मकं तस्य विद्ययात्ममनीषया । परिपश्यति च परं परमात्मानमच्युतम् ॥18॥

ब्रह्मणातमिदं सर्वं यत्किञ्चित् सचराचरम् । इति पश्येत् यो विद्वान् स हि ब्रह्मात्मविन्मतः ॥ इति ब्राह्मे ॥18॥

यो योपरो मनोधर्मः कल्पते निष्फलाय ते । तदायासो निरर्थः स्यान्नयादेरिव सत्तम ॥21॥

"नयादिर्दुनयः प्रोक्तो यन्नयं सोत्तिसर्वदा" इति शब्दनिर्णये ॥21॥

एषा बुद्धिमतां बुद्धिर्मनीषा च मनीषिणाम् । यत्सत्यमनृतेनेह मर्त्येनाप्नोति मामृतम् ॥22॥

एकदा ज्ञातरूपेण यन्न तिष्ठति सर्वदा । चञ्चलत्वात् सत्यमपि ह्यनृतं जगदुच्यते ॥ इति च ॥

"सर्वदैकप्रकारत्वात् सत्यं ब्रह्म सदोच्यते" इति च ॥22॥

इति एकोनत्रिंशोऽध्यायः ॥

अथ त्रिंशोऽध्यायः ॥

ब्रह्मशापोपसंसृष्टे स्वकुले यादवर्षभः । प्रेयसीं सर्वनेत्राणां तनुं स कथमत्यजत् ॥2॥

तनुमत्यजत् । अतिशयेनाहरत् । अज हरणे इति धातोः । भूलोकात् स्वर्गलोकं प्रत्यहरदित्यर्थः

॥2॥

प्रत्याक्रष्टुं नयनमबला यत्र मग्नं न शेकुः कर्णाविष्टं न सरति यशो यत्सतामात्मलग्नम् ।

यच्छ्रीवाक्यं जनयति रतिं कोनुमानः कवीनां दृष्ट्वा जिष्णोर्युधि रथगतं यच्च तत्साम्यमीयुः ॥3॥

कः सुखरूपः । अनुमानः कवीनां मानानुसारी ॥३॥
इति त्रिंशोऽध्यायः ॥

अथ एकत्रिंशोऽध्यायः ॥

लोकाभिरामं स्वतनुं धारणाध्यानमङ्गलाम् । योगधारणयाग्नेय्यादग्ध्वा धामाविशत् स्वकम् ॥६॥
आग्नेय्या धारणया स्वतनुमदग्ध्वा स्वकं धामाविशत् । आग्नेय्यान्ये धारणया दग्ध्वा देहं परं पदम् ।

यान्ति देवाः समस्ताश्च तेषामन्यां तनुं हरिः । नृसिंहरूपी सर्वेषां भित्वा ताभिरलङ्कृतः ।
नृत्यते प्रलये देवः स्वयं कृष्णादिरूपवान् । अदग्ध्वैव तनुं याति नित्यानन्दस्वरूपतः ॥ इति
तन्त्रभागवते ॥६॥

राजन्यपरस्य तनुभृज्जननाप्ययेहां मायाविडम्बनमवैहि यथा नटस्य ।
सृष्ट्वात्मनेदमनुविश्य विहृत्य चान्ते संहृत्य चात्महिमोपरतः स आस्ते ॥११॥
तनुभृद्वज्जनकवदप्ययवच्च ईहा तनुभृज्जननाप्ययेहा । "प्रजापतिश्चरति गर्भे अन्तः" "अजायमानो
बहुधा विजायते" इति च ।
अजातो जातवद्विष्णुरमृतो मृतवत्तथा । मायया दर्शयेन्नित्यमज्ञानां मोहनाय च ॥ इति ब्राह्मे ॥११॥

तथाप्यशेषस्थितिसम्भवाप्ययेष्वनन्यहेतुर्यदशेषशक्तिधृक् ।
नैच्छत् प्रणेतुं वपुरत्र शेषितं मर्त्येन किं स्वच्छगतिं प्रदर्शयन् ॥१३॥
शेषितं वपुर्बलभद्रादीनाम् ।
जगतो मोहनार्थाय भगवान् पुरुषोत्तमः । दर्शयेन्मानुषीं चेष्टां तथा मृतकवद्विभुः ॥
मायया मृतकं देहं तदा सृष्ट्वा प्रदर्शयेत् । कुतो हि मृतकं तस्य मृत्यभावात् परात्मनः ॥१३॥

वसुदेवपत्न्यस्तद्वात्रं प्रद्युम्नादीन् हरेः स्नुषाः । कृष्णपत्न्योविशन्नग्निं रुक्मिण्याद्यस्तदात्मिकाः ॥२०॥
अग्नावन्तर्दधे भैष्मी सत्यभामा वने तथा । न तु देहवियोगोस्ति तयोः शुद्धचिदात्मनोः ॥२०॥
इति एकत्रिंशोऽध्यायः॥

इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये एकादशस्कन्धः

द्वादशस्कन्धः ॥

तृतीयोऽध्यायः

पृथुः पुरुरवा गाधिर्भरतो नहुषोर्जुनः । मान्धाता सगरो रामः खट्वाङ्गो धुन्धुहा रघुः ॥९॥
जीवविष्णोरभेदश्च देहयोगवियोजने । विष्णोर्दुःखं व्रणित्वादि पराभावस्तथैव च ॥
अस्वातन्त्र्यं च वेदादावुक्तवद्भासते विभोः । क्वचित् क्वचित् विमोहाय दैत्यादीनां दुरात्मनाम् ॥

॥ इति तृतीयोऽध्यायः ॥

चतुर्थोऽध्यायः ॥

घटे भिन्ने यथाकाश आकाशः स्याद् यथा पुरा । एवं देहे मृते जीवो ब्रह्म सम्पद्यते पुनः ॥५॥
महाकाशो बहिस्थश्च घटाद्यन्तस्थ एव च । द्वेधा समुदितोन्यौ च द्वावाकाशौ प्रकीर्तितौ ॥
घटरूपस्तदन्यश्च महाकाशात् परो लघुः । महाकाशवदेवात्र परमात्मा सनातनः ॥
घटान्तःस्थमहाकाशप्रतिमान्तर्गतो हरिः । घटस्यान्तर्गतोकाशो महाकाशात् परो मतः ॥
तद्वदेवादयः सर्वे जीवा मुक्त्युपयोगिनः । तमोगाश्चैव ये सर्वे घटरूपखवन्नराः ॥ इति तत्त्वसंहितायाम् ॥

न यत्र वाचो न मनो न सत्त्वं तमो रजो वा महदादयोमी ।
न प्राणबुद्धीन्द्रियदेवता वा न सन्निवेशः खलु लोककल्पः ॥२०॥
न यत्र वाच इत्यादि कालाख्यस्य ब्रह्मणः स्वरूपम् ॥२०॥

एते ह्यवयवाः प्रोक्तः सर्वावयविनामिह ।
विनार्थेन प्रतीयेरन् पटस्येवाङ्ग तन्तवः ॥२७॥
अवयव्यवयवाभेदात् कोट्यंशो भेद ईरितः । सोऽपि भेदो न चाभेदात् पृथगेव प्रवर्तते ॥
अवयव्यवयवानां च कार्यकारणवस्तुनाम् । एक एव नियन्तासौ हरिर्नारायणः परः ॥ इति च ॥ २७ ॥
॥ इति चतुर्थोऽध्यायः ॥

पञ्चमोऽध्यायः ॥
पारिक्षित इति श्रुत्वा प्राहर्त्विज उदारधीः । सहेन्द्रस्तक्षको विप्रा नाम्ना किमिति पात्यते ॥२०॥
तच्छ्रुत्वा जुहुवुर्विप्राः सहेन्द्रं तक्षकं मखे । तक्षकाशु पतस्वेह सहेन्द्रेण मरुत्वता ॥२१॥
इति ब्रह्मोदिताक्षेपैः स्थानादिन्द्रः प्रचालितः । बभूव सम्भ्रान्तमतिः सविमानः सतक्षकः ॥२२॥

स्वसन्तानोद्भवं कीर्त्या योजयन् जनमेजयम् । शक्तोऽप्यशक्तवद्यष्टुरिन्द्र आसीदुपेक्षकः ॥
एवमेव ऋषीणां च कीर्तिं योजयतामुना । कृतोपेक्षा महेन्द्रेण किमु विष्णुः परात् परः ॥
तस्माद्विष्णोरशक्यं न भूतभव्यभवत्स्वपि । न चानिष्टं गुणैरेष पूर्णो नारायणः सदा ॥ इति वामने ॥
२०-२१ ॥

नित्यादोषस्वरूपाय गुणपूर्णाय सर्वदा ।
नारायणाय हरये नमः प्रेष्ठतमाय मे ॥
इति श्रीमदानन्दतीर्थभगवत्पादाचार्यविरचिते श्रीमद्भागवततात्पर्यनिर्णये द्वादशस्कन्धः

www.uttaradimath.org